

















P. N. Pattakhirama Sastri

Benares.







P. N. Pattabhirama Sastri

Banar.





## निवेदना ।

इयमुपाध्यायश्रीसुचरितमिश्रकृता मीमांसाश्लोकवार्त्तिकव्याख्या नाम्ना काशिका । 'अथातो धर्मजिज्ञासा' 'अथातो ब्रह्मजिज्ञासे'ति धर्मं ब्रह्म च प्रतिपादयन्ती द्वयी मीमांसा सुप्रसिद्धा । अत्र पूर्वा श्रीमज्जैमिनिमुनिनिर्मिता, उत्तरा श्रीभगवद्देव्यासप्रणीता । यासावत्र पूर्वा कर्मकाण्डात्मिका सा मार्क्यं त्रिशत्यूनया सूत्राणां त्रिसहस्रया द्वादशभिरध्यायैराचिता । अस्याश्चाचार्यभट्टशबरस्वामिविरचितं भाष्यं प्रथितम् । तस्य प्रपञ्चनपरं श्रीभट्टाचार्यकुमारिलस्वामिनिबद्धं श्लोकात्मकं वार्त्तिकं च सर्वतःप्रकाशं, यदाहुरभियुक्ताः श्लोकवार्त्तिकमिति । प्रथमाध्यायस्य तर्कपादाभिधानं प्रथमपादं यावत् परिसमाप्य समाप्तस्यास्य श्लोकवार्त्तिकस्य विज्ञादा विपुला च कूलरूपा कापि व्याख्यासौ प्रस्तुता काशिका । नैकसञ्चिकापूरणीयाया अमुष्याः प्रथमेयं सञ्चिका सद्यः प्रकाश्यते, यत्र प्रतिज्ञासूत्रमारभ्य प्रत्यक्षसूत्रान्तो विषयः प्रवेशितः । प्रौढोदारसरसामिश्रार्चासहाभिरुपन्याससरणिर्बाह्यमसावनुकरणीयं कमपि व्याख्यागुणमविकलं विभर्ति ।

एतादृशो व्याख्यायाः कर्तारं श्रीमदुपाध्यायसुचरितमिश्राचार्यं प्रति जीवितकालादिनिर्धारणाय न कोऽपि मार्गो विवृतः । किन्तु शक्यमयं किंस्वब्दीयत्रयोदशशतकात् सर्वथा नार्वाचीन इति स्थापयितुम् । यत् किल (१२४८-१३५०) जीविना कविताकिंकसिंह-सर्वतन्त्रम्बतन्त्रेण वेदान्ताचार्यापरनान्ना श्रीमद्वेङ्कटनाथेन निबद्धात् संस्वरमीमांसायां (वेदस्यार्थप्रत्यायकताधिकरणे नृतीये 'लोके सन्नियमात् प्रयोगः सन्निकर्षः स्यात्' इति सूत्रे) कीर्त्यते इयं व्याख्या ।

तथाहि — "तथाच काशिका — 'सन्नियमादिति पदव्यवहितः प्रयोगशब्दो लोक इत्यस्यानन्तरं सम्बन्धनीयः । तदयमर्थः — लोके प्रयोगः, सन्नियमः सम्यङ्निबन्धनात्मको युक्तः, चक्षुरादिसन्निकर्षात् : ननु वेदे, अतन्निद्रयाधेत्वात् । इदं च विपरिणानान्वितकल्पनयोः साधारणमप्युदाहरणं विपरिणामस्योक्तत्वाद् व्यवधानमात्रोदाहरणत्वेनोक्तमिति वेदिनव्यम् ।"

इति ।

एतत्संशोधनावलम्बा आदर्शाश्चत्वारः । तत्रैकः क.संज्ञितः कोट्टयं  
तिरुवारुस्वामिनां मठादानीतो मध्ये मध्ये नैकधा त्रुटितपत्रबहुलः, यत्र मध्ये  
अनुमानपरिच्छेदात् प्रभृत्यपोहवादान्तो भागो नोपलभ्यते ।

द्वितीयः ख.संज्ञितः किलिमानूरराजसम्बन्धी अंशशः, परिशोधनायां-  
पयुक्तचरस्तत्स्वामिने पूर्वमेव प्रतिप्रेषितः ।

तृतीयतुरीया ग.घ.संज्ञितौ कोट्टयम् इट्टिअशरि अन्तर्जनसम्ब-  
न्धिनौ । तयोर्ग.संज्ञितः प्रायः प्रत्यक्षसूत्रावधिख्याख्यावांस्तत्र तत्र द्वित्रपत्रवि-  
कलोऽतिजीर्णकल्पः । घ.संज्ञितस्तु पत्राणामनुस्यूत्या रहितो भूयसा वभिभक्षित-  
श्चानुपयोगी उपेक्षितः परिशोधनावसरेषु ।

जाग्रत्स्वपि बहुष्वदशेष्वविकलं परिशुद्धं चैकतममप्यनुपालभमानैर्ग्रन्थ-  
गौरवादपरित्यागश्रद्धयास्मदनन्तशयनसंस्कृतग्रन्थावलौ प्रवेक्ष्य प्रकाशितेयं  
सहृदयजनसमक्षमवतार्यते ।

अनन्तशयनम्, }  
१०-४-१०२. }

के. साम्बशिवशास्त्री.



श्रीपद्मनाभसेवि-  
 न्यखिलश्रीवर्धनी महाराज्ञी ।  
 श्रीसेतुलक्ष्म्यभिरुया-  
 प्रत्यक्षा जयति वञ्चिभूलक्ष्मीः ॥  
 ग्रन्थावलिरियमिन्धे  
 प्रसाधिता तत्प्रसादगुणमुष्का ।  
 श्रीसंहितसेतुलक्ष्मी-  
 प्रसादभाला सुवर्णमणिचित्रा ॥





## विषयानुक्रमणी ।

विषयः.	पृष्ठम्.
मङ्गलाचरणम् ।	१
विद्यागुरुणां वन्दनपूर्वकं तत्प्रसादेन मीमांसाश्लोकवार्तिक- करणप्रतिज्ञानम् ।	२
साधून् विद्वज्जनान् प्रत्यभ्यर्थना ।	॥
मध्यस्थजनान् प्रति परीक्षाविशेषार्थमभ्यर्थना ।	॥
स्वनिबन्धने दोषोपलम्भेऽपि स्वस्थानपवाद्यत्वम् ।	३
कैमुत्यन्यायेन स्वनिबन्धनस्य सुतरां शोभमानत्वकथनम् ।	॥
स्वयं मीमांसाग्रन्थरचनस्य हेतुकथनम् ।	४
<b>धर्मजिज्ञासाप्रतिज्ञासूत्रम् ॥ १ ॥</b>	॥
सङ्ग्रहेण तात्पर्यप्रदर्शनम् ।	॥
शास्त्रप्रयोजनकथने विनिगमकम् ।	५
सूत्रकृतः पूर्वं प्रयोजनकथनस्य युक्तत्वम् ।	६
श्रोतृप्रवृत्त्यर्थं सम्बन्धकथनस्यावश्यकता ।	७
हेतुप्रयोजनसहितसम्बन्धकथनस्य निगमनम् ।	८
अर्थषट्कं प्रदर्शयितुं लोकइत्यादिभाष्योपादानम् ।	॥
पण्णामर्थानां सुखग्रहणार्थमुद्देशः ।	१०
उक्तभाष्यस्य सर्वव्याख्यार्थत्वविवरणम् ।	॥
उपालम्भार्थत्वपक्षपरिग्रहः ।	१३
भवदासोक्तार्थप्रतुवादनिरसने ।	॥
प्रत्याख्यानपक्षपरिग्रहः ।	१४
परिसङ्ख्यार्थत्वपक्षः ।	१९
परिसङ्ख्याविषयप्रदर्शनम् ।	॥

विषयः.	पृष्ठम्.
परिसङ्ख्यास्वरूपप्रदर्शनम् ।	२०
अधिकरणोपन्यासेनाभ्याहारोदाहरणम् ।	२३
अधिकरणोपन्यासेन विपरिणामोदाहरणम् ।	२४
अधिकरणोपन्यासेन व्यवधानोदाहरणम् ।	२५
अधिकरणोपन्यासेन सूत्रान्यथाकथनोदाहरणम् ।	२६
अधिकरणोपन्यासेन वाक्यभेदोदाहरणम् ।	२७
अधिकरणोपन्यासेन गुणकल्पनोदाहरणम् ।	२८
स्तुतिपक्षपरिग्रहः ।	३०
अथशब्ददूषणार्थत्वपक्षपरिग्रहः ।	३१
तत्र पूर्वोत्तरावधिभ्यां भाष्ययोजनम् ।	३३
अन्यस्यापि कर्मणोऽनन्तरमित्यादिभाष्याक्षेपसमाधाने ।	३४
वेदाध्ययनानन्तर्योपसंहारः ।	३५
वाक्यभेदप्रपञ्चनम् ।	३५
परिहारभाष्यसमर्थनम् ।	३६
अपिच नैव, वयमिह वेदाध्ययनादित्यादिभाष्यार्थवर्णनम् ।	३७
अत्राध्याहारपूर्वकन्यास्यानोपन्यासदूषणे ।	३८
अध्ययनविधिप्रयोजकविचारः ।	३९
आचार्यकरणविधिप्रयुक्तत्वशङ्कोत्तरे ।	४०
प्रासङ्गिकोपनयनविचारः ।	४१
अत्र सिद्धान्तः ।	४२
स्मृत्या सहाविरोधप्रकारकथनम् ।	४३
प्रकरणार्थोपसंहारः ।	४४
स्मृतिबाधमुपपाद्यात्रैवाधिकरणोपन्यासः ।	४५
प्रसङ्गात् स्नातकशब्दार्थनिष्कर्षः ।	४६
अतश्शब्दाक्षेपपरिहारौ ।	४७
धर्मं जिज्ञासितुमिच्छेदितिपौनरुक्त्यमाशङ्क्य विषयभेदेन परिहारः ।	४८
धर्मजिज्ञासेतिपदस्य विगृह्यार्थप्रदर्शनम् ।	४९



विषयः.	पृष्ठम्.
तत्राक्षेपपरिहारौ ।	५६
शास्त्रारम्भाक्षेपतत्परिहारभाष्यविवरणम् ।	५७
धर्मे स्वरूपतः प्रमाणतश्च द्वेधाविप्रतिपत्तिमुक्त्याद्यपादेन निर्णय इतिकथनम् ।	"
आद्यपादप्रयोजनानन्तरमुपरितनतन्त्रप्रयोजनकथनम् ।	५८
चोदनासूत्रम् ॥ २ ॥	५९
चोदनेति क्रियायाः प्रवर्तकं वचनम् इतिभाष्यस्यार्थः ।	६०
प्रमाणमेवेत्यवधारणायां युक्तिलेशकथनम् ।	६१
शब्दस्य प्रामाण्यसम्भावनाप्रकारकथनम् ।	"
चोदनापदेन शब्दमात्रविवक्षा ।	"
निमित्तपरो वा प्रमाणपरो वा लक्षणशब्द इतिकथनम् ।	६२
निमित्तार्थे लक्षणपदे शब्दे च प्रमाणे मुख्यार्थयोरेव सामानाधि- करण्यम् ।	६३
श्रेयस्साधनतारूपेण द्रव्यादीनां धर्मत्वम्	"
धर्मस्यानैन्द्रियिकत्वोपसंहारः ।	"
सम्बन्धाग्रहेण नित्यातीन्द्रिये धर्मे अनुमानस्याप्रमाणत्वम् ।	६४
सम्बन्धदर्शनानपेक्षत्वाद् वाक्यस्य धर्मे मानत्वम् ।	६५
कार्यरूपो वेदार्थ इत्यस्याक्षेपः ।	"
कयाचन विधया तत्समाधानम् ।	६६
अत्र समाधानान्तरम् ।	६७
वेदानां नित्यतास्वरूपकथनम् ।	६९
पूर्वापरकोटिविरहादेव वेदस्यापौरुषेयत्वम् ।	७०
नन्वतथाभूतमप्यर्थमितिभाष्यविमर्शः ।	७१
सर्वस्य शाब्दस्यार्थविषयत्वं कस्यचिदेव तु दोषवशाद् विपर्यय इतिकथनम् ।	७२
अन्यथावर्णयितुमाक्षेपभाष्याभिप्रायकथनम् ।	७४

विषयः.	पृष्ठम्.
वेदप्रामाण्ये नास्तिकानामाक्षेपः ।	७६
तत्रैव प्रयोगान्तरम् ।	"
तत्रैव दृष्टान्तहेत्वन्तरम् ।	७७
ध्ववराहकलहन्यायेन नैयायिकादिमतानुज्ञया नास्तिकमतस्थस्य वादिनो मीमांसकं प्रति प्रयोगः ।	"
अत्र प्रयोगभेदाः	"
पौरुषेयत्वे वापौरुषेयत्वे वा सर्वथा वेदप्रामाण्यं दुर्लभमिति पूर्वपक्षो- पसंहारः ।	७८
विप्रतिपिद्धमिदमभिधीयते ब्रवीति च वितथं चेति समाधानमाप्यस्य च जात्युत्तरत्वम् ।	"
एवमाक्षिप्तमाप्यस्य समाधानमुपेक्ष्योपोद्धातत्वेन सर्वविज्ञानविषयप्रामा- ण्याप्रामाण्ययोः स्वतस्त्वपरतस्त्वादिपरीक्षारम्भः ।	७९
ज्ञानप्रामाण्याप्रामाण्ययोरुभयोरपि स्वतस्त्वमिति सत्कार्यवादिनां साङ्ख्यानां पक्षपरिग्रहः ।	८०
स्वतो द्वयमिति पक्षनिराकरणम् ।	८२
परतो द्वयमिति पक्षमुत्थाप्य निरसनम् ।	८३
स्वतो न द्वयं विरोधादित्युक्तेऽर्थे शङ्कापरिहारौ ।	८४
अप्रामाण्यं स्वतः प्रामाण्यं तु परोपेक्षयेति तृतीयपक्षप्रदर्शनम् ।	८५
परत एव प्रामाण्यं स्वतः प्रामाण्ये च सर्वेषां स्वमादिज्ञानानामपि प्रामाण्यं स्यादितिकथनम् ।	८७
एवं पूर्वपक्षे कृते स्वतः प्रामाण्यवादिनो मीमांसकस्य सिद्धान्तारम्भः ।	८९
इतः प्रभृति अस्यैवार्थस्य नानाशङ्कासमाधानपूर्वकमुच्चावचेन ग्रन्थसन्द- र्भेण समर्थनम् ।	९०
स्वतः प्रामाण्येऽनवस्थाभावकथनम् ।	९१
अनवस्थापरिहारबीजोद्धाटनम् ।	९३
पूर्वोत्तरयोः प्रतीत्योर्वाध्यवाधकभावविमर्शः ।	"
शब्दे दोषा वक्त्रार्थिनाः, नतु स्वाभाविका इति कथनम् ।	९६



विषयः.

पृष्ठम्.

- गुणानां दोषनिराकरण एव व्यापारः नतु प्रामाण्य इत्यस्मिन् विवेके  
निमित्तदर्शनम् । ९७
- नास्तिकैः कृतस्याप्ताप्रणीतत्वेनाप्रामाण्यप्रसङ्गनस्य नित्ये वेदे दोषाना-  
वहत्वकथनम् ९९
- अत्र शङ्कासमधाने । "
- असम्भवन्मूलान्तराणामसम्भवत्संवादानां च चोदनानां कथं प्रामाण्य-  
मित्याशङ्क्यातएव प्रामाण्यमन्यथानुवादकत्वं स्यादितिकथनम् । १००
- संवादनिबन्धने च प्रामाण्येऽनवस्थाकथनम् । १०१
- किञ्चैवं श्रोत्रजबुद्धेरिन्द्रियान्तरजन्यबुद्धिभिरसंवादादप्रामाण्यं स्यात्,  
श्रोत्रज्ञानान्तरसंवादेन प्रामाण्ये वेदेऽपि तत्तद्वाक्योच्चारणानुगा-  
मिन्या बुद्धेर्ग्रहणकृत्य उत्पद्यमानत्वेन नाप्रामाण्यमिति कथनम् । १०२
- संवादोपेक्षिणि प्रामाण्ये दोषसत्त्वेनासन्दिग्धस्याविसंवादिनो विज्ञानस्य  
स्वत एव प्रामाण्यम् । १०३
- शब्दादीनां प्रमाणताया अनुमानासाध्यत्वमन्यथानुमानप्रामाण्यस्याप्य-  
नुमानान्तरसापेक्षतयानवस्थेतिकथनम् । "
- प्रमाणं प्रमाणत्वेनागृहीतं व्यवहाराय न कल्पत इत्याशङ्क्य निरपेक्षचक्षु-  
रादीन्द्रियदृष्टान्तेन स्वत एव तत् स्वकार्यं विषयपरिच्छेदे प्रम-  
वतीति तद्ग्रहणमनुपयोगमिति कथनम् । १०४
- अनुमानेन चोदनार्थान्यथाभावं वदतामागमविरोधकथनं, तत्र शङ्कापरि-  
हारौ । १०७
- द्वेषासम्भतिमात्रेणाप्रमाणता नावकल्पत इति कथनम् । १०८
- एवं प्रामाण्यमपि नात्मेच्छाभ्यनुज्ञाभ्यां किन्तूक्तकारणवलेनेति  
प्रदर्शनम् । १०९
- वेदप्रामाण्यसिद्ध्यर्थं तेषां नैयायिकाद्यभ्युपगतकर्तृमत्त्वकल्पनाया  
दूषणम् । ११०
- एवमुपोद्धृतसङ्गत्या शब्दानां स्वतः प्रामाण्येन वेदप्रामाण्ये सिद्धान्तिते  
पूर्वमाक्षिप्तभाष्यस्याभिप्रायवर्णनपूर्वकमुत्तरम् । १११

विषयः.

पृष्ठम्.

यत्तु लौकिकं वचनं तच्चेत् प्रत्ययितादित्यादिभाष्ये प्रत्ययितपदार्थ- विचारः ।	११२
द्रष्टृत्वसत्यवादित्वे प्रत्ययितपदार्थ इति केषाञ्चिद् व्याख्यानं तदनुप- पत्तिश्च ।	११३
अशक्यं हि तत् पुरुषेण ज्ञातुमृते वचनादिति भाष्यस्य सर्वज्ञनिरा- करणपरत्वाभावः ।	११८
दिव्येन चक्षुषा सर्वं बुद्धो जानातीति वदतां बौद्धानां व्याहृति- प्रदर्शनम् ।	११९
बुद्धचक्षुषोऽस्तीतादिविषयत्वाभावे प्रयोगः ।	११
प्रत्यक्षे चक्षुषः स्वभावानतिलङ्घनं विषयनियमश्च ।	१२०
सकलातीतादिविषयकमानसप्रत्यक्षनिरासः ।	१२१
योगिप्रत्यक्षनिरासः ।	१२३
वैदिकानां वेदनित्यत्वकल्पनायाः अन्येषां बुद्धसर्वज्ञत्वंकल्पनायाश्च तुल्यत्वातुल्यत्वसम्प्रधारणा ।	१२५
आगमेन बुद्धसर्वज्ञताया असिद्धिः	१२६
बुद्धागमसत्यताया दूषणम् ।	१२७
परोक्तसर्वज्ञसाधनस्य प्रतिसाधनप्रदर्शनम् ।	१२९
प्रतिहेतोः प्रयोगेण प्रदर्शनम् ।	१३०
सर्वज्ञवादस्यातिस्थवीयस्त्वम् ।	१३
बुद्धः सर्वज्ञ इति स्मृतेर्विगीतत्वं छिन्नम् अत्वं कैश्चिदेव परिगृहीतत्वं च ।	१३१
बुद्धादन्यस्य सर्वज्ञस्याभ्युपगमे सर्वज्ञबहुत्वापत्तिकथनम् ।	१३२
अत्रैव दूषणान्तरम् ।	१३
बुद्धस्यागमप्रणयने बहवो दोषाः ।	१३
पुरुषातिशयमाश्रित्य तत्प्रत्ययेनागमप्रामाण्याश्रयणे दोषमुक्त्वा केनचित् पुरुषेणार्पदर्शनबलादागमोऽवगत इतिवादे दूषणकथनम् ।	१३४
अत्र मते दूषणान्तरम् ।	१३६
आगमपारतन्त्र्येऽपि भीमांसकस्य बौद्धसमानतापरिहारः ।	१३९



विषयः.	पृष्ठम्.
बहूनां वेदसम्प्रदायप्रवर्तकत्वे गुणकथनम् ।	१४०
वेदानां यथा नैकः कर्ता, एवं सम्प्रदायप्रवर्तकोऽपि नैक इत्यस्योप- संहारः ।	"
ननु विदुषामुपदेशो नावकल्पते इति भाष्यविमर्शः ।	१४२
अनुमानाभिप्रायेणास्य भाष्यस्य योजनान्तरम् ।	"
अत्र परिहारभाष्याभिप्रायः ।	"
असति व्यामोहे वेदादपीति भाष्यविवरणम् ।	१४३
अपिच पौरुषेयाद् वचनादेवमयं पुरुषो वेदेत्यादि भाष्यार्थविचारः ।	"
एतद्भाष्यस्याक्षेपः ।	१४५
आक्षिप्तभाष्यस्य समाधानम् ।	"
वक्तृधीरासवाक्येषु गम्यते इत्युक्तं कारणप्रदर्शनम् ।	१४६
रचनाया विवक्षावशत्वप्रदर्शनम् ।	१४७
श्रोतुरर्थप्रत्यये जातेऽपि वक्त्रायमर्थो ज्ञात इति वक्तृज्ञाने मतिर्भवतीति कथनम् ।	"
आप्तवाक्यस्य तज्ज्ञानपरतन्त्रत्वावगतिः ।	"
वक्तृदोषाशङ्कया पौरुषेयागमानामप्रामाण्येऽपि स्वभावतो निर्दोषस्य वेदवचसो न तत्त्वभावत्वम् ।	१४९
एतत्प्रकरणार्थोपसंहारः ।	"
साध्यानासङ्गिताप्रदर्शनपरतया भाष्याभिप्रायवर्णनम् ।	"
साध्यानासङ्गिताप्रकारकथनम् ।	"
ननु सामान्यतोदृष्टमनुमानं भविष्यतीत्यादि भाष्याभिप्रायवर्णनम् ।	१५०
न, अन्यत्वादित्वस्य परिहारभाष्यस्याक्षेपः ।	१५१
ग्रन्थव्याख्यामुपेक्ष्यैव भाष्यकाराभिप्रायाभिधानम् ।	"
भाष्यस्यान्यथायोजनम् ।	१५२
नह्यन्यस्य वैतथ्ये इत्यादि भाष्यस्यार्थप्रदर्शनम् ।	१५३
नहि देववक्तृत्वस्य श्यामत्व इत्यादि भाष्याभिप्रायवर्णनम् ।	"
अपिच पुरुषवचनसाधर्म्याद् वेदवचनं मिथ्येत्यादि भाष्यस्याभिप्राय- वर्णनम् ।	१५५

विषयः.

पृष्ठम्.

एवंतर्हि श्रेयस्करो जिज्ञासितव्य इतिभाष्यस्थश्रेयश्शब्दस्य पुरुष- प्रीतौ प्रसिद्धत्वं, तत्कारणभूतानां द्रव्यगुणकर्मणां च धर्मतेति प्रतिपादनम् ।	१५७
यागाद्यनुष्ठातरि धार्मिकपदप्रयोगेण यागादिधर्मत्वम् ।	"
लौकिकप्रयोगानुसारेण यागादीनां धर्मत्वमुक्त्वा पदवादिषु धर्मफलत्व- प्रसिद्ध्यापि चित्रायागगोदोहनादीनां धर्मत्वकथनम् ।	१५९
भाष्यकारमतानुसारेण धर्मपदार्थमुक्त्वा साङ्ख्यशाक्याहृतवैशेषिका- द्युक्तधर्मपदार्थनिरासः ।	१६०
अपूर्वाभ्युपगमे श्रुतहान्यश्रुतकरूपनाशङ्का ।	१६२
अत्र समाधानम् ।	१६३
फलसाधनशक्तेर्धर्मत्वाभावः ।	"
अर्थपदव्याख्यानरूपस्य कोऽर्थः कोऽनर्थ इत्यादिभाष्यस्य विचारः ।	१६४
इयेनादीनां प्रत्यवायहेतुत्वे प्रमाणविमर्शः ।	१६५
निषेधश्रुत्यर्थापत्तिरेव निषिद्धानां प्रत्यवायकरत्वे प्रमाणमिति कथनम् ।	१६६
अत्र मानान्तरोपन्यासः ।	१६७
यो हि हिंसितुमिच्छेत् तस्यायमभ्युपाय इति हि तेषामुपदेश इति भाष्यस्य विचारः ।	१६८
प्रासङ्गिकः क्रमप्रमाणविचारः ।	१७०
इयेनादीनामविधेयत्वे सिद्धान्तहानिः ।	१७२
विधिसम्बन्धिप्रवर्तनस्य साध्यसाधनाङ्गगोचरत्वं, फलसाधनात्मकस्यो- भयस्य चोदनालक्षणत्वं फलस्थार्थानर्थान्तरात्मकत्वेन द्विविधत्वं च ।	१७६
तत्रैव कारणप्रदर्शनम् ।	"
✓ विधिस्पष्टे प्रतिषेधोऽनवकाश इति शङ्कासमाधानं ।	१७७
अङ्गहिंसाया विहितत्वेन फलांशस्थाया एव हिंसायाः न हिंसादिति- निषेधशास्त्रविषयत्वादनर्थत्वम् ।	१८०
क्रियाविशेषाः विषयानुरूपफलदायिन इत्यनुमानकुशलानां मतस्योपन्यास- निरसने ।	१८३



विषयः.	पृष्ठम्.
विषयानुरूपेत्यत्र विषयपदस्य कर्मवचनेत्यपि दोषकथनम् ।	१८५
विहितहिंसाया अपि प्रत्यवायजनकत्वाशङ्का ।	१८७
अत्र समाधानम् ।	१८८
शास्त्रानुसारेणैव कर्मणां फलशक्तिरङ्गीकार्येत्युपसंहारः ।	"
स्वस्थानुरकर्तृकभोजनस्य शरीरवर्धनकृशीकरणवत् हिंसायाः फल- साधनांशभेदेन प्रत्यवायजननशक्तितदभावो ।	१८९
अङ्गहिंसायाः क्रत्वर्थत्वेन न पृथक् फलकल्पनावकाशः ।	१९०
क्रत्वर्थत्वेऽपि तस्याः प्रयाजादिवचनारादुपकारकत्वं. किन्तु पशुसंस्कार- रूपत्वम् ।	१९१
संस्कारत्वेऽपि न प्रोक्षणादिवददृष्टार्थत्वं तस्याः, किन्तु अवघातादि- वद् दृष्टार्थत्वम् ।	"
सर्वभूतानङ्गभूतायामेव फलांशस्थायां हिंसायामनर्थत्वमित्यस्योप- संहारः ।	"
इत्येनो न स्वरूपेण धर्मः नाप्यधर्मः फलस्यानर्थानुबन्धित्वात् तु तद्- द्वारेणानर्थ इत्युपचर्यत इत्युपसंहारः ।	१९२
इत्येनस्य स्वरूपेण धर्मत्वाभावेऽधर्मत्वाभावे च चोद्यपरिहारौ ।	१९३
वाक्यभेदपरिचोदनां कृत्वा तत्परिहारभाष्यस्य उच्यते इत्यादेराक्षेप- परिहारौ ।	१९५
वाक्यभेदेऽप्यावृत्त्या तन्त्रेण वा सूत्रं व्याख्येयमिति कथनम् ।	१९६
भिन्नयोरेव वाक्ययोरिमावेकदेशौ इति वदतो भाष्यकारस्याभिप्रायो- पन्यासः ।	"
अथवार्थस्य सत्तेश्चोदनालक्षणस्य धर्मत्वमित्येकार्थमेवेति भाष्यस्याक्षेप- चोद्यपरिहाराः ।	१९७
धर्मानुवादेन प्रमाणविधानरूपवचनव्यक्तिविशेषपरिग्रहार्थमनर्थानां हिंसादीनां वर्जनार्थं चार्थग्रहणमिति भाष्यतात्पर्यवर्णनपूर्वक- मुपसंहारः ।	२००
निमित्तसूत्रम् ॥ ३ ॥	२०१
परीक्षिपदव्युत्पत्तिप्रदर्शनम् ।	"

विषयः.

पृष्ठम्.

पूर्वसूत्रोक्तस्य धर्मगतचोदनाप्रमाणकत्वस्योपपादनं विहाय मध्ये  
निमित्तपरीक्षाप्रतिज्ञानमनवसरमसङ्गतं चेत्याक्षेपः । २०१

अत्र समाधानभेदाः । "

निष्कृष्य समाधानं तद्विवरणं च । २०२

उक्तमिदमस्माभिः चोदना निमित्तं धर्मज्ञान इति तत् प्रतिज्ञामात्रे-  
णोक्तमित्यादिभाष्याक्षेपसमाधाने । २०३

अस्यैव समर्थनान्तरम् । "

प्रत्यक्षसूत्रम् ॥ ४ ॥

२०४

वृत्त्यन्तरे सूत्रमिदं तत् प्रत्यक्षमित्येवमन्तं भङ्क्त्वा प्रत्यक्षलक्षणपरतया  
व्याख्यातं तस्योपन्यासो दूषणं च । "

एवं व्याख्याने न परमसङ्गतिः, अनुष्योगोऽपीति कथनम् । "

अनुमानादिलक्षणानभिधाने कथितस्य बीजस्यायुक्तताप्रदर्शनम् । "

अनुमानादीनां प्रसिद्धत्वात् तल्लक्षणानुक्तौ प्रत्यक्षेऽपि तत् समानमिति  
कथनम् । २०६

उक्तप्रत्यक्षलक्षणस्यातिव्याप्त्या अयुक्तत्वकथनम् । "

अतिव्याप्तिप्रदर्शने स्वप्नज्ञानवर्जनस्य कारणकथनम् । २०७

यथावस्थितसूत्रे कथितस्य प्रत्यक्षलक्षणातिव्यापकत्वस्योपसंहारः । २०८

सत्सम्प्रयोगनिर्देशसामर्थ्यादेव ब्राह्मविशेषणत्वं मन्वानस्य प्रत्यवस्थानं  
तद्दूषणं च । "

तत्राभ्युपेत्य समाधानम् । २०९

इत्थं लक्षणपरत्वं निरस्त्यानभिमतवचनव्यक्तिनिराकरणपूर्वकं सूत्रस्याभि-  
मतवचनभङ्गिप्रदर्शनम् । "

अत्र प्रत्यक्षमनिमित्तम् एवंलक्षणकं हि तद् इतिभाष्यस्यानुपपत्ति-  
शङ्कानिरसनपूर्वकं तात्पर्यवर्णनम् । "

विद्यमानोपलम्भनत्वे सत्सम्प्रयोगजत्वस्यानैकान्तिकत्वशङ्कासमाधाने । २११

स्वमतेन सूत्रं व्याख्यायात्र परपक्षोक्तदोषाणां परिहारः । २१२

इतरेषामनिमित्तत्वस्य सूत्रतो निबन्धनाभावे हेतुकथनम् । "

स्वपक्षे लक्षणपक्षोक्तदोषस्यानापाद्यताकथनम् । २१३

सत्सम्प्रयोगजत्वाद्युपन्यासस्य प्रयोजनकथनम् । "



विषयः.

पृष्ठम्.

अत्र केषाञ्चित् प्रत्यवस्थानप्रदर्शनं तद्वीजकथनं च ।	२१४
अतीतानागतादिविषयप्रत्यक्षवादिनामभिप्रायवर्णनं तन्निरसनं च ।	२१५
योगिप्रत्यक्षनिरासः ।	२१६
योगिज्ञानस्य प्रत्यक्षत्वेऽप्रत्यक्षत्वे च दोषकथनम् ।	"
प्रत्यक्षस्येन्द्रियजत्वमनभ्युपगच्छतां बाह्यानां मतानुवाददूषणे ।	"
भावनावलजज्ञानस्य गृहीतग्राहितयाप्राप्त्यकथनम् ।	२१८
प्रत्यक्षस्य विद्यमानोपलम्भनत्वेन धर्मेऽनिमित्तताया उपसंहारः ।	२२०
सूत्रतात्पर्यार्थमुक्त्वा तदवयवविचारे सच्छब्दार्थचिन्ता ।	२२१
सम्प्रयोगे संशब्दार्थविचारः ।	"
संशब्दव्यावर्त्यदुष्प्रयोगप्रदर्शनम् ।	२२२
श्रोत्रचक्षुषोरप्राप्यकारित्वे बौद्धाभिप्रायवर्णनम् ।	"
तयोः प्राप्यकारित्वेऽनुमानस्याप्युपन्यासः ।	२२३
अधिष्ठाने प्रयुक्तस्य चिकित्सादेस्तद्विन्नतद्वृत्तीन्द्रियोपकारकत्व- कथनम् ।	२२४
अत्र शङ्कासमाधाने ।	"
निरन्तराधिकग्रहणोपपादनम् ।	"
विच्छिन्नबोधोपपादनम् ।	२२५
इन्द्रियाणां आपिनाभ्युपगतमाहङ्कारिकत्वं निरस्य तेषां भौतिकत्व- समर्थनम् ।	२२६
एवं सत्सम्प्रयोगशब्दविवरणानन्तरमाक्षेपपूर्वकं पदान्वयप्रदर्शनोप- क्रमः ।	२२७
पुरुष आत्मानं शरीरमिति कथनम् ।	२२८
ज्ञानजन्मरूपविकारेऽप्यात्मनो मीमांसकाभ्युपगतनित्यतीया अहानिः ।	"
सूत्रस्थस्य बुद्धिजन्मेतिपदस्य विगृह्यार्थविचारः ।	"
या बुद्धिर्जायत इति वदता भाष्यकारेणैव जन्माद्यतिरेकप्रक्षो वर्णित इति कथनम् ।	२३०
स्वकारणे कार्यसमवायो जन्मेति वैशेषिकसिद्धान्ताभ्युपगमेऽपि दोषो नास्तीति कथनम् ।	२३१

विषयः.	पृष्ठम्.
बुद्धिर्वा जन्म वेति भाष्योक्तानियमस्याभिप्रायवर्णनम् ।	२३१
प्रमाणफलभावस्य विवक्षावशेन यथेष्टं परिकल्पनीयता ।	"
परिकल्पनाप्रकारप्रदर्शनम् ।	"
एषु प्रमाणेषु फलप्रदर्शनम् ।	२३२
प्रयोगशब्दस्य प्राप्तिवचनत्वपक्षेऽतिप्रसङ्गो दुष्परिहर इति शङ्काया आशयवर्णनपूर्वकं समाधानम् ।	"
सम्बन्धस्य द्वाश्रयत्वेऽप्यक्षेणैव व्यपदेशस्य चोद्यपूर्वकं बीजकथनम् ।	२३३
सर्वसविकल्पकज्ञानेषु प्रमाणफलस्वरूपप्रदर्शनम् ।	२३५
प्रकृतस्य प्रमाणफलविवेकप्रदर्शनस्योपसंहारः ।	२३७
नीलादीनां ज्ञानाकारत्ववादिनां बौद्धानां मतस्योपन्यासो दूषणं च ।	२३८
स्वमते सुखादिप्रत्यक्षेषु बौद्धोक्तदूषणपरिहारः ।	२३९
अनुमानादीनां प्रत्यक्षपूर्वकत्वेन धर्मेऽनिमित्तत्वमुक्तं, तत्र प्रत्यक्षपूर्वक- त्वासम्भवेनाक्षेपः ।	२४०
प्रत्यक्षपूर्वकत्वे चानुमानादीनां गृहीतग्राहित्वेनाप्रामाण्यप्रसञ्जनम् ।	२४२
एवं दूषितस्यान्येषां मतेन समर्थनम् ।	२४३
अत्रैवापरितोषात् समाधानान्तरम् ।	"
उपपादितस्य धर्मानुमेयत्वस्य प्रयोगेण प्रदर्शनम् ।	२४४
धर्मानुपमेयत्वे प्रयोगकथनम् ।	"
जगद्वैचित्र्यदर्शनप्रसूतयार्थापत्त्या धर्मोऽवगम्यत इतिपक्षस्योद्भावनं निराकरणं च ।	२४५
प्रत्यक्षस्य निर्विकल्पकत्वमेवेति विषयविचारः ।	२४७
सर्वस्यापि ज्ञानस्य शब्दानुविद्धत्वेन सविकल्पकत्ववादिनां केषाञ्चि- न्मतोत्थापनम् ।	२४८
अस्मिन् मते अनैकान्तिकत्वप्रदर्शनम् ।	"
प्रत्यक्षेण सन्मात्रं गृह्यत इति वदनामद्वैतिनामभिप्रायापन्यासः ।	२५०
अस्य च निराकरणम् ।	२५२
अनुवृत्तिव्यावृत्तिपरामर्शरहितस्य शब्दस्य वस्तुनो निर्विकल्पकगम्यत्व- कथनम् ।	२५३



विषयः.	पृष्ठम्.
अस्यैवार्थस्य प्रपञ्चनम् ।	२५३
निर्विकल्पकव्याख्यानानन्तरं सविकल्पकस्य प्रत्यक्षत्वप्रमाणत्वे दर्शयितुमादौ प्रत्यक्षताकथनम् ।	२५४
आत्मनो ज्ञानाश्रयत्वकथनम् ।	"
इन्द्रियमात्रप्रभावितं प्रत्यक्षमित्यभ्युपगमे नानाशङ्कासमाधानानि ।	२५५
प्रत्यक्षशब्दस्य यौगिकत्वरूढत्वादिविचारः ।	२५६
परीक्षकैः सिद्धानुगममात्रं कर्तुं शक्यं, नतु लोकसिद्धस्य लक्षणेन निवर्तनमिति प्रतिपादनम् ।	२५७
मनस इन्द्रियत्वेन सुखादिस्वसंवेदनस्येव तन्निमित्तजात्यादिविकल्पधियः प्रत्यक्षता ।	२५९
पारिशेष्यादपि तस्याः प्रत्यक्षान्तर्भावः ।	"
तस्याः स्मृतित्वेनाप्रामाण्यशङ्कासमाधाने ।	"
तस्याः भ्रान्तित्वशङ्कासमाधाने ।	२६०
प्रकारान्तरेण भ्रान्तित्वस्यायुक्तत्वकथनम् ।	२६१
जात्यादीनामैकान्तिकभेदवादिनः काणादान् प्रति चोद्यम् ।	२६२
अयुतसिद्धिदूषणम् ।	"
समवायदूषणम् ।	२६३
निर्विकल्पकज्ञानविषयीभूतस्य धर्मिणो भेदेनानुपलब्धिभङ्गापरिहारो ।	२६४
अक्षाणामेकत्वानेकत्वविचारपूर्वकमनेकत्वसमर्थनम् ।	२६६
अक्षैकत्वे दोषकथनम् ।	२६७
अन्तर्विषयवेदने भ्रमनसः स्वातन्त्र्यम् ।	२६८
बाह्यविषयबोधे मनोव्यापृतेरावश्यकता, मनसः सद्भावे लिङ्गं च ।	२६९
बोधस्वभावस्यापि पुरुषस्य बोधे करणानामपेक्षा ।	"
ज्ञानरूपकार्यवलाद् ब्राह्मब्राह्मकशक्तिद्वारेणोपवर्णितयोर्व्यवस्थासङ्करयो- रूपसंहारः ।	२७०
नीलादिज्ञानभेदेऽपि रूपब्राह्मकस्य चक्षुषोऽनेकत्वाभावः ।	"

विषयः.	५४५.
इन्द्रियाणां क्वचित् व्यवस्थितत्वं, क्वचित् सङ्कर इत्यस्य सुखग्रहणाथं संक्षिप्य प्रदर्शनम् ।	२७०
सविकल्पकज्ञानेषु धर्मिविशेषणतया भासमानानां जात्यादीनां शब्दा- कारेणैव निरूप्यमाणत्वात् शब्दमात्रात्मकत्वं, अतएव पार- रूप्यान्मिध्यात्वमिति केपाञ्चिन्मतोत्थापनम् ।	२७१
सङ्ग्रहेण परिहारः ।	"
प्रकारान्तरेण जात्यादीनां शब्दरूपमात्रत्वे चोद्यपरिहारौ ।	२७२
शब्दसम्भेदात् प्राक् परस्तादपि जात्यादिषु शब्दात्मकतोपचारा व- प्रदर्शनम् ।	"
अत्रापरेषामाशयवर्णनं तद्दूषणं च ।	२७३
शब्दाध्यासवादिकृतकल्पनाया भ्रान्तिमूलकम् ।	"
भ्रान्तौ बीजकथनम् ।	"
शब्दाध्यासे दोषान्तरकथनम् ।	२७४
अर्थानां शब्दपरिणामत्ववादिनां तद्विवर्तत्ववादिनां चोपालम्भः ।	२७६
जात्याद्यपह्नेनार्थस्य शब्दरूपत्वे गवाश्वादयो जातिशब्दाः शुक्लादयो गुणशब्दा इति व्यवस्थानुपपत्तिः ।	"
शब्दाध्यासे नीलोत्पलमिति शब्दबुद्ध्योरिवार्थबुद्ध्योरपि सामानाधि- करण्यानुपपत्तिः ।	"
अत्र सामानाधिकरण्ये बहुधा विकल्प्यानुपपत्तिकथनम् ।	२७७
शुक्लौ रजतमितिवत् सादृश्यमूलको वा, मणौ जपारुणिमवदुपराग- मूलको वा उभयथापि शब्दाध्यासोऽनुपपन्न इति कथनम् ।	२७९
अध्यासवादे सविकल्पकज्ञानमिथ्यात्वापातेनानुमानागमस्वर्निरूपण- लोकव्यवहाराणामुच्छेदप्रसञ्जनम् ।	२८०
अस्याध्यासवादस्य बाह्यार्थपलापपर्यवसायितया शून्यवादोत्तरेणैव निरा- कार्यत्वकथनम् ।	२८१
प्रकरणार्थस्य परमार्थतो बाह्यार्थास्तिताया उपसंहारः ।	"
शब्दैकसमाधिगम्यस्यार्थस्य शब्दरूपत्वानवगमाद् न स्वरूपहानिरिति सहस्रान्तं प्रदर्शनम् ।	"



विषयः.	पृष्ठम्.
अत्रैव नानाचोद्यपरिहाराः ।	२८२
पुनरन्येषां मतेन चोद्यम् ।	२८३
स्वमतेन परिहारः ।	२८४
एवं सर्वप्रकारेण पाररूप्ये युक्तिमुत्सार्य स्मृतिसङ्करेणाप्रामाण्यसम्भाव- नाया वारणम् ।	२८५
स्मरणोत्तरकालभाविनोऽधिकविषयस्यापि ज्ञानम्येन्द्रियजत्वात् प्रत्य- क्षत्वम् ।	२८६
विमनस्कानां सादृश्यादिदोषवशादिन्द्रियसंयुक्तार्थविषयकविशदतराव- भासाभावेऽप्यन्येषां कुशलानां तदवभाससम्भवकथनम् ।	२८७
अत्रैव साधारणजनानां श्रूयमाणपट्टादिस्वरविषयकविविक्तज्ञाना- भावेऽपि गान्धर्वशास्त्रसंस्कृतमनसां तत् सम्भवतीति दृष्टान्तप्र- दर्शनम् ।	"
लिङ्गलिङ्गिसामान्ययोस्तत्सम्बन्धस्य च सविकल्पकप्रत्यक्षवेद्यत्वादनु- मानादीनां प्रत्यक्षपूर्वकत्वोपपत्तिरिति कथनम् ।	२८९
महता प्रयासेन सविकल्पकस्य प्रत्यक्षत्वसाधने चीजकथनम् ।	"
अत्र चोद्यपरिहाराः ।	"
स्वेन्द्रियानुसारेणैव प्रत्यक्षता इन्द्रियान्तर-त्वसत्कल्पमेवेति कथनम् ।	२९०
यत्राक्षसम्बन्धफलस्यापरोक्षवभासित्वस्यानुसरणं तस्यैव प्रत्यक्षता. नेतरस्य । तथैव लक्षणं विनापि लोके प्रसिद्धमित्युपसंहारः ।	"





॥ श्रीः ॥

# मीमांसाश्लोकवार्तिकं

सुचरितमिश्रमणीतया

काशिकाख्यया टीकया समेतम् ।

विशुद्धज्ञानदेहाय त्रिवेदीदिव्यचक्षुषे ।

श्रेयःप्राप्तिनिमित्ताय नमः सोमार्धधारिणे ॥ १ ॥

वार्तिकारम्भे शिष्टाचारमनुविधानो मङ्गलं तान्त् करोति — वि-  
शुद्धेति । दृष्टा हि शिष्टानां प्रवृत्तिः सर्वकार्येषु मङ्गलाचरणपूर्विका ।  
मङ्गलं च देयतास्तुतिनमस्कारादि । अस्य च निगोमतः फलवत्कार्यान्त-  
रारम्भसंयोगात् साक्षादफलत्वाच्च “फलवत्तद्विधानफलं तदहम्” इति  
न्यायेन कार्यान्तरशेषत्वेऽवधूते सत्त्वारम्भस्य समाप्तिपर्यन्तत्वादवैशिता-  
विघ्नपरिसमाप्तिः फलम् । “अवहितविधेरनपेक्षितविधानं दुर्धलम्” इति न्या-  
येन फलान्तरकल्पनायां दुर्धलत्वात् । अतो यथा साम्प्रदायिकमध्याया-  
नध्यायादि स्वाध्यायाधिगमार्थमेवमिदमपि । तदयमर्थः — विशुद्धो ज्ञान-  
देहो यस्य स तथोक्तः । विशुद्धं च अगदतो ज्ञानं समाधिभिर्ज्ञानकार-  
णानामदूषितत्वाद्, देहभावोनिवृत्त्याद् विविधमर्थवेदनाविरहाच्च । त्रि-  
वेदी च तस्य सुचरिति गौणो वाक्यः, असन्दिग्धानिपरीतस्वप्नेदार्थप्रका-  
शकत्वात् । दिव्यं चातीन्द्रियार्थगोचरत्वात् । भौतिकं हि चक्षुः प्रत्युदा-  
त्तार्थविषयम् । इदं त्वनागत्यादिविषयं दिव्यमिति । श्रेयस्य हिताहित-  
प्राप्तिपरिहाराक्षणो मगवान् निमित्तम् । सोमार्धधारिणे, सोमकलाधारिणे ।  
नम इति । यद्यपि विमहाविषमकं देयताधिकरणे निरकारिभ्यते, तथाप्या-  
ज्यादिस्तत्रैव प्रयत्नकीर्ण एव देवतासुतोत्तमवृत्तायाः फलान्तरादेष  
इति ॥ १ ॥

अभिवन्ध्य गुरुनादौ शिष्यधीपक्षिनीरवीन् ।  
 तत्प्रसादात् करिष्येऽहं मीमांसाश्लोकवार्तिकम् ॥ २ ॥  
 तद् विद्वांसोऽनुगृह्णन्तु चित्तश्रोत्रैः प्रसादिभिः ।  
 सन्तः प्रणयिवाक्यानि गृह्णन्ति ह्यनसूयवः ॥ ३ ॥  
 न चात्रातीव कर्तव्यं दोषदृष्टिपरं मनः ।  
 दोषो ह्यविद्यमानोऽपि तच्चित्तानां प्रकाशते ॥ ४ ॥  
 कुतो वा गृह्यते दोषं सूरयो मद्विधोक्तिषु ।  
 नेष्यते यः परस्थोऽपि स स्वयं गृह्यते कथम् ॥ ५ ॥

विद्यागुरुणामिदानीं स्तुतिप्रस्कारो करोति— अभिवन्ध्येति ।  
 शिष्यधीपक्षिनीनां रवीनि च विकासकां गुरुनादौ वन्दे । ततो वार्तिकं  
 करिष्ये । तेषामेव प्रसादेन ह्येनार्थतत्त्वोपदेशेनादृष्टेन च स्तुतिप्रस्कार-  
 भुवा । गुर्वनुगमनादयोऽपि साधारणप्रमाणका एव । वार्तिकग्रहणेन च  
 दुरुक्तमङ्गमनुक्तवचनं च समाधत्ते । मीमांसाशब्देन न्यायशास्त्रमिदमतो  
 न्यायानुसारेणाधिकरणभङ्गाद्यदूषणमिति दर्शयति । श्लोकपदेन च लाघव-  
 विकासं क्षिपाम इति दर्शयति । ततश्च सूत्रितश्रावयिषमर्थमवहितं विज्ञा-  
 सवो भावयिष्यन्तीति तात्पर्यार्थं इति ॥ २ ॥

सम्प्राति श्लोकयात्रायाद्विद्यमानो येऽत्यन्तपराधीः स्वोपकारमगण-  
 यन्तोऽपि परोपकाराय यतन्ते सन्तस्तान् प्रसाद— तद् विद्वांसं  
 इति । असूयवो नस्यराः ततोऽन्येऽनसूयव-इति ॥ ३ ॥

ये तु मध्यस्था गुणदोषनिरूपणेन दोषवन्तमपह्नाय गुणवन्तमुपा-  
 ददन्ते, तान् प्रति परीक्षाविशेषार्थमर्थयते— न चार्त्रेति । (मदीयं  
 प्रबन्धेऽस्मिन् गुणदोष)वन्ति शुभपद् गुणदोषां निरूपयन्तु भवन्तः ।  
 अन्यथा गुणानुपेक्ष्य दोषेषु निरूप्यमाणेषु दोषनिर्भावनैकमनसामसन्तो  
 दोषाः प्रकाशेरन् इति ॥ ४ ॥

इदानीं दुर्व्रतान् प्रति सदपठमाह— कुतो चेति । ये यं  
 परस्थानपि दोषान् न गृह्णातः, ते कथं स्वग्रन्थेषु दोषानुपाददीमहि । न  
 चास्माभिरनुपात्तान् दोषान् सूरयो ग्रहीतुमर्हन्तीति ॥ ५ ॥



निर्दोषत्वैकवाक्यत्वं क वा लोकस्य दृश्यते ।  
 सापवादा यतः केचिन्मोक्षस्वर्गावपि प्रति ॥ ६ ॥  
 आगमप्रवणश्चाहं नापवादः स्वल्पमपि ।  
 नहि सद्वर्त्मना गच्छन् स्वलितेष्व(प्य)पोषते ॥  
 यथाकथञ्चिद्वारब्धा त्रयीमार्गानुसारिणी ।  
 वाग्वृत्तिरूपसारापि श्रद्धधानस्य शोभते ॥ ८ ॥

सम्प्रति मत्सरा नूनं दूषयिष्यन्ति मन्त्रिवन्धनम् । अतस्तदोपोद्घाव-  
 नेन शुद्धपूर्णमुत्साहमङ्गो मा भूदित्येवमर्थमाह — निर्दोषत्वेति । प्राप्ति-  
 द्वातिशयावपि मोक्षस्वर्गौ प्रति नास्तिका विवदन्ते । वदन्ति च — “सु-  
 खदुःखे लौकिके स्वर्गनरकौ” इति । मीमे च सद्भावतः प्रभृति विवादः ।  
 एके हि नास्ति मोक्ष इति वदन्ति । अन्ये पुनः सकलविषयोपरागरहितं  
 सेवेदनप्रवाहमपवर्गमाहुः । अन्ये तदुपरमम् । अपरे सकलवैशेषिकानुगो-  
 ष्ठेदलक्षणं निरतिशयमविषयपरिष्वङ्गजननवसानमानन्दसन्दोहम् । अपरे  
 च पूर्वे च आन्तिसमुत्थैर्नानाविकल्पैः पारमार्थिकमोक्षस्वरूपमपलान्ये-  
 वेति ॥ ६ ॥

अपिच यदि नाम शुद्धपक्षो मन्त्रिवन्धने दोषानुपलभन्ते, तथा-  
 प्यहमनुपवादः । नखहं स्वतन्त्रः किञ्चिदशिरसे । आगमानुसारिणस्तु मे  
 यथागमं वर्तमानस्य स्वलितमपि देवादवर्जनीयतयापन्नमित्युपेक्षणीयमेव ।  
 नहि किमप्यभिमतं वस्तु निर्दोषं भवति । दोषास्तु सगाथाय गुणा उप-  
 जीवितव्या इत्याह — आगच्छेति । सतां हि मार्गोऽयमागमानुसारो नाम ।  
 तदिह बहुलं गुणा एव । दोषास्तु कथञ्चित् सन्तोऽप्यन्यत्वादसत्कल्पा  
 इत्युपेक्षितव्या इति ॥ ७ ॥

किञ्चास्तु तावदस्मादशानां कविप्रवीराणामागमानुसारिण्यो वाचः  
 शोभन्ते इति । अन्यस्यापि श्रद्धधानस्य त्रयीमार्गानुसारिणी यथाकथ-  
 निदारब्धा किञ्चा अल्पसारापि वाग्वृत्तिः शोभते । अस्माकं तु बहुसारा  
 अशेषानमिता शोभन्तेतरामित्याह — यथेति ॥ ८ ॥

मीमांसाशास्त्रोत्तजोभिर्विशेषणोऽज्ज्वलीकृते ।

वेदार्थज्ञानरत्ने मे तृष्णातीव विजृम्भते ॥ ९ ॥

प्रायेणैव हि मीमांसा लोके लोकायतीकृता ।

तामास्तिकपथे कर्तुमयं यत्नः कृतो मया ॥ १० ॥

इत्युपोद्धातः ।

अथातो धर्मजिज्ञासा ॥ १ ॥

अथातो धर्मजिज्ञासा सूत्रमाद्यमिदं कृतम् ।

धर्माख्यं विषयं वक्तुं मीमांसायाः प्रयोजनम् ॥

ननु किमङ्गभूतायां मीमांसायां वार्तिकं प्रणीयते, वेदा एव सा-  
क्षाद् व्याख्यायन्तामत आह — स्मीमांसेति । वेदा एव संशयपूर्वोत्तर-  
पक्षक्रमेण व्याख्यायमाना मनो हरन्तितरां, न तु मन्त्रब्राह्मणभाष्यप्रस्था-  
नेन । मीमांसयैव तु ते तथाव्याख्यायन्त इति तत्रैव वार्तिकं कर्तुं ये  
तृष्णा वर्धत इति ॥ ९ ॥

ननु मीमांसायामपि चिरन्तननिबन्धनानि सन्तीति किं मुक्ता प्रय-  
स्यते । अत आह — प्रायेणैति । लोकायतं नाम नास्तिकानां तन्त्रम् ।  
तद्भावमापादिता नानापसिद्धान्तराङ्गहेन । तामास्तिकपथे कर्तुमयं यत्नः  
कृत इति । आशंसायां वर्तमानेऽर्थे वा क्तो वर्धनीय इति ॥ १० ॥

इत्युपोद्धातः ।

सूत्रतात्पर्यमिदानीं दर्शयति — अर्थेति । इदं हि सूत्रं धर्माख्य-  
मस्य शास्त्रस्य प्रतिपाद्यतया विषयभूतं प्रयोजनं वक्तुं कृतम् । आद्य-  
मिति प्रयोजनविधानस्थानमिति दर्शयति । यद्यपि धर्मोऽस्य प्रयोजन-  
मिति न कण्ठेऽनोक्तं, तथापि जिज्ञासाकर्मभूता धर्म इत्याचक्ष्वाणेनापुन-  
र्यथैवज्ञानस्थानिष्टत्वात् पुरुषार्थभूतो धर्मः प्रयोजनमिति सूचितमिति  
सूत्रमित्युक्तम् । कृतपदेन न द्वयमिति दर्शयतः प्रमाणान्तरेण गुरुकुलवासा-  
वसाननिवृत्तिपरमपि व्याख्यायमानं न दोषमाचक्षतीति दर्शयति । जिज्ञा



सर्वस्यैव हि शास्त्रस्य कर्मणो वापि कस्यचित् ।

यावत् प्रयोजनं नोक्तं तावत् तत् केन गृह्यते ॥१२॥

मीमांसाख्या तु विद्येयं बहुविद्यान्तराश्रिता ।

न शुश्रूषयितुं शक्या प्रागनुक्त्वा प्रयोजनम् ॥१३॥

हि यावद्वचनं वाचनिकम् । पौरुषेयं तु प्रमाणान्तरत्वेनान्यार्थमपि प्रति-  
भासमानमन्यपरतया प्रतिपाद्यत इति ॥ ११ ॥

ननु किं प्रयोजनाभिधानेन । शास्त्रमेव प्रणीयताम् । प्रयोजना-  
भिधानं हि शास्त्राद् वहिर्भूतं शास्त्रं प्रणेतुं कामस्य न युक्तम् । किञ्चास्य  
प्रयोजनम् । प्रयोजनविशेषात् शास्त्रेषु शुश्रूषप्रवृत्तिरिति चेत् । तन्न । न  
हि प्रेक्षावतां पुंवचनदेवमयमर्थ इति विश्वासो युक्तः, विशेषतो हेतुदर्श-  
नात् । अन्यार्थमपि शास्त्रं धर्मप्रयोजनतया श्रोतृन् प्रवर्तयितुमयमाहेति  
शङ्कमाना नाशमेयुः । अतो मन्दफलं प्रयोजनवचनगत आह — सर्व-  
स्यैति । यदन्यदल्पायाससाध्यमपि किञ्चित् शास्त्रं लौकिकं वौदनपाकादि  
कर्म, तदप्यनुक्तप्रयोजनं नाद्रियन्ते । किं पुनर्ममीमांसामिति युक्तः  
शास्त्रारम्भे प्रयोजननिर्देशः । यत्तु पुंवचनादनास्थास इति, तन्न । आत्मा-  
नासविशेषात् । वक्ष्यति हि — “तत्रैव प्रत्ययितात्” इति भाष्यकारः ।  
जैमिनिश्च “अपि वा कारणाग्रहणे प्रयुक्तानि प्रतीतिरव” (१. ३. ७)  
इति । यत्तु विप्रलम्भसमानो भूत इति । तन्न । नह्यन्य महर्षेरुतवचनं  
सम्भवति । न चास्य विप्रलम्भे प्रयोजनं किमिदुपलभ्यते । यदि श्रोतारः  
प्रवर्तन्तामिति, किमस्यै तैरफलेऽधर्मफले वा धर्मच्छलेन प्रवर्तितः । प्रत्यु-  
ताधर्म एवास्य शिष्यान् ग्रामयतो महात्मान् दाप्य आपयेत । न च परमधा-  
र्मिकोऽधर्ममाश्रयतीत्युल्लेखितुमपि शक्यम् । न च तन्प्रकारेण प्रयोजने  
ग्राम्यतीति सम्भाव्यते । अत एवासम्भवत्प्रविप्रलम्भत्वादपीणानुष्ठानादि-  
स्मरणानि श्रुतिसूत्राणीति स्मृत्यधिकारणे वक्ष्यते । सर्वपुरुषवचनोदिभासो  
पुनस्तदपि भज्येतेति युक्तं प्रयोजनाभिधानमिति ॥ १२ ॥

सर्वस्यैवेति कारका मीमांसायां विशेषो योज्यतेति तत्तमविद्योत-  
यति — मीमांसाख्याति । आन्तान्तराणि हि वाच्यैकविषयनिष्पन्नानि

१. 'ता प्रतिपाद्यते' २. 'नाशमेय' ३. 'य' ४. 'अपि वा विप्रलम्भे'  
५. 'अन्ये' क. पाठः ५. 'अन्ये' क. पाठः

विद्यान्तरेषु नाप्येतद् यद्यर्पाष्टं प्रयोजनम् ।

अनर्थप्राप्तिं तावत् तेभ्यो नाशङ्क्यते क्वचित् ॥ १४ ॥

मीमांसायां त्विहाज्ञाते दुर्ज्ञाते वाविवेकतः ।

न्यायमार्गे महान् दोष इति यत्नोपचर्यता ॥ १५ ॥

तस्मात् प्रयोजनं पूर्वमुक्तं सूत्रकृता स्वयम् ।

यत् तेनोक्तं वदेयुस्तद् भाष्यकारादयः कथम् ॥ १६ ॥

व्याकरणादीनि । मीमांसायां स्त्रियं विद्या बहूनि विद्यान्तराणि वेदतद-  
ज्ञादीन्युपायभूतान्याश्रिता । नद्यस्यास्तैर्यथावदविज्ञातैरर्थः शक्यनिर्णयः ।  
तदियमुपायतः स्वरूपतश्च प्रचिता श्रोतॄणां श्रवणेच्छामपि कारयितुमु-  
क्तप्रयोजना सती न शक्येति युक्तं प्रयोजनाभिधानमिति ॥ १३ ॥

अपिच विद्यान्तराण्यनुक्तप्रयोजनानि निष्प्रयोजनानि मन्यमाना  
जिज्ञासवो यदि नापि न जानीरन् मन्दश्रद्धया वा प्रवर्तमाना न सङ्ग-  
विद्युः, तथापि तेभ्योऽज्ञातदुर्ज्ञातेभ्योऽनर्थप्राप्तिस्तावच्च सम्भवति । मी-  
मांसायां त्विहाज्ञाते दुर्ज्ञाते वा पूर्वोत्तरपक्षन्यायमार्गे विवेकाभावात्  
पूर्वपक्षमेव सिद्धान्तं मन्यमानास्तदनुसृतं चेष्टन् । तत्र नित्यनैमित्ति-  
कयोरकारणादसम्यक्कारणाद्वा महान्तमनर्थं प्राप्नुतुः इति यत्नोपचरितव्या  
मीमांसेति श्लोकद्वयेनाह — विद्यान्तरेष्विति । ननु तथा विद्यान्तरा-  
नभिज्ञोऽपि दुष्यत्येव । तथाहि — व्याकरणानभिज्ञोऽपि तावद् यज्ञोऽप-  
शब्दं प्रयुञ्जानः प्रत्ययेति । धूयते हि 'तस्माद् व्याकरणेन न ग्लेच्छितव्यं  
ग्लेच्छो ह वा एष यदपशब्दः' इति । उच्यते । को वाह न शास्त्रा-  
न्तरानभिज्ञानेऽपि दोषो भवेदिति । अल्पभूयस्त्वे तु विज्ञेयः । मीमांसा  
हि सर्वशास्त्रगताज्ञानसन्देहविपर्ययव्युदासश्चमन्यायनिबन्धनात्मिका । त-  
दस्मान्ज्ञातायां न किञ्चिदपि ज्ञातं भवति । अतो महान्तमनर्थं प्राप्नोति ।  
अत एवाह महान् दोष इति ॥ १४, १५ ॥

यतश्च यत्नोपचरितव्या मीमांसा, तस्माद् युक्तं सूत्रकृतां स्वयं  
प्रयोजनाभिधानमित्याह — तस्मादिति । ननु तथापि पाणिनिनेव भाष्य-

१. 'धैर्यमेव मन्यः । त' ख. पाठः. २. 'तस्या' ख. पाठः. ३. 'नुमान',  
४. 'नु यदेवं वा' ख. पाठः.



सिद्धार्थं ज्ञातसम्बन्धं श्रोतुं श्रोता प्रवर्तते ।  
 शास्त्रादौ तेन वक्तव्यः सम्बन्धः सप्रयोजनः ॥१७॥  
 शास्त्रं प्रयोजनं चैव सम्बन्धस्याश्रयावुभौ ।  
 तदुक्त्यन्तर्गतस्तस्माद् भिन्नो नोक्तः प्रयोजनात् ॥  
 सिद्धिः श्रोतृप्रवृत्तीनां सम्बन्धकथनाद् यतः ।  
 तस्मात् सर्वेषु शास्त्रेषु सम्बन्धः पूर्वमुच्यते ॥१९॥  
 यावत् प्रयोजनेनास्य सम्बन्धो नाभिधीयते ।  
 असम्बद्धप्रलापित्वाद् भवेत् तावदसङ्गतिः ॥ २० ॥

कारादिभिः करिष्यमाणो यत्र कस्मान्न जैमिनिनोपेक्षितः, अत आह—  
 यदिति । यत् तेन जैमिनिनोक्तं तदेव भाष्यकारादयः कथं नाम वदं-  
 रिति । इतरथा स्वच्छन्दाः को वेत्ति कीदृक् प्रयोजनमभिदधुरिति । तथाहि  
 व्याकरणे सूत्रकृतोपेक्षितं प्रयोजनमनेकधा व्याख्यातृभिर्विकल्पितम् ।  
 तथाहि—प्रथमं साधुशब्दज्ञाने धर्म इत्यभिधाय पुनः शास्त्रपूर्वं प्रयोगे-  
 ऽभ्युदय इत्युक्तम् इति । सत्यमेवं, युक्तं तावत् प्रयोजनाभिधानमिति ॥

अथैतेन प्रयोजनेनास्य शास्त्रस्यायं सम्बन्ध इत्यपि सूत्रकारस्य युक्तं  
 वक्तुम् । अज्ञातप्रयोजनमिवाभिहितसम्बन्धमपि श्रोतुं नाश्रित्यन्ते शिष्याः ।  
 तस्मात् सह प्रयोजनेन अस्य सम्बन्धो वाच्य इति चोदयति—सिद्धा-  
 र्थमिति ॥ १७ ॥

परिहरति—ज्ञात्वाविति । यदेवस्य शास्त्रस्येदं प्रयोजनमि-  
 त्युक्तं, तदेव तयोस्मादोपेक्षलक्षणः सम्बन्धोऽर्थादुक्त एव । न चैवमर्थ-  
 प्राप्तमर्थं सूत्रकारा अक्षरैर्निबध्नन्ति, असूत्रत्वप्रसङ्गादिति ॥ १८ ॥

ननु यदि नाम सूत्रकारेण प्रयोजनाद् भेदेन सम्बन्धो नोपात्तः,  
 व्याख्यातृभिस्तु व्यज्यताम् । कथितं हि व्यक्तं सम्बन्धे श्रोतारः प्रव-  
 र्तन्ते । अत एव शास्त्रान्तरेष्वपि सम्बन्धः स्फुटमुपदर्शितः । तथाहि  
 शिष्यप्रदानानन्तरं कण्वज्जा तन्त्रं प्रणीतमित्यर्थमालायामुक्तमित्वाद्—  
 सिद्धिरिति ॥ १९ ॥

१. 'जः जैमिनिना धनोपेक्षितः' इत्याह जनः, २. 'सत्यमेव' क. न. पाठः.

मीमांसाश्लोकवार्तिकं काशिकाटीकोपेतम् ।

इह त्वाक्षिप्य सम्बन्धं भाष्य एवाभिधीयते ।  
 धर्मप्रसिद्धयसिद्धिभ्यां तस्मान्नान्योऽभिधीयते ॥  
 न चाप्यत्राशब्देन शास्त्रसम्बन्ध उच्यते ।  
 सम्बन्धं क्रिययोर्होत्र वृत्ते शास्त्राच्च ते पृथक् ॥ २२ ॥  
 योऽप्ययं शास्त्रसम्बन्धो वर्ण्यते कैश्चिदादितः ।  
 क्रियानन्तर्यरूपो वा गुरुपर्वक्रमोऽपि वा ॥ २३ ॥  
 सदसन्नाययोस्तस्म विशेषो नोपलभ्यते ।  
 श्रोतुर्विधौ निषेधे वा ज्ञाने वा शास्त्रगोचरे ॥ २४ ॥

अविस्पष्टीकृते तु सम्बन्धे व्याख्यातुमिदं सम्बन्धमलपी सूत्रकार इति  
 शङ्कमानाः श्रोतारोऽसङ्गतिमेव शास्त्रप्रयोजनयोर्मन्वीरचित्वाह — याच-  
 दिति ॥ २० ॥

परिहरति — इहेति । एवं हि मन्यते — तत्र नाम वार्तिकद्वाराः  
 क्लिप्तान्ति यत्र भाष्यकारेणोक्तम् । इह तु भाष्यकारेणैव 'धर्मः प्रसिद्धो वा  
 स्यादप्रसिद्धो वा' इत्याक्षिप्य सम्बन्धो वक्ष्यते 'अथवार्थवत्' इत्यादि-  
 नेति न पृथक् सम्बन्धोऽभिधानीयः सम्बन्धभाष्यविवरण एव तु यतितव्य-  
 मिति ॥ २१ ॥

कथित् पुनरत्रैवमाह — यथार्थाचीना व्याख्यातारो न पृथक् स-  
 म्बन्धमभिदधति तथा भाष्यकारस्यापि सम्बन्धवचनमयुक्तं, सूत्रकारे-  
 णैवाशब्दं प्रयुज्जानेनाध्ययनक्रियानन्तर्यलक्षणस्य शास्त्रसम्बन्धस्यो-  
 क्तत्वात् । यथा 'अथातो धर्मं व्याख्यास्यामः' इति शिष्यप्रश्नानन्तरं  
 शास्त्रं प्रणयाम इति काश्यपेनोक्तमिति । तं प्रत्याह — न चापीति ।  
 अध्ययनज्ञानेच्छाक्रिययोराविनन्तर्यलक्षणं सम्बन्धमथशब्दो वदति । ते च  
 क्रिये शास्त्राद् वेदिर्भूते । अतस्तस्याभाष्यमात्रेण विज्ञासाभीयांसंयोरित्यं  
 मन्वानानामयं प्रथम इति ॥ २२ ॥

न परमनुषातः सम्बन्धः, निष्प्रयोजनमेत्याह — योऽपीति । तत्र  
 काणोदं हि तन्मे क्रियानन्तर्यरूपः सम्बन्धो दक्षितः । एवं हि तत्र  
 भाष्यकारेणोक्तं — 'को धर्म इत्यादिकान् शिष्येणोदितान् पञ्च प्रश्ना-

१. 'ज ए' क. पाठः. २. 'पृथगनु' ख. पाठः.



तस्माद् व्याख्याज्ञमिच्छन्निः सहेतुः सप्रयोजनः ।  
शास्त्रावतारसम्बन्धो वाच्यो नान्यस्तु निष्फलः ॥  
लोक इत्यादिभाष्यस्य षडर्थान् सम्प्रचक्षते ।  
भाष्यकारानुसारेण प्रयुक्तस्यादितः पृथक् ॥ २६ ॥

नपेक्ष्याह — अथातो धर्मं व्याख्यास्यामः” इति । गुरुपर्वक्रमात्मकश्च  
सम्बन्धो यथैव कैश्चिदुक्तः ‘ब्रह्मा सदेवरो वा’ गीमांसां प्रजापतये प्रो-  
वाच, प्रजापतिरिन्द्राय, इन्द्र आदित्यायेत्येवमादि । पर्वाण्यवच्छेदाः  
गुरुणां पर्वाणि गुरुपर्वाणि गुरुपर्वणां क्रमो गुरुपर्वक्रम इति विग्रहः । न  
चात्र द्विविधो ह्ययं सम्बन्ध उपयुज्यते । नहि तस्य सम्बन्धस्य तदूप-  
सदसद्भावयोः सतोः श्रोतुः शास्त्रे प्रवृत्तिनिवृत्त्योर्विशेष उपलभ्यते शास्त्र-  
विषये वा ज्ञान इति विधिनियमयोः कार्ये प्रवृत्तिनिवृत्तौ । ताभ्यां ते  
लक्ष्यतीति ॥ २३, २४ ॥

यतोऽयं सम्बन्धो निष्प्रयोजनः, तस्माद् ये सूत्रव्याख्यानाङ्गं सम्ब-  
न्धमभिधित्सन्ति, तैः सोपपत्तिकः सप्रयोजनश्च सम्बन्धो वाच्यः । यथात्र  
शाखरे भाष्ये कृतमित्याह — तस्मादिति । शास्त्रमवतार्यतेऽनेनेति  
“अकर्तरि च कारके संज्ञायाम्” (पा० ३. ३. १९) इति करणे घञ् ।  
शास्त्रावतारश्चासौ सम्बन्धश्चेति शास्त्रावतारसम्बन्धः । स चोपायोपेयलक्षण  
इत्युक्तमिति ॥ २५ ॥

भाष्यमिदानीमनुसन्धत्ते—लोक इति । ननु यत्रैव भाष्यं सङ्गच्छते  
स एवार्थो व्याख्यातुमुचितः । कथं षडर्थान् सम्प्रचक्षते । अत आह —  
भाष्यकारानुसारेणेति । एतदुक्तं भवति सर्वत्र भाष्यं सङ्गच्छत इति । कथं  
पुनरनेकार्थमेकं वाक्यम्, अर्थैकत्वेन लोकवाक्यतां वक्ष्यति “अर्थैकत्वा-  
देकं वाक्यम्” इति । अत आह—प्रयुक्तस्येति । अयमभिप्रायः—पुरुष-  
प्रयुक्तमिदं वाक्यम् । पुरुषास्तु प्रमाणान्तरेणार्थं विदित्वा बहुभिप्रायम-  
प्येकं वाक्यं प्रयुज्जना दृश्यन्ते । यथा श्वेतो धावति अलम्बुसानां या-  
तेति । वैदिके त्वयं नियम एकमेकार्थमिति । यथाशब्दं हि तत्रार्थे सम्प्रत्ययः,  
प्रमाणान्तराभावात् । तदुक्तं —

“बहुभिप्रायमप्येकं पुरुषास्तु प्रयुज्जेत् ।”

सर्वव्याख्यामुपालम्भं प्रत्याख्यानं तथा परे ।

परिसङ्ख्यास्तुती केचिदथशब्दस्य दूषणम् ॥ २७ ॥

साधारणी विशिष्टा च सूत्रव्याख्या द्विधा कृता ।

विशिष्टा प्रतिसूत्रं या सर्वार्था त्वियमुच्यते ॥ २८ ॥

प्रवृत्तिस्तु पदेष्वेव निवृत्तिः सूत्रसंश्रया ।

वेदवाक्याविच्छेदेषु न तु सर्वेषु केषुचित् ॥ २९ ॥

इति । ननु च सन्निधानात् प्रथमसूत्रगताथशब्ददूषणमेवास्य भाष्य-  
स्यार्थो युक्तः कथं सर्वशास्त्रगतसूत्रव्याख्यानाङ्गत्वमत आह — आदित्त  
इति । एवं हि मन्यते — सर्वार्थौ प्रयुक्तमिदं वाक्यम् । अतः सूत्रसमु-  
दायस्यैवेदमादिसं स्थानमिति न स्थानतो विशेषलाभः । प्रत्युत सूत्रेऽपि  
बहुवचनसामर्थ्यस्वरूपलिङ्गानुरोधेन सर्वसूत्रविषयत्वमेव स्पष्टं प्रकाशित  
इति । ननु 'तत्र लोकेऽयमथशब्द' इत्यादिभाष्यैकवाक्यतापन्नस्य भा-  
ष्यस्याथशब्ददूषणार्थत्वमेव स्पष्टं प्रकाशते । न ह्यन्यथा तदेकवाक्यतो-  
पपद्यते । अत आह — पृथगिति । यन्नगौरवं प्रसज्येतेत्येवमन्तस्य तत्रे-  
त्यादिकात् पृथक्कृतस्य पञ्च व्याख्याविकल्पा भवन्ति । तदेकवाक्यताप-  
न्नस्याथशब्ददूषणमेवार्थ इति ॥ २६ ॥

पठ्यानिदानीं सुखग्रहणार्थमुद्दिशति — सर्वव्याख्येति । ते च  
यथास्वमवसरे वक्ष्यन्त इति ॥ २७ ॥

सर्वव्याख्यां तावद् विवृणोति — साधारणीति । भाष्यकारेण  
हि द्विधा सूत्रव्याख्या कृता । एका सर्वार्था येयं 'लोक' इत्यादिका ।  
प्रतिसूत्रगता तु विशिष्टा । समासव्यासाभ्यां हि विदुषामर्थविधारणमिष्ट-  
मिति ॥ २८ ॥

अत्र भाष्यकारेण 'लोके' येष्वर्थेषु प्रसिद्धानि पदानि तानि सन्ति  
सम्भवे तदर्थान्येव सूत्रेऽप्यवगन्तव्यमिति प्रवृत्तिरुपदर्शिता । तथा  
'नाय्याहारादिभिर'त्यादिना निवृत्तिः । तदिह प्रवृत्तिनिवृत्ती तावत् 'स्वरू-'  
पतो दर्शिते । प्रवृत्तिपुरस्सरी च निवृत्तिः । तथा 'प्रसिद्धानि पदानीति



अध्याहारस्य वाक्येषु व्यत्यासस्य च सम्भवः ।

तैनेषामिति सूत्राणां पारार्थ्ये सत्यपि ग्रहः ॥ ३० ॥

पदान्यग्रेऽभिधाय 'तदर्थान्येव सूत्रेष्वि'ति पश्चात् सूत्राणि दर्शितानि । तदिह सर्वत्र वार्तिककारः पदविन्यासविशेषेण तात्पर्यमाह — प्रवृत्तिरिति । प्रवृत्तिनिवृत्ती शब्दौ प्रयुज्जानो द्विधैव प्रवृत्तिनिवृत्तिभ्यां सूत्राणि प्रवर्तन्त इति भाष्यकृतोक्तमिति दर्शयति । तयोश्च क्रमविशेषेण भाष्यकारस्यापि प्रवृत्तिपूर्विका निवृत्तिव्युत्पाद्येति दर्शयति । तथा पदसूत्रयोः पौर्वापर्यविवक्षया भाष्यकारस्यापि पदार्थपूर्वको वाक्यार्थोऽभिमत इति सूचयति । तदयमर्थः—येयं प्रसिद्धार्थग्रहणं कर्तव्यमिति प्रवृत्तिः, सा तेषु पदेषु प्रसिद्धार्थो ग्रहीतव्य इति यावत् । या च वाक्यदोषाणामध्याहारादीना निवृत्तिः, सा सूत्रेषु नैषामध्याहारादिभिरर्थवर्णनं कार्यमिति । अत्र भाष्यं 'सति सम्भव' इति । तस्यार्थमह—वेदवाक्याविरुद्धेष्विति । वेदवाक्याविरुद्धेषु पदेषु सूत्रेषु च प्रसिद्धार्थग्रहणप्रवृत्तिरध्याहारादिनिवृत्तिश्च, न तु सर्वेषु विरुद्धेष्वपि केषुचित् पदेषु सूत्रेषु च । तत्र विपरीते प्रवृत्तिनिवृत्ती । तदिदं 'सति सम्भव' इत्यनेनोक्तम् । एवं वेदाविरोधसम्भवे कार्यमिदं नान्यथेति ॥ २९ ॥

ननु शुक्तं तावत् पदेषु प्रवृत्तिरिति । कथं सूत्रसंशया निवृत्तिः यावता पदान्येव तु प्रधानतया प्रकृतानि एषामिति सर्वनाम्ना परामर्शमर्हन्ति । प्रधानगोचरतया व्युत्पत्तेः । न शेष दण्ड इष्टकाकूटे तिष्ठति प्रहरानेनेत्युक्ते इष्टकाकूटेनेति गम्यते, अपि तर्हि दण्डेनेति । दण्डविशेषणतयोपात्तत्वाद्विष्टकाकूटस्य । तद्वदिहापि पदविशेषणानि सूत्राणि न परामर्शाहणीति । अत आह — अध्याहारस्येति । अयमर्थः—यत्राध्याहारादयः प्रसजन्ति तत्रैव निषेधमर्हन्ति, प्राप्तिपूर्वकत्वात् प्रतिषेधस्य । न चेह तौ पदेषु सम्भवतः । अध्याहारो नाम न्यूनवाक्यपूर्णसमर्थाधिकपदाहरणात्मकः । स च न पदेषु सम्भवति, अपभ्रंशत्वेन न्यूनपदप्रयोगोऽसम्भवात् । व्यत्यासो हि व्यवहितकल्पना । सा चान्यत्र स्थितस्यान्यत्र सञ्चारः । न चासौ नियतपौर्वापर्यप्रकृतिप्रत्ययात्मके पदे सम्भवति, पदनाशप्रसङ्गात् । अतः सूत्राण्येव सम्भवदध्याहारादिकानि

१. 'दर्शय', २. 'सौचित्य', ३. 'सति वे' ख. ४. ३३.

एवशब्दोऽल्पवाच्यत्वादस्यावृत्तौ तु गौरवम् ।

प्रसिद्धत्वाद्वाच्यं चेन्न दोषः पुद्गिरामयम् ॥ ३१ ॥

एवमिति सर्वनाम्ना परामर्शमर्हन्ति । ननु विपरिणामगुणकल्पने पदधर्मा-  
वेव । पदे हि प्रकृतिः प्रत्ययो वा विपरिणमति । यथा—प्रतिगृहीयादिति  
प्रतिग्राहयेदिति भवति । विप्रकर्ष इति च विप्रकर्षादिति भवति । गुण-  
कल्पनापि पदगोचरा । सा यथौत्पत्तिकादिपदेषु वक्ष्यते । वाक्येषु तु  
नानयोः सम्भवः । न हि पदसमुदायो विपरिणमति । न च गौणो भ-  
वति । अतो न पदसूत्रयोः कश्चिद् विशेषः । उच्यते—वाक्यं हि नाम  
न पदेभ्यो व्यतिरिक्तमन्यदेव किमपि तत्त्वम् । अपि तर्हि पदान्येवैक-  
कार्यपरिष्वङ्गसमासादितसमन्वयानि । तदिह युक्तं यत् पदधर्मोऽप्यन्वे-  
तीति । अतः प्रसजतः पदद्वारेण वाक्येषु विपरिणामगुणकल्पने इति प्रति-  
पेधाधारत्वोपपत्तिः । वाक्यधर्मयोस्तु पदमात्रे न कथञ्चित् प्रसक्तिरिति न  
तन्निषेधो युक्तः । तस्माद् युक्तमध्याहारादिनिषेधार्थमेवामिति सर्वनाम्ना  
सूत्राणामभिधानमिति ॥ ३० ॥

अत्र भाष्यकारेण सर्वव्याख्याप्रयोजनमभिदधतोक्तम् ‘एवं वेदवा-  
क्यान्येवैभिर्विचार्यन्ते’ इति । तस्यार्थः—साधारणव्याख्येयैव सूत्राणां  
व्याख्यातत्वाच्च पुनस्तानि व्याख्येयानि । वेदवाक्यान्येव तैः परिज्ञातार्थ-  
व्याख्यातव्यानीति । तदयुक्तम् । उक्तं हि—

“साधारणी विशिष्टा च सूत्रव्याख्या तद्विधा कृता ।”

इति । अतो विशिष्टव्याख्ययापि सूत्राणां स्पृश्यमानत्वात् कथं वेद-  
वाक्यान्येवेत्यवधारणोपपत्तिरित्युक्तं आह—एवशब्द इति । यत्न-  
गौरवपरिहारार्थो हि विशेषव्याख्याप्रत्यादेशः । गौरवं च पदच्छेदादि-  
प्रपञ्चेन तार्किकवत् क्रियमाणायां व्याख्यायामापद्यते । न चेह तथा करि-  
ष्यते । अतोऽल्पस्य विशेषस्य सूत्रगतस्य वाच्यत्वादवधारणं कृतमित्य-  
दोष इति । अपरमपि ‘इतरथा यत्नगौरवं प्रसज्येते’ति भाष्यम् । तस्या-  
यमर्थः—वेदवाक्यान्येव तावद् व्याख्येयानि । यदि त्विदं व्याख्यानं  
वेदसूत्रोभयगोचरतया वर्ण्यते, ततो यत्नगौरवमापद्यत इति । तदाह—  
अस्येति । भाष्यं व्याचक्षाणो व्याख्येया इत्यतः प्रकृतं व्याख्यानं न स्येति



व्याख्याङ्गत्वाभिमानेन योऽध्याहाराद्यपेक्षते ।

स्वसंज्ञां वापि तस्येदं शास्त्ररूपं निरूप्यते ॥ ३२ ॥

वृत्त्यन्तरेषु केषांचिद्धौकिकार्थव्यतिक्रमः ।

शब्दानां दृश्यते तेषामुपालम्भोऽयमुच्यते ॥ ३३ ॥

अथात इत्ययं लोके नानन्तर्ये प्रयुज्यते ।

तस्मात् तादर्थ्यमेतस्य परिभाषादिभिर्भवेत् ॥ ३४ ॥

परामृशति । यदीह वेदाश्च सूत्राणि च व्याख्यायन्ते, ततो व्याख्यानावृत्तौ यत्नगौरवं प्रसज्येत । द्रव्यभेदेऽपि हि क्रियावृत्तिर्दृष्टा यथाष्टकृत्यो ब्राह्मणा भुक्तवन्त इति । अत्र चोदयति — प्रसिद्धेति । स्वतःसिद्धमेव द्वाविरोधे प्रसिद्धार्थग्रहणमध्याहारादिवर्जनं च किमनेनोक्तेनेति । परिहरति — न दोष इति । नहि वेदवदग्राहविषयं भाष्यमिति ॥ ३१ ॥

तथाप्यनुक्तमुज्ञानस्यार्थस्य पुनर्वचनं प्रयोजनापेक्षमिव दृश्यत इति मन्वानं प्रति प्रयोजनमाह — व्याख्याङ्गत्वेति । यो नाम तन्त्रान्तरेऽध्याहारादि स्वपरिभाषा वा गुणवृत्त्यादिका दृष्टेत्यत्रापि तत् प्रयोजयति तस्य कृते शास्त्रस्वरूपमनेन निरूप्यते, अध्याहारादिवर्जितमेव व्याख्यानं मीमांसायामुपपन्नमिति ॥ ३२ ॥

यस्य तु मन्दफलत्वादेवनप्यपरितोषः, तं प्रत्यन्यथा वर्णयति — वृत्त्यन्तरेऽप्यिति । केषांश्चिद्धि भवदासादीनां वृत्त्यन्तरेषु शब्दानामलौकिकोऽर्थ उपवर्णितः । तेऽनेन भाष्येणोपालभ्यन्ते । यावद्धि पूर्वग्रन्थदोषोद्धारणेन स्वग्रन्थगुणवत्ताख्यापनेन वा विशेषो न प्रदर्श्यते, तावन्न श्रोतारः श्रोतुमाद्विषेयन् । त्युत पूर्वग्रन्थानेवायमल्पान्तरं चोरयतीति वदद्भिरसुरकैः शुभ्रपूणामुत्साहभक्तो युज्येत । अतः प्रयोजनवानेव परोपालम्भ इति ॥ ३३ ॥

क पुनर्भवदासेनालौकिकार्थग्रहणं कृतं यदेवमुपालभ्यते । अत आह — अथात इति । शब्दार्थाविह लक्ष्यत इति वृद्धव्यवहारो लोकः । तत्र पृथक्पदत्वमेवाथातशब्दयोर्दृष्टम् । यथा — भुक्तवानयमथ व्रजतीति ।

१. 'स्वरस्यि', २. 'साधवि', ३. 'नः' प्रयो, ४. 'नि ताः प्र', ५. 'दक्षितः ता' ब. पाठः.

प्रसिद्धहानिः शब्दानामप्रसिद्धे च कल्पना ।

न कार्या वृत्तिकारेण सति सिद्धार्थसम्भवे ॥ ३५ ॥

सूत्रार्थे ह्यिश्यते चैवं दूरे वेदार्थनिर्णयः ।

तत्र यत्नस्य भारत्वं वक्तृश्रोत्रोः प्रसज्यते ॥ ३६ ॥

न व्याख्यास्यति सूत्राणि चोदनार्थपरत्वतः ।

यत्तस्य परिहारोऽयं प्रत्याख्यानेन वोच्यते ॥ ३७ ॥

न भुक्तवानतो न व्रजतीति । न त्वनयोरानन्तर्यमात्रे दृष्टचरः संसर्गः । योऽपि च 'अथातः शेषलक्षणम्' (जै० सू० ३. १. १) 'अथातोऽस्मिन्नि-  
ष्टोर्मेनानुयजती'ति संसर्गः, तत्रापि केवलान्तश्शब्दवेदनीयमेवानन्तर्यम् ।  
भवदासेन चोक्तम् —

“अथात इत्ययं शब्द आनन्तर्यं प्रयुज्यते ।”

इति । तेनास्य पदसमुदायस्य तादर्थ्यं नतं परिभाषादिभिः सिध्यतीति ।  
आदिशब्देन परैः सङ्गानं लक्षणां चाहेति ॥ ३४ ॥

अत्रेदानीं भाष्यं योजयति— प्रसिद्धेति । भवदासेन ह्यतश्शब्दस्य  
हेत्वर्थत्वं प्रसिद्धमपलपितम् । अप्रसिद्धानन्तर्यगोचरत्वं च कल्पितम् ।  
इदं च सति प्रसिद्धार्थसम्भवे न वृत्तिकारेण कार्यमिति 'लोक' इत्यादिग्रन्थे-  
नोक्तम् । सम्भवति चात्र प्रसिद्धार्थग्रहणम् । न ह्यत्र पाणिनिनेव जैमि-  
निना 'वृद्धिरादैच्' (पा० १. १. १) इतिवत् स्वसंज्ञा प्रणीता । तदिदं  
'सति सम्भव' इत्यनेनोक्तमिति वेदितव्यम् । किं हि प्रसिद्धेनापराद्धं येन  
स्वरसिद्धगुल्लङ्घ्याप्रसिद्धोऽर्थः कल्प्यत इति ॥ ३५ ॥

अपि चैवं सत्यप्रसिद्धकल्पितेषु सूत्रपदार्थेषु व्याख्यायमानेषु पुनश्च  
वेदवाक्येषु यत्नगौरवं प्रसज्यत इति 'इतरथे'त्यादिकेनोक्तमित्याह—  
सूत्रार्थे ह्यिश्यन्त इति । स्वमनीषाकल्पितेषु सूत्रपदार्थेषु व्याख्याय-  
मानेषु पुनश्च वेदवाक्येषु वक्तुर्ग्रन्थकारस्य ग्रन्थसन्दर्भप्रणयनेन व्याख्या-  
तुश्च तद्व्याख्यानेन श्रोतुश्च महतो ग्रन्थस्य श्रवणधारणाभ्यां महान् यत्न  
आपद्यत इति ॥ ३६ ॥

यस्तु मन्यते — गुणवत्तरग्रन्थनिर्माणे श्रवणादेव श्रोतारैः श्रोतु-

१. 'अथातः दा', २. 'नतेते', ३. 'पां सि', ४. 'ति सि' ख. पाठः.  
५. 'यदुक्तं स्व' क. पाठः. ६. 'रः प्रपत्स्यन्ति किं' ख. पाठः.



प्रयासो वेदवाक्येषु कार्यः सूत्रेष्वनेन किम् ।

फलवत्त्वाफलत्वाभ्यामेभिः करणसम्मतैः ॥ ३८ ॥

चोदनार्थ उपेतव्यो नोभयं यत्नगौरवात् ।

पदार्थानां प्रसिद्धत्वाद् व्याख्येयं नावशिष्यते ॥ ३९ ॥

माद्रियन्ते किं गुणगणहारिणा दीर्जन्येनेति, तं प्रत्ययान्तरमवतारयति — न व्याख्यास्यतीति । एष हि भाष्यकारः सूत्रोच्चारणानन्तरं वेदवाक्यान्नुदाहृत्य संशयपूर्वोत्तरपक्षविभागेनार्थनिर्णये यत्नं करिष्यति, न सूत्रावयवविवरणादरम् । तत्र श्रोतृणामाशङ्का जायेत किं स्विदयमञ्ज-तया सूत्राण्युपेक्षितवान्, आहोस्विदनर्थकत्वाद्, उत प्रसिद्धत्वादिति । तदयमकुशलो भाष्यकारः यत् सूत्रेषु भाष्यं कर्तुमभिप्रवृत्तस्तान्युपेक्षितवानिति । इमं दोषं व्याख्याप्रत्याख्यानेन परिहरति । न वयमनभिज्ञाः, न चैताभिः सूत्राण्यनर्थकानि, चोदनार्थपरतन्त्रत्वाच्च व्याख्येयानीत्युपेक्षितानीति ॥ ३७ ॥

किं पुनश्चोदनार्थपरतन्त्रत्वे कारणमत आह — प्रयास इति । किं पुनः सूत्रेषु न प्रयस्यते । अत आह — फलवत्त्वेति तद्व्योन्तेन । फलवन्ति हि वेदवाक्यानि, फलवत्कृतुप्रमितिप्रत्यासत्तेः । अफलानि सूत्राणि, तेषामनासत्तेः । अत एव च सूत्रैः करणभूतैश्चोदनार्थ एवोपेतव्यः, न पुनरुपायभूतानि सूत्राण्युपेक्षितव्यानि । तदिदं 'वेदवाक्यान्वैभिः' इति । भाष्यकारेणोक्तमिति वेदितव्यम् । इह हि वेदवाक्यानां प्राधान्यमुपदिशति यत् प्रधानविभक्त्या संयुज्य निर्दिशति विचार्यन्त इति । सूत्राणि करणविभक्त्या तृतीयैर्भिरिति । ननु मा नाम साक्षादफलत्वात् केवलानि सूत्राणि व्याख्यायन्ताम् । उभयं तु व्याख्यायतां सूत्राणि च तैश्च वेदवाक्यानीत्यत आह — नोभयमिति । उभयव्याख्यायां मुधा यत्नगौरवमापद्यत इति । इदं तु 'इतरथे'त्यादिकेनोततमिति वेदितव्यम् । ननु सत्यं यत्नगौरवम् । न तु मुधा । न ह्यव्याख्यातः सूत्रार्थो ज्ञायते । न च तदनभिज्ञो वेदार्थं ज्ञातुमीष्टे, तदुपायत्वात् तस्य । अत आह — पदार्थानामिति । एवं हि मन्यते — सत्यं वेदार्थज्ञानोपायभूतानि सूत्राणि ।

एवंशब्दादिको ग्रन्थः पक्षे चास्मिन् समर्थ्यते ।  
 पदच्छेदाद्यभावेन प्रत्याख्यानमतिस्त्वयम् ॥ ४० ॥  
 ब्रवीत्येव हि सूत्रार्थमतिरिक्तादि चेक्षते ।  
 नन्वशक्तमिदं सूत्रं सम्यक् सूत्रितमित्यापि ॥ ४१ ॥

न तु तान्यव्याख्यातदुर्ज्ञातार्थानि । पदार्थास्तावत् लोकप्रसिद्धा एव ।  
 तत्प्रसिद्धैश्च च तत्पूर्वको वाक्यार्थोऽपि प्रसिद्ध एवेति न किञ्चिद् व्या-  
 ख्येयमवशिष्यत इति ॥ ३८, ३९ ॥

अत्र च पक्षे भाष्यं सङ्गच्छतेतरामित्याह — एवंशब्दादिक  
 इति । सर्वव्याख्यायां हि विशेषव्याख्याया अल्पत्वादसत्त्वमुपचरितम् ।  
 इह तु सर्वथैव सूत्रव्याख्या प्रत्याख्यायते इत्यवधारणयत्नगौरवपरिहार-  
 योरुभयोरुपपत्तिरिति । पक्षान्तराभिधित्सयेदानीमिममपि पक्षं दूषयति—  
 पदच्छेदादीति । यतः पदच्छेदादि न करोति, तस्मान्नायमभिनवो भाष्य-  
 कारः सूत्रार्थं विजानीत इति भवदासतन्त्रोपजीविभिरेवैतत् प्रत्याख्या-  
 पितं बुभुत्सुजनोत्साहमपहन्तुमिति ॥ ४० ॥

परमार्थतस्तु सूत्राणां तात्पर्यं ब्रवीत्येव न्यूनाधिकादिप्रत्यवेक्षणं च  
 तत्र तत्र करोत्येवेत्याह — ब्रवीत्येवेति । क पुनरतिरिक्तादीक्षते अत  
 आह — नन्वशक्तमिति । चोदनासूत्र एव तावत् 'नन्वशक्तमिदं सूत्रमि-  
 मावर्थावभिवदितुं चोदनालक्षणो धर्मो नेन्द्रियादिलक्षणः,' अर्थश्च धर्मो  
 नानर्थ इति । उभयविवक्षायां वाक्यभेद आपद्यते' इति परिचोद्य 'तत्तु  
 वैदिकेषु, न सूत्रेष्विति' परिहरिष्यति । तथा यजुर्लक्षणानन्तरं किमदेकं  
 यजुरिति यजुःपरिमाणज्ञापनार्थमुक्तम् 'अर्थकत्वादेकं वाक्यं साकाङ्क्षं  
 चेद् विभागे स्यात्' (जै० २. १. ४६) इति । अस्यार्थः—यावन्ति पदान्ये-  
 कप्रयोजनानि प्रविभज्यमानानि साकाङ्क्षाणि च, तावन्त्येकं वाक्यमिति ।  
 उदाहरणं तु 'देवस्य त्वा सवितुः प्रसव' इति मन्त्रः । अत्र हि सकलं  
 सवित्रादिविशेषणविशिष्टैकप्रधानभूतनिर्वापप्रकाशनं प्रयोजनम् । सर्वाणि  
 च देवस्य त्वेत्यादीनि निर्वपामीत्यतो विभक्तानि सन्ति साकाङ्क्षाणीति  
 देवस्य त्वेत्युपक्रम्य निर्वपामीत्यन्तमेकं वाक्यमिति स्थिते अवयवप्रयोज-



नाभिधित्सया भाष्यकारेण पृष्टम् 'अथ किमर्थमुभयं सूत्रितम् अयमर्थैक-  
त्वादेकं वाक्यमिति विभागे साकाङ्क्षमिति चे'ति । तत्र प्रयोजनमुक्तम् ।  
'भवति हि किञ्चिदेकार्थं न तु विभागे साकाङ्क्षम् । यथा — भगो वां  
विभजतु । पूषा वां विभजतु । अर्यमा वां विभजतु इत्यादि । अत्र द्वेक-  
विभागमभिवदन्तः सर्वे एकार्थाः सन्तोऽपि नानावाक्यत्वं प्रतिपन्नाः ।  
असति तु विभागे साकाङ्क्षमिति विशेषणे एकार्थतामात्रेणैव सर्वेषामैक-  
मन्यमापद्यते इति । तथा विभागे साकाङ्क्षमित्येतावत्युच्यमाने 'स्योनं ते  
सदनं करोमि । घृतस्य धारया सुशेवं कल्पयामीति, तस्मिन् सीदामृते  
प्रतितिष्ठ । व्रीहीणां मेघ सुमनस्यमानः' इत्यनयोरेकवाक्यता विभागे सा-  
काङ्क्षत्वादापद्यते । तस्मिन् सीदेति विभक्तं सत् साकाङ्क्षं तद्वृषस्य  
पूर्वप्रकृतपरामर्शाल्पनस्तेन विनानुपपत्तेः । सत्यपि च विभक्तसाकाङ्क्षत्वे  
प्रयोजनभेदाद् वाक्यभेदः । द्वे हि तत्र प्रयोजने । पूर्वस्य सदनकरणमु-  
त्तरस्य पुरोडाशप्रतिष्ठापनम् । एवमुभयोः प्रयोजनमुक्तत्वान्त उपसंहृतं 'त-  
स्मात् सम्यक् भूत्रिताभि'ति । तथा 'विशये प्रायदर्शनात्' (जै० २. ३. १६)  
इति सूत्रम् । तत्रोदाहरणापरिज्ञानादगमकं सूत्रमित्युक्तम् । इदं हि संशये  
प्रायदर्शनं हेतुर्निर्दिश्यते । तत्र न विद्वाः कः संशयः, कुत्र वा संशयः,  
कस्यां प्रतिज्ञायां प्रायदर्शनं हेतुरित्येवमाक्षिप्य वृत्तिकारमतेन समाहितम् ।  
वृत्तिकारेण हि 'वत्समालभेत' 'वत्सुनिकान्ता हि पशवः' इत्युदाहृत्य  
विचारितं किं यागचोदनेयमुतालम्भमात्रं वत्ससंस्कार इति । तदिह  
मन्दाशङ्कानिराकरणार्थं सामान्यतोद्घेनेन पूर्वपक्षितम् । आलभतिः किल  
प्राणिद्रव्यसंयुक्तो यागसङ्गतो दृष्टः, यथा 'यो दीक्षितो यदग्नीषोमीयं प-  
शुमालभत' इति । तदयमपि प्राणिद्रव्यसंयोगाद् यजिमानिति भवति  
मन्दाशङ्का । तामपनेतुमिदमुक्तं 'विशये प्रायदर्शनादि'ति । अस्यार्थः —  
वत्ससंस्कारैः समभिव्याहृतोऽयमालभतिः । तदयमपि साहचर्याद् वत्ससं-  
स्कार एवेति भवति मतिः । यथा अग्न्यप्राये लिखितोऽग्न्य इति । ननु  
लिङ्गमिदम् । लिङ्गं च प्रमाणप्राप्तमभिद्योतयति, ननु प्रापयति । तत्  
कुतः प्राप्तस्येदं लिङ्गमिति वक्तव्यम् । उच्यते । न तावदिह 'सोमेन

१. 'ति अत्र', २. 'क्लं सर्वेऽज्ञा' ख. पाठः. ३. 'दं' क. पाठः. ४. 'द्वां च प्र' ख.  
पाठः. ५. 'यां हे', ६. 'रयिष्यते किं' क. पाठः. ७. 'भाजान्तराणां प्राथम्यं' ख. पाठः.

सूत्रे चागमकत्वादि प्रत्याख्याने विरुध्यते ।

न चोपायानभिज्ञेन शक्योपेयावधारणा ॥ ४२ ॥

नान्यतो वेदविद्भ्यश्च सूत्रवृत्तिक्रियेभ्यते ।

प्रत्याख्यानस्य हेतुश्च पदार्थानां प्रसिद्धता ॥ ४३ ॥

योक्ता सा वेदवाक्यानां तुल्यार्थत्वान्निवारयेत् ।

यजेते'तिवद् यागः प्रत्यक्षः । न च दैक्षपश्चादिवदनुमीयते । तत्र हि द्रव्यदेवतासम्बन्धान्यथानुपपत्तिर्यागावगमे हेतुः । इह तु न द्रव्यं देवता-संयुक्तमुपलभामहे, द्रव्यमात्रंश्रुतेः । अतो दृष्टार्थ एवायं वत्ससंस्कार आ-लम्भः । स ह्यालम्बमानो गां प्रस्तावयिष्यतीति बह्वेवज्ञातीयकं भाष्य-कारेण व्याख्यातमित्यूहनीयम् । अतः सूत्रव्याख्याप्रत्याख्याने सकलमेव-मादि भाष्यकारस्य विरुद्धमापद्यत इति । यच्च प्रत्याख्याने कारणमुक्तमु-पायभूतानि वेदार्थज्ञाने सूत्राणि, अतः किमेभिर्व्याख्यातैः, उपेय एव तु वेदार्थ एभिः करणभूतैर्व्याख्यातव्य इति । तद् दूषयति — न चेति । यत एव च तान्युपायभूतानि, अत एव सुतरां व्याख्येयानि । न ह्युपाया-नभिज्ञ उपेयमवधारयितुमलम् । ननु च तान्यपि व्याख्यायमानानि सा-ध्यानि भवेयुः । न चासिद्धमसिद्धेनैव साध्यते । उच्यते । असिद्धमपि साधनमन्यसाधितं कार्यं व्यापार्यते, यथा द्रव्यदेवतोपपादितो यागः फल-भावनायां, यथा चान्यतरासिद्धानि साधनानि साधनान्तरासिद्धानि साध्यं साधयन्त्येवेति ॥ ४१, ४२ ॥

सत्यमुपायानभिज्ञस्योपेयावधारणा नास्ति । उपायान्तरादेव तु विदितवेदार्थस्य किं सूत्रव्याख्यया । अत आह — नान्यत इति । ये ह्यन्यत एव विदितवेदार्थास्तेषामर्थे नैतानि सूत्राणि जैमिनिना प्रणी-तानि, भाष्यकारेण च व्याख्यातानि । अन्यतोऽनभिज्ञांस्तु प्रति सूत्राणि प्रणीतानि भाष्यकारेण च व्याख्यातानि । न च तेऽव्याख्यातमेव सूत्रा-र्थमुन्नयन्ति । न चानिर्णतिसूत्रार्था वेदार्थमवधारयन्तीति युक्तस्तदर्थो व्याख्याप्रयास इति ॥ ४२ ॥

यदुक्तं पदार्थानां प्रसिद्धत्वात् इति, तन्निराचष्टे — प्रत्याख्या-नस्येति । प्रसिद्धपदार्थकत्वं हि वेदवाक्यानामप्यव्याख्येयत्वमापादयति ।



वाक्यार्थे तत्र सन्देहाद् व्याख्यानं चेत् प्रवर्तते ॥

सूत्रेष्वपि समानत्वात् प्रत्याख्यानं न युज्यते ।

न व्याख्यातव्यमित्येवं प्रत्याख्याने च सिध्यति ॥

दुष्टव्याख्यानिषेधेन तदपेता न वार्यते ।

अस्य दृष्टविरुद्धत्वात् फल्गुत्वाच्चापि पूर्वयोः ॥ ४६ ॥

मध्यमे चातिदौर्जन्यात् परिसङ्ख्येयं युज्यते ।

वैदिकं जैमिनीयं च यत्र वाक्यं विरुध्यते ॥ ४७ ॥

यथाश्रुतगृहीतेऽर्थे तत्रेदमुपदिश्यते ।

तेष्वपि हि लोकप्रसिद्धान्येव पदानि पदार्थाश्च । वक्ष्यति हि 'य एव लौकिकाः शब्दास्त एव वैदिकास्त एव तेषामर्थः' इति । तदिदमुक्तं तुल्यार्थत्वादिति । तुल्या हि लोकवेदसूत्रेष्वपि पदार्था इति ॥ ४३ ॥

अथैवमुच्यते — यद्यपि वेदवाक्येषु प्रसिद्धा एव पदार्थाः, तथापि वाक्यार्थेषु वचनव्यक्तिविशेषानवधारणाद् यथायथं संशयाः समुप-  
निपतन्तीति तन्निरासाय तत्र व्याख्यानं प्रवर्तते इति, तत् सूत्रेष्वपि समान-  
मिति तद्व्याख्याप्रत्याख्यानमयुक्तमित्याह — वाक्यार्थे इति ॥ ४४ ॥

अपिचायं भाष्यकारः सूत्रव्याख्यां प्रत्याचक्षाणः स्पष्टमेव न  
व्याख्येयानीत्याचक्षीत्, एतावतैव प्रत्याख्याने सिध्यति यद्यमव्याहा-  
रादिदोषदुष्टव्याख्यानिषेधं करोति, तदवगम्यते दोषापेता तु व्याख्यान-  
न निवार्यते इत्याह — न व्याख्यातव्यमिति ॥ ४५ ॥

तदेवमस्य प्रत्याख्यानपक्षस्य दृष्टव्यव्याविरुद्धत्वात्, पूर्वयोश्च  
सर्वव्याख्योपालम्भयोः फल्गुत्वादनतिप्रयोजनत्वाद्, मध्यमस्योपालम्भस्य  
विशेषतो दौर्जन्यापादनाद्, न्यायाभासप्राप्तवेदवाक्यान्यथाकरणनिराकर-  
णेन महाफला अनुक्तदुर्ज्ञाना च परिसंख्येयत्वात् भाष्यस्यार्थ इत्याह —  
अस्येति ॥ ४६ ॥

परिसंख्याविषयं तावदाह — वैदिकमित्यर्थेनान्तेन । वेदवाक्य-  
व्याख्यानार्थानि हि सूत्राणि । तदिमानि प्रायेण यथाश्रुतगृहीतान्यपि वेद-  
वाक्यार्थनिर्णयसमर्थन्यायकलापं समर्पयन्त्येव । क्वचिदेव तेषां प्रतिपातो

अध्याहारादिभिः सूत्रं व्याख्येयं च यथाश्रुतम् ॥४८॥

नेयं विरोधेऽन्योन्यस्य वैदिकानां भवन्तु ते ।

यथा धर्मावबोधस्य प्रमाणं वैदिकं वचः ॥ ४९ ॥

तदर्थनिर्णये हेतुर्जैमिनीयं तथैव नः ।

वाक्यसामर्थ्यतुल्यत्वात् तथा पदतदर्थयोः ॥ ५० ॥

अध्याहारादिभिर्मुक्ता व्याख्या सर्वत्र युज्यते ।

भवति । तद् यत्र वेदसूत्रयोर्यथाश्रुतगृहीतयोः परस्परविरोधो भवति तद्वि-  
पया परिसंख्येति । एवमवगते विषये स्वरूपमाह — तत्रेतिनेयमन्तेन ।  
विरोधविषयेऽपि हि स्वरसतो यथाश्रुतगृहीतसूत्रग्रहणं प्रसक्तमनया वार्यते ।  
यदिदं प्रसिद्धार्थग्रहणमध्याहारादिवर्जं च तद् वेदाविरोधे । विरोधे तु  
सूत्रमध्याहारादिभिर्व्याख्येयं, वैदिकमेव वाक्यं यथाश्रुतं नेयमितीदमत्रो-  
पादिश्यत इति । अथ किं सर्वदेव वेदवाक्यं यथाश्रुतं नेयं, नेत्याह — वि-  
रोध इति । यत्र हि वेदवाक्ययोरेवान्योन्यं विरोधो भवति, तत्र तयोरेक-  
मध्याहारादिभिर्नियत एव । यथोपक्रमावगतदातृश्रुतिविरोधादुपसंहारस्था  
प्रतिगृहीतृश्रुतिः दातृगोचरा दर्शिता । एवं ह्युक्तं 'यावतोऽश्वान् प्रतिगृही-  
यादति प्रतिग्राहयेदिति' । इदं तु विपरिणामोदाहरणम् । अध्याहारादयस्तु  
वेदवाक्ये विस्तरभयाच्च प्रपञ्चिता इति ॥ ४७-४८ ॥

ननु चोभयत्र प्राप्तौ परिसंख्या भवति । यथोक्तं —

“तत्र चान्यत्र च प्राप्तौ परिसंख्येति कीर्त्यते”

इति । न चेह विरोधाविरोधयोरुभयोरपि यथाश्रुतसूत्रग्रहणं प्रसक्तम् ।  
नहि जातु प्रधानाननुगुणं गुणं यथार्थमुपादाय प्रधानमन्यथा नीयत इति  
सम्भवति । अपिच नित्यं वेदवाक्यमनित्यं सूत्रम् । अतोऽपि च नास्य  
तेन सह स्पर्धा युक्ता । तेन वेदविरोधे यथाश्रुतसूत्रग्रहणं न प्रसक्तमिति किं  
तन्निवृत्त्यर्थया परिसंख्येत्यत आह — यथेति । एवं हि मन्यते — सत्य-  
मयं न्यायः यद्वेदविरोधे सूत्रमन्यथा क्रियत इति । न्यायाभासेन तु भ्राम्यतः  
प्रति भाष्यकारो 'लोक' इत्यादिभाष्येण परिसंख्येति । एवं हि भ्रान्ताः श्रोतारो



असम्भवादवश्यं या विरोधेऽन्यतरस्य तु ॥ ५१ ॥

अन्याय्यकल्पना सापि विकल्पेन प्रसज्यते ।

प्राथम्येनावरुद्धत्वादुपायवशगोऽथवा ॥ ५२ ॥

यथाश्रुतेन सूत्रेण न्याय्यां बाधेत चोदनाम् ।

मन्वीरन् — न सूत्रैः सह वेदवाक्यानां कश्चिद् विशेषः । यथा हि वेदो धर्मे प्रमाणम्, एवं वेदार्थनिर्णयोऽपि न तैः सूत्रेभ्यः सिध्यतीति नास्मान् प्रति वेदसूत्रयोः कश्चिद् विशेष इति । न च वेदसूत्रवाक्यानामन्यः स्वगतो विशेषः । लौकिकास्तावत् पदपदार्था उभयत्र तुल्याः, वाक्यमप्याकाङ्क्षितयोग्यसन्निहितपदसमन्वयात्मकमुभयं वैदिकं जैमिनीयं च । नहि तयोरन्यतरदप्यध्याहारादिकमपेक्षते । तदेतदाह — वाक्यसामर्थ्येति ॥ ४९-५० ॥

ननु न विरुद्धार्थमुभयं सम्भावयितुं शक्यते । अतोऽन्यतरदन्याय्यमिति स्थिते, गुणत्वात् सूत्रमन्यथा कार्यमिति प्रागुक्तमत आह—असम्भवादिति । विचित्राशया हि जिज्ञासवः । अतस्ते कदाचित् प्रधानगुणगोचरं बलाबलं जानन्तो वेदानुरोधेन सूत्रमन्यथा नयन्ति । कदाचिद्बुद्धभूताचार्यगौरवा एवमालोचयन्ति — कथं हि न्यायसहस्रविज्जैमिनिरस्मदादिगोचरामनुपपत्तिं नाकलयतीति सम्भावयामः, ययैव तु तेन व्याख्यातं तथैव श्रुत्यर्थो युक्तः । अन्यथैकश्रुत्यनुरोधेन बहुश्रुतिविनाश एवापद्यत इति । तदेवमालोचनाभेदाद् विकल्प इति ॥ ५१ ॥

अथवा समसामर्थ्ययोरुभयोर्विकल्पो भवति । इह पुनर्वेदार्थनिरूपणावस्थायां सूत्राणि प्रथममुपनिपतन्ति । तान्यनुपजातविरोधीनि तावद् यथाश्रुतग्राह्याण्यापतन्ति । तैश्च प्राथम्येनावरुद्धबुद्धिः श्रोता जघन्यस्थानोपनिपातिनीमेव चोदनां बाधेत । मुख्यानुरोधेन हि जघन्यबाधो वक्ष्यते 'मुख्यं वा पूर्वचोदनाल्लोकवत्' (जै० १२. २. २३) इति । तदाह—प्राथम्येनेति । न्याय्यामिति परिसंख्यायाः प्रयोजनं सूचयति । असत्यां हि परिसंख्यायां न्यायाभासेन न्याय्यचोदनाबाधः प्रसज्येत । कथं पुनर्न्याय्या चोदना । उच्यते । गुणभूतानि सूत्राणि प्रधानभूतानि वेद-

१. 'प्राज्ञाम्', २. 'रां बलाबलमिति जा', ३. 'वाचः धुनेयुक्तः', ४. 'य' वा पाठः.

तेन वेदाविरोधस्य सति सम्भव इत्ययम् ॥ ५३ ॥

विधीयतेऽर्थः शेषं तु यथाप्राप्तमनूयते ।

शेषभाजां भवेद्योप इत्यध्याहारकल्पना ॥ ५४ ॥

वाक्यानि, तद्व्याख्यानार्थानि हि तानि । न च गुणानुरोधेन प्रधानमन्यथा-  
कर्तुमुचितम् । प्रधानमविगुणं कथं निर्वर्त्येतेति हि गुणाः क्रियन्ते । प्रधा-  
नवैगुण्ये तु किं गुणैः । अत एव वक्ष्यति 'अङ्गगुणाविरोधे च तादर्थ्यात्'  
(जै० १२. २. २५) इति । एष च न्यायः पूर्वस्य मुख्यानुग्रहन्यायस्या  
पवादकः । अत एव मुख्यदीक्षाकालबाधः प्रधानकालानुरोधेन दर्शितः ।  
उक्तं हि 'पर्वणि दीक्षा पर्वणि सुत्ये'ति । अतः सूक्तं न्याय्यामिति ॥ ५२ ॥

एवं विकल्पनियमाभ्यामुभयत्रप्राप्त्या परिसंख्यां प्रसाध्यात्रैव भाष्यं  
योजयति — तेनेति । वेदाविरोधग्रहणमुपलक्ष्यार्थं न्यायाविरोधमप्युप-  
लक्षयति । तदयमर्थः— यदिदं प्रसिद्धार्थग्रहणमध्याहारादिवर्जनं च, तदु-  
चितप्राप्तमनूय सत्यविरोधसम्भव इति विधीयत इति । ननु चात्रापि पक्षे  
त्रयो दोषाः प्राप्नुवन्ति । तथाहि— सति सम्भव इति विधिमुखेन प्रवर्त-  
मानस्य नासतीत्यन्यैर्निषेधार्थता वक्तव्या । तत्र स्वार्थहानिरस्वार्थकल्पना-  
चापद्यते । तथा विरोधाविरोधयोरुभयोरपि यथाश्रुतसूत्रग्रहणं प्राप्तं, तद्  
बाध्यते । तत्र प्राप्तबाधः । अतः केन विशेषेणेयं परिसंख्या प्रस्तुतेति ।  
उच्यते । यदि सति चासति च विरोधे यथाश्रुतसूत्रग्रहणं कार्यमिति  
सामान्यवचनमभविष्यत्, ततो दोषत्रयं पर्यहरिष्यत् । यदा तु न्यायाभा-  
सेन सामान्यवचनं कल्पयितुमभिप्रवृत्तः सति सम्भव इति प्रत्यक्षोपदेशं  
पश्यति, तदा सामान्यवचनमलब्धात्मकमेवेति न प्राप्तबाधादिदोषत्रयप्र-  
सङ्गः । अप्राप्तविधिरेव तदा सति सम्भव इति । विनापि विधिना प्राप्तस्यतः  
किं विधिनेति प्रयोजनालोचनायामन्यनिवृत्तिः फलं विज्ञायते । परमार्थ-  
तस्तु अप्राप्तविधिरेवायम् । यथा रक्षनामन्त्रे वक्ष्यति —

“अप्राप्तविधिरेवायमतो मन्त्रस्य निश्चयः ।

परिसंख्या फलेनोक्ता”

इति । तदिदं विधीयतेऽर्थ इत्यनेनोक्तमिति वेदितव्यामिति ॥ ५३ ॥



विप्रकर्षात् पशोश्चेति विभक्तिः परिणम्यते ।

पदेन व्यवधानं तु लोके सञ्ज्ञियमादिति ॥ ५५ ॥

इदानीं विरोधविषयेऽध्याहारादिकल्पनां सूत्रेपूदाहरणैर्दर्शयिष्यन्-  
ध्याहारादाहरणं तावदाह— शेषभाजांमिति । वक्ष्यति हि जैमिनिः  
'अपि वा शेषभाजां स्यात्—' (जै० ६. ४. ३) इति । अत्र हि शेषकार्या-  
णीडाप्राशिन्नादीन्युदाहृत्य विचारयिष्यते— यथेपामर्थेन गृहीतस्य हविषो  
दैवादपचारो भवति, किं तदा हविरन्तरगागमयितव्यं, शेषाद् वावदेयं,  
कर्मलोपो वेति । तत्रोक्तम् अपि वा शेषभाजा स्यादिति । न चानेन पूर्वपक्षो  
गृह्यते, अपिवाशब्दसम्बन्धात् । न च सिद्धान्तः, पूर्वपक्षाभावात् । अपि-  
च अनन्तराधिकरणे प्रधानार्थवत्तद्विर्नाशे शेषादवदानेन पूर्वपक्षं परिगृह्य  
सिद्धान्तितं 'निर्देशाद्वागम्येत्' (जै० ६. ४. २) इति । द्रव्यान्तरोपा-  
दानेन तद् यदि द्रव्यान्तरागम एवानन्तर्यादत्रानुपज्यते, ततो न्यायान्तर-  
विरोध आपद्यते । शेषकार्याणाम् 'एकदेशद्रव्यश्चोत्पत्तौ विद्यमानसंयो-  
गात्' । (जै० ४. १. २८) इत्यनेनाधिकरणेनाप्रयोजकत्वस्य स्थितत्वात् ।  
अथोत्तरपक्षातिक्रमेण शेषादवदानं शेषभाजामर्थेन स्यादिति सम्बन्धः,  
तदप्ययुक्तम् । शेषस्य प्रतिपत्त्यन्तरसम्बन्धाद्, नष्टावयवप्रतिपत्तिसम्ब-  
न्धाभावाच्च । तेनोत्सूत्रमेव द्रव्यान्तरप्राप्तेन पूर्वपक्षं परिगृह्य राद्धान्तितम्  
'अपि वा शेषभाजां स्याल्लोप' इति लोपपदाध्याहारं दर्शयिष्यति । तदेप  
सूत्रार्थो भवति— शेषं भवन्ते यानीडाप्राशिन्नादीनि, तेषां द्रव्यान्तरप्रयु-  
क्तिश्चेत्तर्भावाद् विद्यमानशेषस्य प्रतिपत्त्यन्तरसम्बन्धाल्लोपः अकरणमेव  
स्यादिति ॥ ५४ ॥

विपरिणाममुदाहरति— विप्रकर्षादिति । अस्ति हि सवनीयः  
पशुः 'आश्विनं ग्रहं गृहीत्वा निवृत्ता यूपं परिवीयाग्नेयं सवनीयं पशुमुपा-  
करोती'ति अनुसवनं सवनीयाः पुरोडाशा निरूप्यन्त इति । सन्ति च सव-  
नीयाः पशुपुरोडाशाः । तत्र तैन्त्रिणो धर्माः प्रसङ्गिन उपकुर्यन्तीति स्थिते,  
पशुतन्त्रमध्यपातित्वं पुरोडाशानां प्रतिपादयितुं सूत्रं 'पशोश्च विप्रकर्षस्तन्त्र-

१. 'त', २. 'वावदेय', ३. 'वा भवति । त', ४. 'द्रव्यान्तरभा' ख. पाठः. ५. 'डा.  
दिफार्याणि ते', ६. 'अं पशु', ७. 'नं पु', ८. 'याः पु', ९. 'तन्त्रध' ख. पाठः.

## सूत्रेण व्यवधानं तु पानव्यापदि कल्पितम् ।

मध्ये विधानात्' (जै० १२. २. ३२) इति । तच्चैतद् यथाश्रुतगृहीतं न विवक्षितार्थाख्यानश्चमम् । विप्रकर्षो ह्यत्र प्रथमान्तः साध्यभूतोऽवगम्यते । तन्त्रमध्ये विधानादिति पञ्चम्यन्तं हेतुभूतम् । तच्चायुक्तम् । विप्रकर्षो हि पशोः प्रातरादिकालत्रयसम्बन्धः । स च प्रत्यक्षवचनसिद्धो न साध्यः । एवं हि श्रूयते 'वपया प्रातस्सवने चरन्ति पुरोडाशेन माध्यन्दिने सवने अङ्गैस्तृतीयसवने' इति । तन्त्रमध्यविधानमपि साध्यं न हेतुनिर्देशार्हम् । अतः प्रथमापञ्चम्योर्विपरिणामो वक्ष्यते । पशोर्विप्रकर्षात् प्रातरादिकालत्रयव्याप्तत्वात् पुरोडाशानां पशुतन्त्रमध्ये विधानम् । पशुर्हि पुरोडाशकालमपि व्याप्नोति । पुरोडाशास्तु स्वसवनसमाप्तेरव्यापकाः । अतः पशुतन्त्रमध्यपतिताः पुरोडाशा इति पश्चर्थमनुष्ठानं पुरोडाशेषु प्रसज्यत इति । इदं च वार्त्तिककारेण विपरिणतमेवोदाहृतं विप्रकर्षादिति । व्यवहितकल्पनामुदाहरति—पदेनेति । वेदाधिकरणे ह्येवं वक्ष्यति—पदसङ्घातात्मानो वेदाः । पदसङ्घाताश्च पुरुषकृता दृष्टाः, यथा नीलोत्पलवनाद्यर्थविषयाः । अत एतेऽपि कृत्रिमा इति । तद्विशेषप्रदर्शनार्थं चेदं सूत्रं 'लोके सन्नियमात् प्रयोगसन्निकर्षः स्यात्' (जै० १. १. २६) इति । अत्र च सन्नियमादिति पदव्यवहितः प्रयोगशब्दो लोक इत्यस्यानन्तरं सम्बन्धनीयः । तदयमर्थः—लोके शब्दप्रयोगः सन्नियमः सम्यङ्निबन्धनात्मको युक्तः, अर्थस्य चक्षुरादिसन्निकर्षात् । न तु वेदे, अतीन्द्रियार्थत्वादिति । इदं च विपरिणामव्यवहितकल्पनयोः साधारणमप्युदाहरणं विपरिणामस्योक्तत्वाद् व्यवधानमात्रोदाहरणत्वेनोक्तमिति वेदितव्यमिति ॥ ५५ ॥

सूत्रव्यवधानमुदाहरति—सूत्रेणेति । इदं हि समामनान्ति 'सोमेन्द्रं चरुं निर्वपेत् श्यामाकं सोमवामिनः' इति । तत्र सन्देहः । किं लौकिके सोमवमने सोमेन्द्रश्चरुः, उत वैदिक इति । तत्र 'पानव्यापदतद्वत्' (जै० ३. ४. ३८) इति । अश्वप्रतिग्रहेष्टिवाक्यगताद्यविचारपूर्वपक्षातिदेशः कृतः । तत्र 'यावतोऽश्वान् प्रतिगृहीयात् तावतो वारुणांश्चतुष्कपालान् निर्वपेदि'त्युदाहृत्य विचारितं किं लौकिकऽश्वप्रतिग्रह

१. 'तदेतन्न यथाश्रुतं विवक्षितार्था' ख. पाठः. २. 'यसम्बन्धात्' ३. 'रयिभ्यते' क. पाठः.



इष्टिरियम्, उत वैदिक इति । तत्र पूर्वपक्षमूत्रं 'दोषात् त्विष्टिर्लौकिके स्यात्'—(३. ४. ३४) इति । दोषनिर्घातायां हीयमिष्टिः दोषमयोगेन श्रवणात् । एवं हि समागच्छन्ति 'वरुणो वा एतं गृह्णाति योऽयं प्रतिगृह्णातीति । स चायं दोषो लोके सम्भवति न वेदे, निहितत्वादश्वदक्षिणाया ज्योतिष्टोमादौ । अतो लौकिक इति प्राप्त उक्तम् — 'अर्थवादो वानुपपातात् तस्माद् यज्ञे प्रतीयेत' (३. ४. ३५) इति । अस्यार्थः — नेयं दोषनिर्घातार्थेष्टिः दोषाभावात्, न ह्यश्वप्रतिग्रहाद् वरुणग्रहणात्मनो दोषस्योपपातः प्रत्यक्षादिनादगम्यते । ततोऽर्थवादमात्रं दोषसङ्कीर्तनमिति फलकल्पनाया अभावाद् वैदिकत्वसामान्याच्च वैदिक इति स्थितं, पुनर्थिचारितं—भवतु वैदिके, सा तु किं दातु उत प्रतिग्रहीतुरिति । तत्र पूर्वपक्षसूत्रम्—'अचोदितं च कर्मभेदात्' (३. ४. ३६) इति । अस्यार्थः—दानप्रतिग्रहकर्मभेदात् । इह च 'यद्यतोऽश्वान् प्रतिगृहीयादिति प्रतिग्रहीतृश्रवणाद्चोदितमिष्टिकर्म दातुः अतः प्रतिग्रहीतुः ऋत्विज इष्टिरिति प्राप्ते उक्तं—'सा लिङ्गादात्विजं स्यात्' (३. ४. ३७) इति । अस्यार्थः—ऋत्विजामयमांस्त्विजो यजमानः यो दक्षिणाया दाता । तत्र दातुरियमिष्टिर्भवति । कुतः, लिङ्गात् । किं लिङ्गम् । अश्वप्रतिग्रहेष्टिवाक्यगतपूर्वोत्तरपदसामर्थ्यम् । तत्र हि 'प्रजापतिर्वरुणायाश्चमनयदि'ति दातारं सङ्कीर्त्यन्ते 'प्रतिगृहीयाद्' इति श्रुतम् । तच्च प्रथमावगतानुपजातविरोधिदात्रवरुद्धायां बुद्ध्यानुपनिपतितं दातृगोचरभवावगतम् । अतः प्रतिग्राहयेदिति विपरिममिति । तदिह 'पानव्यापच्च तद्वत्' (३. ४. ३८) इति सूत्रे 'सा लिङ्गादात्विजं स्याद्' 'अचोदितं च कर्मभेदात्' 'अर्थवादो वानुपपातात् तस्माद् यज्ञे प्रतीयेते'ति सूत्रत्रयव्यवहितो 'दोषात् त्विष्टिर्लौकिके स्यादिति पूर्वपक्षोऽतिदिष्टः । तदयमर्थः—पानव्यापदपि तद्वद् भवितुमर्हति यथाश्वप्रतिग्रहेष्ट्योद्यपूर्वपक्षेऽभिहितम् । कुतः, दोषश्रुतेः । एवं हि भव्यते । 'इन्द्रियेण वा एषं वीर्येण द्रव्ययते यः सोमं वमतीति । स चायमिन्द्रियवीर्यसमुद्धिविगमो लौकिके रसयनार्थं पीते वान्ते सम्भवति न वैदिके । सर्वप्रकृति-

१. 'यज्ञ', २. 'ति पूर्वपक्षितं', ३. 'तः अश्वि', ४. 'मिल्याति',  
५. 'ष्टिवाक्यानुपनिपतृ', ६. 'दो', ७. 'तः', ८. 'चमने' क. पाठः.

## पशुसामान्यविध्यादौ सूत्रमेवान्यथा कृतम् ॥ ५६ ॥

विकृतिषामेव गानमात्रेण सोमप्रतिपत्तेः सिद्धत्वादिति पूर्वपक्षिते प्रति-  
विहितं — 'दोषातु वैदिके स्यात्' — (३. ४. ३९) इति । रसायनार्थं  
हि वमनायैव पानम् । वमनेन हि शुद्धकायस्य सम्यगाहारपरिणामपर-  
म्परया स्थैर्यं भवति । सोमप्रतिपत्तिस्तु सम्यग्जरणान्ता इति 'मामेवा-  
ङ्गाभिमतिका' इति मन्त्रवर्णनादवगतम् । अतस्तत्रैव वमनेन पानव्यापदि  
जातायां तन्निवर्हणार्थश्चरुः । तदिदं सूत्रत्रयव्यवधानेऽपि सूत्रेणेति समु-  
दायापक्षयेकवचनमिति ॥ ५५३॥

सूत्रान्यथाकरणमुदाहरति — पश्चिदिति । ज्योतिष्टोमे ह्यग्नीषोमी-  
यसवनीयानुबन्ध्याः पशवः सन्ति । सन्ति चोपाकरणादयः पशुधर्माः । ते  
किमविशेषेण सर्वपश्वर्थाः उताग्नीषोमीयस्य सवनीयस्य वेति सन्देहः ।  
तत्राविशेषात् सर्वार्थत्वे प्राप्ते विशेषप्रदर्शनार्थं सूत्रं 'तुल्यः सर्वेषां पशु-  
विधिः प्रकरणाविशेषात्' (३. ६. १८) इति । इदं च यथाश्रुतगृहीतं  
विवक्षितविपरीतार्थमित्यापीतेन व्याख्यातं तुल्यः सर्वेषां पशुविधिः स्याद्  
यदि प्रकरणाविशेषो भवेत् । अस्ति तु प्रकरणे विशेषः आग्नेयः पशु-  
ग्निष्टोम आलब्धव्य इत्यादिभिर्हि सवनीयं प्रकृत्य धर्मा विहिताः, अतः  
सवनीयप्रकरणाभ्याता इति सवनीयार्था इति पक्षं परिगृह्य स्थानादग्नीषो-  
मीयार्था इति सिद्धान्तितम् । अग्नीषोमीयस्य हि स्थाने औपवसथ्येऽपि  
धर्मा विहिताः । अतस्तदर्थं एव । यत्तु सवनीयानां प्रकरणमिति, तत्र ।  
ज्योतिष्टोमप्रकरणे हि पशवस्तद्धर्माश्चाभ्याता इति न प्रकरणतो विशेष-  
लाभः । उत्तरेधुराश्विनं ग्रहं गृहीत्वा त्रिवृता यूपं परिवीयाग्नेयं सवनीयं पशु-  
मुपाकरोतीति सवनीयानामुत्पत्तिः । पूर्वेषुरुत्पत्ताविह तदनुवादेनाश्विनो-  
त्तरकालविधानासम्भवात् कालस्यानुपादेयत्वात् । काले हि कर्म चोद्यते  
न कर्मणि कालः । तत्र प्रकरणान्तराधिकरणन्यायेन कर्मभेदो भवेत् ।  
एवं चादृष्टकल्पनागौरवं स्यात् । स्यादेतत् । 'वपया प्रातस्सवने चरन्तीति  
पूर्वेषुरुत्पन्नकर्मात्कर्पादिह तद्विपरिवृत्तौ न कर्मान्तरचोदना सम्भवतीत्यनु-  
पादेयगुणपरत्वमध्यवसीयत इति । तत्र । अङ्गभूतो हि वपाप्रचारः । नासौ  
पूर्वेषुरुत्पन्नं साङ्गं प्रधानकर्मात्किष्टमर्हति प्रधानानामनङ्गवशवर्तित्वात् ।  
अतः आश्विनं ग्रहमित्येवात्पत्तिवाक्यम् । एवं च तदनुवादेनाग्नेयमजभि-



## अमयश्च स्वकालत्वाद् देयधर्मापयातनम् ।

त्यादिनोपादेयगुणविधानं सम्भवतीति वाक्यद्वयमपि सम्भवतीति सिद्धमे-  
वोत्तरेद्युः सवनीयविधानम् । पूर्वं तु गुणविधानार्थमिति । आह च —

“गुणार्थोपवसध्येऽहि सवनीयपुनश्चूतिः ।

उत्पत्तिः प्रक्रिया चैपामाश्विनग्रहणोत्तरा ॥

इति । अतः सिद्धं स्थानादशीपोमीयार्था धर्मा इति । किमिदं सूत्रान्यथाकरणं  
नाम । उच्यते—व्यवधारणकल्पनेयम् । यत्रान्यथाप्रतिभासमानोऽर्थः प्र-  
करणबलेनान्यथा वर्ण्यते सा व्यवधारणकल्पनः । ननु नेयमध्याहारादिषु  
सन्निविष्टा । उच्यते । नायमादिशब्दो व्यवस्थितवचनः प्रकारवचन-  
त्वात् । अध्याहारप्रकाराणां वाक्यदोषाणामेवमादीनामपि युक्तमेवोपवर्ण-  
नमिति ॥ ५६ ॥

वाक्यभेदमुदाहरति—अमय इति पादत्रयेण । वक्ष्यति हि ‘ते  
सर्वार्थाः प्रयुक्तत्वादमयश्च स्वकालत्वात्’ (३. ७. ३९) इति । इह च  
वरणभरणोपात्तानामृत्विजां लौकिकवैदिकसर्वकर्मार्थत्वेन पक्षं गृहीत्वौ ‘नि-  
र्देशाद् वा वैदिकानां स्यात्’ (१२. २. ३) इत्यत्र यथाविनियोगं कार्य-  
व्यवस्थोक्ता । तदेकवाक्यतयामिष्वपि तदेव विचार्यत इति भवति मतिः ।  
तदयुक्तं, ‘विहारो लौकिकानामर्थं साधयेत् प्रभुत्वात्’ (१२. २. १)  
इत्यत्र लौकिकवैदिकसर्वकर्मार्थत्वेन पूर्वपक्षं गृहीत्वा निर्देशाद् वैदिकानां  
स्यादित्यत्र यथानिर्दिष्टवैदिककर्मार्थत्वस्य प्रतिपादितत्वात् । अतः ‘ते  
सर्वार्थाः प्रयुक्तत्वादि’त्यतो विच्छिद्य ‘अमयश्च स्वकालत्वादि’त्यन्यत्र  
व्याख्यातम् । एवं हि तत्र पूर्ववक्षितं—यथा ‘अस्य खादिरः लुप्तो भव-  
तीति लुप्तस्य खादिरतानारभ्याधीता ‘प्रकृता वा हिरुक्तत्वात्’ (३. ६. २)  
इत्यत्र प्रकृत्यर्थेति वर्णिता, एवममयोऽपि ते च प्रकृत्यर्था एवेति ।  
अत्रोत्तरम् ‘अमयश्च स्वकालत्वादि’ति । अस्यार्थः—अमयः प्रकृतिविकृ-  
त्यर्थाः । कुतः स्वकालत्वात् । न हि ते प्रकृतिं विकृतिं चारभ्याम्नाताः,  
अनारभ्याम्नातात् अतोऽगृह्यमाणविशेषत्वादुभयार्था एवेति युक्तम् । यथा-  
मीनां सम्बन्धे होमहविश्रपणादि द्वारभूतं तत् प्रकृतिविकृत्यारभ्योरपि

१. ‘म्यन्धार्थमर्हतीति’ ख. पाठः. २. ‘ति सि’ क. पाठः. ३. ‘प्रमाद’ ४. ‘कि  
पुनरिदं’, ५. ‘माणान्तरव’ ख. पाठः. ६. ‘ति च’, ७. ‘त्वा गथा’ क. पाठः. ८. ‘पि  
कृतं प्र’ ख. पाठः.

व्याख्यातं वाक्यभेदेन गुणकल्पास्त्वमी कृताः ॥५७॥

औत्पत्तिकस्तु गठ्यस्य तथोष्णिक्कुभोरिति ।

प्रत्यक्षश्रुतम् । अतो द्वाराविशेषात् प्रकरणाविशेषाच्च सर्वार्था एवाग्रय इति युक्तम् । तथा 'अभ्युदये दोहापनयः स्वधर्मा स्यात्—' (९. ४. ४१) 'अपनयो वार्थान्तरे विधानात्—' (९. ४. ४३) इति सूत्रद्वयमेकवाक्यतया प्रतिभासमानं भित्त्वा व्याख्यातम् । तथा हि — दर्शपूर्णमासयोर्दधिपयसी प्रधानभूते प्रदेयतयाज्ञाते 'ऐन्द्रं दध्यमावास्यायामिन्द्रं पयोऽमावास्यायामि'ति । तत्र तावद् देयधर्माः कर्तव्याः । पुनश्च नैमित्तिकानुष्ठानान्तरगाज्ञातं 'यस्य हविर्निरुतं पुरस्ताच्चन्द्रमा अभ्युदियात् स त्रेधा तण्डुलान् विभजेद् ये मध्यमाः स्युस्तानग्रये दात्रे पुरोडाशमष्टाकपालं निर्वपेद् ये स्थविष्ठास्तानिन्द्राय प्रदात्रे दधनि चरुं येऽणिष्ठाः तान् विष्णवे शिपिविष्टाय शृते चरुमि'ति । तदिह दधिपयसी देयधर्मानर्हतो न वेति विचारे नार्हणः चरुव देयः न दधिपयसी, अत एव हि 'दधनि चरुं' 'शृते चरुमि'त्याधिकरणत्वेन गुणभावश्चरुं प्रति दधिश्रुतयोराश्रित इति प्राप्ते, उक्तं— दोहापनये दधिपयसी अभ्युदयेऽपि स्वधर्मयुक्ते स्यातां पूर्वावगतप्रक्रान्तदेयापरित्यागात् । अधिकरणत्वं तु तयोः सम्प्रतिपन्नदेवताकत्वेन तण्डुलैः सह श्रवमाणयोरर्थाद् ज्ञातं न तद्गुणभावभावादधितुं क्षमते । दृष्टश्च प्रधानभूतस्याप्यधिकरणतया निर्देशः । यथा रुक्मपात्र्यां महार्हा मणयः एको भागः स देवदत्तस्य रजतपात्र्यां प्रभूतं सुवर्णं यज्ञदत्तस्येति, सैव पात्र्याः भागोऽवगम्यते । एवमिहापि संहव दधिपयोभ्यां चरुदेवताभाग इति स्थितं दधिपयसोर्देयधर्माः कर्तव्या इति । 'अपनयो वार्थान्तरे विधानादिति तयोरेवाभ्युदये दोहापनयः' इति सूत्रेण प्रतिज्ञातान् देयधर्मान् वाशब्देन वारयतीति सम्भाव्यमाने न्यायविरोधादन्यत्र व्याख्यातं पशुकोमेष्ट्यामभ्युदयेष्टिवाक्यसदृशश्चान्तरविहितयोर्दधिपयसोर्देयधर्माणामग्रनयो वार्थान्तरे चरुश्रवणार्थं विधानादिति । गुणकल्पानामुदाहरति - गुणकल्पास्त्वमी कृताः औत्पत्तिकस्तित्यति । गुणकल्पा इति । कल्पनं कल्पः गुणानां कल्पो गुणकल्पः । गौणो हि गुणादेवान्यवचनः ज्ञातेश्चान्यत्र कल्प्यते ।



दर्शनाच्च विशेषस्य तथाभ्युदय इत्यपि ॥ ५८ ॥

यथाभिर्माणवक इति । ज्वलनजातिवचनोऽपिशब्दस्तज्जातीयां व्यक्तिं लक्षयति । ततस्तत्समवेतपैङ्गव्यादिगुणलक्षणया तद्वुणयोगिनि माणवके वर्तते । आह च —

“अभिधेयाविनाश्रुतप्रतीतिर्लक्षणेप्यते ।

‘लक्ष्यमाणगुणैर्योगाद् वृत्तेरिष्टा तु गौणता’ ॥

इति । तदिहोत्पत्तिकसूत्रे ह्योत्पत्तिकशब्द उत्पत्तौ भव इत्यनया व्युत्पत्त्या शब्दार्थसम्बन्धानां त्रयाणामनित्यताभिधानाद् विवक्षितनित्यत्वविपरीतवचन इति विवक्षितासम्भवेन गौणो गृहीतः । उत्पत्तिशब्दो व्युत्पत्तिर्लक्षितोत्पद्यमानसमवेतसत्तागुणयोगात् शब्दार्थयोर्वर्तमानो गौणो भवति । अतश्च शब्दार्थस्वरूपाधीनः सम्बन्ध इत्युक्तं भवति । तत्स्वरूपनित्यत्वाच्च सम्बन्धोऽपि नित्य इति विवक्षितसिद्धिः । तथादित्यानामयनादिषु सत्रेषु किं द्वादशाहिको विध्यन्त उत गवामयनिक इति सन्देहे अहर्गणसामान्याद् द्वादशाहिक इति प्रतिज्ञाय, ‘गव्यस्य च तदादिषु’ (८. १. १८) इति गव्यस्य विध्यन्तो दर्शितः न । चायं गव्यशब्दः कचित् क्रतुभेदे प्रसिद्धः । न च विवक्षितगवामयनार्पणक्षम इति विवक्षितासम्भवाद् गौणो व्याख्यातः । एष च गोरवयवे तद्विकारे वा मुख्यः । तत्रैव ‘गोपयसोर्यत्’ (पा० ४. ३. १६०) इति स्मरणात् । तदर्थं सम्बन्धविशेषवचनस्तदन्तर्गतलक्षितसामान्यसम्बन्धगुणयोगिनि गवामयने प्रयुक्तो गौणो जायते । गवामयने हि ‘गावो वा एतत् सत्रमासते’त्यर्थवादोदितगोर्कर्तृकत्वावगमाद् भवति गोसम्बन्धः । तदयमर्थः — आदित्यानामयनादिषु गवामयनस्य विध्यन्तोऽयनसामान्यातिरेकादिति । तथा दर्शपूर्णमासयोः सान्ति काम्याः सामिधेनीकत्वाः ‘एकविंशतिमनुव्यात् प्रतिष्ठाकामस्ये’त्यादयः । तत्रागमेन सङ्ख्यापूरणमिति स्थिते आनीयमानास्त्रिंशु सन्देहः किं ता अन्ते निविज्जन्तागुतं समिध्यमानवतीसमिद्धवत्योर्मध्य इति । तत्र यथावगतक्रमानुरोधेनागन्तूनामन्ते निवेश इति प्राप्ते, उक्तं समिध्यमानवतीसमिद्धवत्योर्मध्य इति । कुतः । एवं ह्याह ‘इयं समिध्यमानवती असौ समिद्धवती यदन्तरा तद्वाच्ये’ति धाव्यानां सामिधेनीनामन्तरालत्वेन संस्तवा-

सूत्रकारप्रशंसा वा लोक इत्यादिनोच्यते ।

प्रसिद्धैरभिधानाद्धि न शिष्याः क्लेशिता यतः ॥ ५९॥

दन्तराले विधानमवसीयते । तथा 'उष्णिक्कुभोरन्ते दर्शनात्' (५. ३. ६) इति लिङ्गमुपदिष्टम् । तच्चायुक्तम् उष्णिक्कुभोरुर्मुख्ययोरन्ते. अभावात् 'त्रिष्टुभा परिदधाती'ति त्रिष्टुभोऽन्ते दर्शनात् । तदभिप्रायमिदमानयमानासु च मध्ये सतीषु समिद्धवत्या जुहोतेन्ते(?) भवतः । ते च समाहृते त्रिष्टुभा समसङ्ख्ये इति सङ्ख्यासामान्यात् त्रिष्टुवन्ते भवति । एवमपि त्रिष्टुभोऽन्ते दर्शनादिति वक्तव्यम् । सत्यम् । तथापि 'त्रिष्टुभो वा एतद् वीर्यं मृदुष्णिक्कुभा'वित्यर्थवादावगतत्रिष्टुकार्यत्वादुष्णिक्कुभोः कारणे कार्योपचारादुष्णिक्कुच्छब्दस्त्रिष्टुभिः प्रयुक्तः । तथा ज्योतिष्टोमे 'द्वादश शतं दक्षिणे'ति समधिगते षोडशानामृत्विजां समो विभाग उत विषम इति संशये, विशेषाश्रुतेर्भागसाम्यमुक्त्वा कर्मपरिमाणाद् दक्षिणापरिमाणं लोके तथा दर्शनादिति विशेषो दर्शितः । पुनश्च 'दर्शनाच्च विशेषस्य तथाभ्युदये' इति लिङ्गमुपदिष्टम् । अत्र चाभ्युदयशब्देनाभ्युदयसाधनत्वाद् द्वादशाहो लक्ष्यते । तत्र हि दीक्षाक्रमपरे वचने 'अध्वर्युर्ग्रहपतिं दीक्षयित्वेत्यादिके 'अर्धिनो दीक्षयति' 'तृतीयिनो दीक्षयति' इत्यादिभिः समाख्याभिर्ऋत्विजाम(र्धा?ध्या?)दिभिः सम्बन्धोऽनूदितः । स चायं ज्योतिष्टोमविकारत्वाद् द्वादशाहस्य प्रकृतौ भागवैषम्यमन्तरेणानुपपद्यमानो वैषम्ये लिङ्गमिति । ननु च गुणकल्पा इत्युक्तम् । इह चौत्पत्तिकगव्यशब्दयोरेवं कथञ्चिद् गुणवादो दर्शितः उष्णिक्कुच्छब्दे तूपचारः अभ्युदयशब्दे तु लक्षणा अतः कथं गुणकल्पा इति बहुवचनम् । उच्यते—जघन्यवृत्तिसामान्यात् लिङ्गसमवायाद्वा 'प्राणभृत उपदधाती'तिवद् गुणकल्पा इत्युक्तमित्यदोष इति ॥ ५८ ॥

यस्तु भयप्राप्तमन्दत्वात् परिसंख्यामपि नानुमन्यते, तं प्रत्यर्थान्तरमाह—सूत्रकारेति । भाष्यकारो हि शिष्यानात्मानं च सूत्रकारप्रशंसया प्ररोचयति । अनेन खलु सूत्रकारेण प्रसिद्धैरेव पदैः पदार्था अभिहिताः, न तु गुणवृद्ध्यादिवत् परिभाषा काचित् कृता । अतोऽङ्गशेन गम्यार्थत्वादेतान्येव श्रोतुं व्याख्यातुं च युक्तानीति ॥ ५९ ॥



भवितव्यं तु तेनेति प्रागस्मादेकवाक्यता ।

वेदाध्ययनवाक्याद् वा तेनाथेत्यस्य दूषणम् ॥ ६० ॥

प्रसिद्धार्थपदैः शक्यः सूत्रैर्वेदार्थनिर्णयः ।

न च सोऽस्त्यथशब्दस्य विना ते पूर्वकर्मणा ॥ ६१ ॥

प्रसिद्धार्थं पदं युक्तं तच्च नास्तीति दूषणम् ।

प्रसिद्धोऽप्यथशब्दादेः किं पदार्थोऽत्र वर्ण्यते ॥ ६२ ॥

प्रदर्शनार्थमित्येके केचिन्नानार्थवाचिनः ।

समुदायादवच्छिद्य भवदासेन कल्पितात् ॥ ६३ ॥

शक्तितोऽवयवं चैव वर्णयन्त्यष्टमादिवत् ।

न चात्र चोदनाव्याख्यागौरवं तत्र चोदितम् ॥ ६४ ॥

ये तु स्तुतौ वास्तुतौ वा तावानेवार्थ इति न स्तुतावाद्विन्यते, तान् प्रत्यथशब्ददूषणपरमिदं भाष्यमित्याह — भवितव्यमिति । 'भवितव्यं तु तेने'त्यतः प्रागेकवाक्यतामापन्नेन, 'तत् तु वेदाध्ययनमित्यतो वा पूर्वमेकवाक्यतामापन्नेनाथशब्ददूषणमेनेन भाष्येण क्रियत इति ॥ ६० ॥

प्रथमावधिना भाष्यं योजयति — प्रसिद्धार्थपदैरिति ॥ ६१ ॥

द्वितीयावधिना भाष्यं योजयति — प्रसिद्धार्थमिति । भवितव्यं तु तेनेति प्रसिद्धार्थं पदं युक्तमित्यर्थः । नन्वथशब्ददूषणव्यतिरिक्तेषु प्रसिद्धार्थपरिग्रहस्योक्तत्वादथोदिशब्दव्याख्यानमयुक्तमिति चोदयति — प्रसिद्धोऽपीति ॥ ६२ ॥

परिहरति — प्रदर्शनार्थमित्येके इति । अन्ये तु वदन्ति —

यदन्यद् भाष्यकारान्तरैरव्यामोहितं प्रसिद्धार्थं पदं तत्र नाम व्याख्यायताम् । इदं त्वथात इति पदद्वयं भवदासेनानन्तर्यार्थतया कल्पितम् । अतोऽवच्छिद्याथशब्दमात्रस्यानन्तर्यार्थत्वं वर्धनीयम् । यथाष्टमादावथशब्दस्यानन्तर्यार्थता प्रसिद्धा 'अथ विशेषलक्षणम्' (८. १. १) इति । तदाह — केचिदिति वदन्तेन । अपिच यत्तगौरवभयेनोभयत्र व्याख्या प्रत्याख्याता । अत्र च नाद्यापि वेदवाक्यानि व्याख्यायन्ते । यद्यत्र सूत्राण्यु-

यद्वाक्षेपो यथोक्तस्य वृत्ताभावादसम्भवात् ।

यदि लोकप्रसिद्धार्थग्रहणं क्रियते षडे ॥ ६५ ॥

स नास्त्यत्राथशब्दस्येत्यव्याहाराद्विकल्पनम् ।

वेदाध्ययनवृत्तत्वं स्नानस्योत्कर्षकल्पना ॥ ६६ ॥

नाव्याख्यातेऽथशब्दार्थं ज्ञायते तेन वर्ण्यते ।

अनर्थकेऽथ वान्यार्थे प्रसिद्धिर्वाध्यते ध्रुवम् ॥ ६७ ॥

तस्मात् श्रुतार्थसिद्धयर्थं वृत्तं किमपि गम्यते ।

शेक्ष्येन्न निर्विषयमेव भाष्यं स्यादिति युक्तैव सूत्रव्याख्येत्याह — नचेति ॥ ६३, ६४ ॥

अथवा यत् प्रसिद्धार्थग्रहणमुक्तं तदेवं वृत्ताभावादथशब्दस्यानन्तर्यार्थत्वासम्भवादाक्षिप्यत इत्याह — यद्येति । अत्रैव भाष्यं योजयति — यदीति । तत्रेत्यादिना भाष्यकारः प्रसिद्धार्थग्रहणमाक्षिपति । प्रसिद्धार्थग्रहणे ह्यनन्तर्यमथशब्दार्थः, न च तद् वृत्तमन्तरेण सम्भवतीति प्रसक्तमव्याहारादिकल्पनमिति । अत्र च पक्षे भवितव्यमित्यादि साग्रान्यविशेषात्तरतयाथशब्ददूषणवद् व्याख्येयमिति ॥ ६५३ ॥

अन्यथा परिहरति—वेदाध्ययनेति । अयमभिप्रायः—नाव्याख्यातदुर्ज्ञानत्वादथशब्दो व्याख्यायते ।<sup>१</sup> किन्त्वथशब्दव्याख्यानमिषेणान्यदेव भाष्यकारस्य विवक्षितम् । तच्चैतदथशब्दार्थे कथिते चोद्यपरिहारक्रमेण शक्यते दर्शयितुम् । तथाहि वेदाध्ययनानन्तरोपनिपातिनः स्नानस्य 'अधीत्य स्नायादि'ति स्मर्तव्याध्ययनविधिदृष्टार्थावलेनोत्कर्षकल्पनाथशब्दव्याख्याने सत्युपपत्तिक्रमेणान्नतरतीति युक्तमथशब्दोपवर्णनमिति ॥ ६६३ ॥

अत्र भाष्यकारेण 'भवितव्यं तु तेने'त्यनेनाथशब्द आनन्तर्यार्थ इति प्रतिज्ञाय 'तथाही'ति प्रसिद्धार्थकत्वं हेतुरुक्तः । तद् व्याचष्टे—अनर्थक इति । आनन्तर्ये ह्यथशब्दार्थे भवति प्रसिद्धार्थता । आनर्थक्यान्यार्थत्वयोस्तु प्रसिद्धिबाधः । अतः पुनानन्तर्योपपादनाय किमपि वृत्तं गम्यते । नन्वधिकारार्थोऽप्यथशब्दो दृष्टः यथा — 'अथ शब्दानुशासनमिति' । अतः कथमन्यार्थत्वे प्रासिद्धिबाधः । उच्यते—तत्र हि

१. 'याथशब्दस्य वृ' ख. पाठः.



विशिष्टलिङ्गविज्ञानाद् विशिष्टे लिङ्गिनीक्षिते ॥ ६८ ॥

सूत्रेणासम्भवं मत्वा नैतदित्यब्रवीत् परः ।

आनन्तर्योपदेशेन तद्दृष्टार्थतयापि च ॥ ६९ ॥

वेदाध्ययनमाक्षिप्तं किमसूत्रितचोदना ।

येन वृत्तेन जिज्ञासा विना नैवोपपद्यते ॥ ७० ॥

तदानन्तर्यमुक्तं हि दृष्टार्थमवकल्पते ।

क्रियमाणा च जिज्ञासा नियमद् यस्य कस्यचित् ॥

क्रियेतानन्तरैवेति व्यर्थं तदुपदेशनम् ।

सङ्कल्पादिभिरप्येषा विना सत्यं न सिध्यति ॥ ७१ ॥

साधारणात् तु तेऽप्यत्र नोपदेश्याः कथञ्चन ।

शब्दानुशासनमेवोपरिष्ठादधिकरिष्यते इति युक्तमधिकारार्थत्वम् । इह तु जिज्ञासाधिकाराभावात् सूक्तमन्यार्थत्वे प्रसिद्धिर्वाध्यते इति ॥ ६७ ॥

अत्र भाष्यम् 'अन्यस्यापि कर्मणोऽनन्तरं धर्मजिज्ञासा प्राप्नोतीति ।

तदाक्षिप्य समादधाति— विशिष्टेति । अयमभिप्रायः— यद्यपि वेदार्थविचारात्मकविशिष्टलिङ्गविज्ञानाद् विशिष्टो वेदाध्ययनात्मको लिङ्गी विज्ञायते अनन्तरवृत्तः, तथापि सूत्रेण साक्षादनुपादानादिदं चोदिनमिति ॥

पुनराक्षिपति— आनन्तर्येति । अयमभिप्रायः— नहि मन्त्रा-

दिवददृष्टार्थोपदेशी जैमिनिः, अनेन चानन्तर्यमुपदिष्टं, तद् यस्यानन्तर्यं दृष्टार्थं भवति तदानन्तर्यमिति गम्यते । वेदाध्ययनमेव वेदार्थविचारात्मिकायां धर्मजिज्ञासायां दृष्टार्थं, तेन विना तदनुपपत्तेः । अतस्तदाक्षिप्तम् । अतः असूत्रितोपालम्भो न युक्त इति ॥ ६९ ॥

कथं पुनर्दृष्टार्थतया वेदाध्ययनमाक्षिप्यते अत आह— येनेति ॥

न च 'यत्किञ्चित्क्रियानन्तर्यार्थमुपदेशः तस्यावर्जनीयत्वेन नित्यप्राप्तेरित्याह— क्रियमाणेति ॥ ७१ ॥

ननु सङ्कल्पप्रयत्नादिभिरपि विना सा नोपपद्यत एवेति दृष्टार्थत्वेन

वेदाध्ययनमाक्षिप्यत इत्याशङ्क्याह— सङ्कल्पादिभिरिति ॥ ७२ ॥

१. 'धे प्र' क. पाठः. २. 'मधे च', ३. 'ना जिज्ञासा', ४. 'इय पारदरति

तस्माद् धर्मबुभुत्सायामसाधारणकारणम् ॥ ७३ ॥  
 निर्वृत्तं सूत्रकारेष्टं तच्च नाध्ययनादृते ।  
 अन्यस्यापीत्यनेनैव वेदपाठे प्रवाधिते ॥ ७४ ॥  
 प्रागपीति न वक्तव्यं तत्राप्यन्यस्य सम्भवात् ।  
 पूर्वणैव हि लब्धार्थे तादृशीं त्वित्यनेन किम् ॥ ७५ ॥  
 वक्ष्यमाणसनालोच्य सम्भवेत् परिचोदनां ।  
 न तावत् साध्यतेऽद्यापि चोदना धर्मसाधनम् ॥  
 इह वा त्पानि वाक्यानि विवरिष्यति जैमिनिः ।  
 धर्ममात्राभिधानाद्धि बुद्धादिवचनान्यपि ॥ ७७ ॥  
 पठित्वा धर्मजिज्ञासेत्यन्यस्यापीति चोदना ।  
 यद्वा भवतु नामेदृक् सूत्रं वेदमधीत्य तु ॥ ७८ ॥

एवं वेदाध्ययनानन्तर्यमुपपाद्योपसंहरति—तस्मादिति ॥ ७३ ॥

अपरमपि 'प्रागपि च वेदाध्ययनादि'ति भाष्यम् । तदाक्षिपति—  
 अन्यस्यापीति । यदैव 'नैतदेवभि'त्यादिना वेदाध्ययनमतन्वीकृतं तदै-  
 वाध्ययनात् प्रागूर्ध्वं वान्यस्यापि कर्मणोऽनन्तरं धर्मजिज्ञासा प्राप्नोत्येवेति  
 व्यर्थं प्रागिति पुनर्वचनमिति । अत्र परिहारभाष्यं 'तादृशीमि'त्यादि ।  
 तदाक्षिपति— पूर्वणेति । 'तत् तु वेदाध्ययनं तस्मिन् हि सति सावक-  
 ल्पते' इत्यनेनैव वेदाध्ययनप्राप्तेरुक्तत्वात् किमनुक्तं वक्तुं पुनरिदमुक्त-  
 मिति ॥ ७५ ॥

एवमाक्षिप्याद्यर्थपरिहारं तावदाह — वक्ष्यमाणमिति सा-  
 धद्वयेन । अत्र हिं नाद्यापि वेदवाक्यानि प्रमाणमिति साधितम् । तानि  
 च वाक्यानि विवरिष्यति जैमिनिरित्यपि नावगम्यते । ततो बुद्धादि-  
 वचनपाठानन्तरं चैत्यवन्दनादिधर्मजिज्ञासाप्रयत्नेः परिचोदना युक्तैवेति  
 ॥ ७७ ॥

एवमनभिज्ञस्य परिचोदनेति समाधायान्यथा समाधत्ते— 'यद्वेति'

१. 'अत्र परं प' क. पाठः. २. 'ति चोदनान्तेन', ३. 'पि चोदना प्र' ख पाठः.  
 ४. 'बुद्धवाक्यादि' क. पाठः.



जिज्ञासानन्तरं कार्येत्यत्रापि द्वयमीप्सितम् ।  
 नानधीत्य न चाप्यन्यत् कृत्वेत्येतन्न लभ्यते ॥७९॥  
 वक्ष्यमाणवचोभङ्गयोर्वाक्यभेदप्रसङ्गतः ।  
 अधीत्यैवेति हि विधौ स्नानादेरप्यनन्तरा ॥ ८० ॥  
 भवेद् धर्मस्य जिज्ञासा नानन्तर्यविधिस्तदा ।  
 आनन्तर्यविधाने तु यो वेदाध्ययने कृते ॥ ८१ ॥  
 इत्येवमनुवादत्वात् प्रागप्येषा प्रसज्यते ।  
 बुद्धवाक्यादिपाठस्य तादृशीं त्वित्यपाक्रिया ॥ ८२ ॥

द्वयेन । अस्यार्थः — वेदमधीत्याथ धर्मजिज्ञासेतीदमेऽपि सूत्रे परिचोद-  
 नावकाशोऽस्त्येव, उभयं हि विवक्षितं नानधीत्यानन्तरं नान्यत् कृत्वेति ।  
 तच्च वचोभङ्गिभेदेन वाक्यभेदादयुक्तमिति ॥ ७९१ ॥

वाक्यभेदमेव प्रपञ्चयति — अधीत्यैवेति द्वयेन । एकं हि वेद-  
 मधीत्याथ धर्मजिज्ञासेति वाक्यम् । तद् यदि वेदमधीत्यैवेति विदधाति,  
 तदानन्तर्याविधानादन्यस्यापि स्नानसहधर्मचारिणी-संयोगादिकर्मणोऽन-  
 न्तरं धर्मजिज्ञासा प्राप्नोति । अथैतद्भयादानन्तर्यमाश्रीयते. ततो योऽधीत्य  
 जिज्ञासते तं प्रत्यानन्तर्यमात्रविधानादनधीतवेदस्य धर्मजिज्ञासा न वार्यत  
 इति प्रागपि प्रसज्येत । उभयविवक्षा तु वाक्यभेदप्रसङ्गादयुक्तैवेति ।  
 वक्ष्यमाणालोचनेन तु नैतदेवमिति परिचोदनायां प्रागपि च वेदाध्ययना-  
 दिति भिन्नक्रमं योजनीयम् । अपिच प्राग् वेदाध्ययनादिति । अयमर्थः —  
 यद्यपि वेदार्थो विचारयितव्यः, तथापि प्रथममेव विचारयितुमुचितः । सर्वं  
 हि हानोपादानार्थं वस्तु प्रथममेव जिज्ञास्यते । ततो ह्येतेनोपादीयेत वा ।  
 यत्त्वविचारितसिद्धमर्थं प्रथममेवोपादाय भ्रष्टावसरं जिज्ञास्यते, तदबुद्धिपूर्व-  
 कमापद्येत । अस्यापि चोद्यस्य तादृशीमित्येतदेवोत्तरमिति वक्ष्यानः ॥८१॥

परिहारभाष्यमिदानीं समर्थयते — बुद्धवाक्यादीति । तदु  
 वेदाध्ययनमिति वक्ष्यमाणालोचनेन वेदाध्ययनं वृत्तमित्युक्तम् । तदना-  
 कलस्य वक्ष्यमाणानालोचनेन नैतदेवमिति परिचोदितं तादृशीमित्यनेन

प्रागपीति च चोद्यस्य सामर्थ्याद् वेदलाभतः ।

नैवैतयोर्वचोभङ्गयोरेकोऽप्यर्थो विधीयते ॥ ८३ ॥

अपिचेत्यादिकेनोक्तं किन्त्वित्येतद् विधीयते ।

प्रवर्तिष्यमाणानेकविधवेदार्थविचारात्मिका धर्मजिज्ञासेयमिति जिज्ञासा-  
स्वरूपोपवर्णनेन परिहृतम् । अतः परिचोदनापरिहारत्वेनापुनरुक्तत्वमिति ।  
एवञ्च वक्ष्यमाणानालोचनेन चोद्योत्तरतया भाष्यं व्याख्यायालोचनपरि-  
चोदनायामपि एतदेवोत्तरमिति योजयति — प्रागिति । यत् तावदुभय-  
प्रतिपादनेन वाक्यभेदप्रसङ्गनं कृतं, तदानन्तर्यमात्रपरत्वेन परिह्रियते  
तत्परत्वेऽध्ययनविधानासम्भवात् । प्रागपीति च चोद्यं परिशिष्यते । त-  
स्यापि तादृशीमित्यनेनापाक्रिया, जिज्ञासासामर्थ्येन पूर्ववृत्तवेदाध्ययनला-  
भात् । नहीयमनुपात्तवेदेन शक्या कर्तुम् । अत एव यदुक्तमध्ययनात्  
प्रागेव धर्मजिज्ञासा युक्तेति, तदप्यनेन परिहृतं भवति । तादृशीयमनेक-  
विधविचारायत्ता या विचारसिद्धमध्ययनमन्तरेण कर्तुमशक्या । विचार्य  
त्वधीयानो विचारस्यानेककालसाध्यत्वादध्ययनकालातिपाताद् ब्राह्म्यता-  
मापद्येत । नचैवमनर्थातिवेदस्तदर्थं यावदवधारयितुमलमित्यविचारितो-  
पात्तवेदाध्ययनपूर्वकत्वं धर्मजिज्ञासायाः । यत्तुक्तमविचारितोपादानेऽबुद्धि-  
पूर्वकमुपादानमिति । केन वोक्तं बुद्धिपूर्वकमुपादानमिति । हितैषिणः पित्रा-  
दय एवैनं कुमारमनाकलितपारलौकिककल्याणं प्रवर्तयन्ति । अपिच सजा-  
तीयानहरहरविरतप्रवृत्तस्वाध्यायाध्ययनानुपलभमानः सामान्यतो जानाति  
नूनमस्मात् कर्मणः कोऽप्यभ्युदय एषां भविता कथमपरथा श्राम्यद्भि-  
र्हितकामैः पित्रादिभिरमी प्रवर्त्यन्ते इति । एवं विदितवतोऽहमप्यनुतिष्ठन्  
श्रेयः प्राप्स्यामीति चिन्तयतः स्वयमपि प्रवृत्तिरूपपद्यत एवेति ॥ ८२ ॥

अत्रापरम् 'अपिच नैव वयमिह वेदाध्ययनात् पूर्वं धर्मजिज्ञासायाः  
प्रतिषेधं शिष्यः' इति भाष्यं, तस्यार्थमाह — नैवेति । ये एते पूर्वकल्पिते  
वचोभङ्गी तयोरेकोऽप्यर्थो नानेन सूत्रेण विवक्ष्यते किन्तु वेदाध्ययनम् ।  
अनन्तरमुभयमुपनिषत्ति, यदर्थो विचारयितव्यः यच्चधीत्य-स्नायादिति

१. 'भाष्यतकर्म', २. 'वायमपि न', ३. 'वेदतदनुति', ४. 'धीयते',  
५. 'स्तिनम् न' ख. पाठः.



आनन्तर्यं पुरस्ताच्च नापि शिष्म इतीह तु ॥ ८४ ॥

केचिदध्याहरन्त्यस्य सूत्रस्यान्यपरत्वतः ।

न वार्यतेऽनधीतत्वं नानन्तर्यं विधीयते ॥ ८५ ॥

सामर्थ्यासिद्धदृष्टार्थप्रसङ्गात् तेन लक्षणा ।

आनन्तर्यवचोव्यक्तिराश्रितैवात्र लक्ष्यते ॥ ८६ ॥

श्रुतार्थं तु परित्यज्य लक्षणार्थो विधीयते ।

स्मृतिवचनवलेन गुरुकुलसकाशादपवर्तनम् । तत्रासमावृत्तः कथं नाम वे-  
दार्थं विचारयेदित्येवमर्थमिदं सूत्रमि'त्यपिचे'आदिकेनोक्तमिति ॥ ८३ ॥

इदं च भाष्यं न्यूनं मन्यमानैः कैश्चिदध्याहृत्य व्याख्यातं, तत-  
स्तमुपन्यस्यति—आनन्तर्यमिति । अस्य हि सूत्रस्य गुरुकुलवासावसा-  
ननिवृत्तिपरत्वादध्ययनमानन्तर्यं बोधयामपि न विवक्षितम् । भाष्यं तु य-  
थाश्रुतमध्ययनविधाननिषेधमात्रपरमुपलभ्यते । अतो नापि परस्तादानन्तर्यं  
शिष्म इत्यध्याहृत्योभयवचनव्यक्तिनिषेधार्थतया व्याख्येयमिति ॥ ८४ ॥

ननु नानन्वितपदार्थो वाक्यार्थः । न चेह सूत्रे तादृशानां पदा-  
र्यानामन्वयो दृश्यते, येन गुरुकुलवासावसाननिवृत्तिः प्रतीयेत । प्रत्यु-  
ताध्ययनानन्तर्ययोरेव श्रुत्या विधानमुपलभ्यते । ततस्तदेव युक्तमत  
आह—न वार्यते इति । अनधीतवेदस्य सर्वक्रियास्वशक्तस्यानधि-  
काराद् धर्मजिज्ञासा देवादेव वारिता, किं तन्निवृत्त्यर्थेनाध्ययनविधानेन ।  
आनन्तर्यमपि न मन्वादिदृष्टार्थमुपदिश्यते । नचादृष्टार्थोपदेशी जैमि-  
निरित्युक्तम् । अतो दृष्टार्थाध्ययनानन्तर्यवलेन गुरुकुलवासावसाननिवृ-  
त्तिर्लक्षणयाश्रीयत इति ॥ ८५ ॥

एवमध्याहारपक्षमुपन्यस्य दूषयति — आनन्तर्येति । अयमभि-  
प्रायः — श्रुतार्थानुपपत्त्यैव हि लक्षणा भवति । यदि चानन्तर्यवचनव्य-  
क्तिर्नाश्रिता, किं लक्षणया बीजम् । तस्मादानन्तर्यवचनव्यक्तिमाश्रित्यैव  
श्रुतार्थपरिग्रहे दृष्टार्थत्वप्रसङ्गे लक्षणार्थो लक्षणया विषयीकृतोऽर्थः स्नाना-  
भाजो विधीयते । यथाश्रुतभाष्यस्वरसभङ्गश्चैवं सति न भाविष्यतीति ॥ ८६ ॥

१. 'हस', २. 'नाः', ३. 'केचित्', ४. 'नवमः सदुः', ५. 'तय-  
रोतम्', ६. 'नमात्रनिषेधः', ७. 'मरगध्यते' ८. 'दे', ९. 'सः प' ख वाः.

प्रतीता धर्मजिज्ञासा वेदाध्यायादनन्तरा ॥ ८७ ॥

तत्कालस्यावरुद्धत्वात् स्नानाभावं हि लक्षयेत् ।

विरोधो युगपत्प्राप्तेर्दौर्बल्यं वेदवाधनात् ॥ ८८ ॥

स्नानस्य तेन बाधः स्याद् धर्मजिज्ञासया बलात् ।

केन पुनः सम्बन्धेनानन्तर्यमुपदिष्टं स्नानाभावं लक्षयतीत्यत आह प्रतीतेति । अयमभिप्रायः — विरोधिसद्भावो हि विरोध्यन्तरनिवृत्त्या व्याप्तः । तद् यदैव वेदाध्ययनानन्तरा धर्मजिज्ञासा प्राप्ता भवति, तदैवाध्ययनानन्तरकालस्य तथा 'व्याप्तत्वात् तत्परिपन्थि स्नानं निवर्तते । न हि गुरुगृहादनावृत्तः स्नाति । न च समावृत्तो धर्मजिज्ञासितुमीष्टे । यथैव गुरुणा विनाध्ययनं न सिध्यति, तथैवार्थज्ञानमपि । अतोऽध्ययनानन्तरं धर्मजिज्ञासा कार्येत्युक्ते सत्यानन्तर्यस्वरूपे दृष्टार्थत्वप्रसक्तेः स्नानाभावलक्षणा युक्तेति ॥ ८७ ॥

ननु सत्यं विरोधिनोरेकेनावरुद्धे परं निवर्तते । विरोध एव तु कुतः । अध्ययनानन्तरं हि 'अधीत्य स्नायादि'ति स्मृत्यनुमितध्रुतिवलेन स्नास्यति । ततः सन्दिग्धप्रयोजनवैद्वेदार्थगोचरं विचारमारप्स्यते, अत आह — विरोधो युगपदिति । अयमभिप्रायः — दृष्टार्थाध्ययनविधिवलेन ह्यध्ययने प्रवृत्तो न प्राङ् मीमांसाश्रवणाद् विरन्तुमर्हति । एको ह्युपनीतस्य माणवकस्य प्रणवादिरात्विज्यविचारावसानः शास्त्रार्थः । अतो युगपदुभयमुपनिपतितमिति युक्तो विरोध इति । ननु विरोधिनोः सहासम्भवादेको बाध्यताम् । 'अधीत्य स्नायादि'ति स्मृत्यनुमितध्रुतिवलेन न्यायप्राप्तदुर्बलधर्मजिज्ञासाबाधो युक्तः, अत आह — दौर्बल्यं वेदवाधनादिति । एवं हि मन्यते — 'स्वाध्यायोऽप्येतद्व्यः' इत्यधीतेन स्वाध्यायेनार्थं जानीयादिति विध्यर्थः । तद् यद्यध्ययनानन्तरं स्नायादितीगमास्नायमतिक्रामेत् । तच्चायुक्तम् । स्मृत्यनुरोधेन प्रत्यक्षध्रुतवेदवाधप्रसङ्गाद्, मूलमूलिवलावलविपर्ययप्रसङ्गाच्च । अतो बलवद्धर्मजिज्ञासानुरोधेन दुर्बलस्नानबाधो युक्त इति ।

कः पुनर्वेदः योऽधीत्यस्नानं बाधते । ननुक्तं 'स्वाध्यायोऽप्येतद्व्यः' इत्यर्थज्ञानपर्यन्तः शास्त्रार्थोऽनन्तरस्नानानुष्ठानेन बाधितो भवतीति ।

१. 'प्रतीता भ', २. 'बन्तं वेद' ख. पाठः. ३. 'मध', ४. 'याव' क. पाठः.



स्यादेतदेवं यद्यर्थज्ञानार्थमध्ययनं भवेत् । इदं त्वाचार्यकरणविधौपयिकं, अध्ययनविधावधिकाराश्रवणात् । आचार्यकरणविधिप्रयुक्त्या चानुष्ठान-  
लाभे विश्वजिदादिवत् कल्पनानुपपत्तेः । अतः स्वयमधिकारविधुरोऽपि  
विधिरधिकारवन्तमाचार्यकरणविधिमनुरूपं सिध्यति । आचार्यकरणविधौ  
त्वाचार्यकमेव कामयमानस्याधिकारः । कथं पुनराचार्यकरणविधिरनङ्गभू-  
तमेवाध्ययनं प्रयोक्तुमुत्सहते । प्रयाजादयो हि दर्शपूर्णमासप्रकरणाधीता-  
स्तदङ्गभूता इति युक्तं यत्तान्यां प्रयुज्यन्ते इति । अध्ययनं त्वनारभ्याधीतं  
न श्रुत्यादिभिः कस्यचिदङ्गतया शक्यमवधारयितुम् । सत्यमेवमेवेतत् । अ-  
नङ्गभूतमेव तूपकारकमध्ययनमाचार्यकनियोगस्य । अतस्तत् तेन प्रयुज्यते  
क्रतुनियोगैरिवाधानम् । कः पुनराचार्यकरणविधेरध्ययनेनोपकारः । श्रूय-  
ताम् । उपनीयाध्यापनादाचार्यो भवति । न चाध्यापनमध्ययनमन्तरेण  
सम्भवति । अत्रोऽध्यापनपरमध्ययकम् । स्वाध्यायोऽपि 'भूतभक्ष्यसमुच्चा-  
रेण भूतं भक्ष्यायोपदिश्यते' इत्यध्ययननिष्पत्त्यर्थः । अतश्चान्यपरत्वात् स्वा-  
ध्यायाक्षराणामविवक्षितः प्रतीयमानोऽप्यर्थः । न चाविवक्षितोऽर्थो विचारं  
प्रयुङ्क्ते । अतः स्वाध्यायाध्ययनमात्रेणाचार्यकनियोगनिष्पत्तेरनारभ्या मी-  
मांसा इति न स्नानस्मृतेः केनचिद् विरोधमुपलभामहे ।

अत्राभिधीयते — यत्तावदाचार्यकरणविधिप्रयुक्तमध्ययनमिति ।  
तत्र न विद्मः कोऽयमाचार्यकरणविधिरिति । यदि मतम् — 'अष्टवर्षं ब्राह्म-  
णमुपनयीत तमध्यापयेदिति', अविधिज्ञो देवानां प्रियः । नामेनाचार्यकं  
भावयेदिति विधीयते । अपितु अध्ययने अष्टवर्षं ब्राह्मणोऽधिकारीति  
बोध्यते । ननुच नात्राष्टवर्षं ब्राह्मणोऽधीयीतेति श्रूयते । किन्तु अष्टव-  
र्षमध्यापयतीति । सत्यम् । प्रयोजकव्यापारेपरा अपि विधयः प्रयोज्य-  
व्यापारपरा दृष्टाः यथावेष्टौ 'एतयान्नाद्यकामं याजयेदिति' अतिरात्रेण प्र-  
जाकामं याजयेदिति च । ननुचोपनयीतेत्याचार्यकरणे नयतेरात्मनेपद-  
मित्युपनयनेनाचार्यकं निर्वर्तयेदिति प्रत्येक्ष्यते । नैवम् । नात्राचार्यका-  
र्यमुपनयनमात्मनेपदादवगम्यते । अपितु भाणवकार्यादुपनयनादानुज्ञि-  
कमाचार्यत्वं वैश्वदेव्यामिक्षार्थादिवद् इध्यानयनाद् वाजिनेज्या । अक-  
त्रैभिप्रायार्थं हि नयतेरात्मनेपदविधानम् । आचार्यकार्यत्वे तूपनयनस्य

कर्तारमेव क्रियाफलमभिप्रेयात् । अतोऽष्टवर्षमिति नायमाचार्यकरणविधिः ।  
अथ मतम् — अनुमास्यामहे वयमाचार्यकरणविधिम् । स्मर्यते हि —

“उपनीय तु यः शिष्यं वेदमभ्यापयेद् द्विजः ।

सकल्यं सरहस्यं च तमाचार्यं प्रचक्षते ॥”

इति । तदस्याः स्मृतेर्मूलभूता उपनीयाध्यापनेनाचार्यकं भावयेदिति श्रुति-  
रनुमास्यते । तन्न । स्मार्तवाक्यसदृशं हि मूलमनुमीयते । यथाष्टकादि-  
गोचरं कर्तव्यतावचनमुपलभ्याष्टका कर्तव्येति श्रुतिरपि कर्तव्यताविषय-  
वानुमीयते । न चेहोपनयनादेनाचार्यकं कुर्यादिति स्मृतिवचनम् । अपि  
तर्हि उपनीयाध्यापयितरि लौकिका आचार्यशब्दमुपचरन्तीति लोकसिद्ध-  
मेवाचार्यपदार्थं दर्शयति । तत् कथमितः सिद्धानुवादात् कर्तव्यताश्रुति-  
रनुमातुं शक्यते । न चाहवनीयादिवदलौकिकमाचार्यकम् । आहवनीय-  
शब्दो हि आधानपवंमानहविरादिजन्यमलौकिकमतिशयविशेषमभिनिविश-  
मानोऽलौकिकार्थ इति युक्तम् । आचार्यशब्दस्तूपनीय वेददातरि उप-  
चरितः ।

“उपनीय ददद् वेदमाचार्यः स उदाहृतः ।”

इति स्मृतेः । एवं तु सान्दष्टिकमेव शिष्योपाध्यायवद्, नालौकिकमाचा-  
र्यकम् । अपिचाप्रवृत्तप्रवर्तनं हि विधेरर्थः । स्वयमेव आचार्यके धनायन  
यशस्यन् वा प्रवर्तत इति किं तद्विधानेन । अतः शून्यहृदयैर्व्यवहृतमेवे-  
दमाचार्यकरणविधिप्रयुक्तमध्ययनमिति । कथञ्चैव व्रतनियमादीतिकर्त-  
व्यतावतोऽध्ययनविधेः प्रयोजकः । अध्यापनं ह्यध्ययनमन्तरेणानुपपद्य-  
मानं लौकिकेन रूपेणाध्ययनस्य प्रयुङ्क्तम् । अतोऽनन्यपरत्वात् स्वा-  
ध्यायाध्ययनविधेर्नाविवक्षितार्थतया शक्यं पूर्वपक्षयितुम् ।

यदप्युक्तम् उपनयनमाचार्यकनियोगाद्भित्युपनीयाध्यापनेनाचा-  
र्यकं भावयेदिति श्रुतिरनुमिता । अत्र च क्त्वाश्रुतेराचार्यकभावनासमा-  
नकर्तृकमुपनयनमवगम्यते । न च प्रयोगैक्यादौ समानः कर्ता भवति ।  
न च तदङ्गाङ्गिभावाद्दौ सम्भवतीत्याचार्यकरणविधौ सहाङ्गैरङ्गमुप-  
नयनम् । तच्च केन द्वारेणोपकुर्यादिति चिन्तायामुपनयेनासादनमेवोपनयन-  
स्वभावलोचनया द्वारमवधारितम् । उपनयोऽपि नाकिञ्चित्करोऽङ्गमिति





५८ नंदिदायते केन स्वाध्यायोऽप्येतद्व्यति । अतोऽपि विहितमिति ।  
 - अथ नाचि नुत पुनः प्रोक्तं एवायं तमध्यापयेदिति । तत्र  
 अथ नचोऽपि ज्ञानमोऽप्येति । अतः प्रयोजकव्यापारः प्रोक्तः  
 ज्ञानव्यापारः परमिदमिति वर्णितमेवेति । अथ मन्त्रमप्येति  
 धर्ममप्येति न माहावको बुध्यत इति न प्रवर्तते ।  
 यद्येवमाचार्यमपि न बुध्यत इति न प्रवर्तते ।  
 आचार्य इवराचार्यः प्रवर्तयतीति चेत्, तुल्यमस्यापि  
 वकार्यत्वेऽपि प्रवर्तकत्वम् । स ह्यस्य हितकामो व्यापारः  
 चाप्येवमनुष्यकारिणी क्रियेति । तन्निमित्तमविवक्ष्यतात्  
 प्रवृत्तमात्रे हितकामः प्रवर्तयितव्यमिति मन्त्रमप्येति  
 निषादमिव स्थपतीत्यमम् । अपि च आचार्यकृत्या  
 प्रयुक्तत्वेऽप्यनुष्ठानं नाथ विवक्षायां किञ्चित् कारणात्  
 तद्यदि अथयनमात्रमात्रानुष्ठानतया प्रयुक्ते न तु स्वा  
 शब्दानामर्थमूलं विहन्ति, स्वाध्यायाध्ययनव्यवहार  
 आचार्यकृत्योपनिषत्तेरपि स्वाध्यायमर्थानन्वयमात्रम्  
 अतो नाथ विवक्षायां किञ्चित् कारणात् । तं चेत्  
 आचार्यकृता विध्योपधिकत्वेन विध्यन्तारमात्रम्  
 विवक्षा, तथापि न नीमांसा नारकमेव पूर्वप्रवृत्तम्  
 शब्दा कर्तुम् । आचार्यकृता विध्यर्थमात्रम्  
 स्यापि नीमांसां गंतव्या यकलां या चीनामेलान्मूलं  
 स्वाध्यायशब्दाध्यत्वादविवक्षितार्थत्वमिति चेत्  
 कल्पितम् । विद्येत्तच्चैतस्या स्वाध्याय शब्दात्  
 तात् । तस्य चाविवक्षितार्थत्वेऽन्यार्थविवक्षा ज्ञानात्  
 विवक्षायां पुनस्तद्विवक्षेत्वेन त्यज्यता स्यात् । न  
 व्यवस्था । समवेऽव्यवस्थितः शास्त्रार्थो भुक्तो वर  
 तुम् । तद्वदं स्वाध्यायमनविद्येत्तद्व्यर्थत्वं,  
 आचार्यकृता विध्यर्थत्वेनावस्था । एवं हि स्वा  
 कर्ममूलं शब्दानामवलपितं न भवति । न च  
 अनुते येन कुलज स्वाध्यायमात्रमप्यहम् । प्रोक्तं  
 ह्यल्पमस्याप्यमिति वक्ष्यति । विद्यति विद्युत्  
 भूय । तं ज्ञातं तत्रार्थम् । ( १८. २. २. २. ) इति ।  
 तुल्यमस्याप्यमिति वक्ष्यति । विद्यति विद्युत्  
 भूय । तं ज्ञातं तत्रार्थम् ।



यदपि चात्र दाहान्तर्गतं सत्यप्याचार्यकरमाविधिप्रयु-  
क्तत्वेऽर्थं यत् न तन्निवृत्तिरेव प्रयोजनं बहिरङ्गत्वात् ।  
यदेतद् दृश्येतार्थविज्ञानं जायमानमुपलभ्यते तदेव तस्य  
प्रयोजनं न्यायम् । यत्कृतृका हि या क्रिया सा तदर्थैवेति  
युक्तं, तथा दर्शनात् । ननु प्रथमावगी प्रयोजकविद्यविज्ञान-  
मुपदेशश्चर्यमावर्षज्ञानाद् वलीयान् । अतो नाद्ये त्रयती-  
मध्ययनस्यापादयितुमुत्सहामहे । किं हि । प्रथमावगता-  
चार्यकरमाविध्यर्थत्वे वक्ष्याद्भविष्यन्तरगता करि-  
ष्यति । नैवम् । अगप्यधि कारान्तरसम्बन्धा नवग-  
मादवराणात् । अन्य प्रयुक्तया चानुष्ठानुपपत्तौ  
विश्वजिदादिवत् कल्पनामुपपत्तेः । अत आचार्य-  
करमाविधिप्रयुक्तमध्ययनं भवति प्रयोजनसम्बन्धे  
दुःस्थितमेव, सर्वविधीनामपि चिकारपर्यवसायित्वा-  
त् । सोऽयमुच्यते साङ्गवेदस्थान्तरा भीमांसाध्ययनं  
आचिकारो निष्पद्यते । सह तदा विदितपदार्थो वाक्यार्थ-  
बुद्ध्यमानो मर्षमिदं कर्मेति जानाति । युक्तं येतद्वत्  
कृत्वपेक्षितमर्थज्ञानं प्रयोजनतया सम्बध्यत इति । एवं  
चा परप्रयुक्तावध्यर्थपरत्वाविधाताद् युक्तैव तद्विच-  
रार्थं भीमांसेति । तद्विदमनुपपन्नम् । न हि नियोज-  
ननिवृत्तेरन्यदस्ति प्रयोजनं सर्वविधीनां येन पर-  
प्रयुक्तानुष्ठानोऽपि विधिः प्रयोजनमपेक्षते । इतथा  
हि नित्येऽपि तत्कल्पनाप्रसङ्गात् । स्यादेतत् —  
असत्यामपि विध्यपेक्षायामर्थज्ञातमर्थज्ञानं नदीयेतेति  
अर्थज्ञानमर्थज्ञातं न नियोजनः उपपन्नमिति । तस्य ।  
होमाद्व्यर्थज्ञातस्य हविर्विकादे प्रयोजनत्वापत्तेः ।  
कृत्वपेक्षितमर्थज्ञानं नैवं हविर्विकारादिति चेत् । तस्य ।  
असत्यध्यर्थपरत्वे कृत्वनुष्ठानाभावात् किं केनापेक्षेता  
कृतृकलप्रदत्वमपि क्रियात्वं नैकान्तरमेव ननु विध्यर्थ-  
व्यभिचात् । अतः प्रयोजनविध्यर्थः एवार्थो वाच्य-  
यतन्निवृत्तिः

चार्थिकारकल्पना। वृत्तेन, प्रवृत्त्यनुरूपत्वात् । न च  
 वा ह्यनियोग एव पर्यवर्त्यते । एवं हि तदा च्येतात्मा  
 नित्यो हि विद्यमानः समाप्तो भवेति । एवं च निमित्त  
 निवृत्त्यर्थमध्ययनं, तदर्थञ्च स्वाध्याय इति वा  
 परत्वम् । अथस्तु प्रतीयमानोऽपि पूर्वदिवापणे न  
 निवर्तित इत्यविचारणीय एव । तस्मादविचार्यते  
 इत्येवमप्यपेक्षस्य यथावास्तविकमेवाध्ययनं विधीयते  
 वाच्यः । स उच्यते । 'स्वाध्यायोऽयमेतव्यः' इत्येव  
 मर्थोऽस्ति इति च विचिन्तय्यते । फलनद्वयापात्रो  
 त्वं च स्वाभाविकं सर्वविधौ नामित्यपुत्रायात्मिका  
 येनादुत्तरं पुत्रायात्मिका फलमनिलक्षितम् । अथ  
 मपि साध्यत्वाच्चिन्नं साध्यतत्वे निहितम् । तदयम  
 जायते अध्ययनेन किमपि पुत्रायात्मिकं कुर्वन्ति  
 न च तदुपात्तमित्याशङ्क्यामर्थम् विध्वंस्युदादिन  
 स्वर्ग एव, सकला च्येत्तु ज्ञानसमोहितं फलं संप्रदाय  
 ननु च द्वितीयान्त स्वाध्यायपदसामित्यादृतमेव  
 तत्त्वधानमेवावगम्यते । ततश्चाच्यतेन स्वाध्याय  
 संस्कृतोऽस्ति वास्तव्योऽवतिष्ठते । न च सानुवृत्त्यः  
 संस्कारः स्वाध्यायः, फलवत्क्रतुज्ञानोऽयमवगम्यते  
 अतो न फलान्तरकल्पनावकाशः । न । अनिवार्य  
 गतम् । न खलु स्वाध्यायस्यार्थज्ञाने विनियोजितं  
 श्रुतिरूपलभ्यते । अतो न तादर्थ्यं प्रामाण्यमिति  
 संस्कारादित्वम् । मूलञ्च स्वाध्यायः मध्यमध्ययनं  
 भव्यार्थतायां दृष्टार्थता । इतरथा कल्पमदृष्टम् ।  
 तदुक्तम् । अतो विनियोग मङ्गेन स्वाध्यायेना  
 संस्कृतोऽस्ति शास्त्रार्थो मुक्तः । हुंकारादीनां  
 कानामभ्यसनाद्व्यापकमर्थज्ञानम् । तेनामदृष्टा  
 व्ययनं भवतीति चेत् । तदर्थजस्तीत्यत्र फलं  
 र्वच्येदृष्टादृष्टार्थत्वकल्पनात् । अत एव फलमेव  
 र्वतैव मुक्तम् । ननु च साहित्यमवदायविदितमेव  
 श्रुतत्वाद् मुक्तमावयितुम् । श्रूयते हि 'संस्कृतं'  
 क्रतुमर्थते नित्यं तेनास्ति इत्येव



फलप्राप्तिरुच्ययनस्य फलम् । अथोच्येत न प्रथमे युक्त-  
 लकाशादध्ययने फलनिर्दिष्टम्, अपि तर्हि चार्त्तायार्थ इति  
 तन्मार्गं चार्त्तांश्चार्थिवादस्यातिदेशतः प्रथमाध्ययनसम्ब-  
 न्ध्यात् । अतो रात्रिसत्रन्यायेनार्थवादगतमेव विपरिणा-  
 मेन फलमुपकल्पयितुमुचितम् । स्यादेतदेवं चार्थवादाः  
 स्वरूपतोऽविशिष्टा इति । न त्वेतदेवं, साहचर्यातिदेशनिहाकृत्वा  
 प्रथमसत्रस्यार्थवादेऽपि फलमुपकल्पयितुमुचितम् । अतः  
 तैव युक्ता कल्पयितुम् । अतः स्वर्गार्थं युक्तलकाशादधी-  
 त्वेन स्नानसृष्टिवर्तनानन्तरं स्नानात् पश्चात् सन्दिग्धं  
 प्रथमोक्तवन्तं वेदार्थं विचारयतुमावा । सर्वथा तावद-  
 ध्ययनविषयं नैव विचार्यते न कथञ्चिद् वेदविषयमुप-  
 लभ्यते ।

अतो च्यते — स्वाध्यायोऽप्येतन्मा-  
 स्नाध्ययनार्थं नैवेति च निरूप्यते स्वाध्यायस्याध्ययनकर्म-  
 त्वमवगम्यते । न च अस्तुवद्विनिर्देशोक्तो युक्तः । तत्त्वतो  
 हि पूर्वभाष्येणैवोक्तं रहितान संस्कारमहन्ति । न च तथा स्वा-  
 ध्यायः भाष्येणोक्तत्वात् । इह ह्यध्ययनानन्तरमक्षरग्रहणं  
 ततः पश्चाच्चार्त्तां, ततः पश्चाच्चार्त्तां, ततो वाच्यार्थ-  
 ग्रहणं, ततोऽनुष्ठानं, ततोऽभ्युदय इति पञ्चमार्गं युक्तं  
 प्रथमोक्तवन्तवन्तं विपरिवृत्त्याध्ययनमात्राणादुक्तत्वं  
 वक्तव्यम् । यावद्विनिर्देशमपि दृष्टंमुपलभ्यते, तावत् तदेवानु-  
 स्मरणीयम् । तर्हि ग्रहणमात्रेणैव प्रथमोक्तवन्तं फलवत्कर्म-  
 त्वमवगम्यते, अतश्चार्त्तांस्तु फलितार्थोपकारकम् । पु-  
 नरकारणं दृष्ट्वाऽप्येतिकाव्यताप्रकाशनम् । अर्थवादांश्च  
 विचार्यते द्वित्वनिर्दिष्टं अशस्य उपतिपादनम् । उद्दिष्टार्थं नो-  
 भासां गुरुं फलविधानम् । उपनिषदां तु साम्प्रदायिकप्रलो-  
 पप्रयोगोचितमेतन्नकर्तुं उपतिपादनं करेण सकलवेदप्रामा-  
 न्यं उपतिपादनमित्युहनीयम् । मन्त्राणां च केवादिदुष्टं  
 प्रथमोक्तवन्तं पश्चाच्चार्त्तां प्रकाशनम् । प्रथमं तु न दृष्टं प्रथमोक्तवन्तं  
 कृतं तु

नान्यथापि दृश्यमानप्रयोजनपरित्यागो युक्तः । स्नाच्यापि  
 विध्यच्यापितस्य मन्त्रब्राह्मणस्य प्रयोजनकल्पनावसरे यथा  
 प्रयोजनकल्पनैव युक्तम् । तत्र हुमादीनां दृष्टप्रयोजनास्तत्त्वेन  
 प्रथममहावाक्यद्वयार्थता । इत्येकैकविध्ययोग्यतायां  
 प्रयोजनत्वं ब्राह्मणवधातादीनाम् । अतो नावश्यमेव  
 मेव सर्वत्रैवास्वेयम् । तदेव पूर्वोक्तपक्षसंक्षेपात् ।  
 पारलौकिकादृष्टफलत्वाद्ध्ययनस्य नार्थज्ञायावत् ।  
 नतोऽध्ययनविध्यर्थ इति नावश्यम् नन्तरं वेदाद्यैर्मीमांसा  
 अतो न स्नानस्येत्यध्ययनविध्योर्विरोधः । अनिरुद्धं न  
 दुर्बलमपि वाच्यमर्हतीति पूर्वपक्षः । सिद्धान्तस्य  
 स्नाच्यायस्याध्ययनसंस्कारत्वावगमाद्भीतेन स्नाच्या  
 किं पुनर्दित्यपेक्षिते योग्यत्वेनार्थज्ञाने स्नाच्यायुक्तम्  
 योगात् , तस्य वैदिकत्वाद् नन्तरं दृश्यमानत्वाच्च  
 व्यवहितामुष्मिकादृष्टाद्विषयफलकल्पना युक्तेत्यपीति ।  
 स्नाच्यायेनार्थजानीयादिति करणीयुतस्य वेपथुः  
 ग्राहकापेक्षायां योग्यत्वेनेति सर्वव्यतांशोपनिपातिना  
 भीमांसाध्यतान् नन्तरमुपनिपातन्ती स्वकालोपनिपातिना  
 विरुध्यत इति श्रुतिवलीयस्त्वेन युक्तः स्नानस्युतेवाच्य  
 सूक्तं स्नानस्य तेन वाच्यः स्यादिति ॥ ८८ ॥



दृष्टार्थत्वादि संयुक्तं वाक्यं लक्षणाया त्विति ॥ ८८ ॥  
 पुनरुक्त्या गता र्थत्वात् त्वत्वं कैश्चिद् तदुच्यते ।  
 यद्यप्यस्य गवेद वाच्यमानन्तर्गमसंशयम् ॥ ८९ ॥  
 तथापि पूर्वतामात्रं लक्षणेदविरोधतः ।  
 शब्दग्रहणमात्रे च कृते स्तानं विरुध्यते ॥ ९० ॥  
 अर्थात्वेत्यभिप्रायेति व्याख्याने त्वविरोधिता ।

अत्र भाष्यं 'दृष्टार्थता चाद्यवनस्यानन्तर्गमे व्याख्याते  
 लक्षणाया त्वेवोऽर्थः स्याद् इति । तद्वचनदृष्टार्थता प्रति-  
 पादनस्य पुनरुक्त्या लक्षणाया त्वेवोऽर्थः स्यादिति चा-  
 निश्चायमानार्थत्वात् कैश्चिद् व्याख्यातृमिदं त्यक्तम् ।  
 तत्तावदाह - दृष्टार्थेति कैश्चिदन्तेन । स्वयं तु चिन्ता  
 लेख्ये तु विद्यमानत्वात् समाच्यते - तदुच्यते इति ।  
 अथ गमि प्राग् - पूर्व हि 'न चाचीतवेदस्यैत्यादिभाष्येण  
 पूर्वतालतामात्रं तवाऽत्यन्ते नोच्यते, नान्तर्गम । न च तद्वचन-  
 दृष्टार्थत्वे विरुध्यत इति श्रुत्या सहा विरोधो दर्शितः । इदानीं तु  
 यच्च मानन्तर्गवचनः तवाऽशब्दः तथापि समस्तस्य त्वर्थपरिग्रहे  
 वेदविरोधाद् वरं लक्षणेति । पूर्वपरिविशेष आनन्तर्गमे  
 तदन्तर्गतं पूर्वतालतामात्रं च वचनस्य लक्ष्यते । एवं हि दृष्टा-  
 र्थाद्यवनेन सहा विरोधो न वर्तते ॥ ८० ॥

अपरमपि श्रुत्या सहा विरोधप्रकारमाह  
 - शब्देति । अर्थात्वेति इति स्तमे विरोधः नेशा इति ।  
 इदं चाच्चारुवचनमिति नालीवाहुरणीयम् । इहो हि  
 नित्यसहचरितोऽचिदशब्द एकदेशयुतः, नाह तस्य  
 केवलस्य प्रयोगो दृष्टपूर्वः । अत इतो रूपे समुदाय-  
 प्रसिद्धिः । इराह त्ववयवप्रसिद्धिः । सा च समुदायप्रसिद्धि  
 पुनरा । स्वाध्यायाद्यवयवाचिकारे चाचीत्येति श्रुतं  
 तद्विषयमेवावगम्यत इत्यतोऽपि नाचिनमार्थकित्वमा  
 युक्तं इति ॥ ८१ ॥

यस्त्वेवमविरोधित्वं कुर्वन्नाप्लवनं वदेत् ॥  
 अदृष्टायाथवाप्यन्यः संस्कारस्तस्य चोक्तः  
 इहा स्नानादिनियमो यः कृतो ब्रह्मचारिणा  
 अवधित्वमनाश्रित्य सोऽप्यंतागमपेक्षते ।  
 ततोऽपेक्षावशात् स्नानमस्नानादिनिवर्तन  
 विरोधसाहचर्याभ्यां दृष्टार्थत्वेन दृढयते

अत्र भाष्यं 'न चेदं स्नानमदृष्टार्थं वि-  
 यते' इति । तद्व्याख्ये — अस्त्विति । यो हि  
 श्रुतिस्मृत्योरेवमविरोधो भवतीति गुरुगे-  
 र्दनावृत्तस्याप्लवनमात्रम् 'अचीत्य' स्नाचा-  
 ति प्रयाजादिदेवतप्रधानमदृष्टार्थं विधीयते  
 अथवा मन्त्राद्युपेतमव्ययनस्य प्रधानं  
 प्रोक्षणादिवददृष्टार्थं नरसंस्काररूपं स्ना-  
 विधीयत इति मन्यते, तस्य वक्ष्यमाणमुक्त-  
 ति ॥ ८३ ॥

तदिदानीमुत्तरमाह — इहेति इयेन ।  
 ब्रह्मचारिणो हि 'न स्नायादि'त्यस्नानादि-  
 नियमोक्तः । न च 'तत्र कस्यचिदेव' इ-  
 त्वमाश्रितम् । अतोऽहो किमनन्तं काला-  
 ति' भवत्येवसानापेक्षेति । यथेवं ता-  
 किमत आह — तत् इति । अपेक्षितवि-  
 दृष्टार्थत्वम् । इतरथादृष्टार्थं स्नानवि-  
 न च दृष्टे सम्भवति तद्भुक्तम् । अतो-  
 द्वावशाद् स्नानादिनियमनिवृत्तिमेव 'अतो-  
 स्नायादि'ति ।



अस्नानविशेषि स्नानं, विशेषितत्वा च  
 विशेष्यन्तरनिवृत्त्या व्याप्ता । अतः स्नानेना-  
 स्नाननिवृत्तिलक्षणा युक्तैव । तत्सहचरिताश्च  
 गुणकुलवासादय इति तन्निवृत्त्या तेषामपि  
 निवृत्तिलक्ष्येत इति । गुणकुलवासादिचर्म-  
 निवृत्तौ (कृ? कु) लो हेतुः । यच्चास्नानादि-  
 नियमसहचरितो गुणकुलवासादिस्तन्निवृत्त्या  
 निवर्त्यत इत्युक्तं तदुक्तम् । उमापान्तर-  
 गोचरे हि विषये तदुक्तम् । यथालोके  
 भोजनकाले केवलस्थले परिमार्जनोपदेशे  
 स्थला (ह्री) नि परिमृज्यन्तामिति भवति  
 तत्सहचरित निखिल भोजनोपकरसाशु-  
 शुक्तिकादि परिमार्जनोपदेशः । श्रुतिवृत्त्यो-  
 र्दु ग्रावदुपात्तमात्रविषयत्वात् सहचरिता-  
 दिग्रहणमन्यायम् । उच्यते — स्यादेवं  
 यदि श्रुतिमूलेयम् 'अचीत्य स्नायादि' नि  
 श्रुतिः स्यात् । इयं तु न्यायमूला । न्याय-  
 श्च एकत्र प्रह्लाचारिचर्मनिवृत्तौ समानः ।  
 कः पुनरसौ । श्रुत्याम् । प्रह्लाचारिचर्मादि  
 गुणकुलवासादयोऽप्येवमाहुः चयनसमाप्तौ  
 समाप्यन्ते इष्टि समाप्ताविव प्रतमिति  
 न्यायः । अतोऽस्नाननियमनिवृत्तिमूलेन (नका-  
 र्जनीत्यादि प्रह्लाचारिचर्मवर्जनसामलक्षणा  
 युक्तैः) तदुक्तं तदुक्तम् । यथास्नानेन  
 वेदितव्यम् ।





तस्माद् दध्ययनस्नान जिज्ञासा क्रमवाचिनाम् ॥  
दृष्टार्थत्वाय शब्दानामेवं व्याख्येयमाश्रितो ।  
स्नात्वा जिज्ञासमानोऽपि ननु वेदं वाच्यतोऽपि  
तेनाविरोधिता तस्येत्येवं वदत उत्तमम् ।  
यथैवाच्यमेनात् स्नानं स्मर्यते समनन्तम् ॥ ६ ॥

उत्तरार्थनिर्वाणीमुपलंहरति — तस्मादिति ।  
अथमर्थः — यद् दध्ययनशब्दोऽपि गमार्थ इति व्याख्यातं,  
यच्च स्नायादित्यस्नानादिनियमनिवृत्तिलक्षणापार्थ-  
स्नानशब्द इति, तथा अथातो चर्मजिज्ञासेति  
चर्मजिज्ञासाक्रमवचनोऽप्यशब्दोऽप्ययन-  
नन्तरे निपाति स्मार्तस्नानाभावलक्षणापार्थ-  
इति युक्तं तत्र च सर्वत्र दृष्टार्थत्वं हेतुम् ॥  
॥ ६ ॥

अत्र चोदयति — स्नात्वेति न्यनेन ।  
एवं हेतुं 'दौर्बल्यं वेदवाचनादिति ।  
एवं च वेदवाच्यो भवति यदि वेदार्थः  
सर्वथैवोपेक्ष्येत । यदि तु स्मृत्यनुरोचेना-  
ध्ययनानन्तरं स्नात्वा सन्दिग्धं प्रयोजन-  
वन्तं वेदार्थं बुध्यमानो जिज्ञासते ततो  
म. क. जि. वेदविरोधो दृश्यत इत्यविरोध्या  
स्नानस्येति । एवंवादिन उत्तरमाह — एव-  
मिति स्नानवाचनान्तेन । अथमर्थः —  
न वेदपि स्मृत्यनुरोचेनानन्तं स्नानं  
यदि तावन्मात्रमेव स्मृतं स्यात् ।





३६ च. स्नानादुत्तरकालमपि नानाविधानि  
 नित्यानि. नैमित्तिकानि च कर्माणि स्मरन्ते  
 तद् यदि तान्यनुसरेद्यन्ते, ततोऽत्यन्ताय  
 वेदवाचः । न च तान्यप्यविचारितवे-  
 दार्थो यथावेदनुष्ठानमिच्छेत् । न चाविदुषोऽ-  
 प्यिकारोऽस्ति । वक्ष्यति हि - 'न चा-  
 विद्वानं विहितोऽस्तीति । तद्वश्यम-  
 नुष्ठेद्योऽपि स्मरितं कियत्यप्ययमि-  
 गत्वा पुनस्तद्धाद्यो वक्तव्यः । तद्  
 परमर्थात्वेदत्वेन विचार्योग्यत्वान्मा-  
 र्गानकस्याद्ययनावन्तमागते काले ३७-











तथा ततः परोऽप्यन्यः पदार्थोऽन्यः परस्ततः ।

ततश्चावश्यकर्तव्ये बाधे स्मार्तस्य कस्यचित् ॥ ९८ ॥

योग्यत्वादागले काले प्राथम्यात् ज्ञानबाधनम् ।

सोऽयं पाठक्रमस्यार्थाद् बाध इत्यवगम्यते ॥ ९९ ॥

गुणप्रधानयोर्वापि विरोधाद् गुणबाधनम् ।

मोपनिपातिनो विरोधिनः स्नानरैव बाधनम् । अतोऽनधीतवेदस्वेन याव-  
च्चित्यनैमित्तिककर्मणोऽनुष्ठानायोग्यः, तावदकुर्वन्नपि ताने न प्रत्यवेति ।  
अधीतवेदतया योग्योऽकुर्वन् प्रत्यवेयात् । न चाविद्वान् कर्तुं शक्नोति ।  
न चाविचारयन् जानातीत्यध्ययनानन्तरमेव धर्मजिज्ञासा युक्तेति । इदं चो-  
त्तरविभवाद्भुक्तम् । परमार्थतत्त्वव्ययनविध्यर्थसम्पादनाय प्रवृत्तो न प्राङ्  
मीमांसाश्रवणाद् विरन्तुमर्हतीत्यध्ययनविधिचलप्रभावित एवायमर्थः । नहि  
प्रधानमनङ्गमनुष्ठितं पर्यवस्यति । वक्ष्यति हि 'साङ्गं प्रधानमैकशब्दादि'ति  
॥ ९८ ॥

एवं स्मृतिबाधमुपपाद्यान्नेवाधिकरणमुदाहरते — सोऽध्यमिति ।  
इतिरिवार्थे । पाठक्रमस्येव श्रुतिक्रमस्यायथार्थाद् बाधोऽवगम्यत इत्यर्थः ।  
उक्तं हि क्रमकोपाधिकरणे 'क्रमकोपोऽर्थशब्दाभ्याम् —' (५ ४. १)  
इति । अत्र हि 'आग्नेहोत्रं जुहोति' 'सवागूं पचती'त्युदाहृत्य विचारयि-  
ष्यते — किं हुंत्वा पक्तव्यम्, उत पक्त्वा होतव्यमिति । अत्र पाठग्रामो-  
प्याद् हुत्वा पक्तव्यमिति पूर्वपक्षेत् उक्तं पाठक्रमस्यार्थक्रमात् कोपो बाधः ।  
अर्थवशेन ह्यत्र पाठक्रमोऽतिक्रमितव्यः । यथापाठक्रमानुष्ठाने ह्यर्थो न  
संवर्तेत । होमार्थो हि पाकः । स होमाद्भुत्तरमनुष्ठितोऽनर्थकः स्यात् ।  
होमश्च हेवनीयाद्वेत् न सिध्यत् । तस्मादादौ श्रवणं ततो होम इति ।  
तद्वदिहापि यद्यप्यध्ययनानन्तर्यरूपकत्वाभ्युत्था स्नानस्य क्रमोऽवगतः, त-  
थाप्यध्ययनदृष्टार्थतासामर्थ्येन बाधितव्य इति । तत्परिगृहेऽध्ययनवि-  
ध्यर्थ एव बाधितः स्यात् । श्रुतिक्रमोऽप्यर्थानुसारेण बाध्यत एव, अर्थो-  
र्यत्वात् सर्वत्रयेति क्रमकोपाधिकरणे टोकाकरेणोक्तमिति । अधिकरणान्त-

१. 'रं कर्म', २. 'यै' वा. पाठः. ३. 'नार्थम्', ४. 'त', ५. 'वा-  
न्यादः', ६. 'रकादम', ७. 'रेनेन बाधितव्य ए' क पाठः.

स्नानोपलक्षिता चात्र निवृत्तिर्गुरुवेश्मनः ॥ १०० ॥

विरोधित्वेन बाध्येत न तु मध्वादिभक्षणम् ।

तस्माद् गुरुकुले तिष्ठन् मधुमांसाद्यवर्जयन् ॥ १०१ ॥

जिज्ञासेताविरुद्धत्वाद् धर्ममित्यवगम्यते ।

गुरुगेहनिवृत्त्यंशो यावच्च न समाप्यते ॥ १०२ ॥

तावत् सकलवाचित्वाच्च स्नानं पर्यवस्यति ।

रमत्रैवोदाहरति — गुणप्रधानयोरिति । वक्ष्यति — ‘अङ्गगुणविरोधे च तादर्थ्यात्’ (१२. २. २५५) इति । अत्र च प्रधानभूतसुत्याकालानुरोधेनाङ्गभूतदीक्षणीयाकालबाधो वक्ष्यते, प्रधानार्थत्वादङ्गानाम् । प्रधानविरोधे सत्यानर्थक्यात् । एवमेहाप्यध्ययनस्नानयोः क्रममधीत्यस्नायादिति स्मृतिरुपदिशति । क्रमश्च क्रमवत्तमङ्गमित्येवविधादं सर्ववादिनाम् । तद् यद्येव क्रमोऽनुरुध्येत, ततः प्रधानभूतं दृष्टार्थमध्ययनमेव बाधितं भवेत् । न च गुणानुरोधेन प्रधानबाधो युक्त इति ॥ ९९३ ॥

एवं तावत् स्मृतेरत्यन्तबाधो भाणितः । इदानीं विरोधानुसारित्वाद् बाध्यबाधकभावस्य यावन्मात्रमेव विरुध्यते तद् बाधितव्यम् । गुरुकुलवासपरित्यागमात्रं च धर्मजिज्ञासापरिपन्थि, तदायत्तत्वात् तस्याः, न मधुमांसादिसेवेति न ते बाधितव्या इत्याह — स्नानेति ॥ १००३ ॥

तस्मात् स्मृत्येकदेशबाधोऽयं न समस्तस्मृतेर्बाध इत्याह — तस्मादिति ॥ १०१३ ॥

नन्वेवं परित्यक्ताग्नीन्धनादिब्रह्मचारिधर्मः स्नातको जात इति ‘स्नातको नित्यं शुचिः सुगन्धिः स्नानशीलः’ इति विधिप्राप्तं मध्वादिसेवनवद् धर्मजिज्ञासायामविरोधि यत् स्नानं तदपि क्रियतामेत आह — गुरुगेहेति । सकलब्रह्मचारिधर्मनिवृत्तौ हि स्नातकशब्दः प्रयुक्तः, नाग्नीन्धनादिकृतिपथधर्मनिवृत्तौ । अतो यावद् गुरुगेहनिवृत्तिर्मध्वादिसेवासमुदायस्यांशो न समाप्यते, तावत् स्नातक एव न भवतीति न स्नानमस्ना-

१. ‘परिपन्थि’ क. पाठः. २. ‘नि स’, ३. ‘नानविवादसिद्धम्’, ४. ‘नो नु वि’, ५. ‘लप’, ६. ‘स्नाद्वर्गज्ञानस्य न’, ७. ‘न चा’, ८. ‘ति’, ९. ‘नित्याह’, १०. ‘शब्दनि’ स. पाठः.



गुरुगेहादनावृत्तः स्नातको हि न कथ्यते ॥ १०३ ॥  
 तत्परत्वविधानाच्च न तावद् दारसङ्ग्रहः ।  
 व्याख्याय कीर्तिता चात्र स्नायादिति पुनः स्मृतिः ॥  
 समावर्तिष्ट मेत्यादिस्मृतेर्यथाप्यनन्तरम् ।  
 विपरीतार्थमित्यस्मात् तद्वाक्यादपनीयते ॥ १०५ ॥  
 अथशब्देन यो बाधः पुरस्तादुपवर्णितः ।  
 तन्मात्रस्यैव बाधोऽत्र दृष्टार्थत्वात् प्रदर्शितः ॥ १०६ ॥

नादिनियमनिवृत्तिः पर्यवस्यति । स्नानं न प्राप्नोतीत्यर्थः । सकलग्रन्थचारिषर्मनिवृत्तिवाची स्नातकशब्द इति ॥ १०२ ॥

व्याख्यायु तदेव प्रयोगानुसारेणाह — गुरुगेहादिति । यावाद्दिगुरुगेहान्न निवर्तते न निष्क्रामते, तावत् स्नातको न कथ्यते । अतो न स्नातकधर्म लभत इति । यद्येवं तर्हि मा स्नातु, दारपरिग्रहं किन्तु न करोति । उपात्तदारोऽपि गुरौ निवसन् धर्मं जिज्ञासत एव, अत आह — तदिति । गुरुगेहान्निष्क्रान्तस्य कृतमन्त्राहुपेतस्नानस्य तत्र स्नानात् परो दारसङ्ग्रहो विहितः 'स्नातकः सदृशी भार्या विन्देत' इति । तत् कथमकृतस्नानस्य भवेदिति ॥ १०३ ॥

अत्र भाष्यं 'वेदमधीत्य स्नायाद् गुरुकुलान्मा समावर्तिष्टे'ति । तदसङ्गतार्थमिव लक्ष्यते । कथं हि वेदमधीत्य स्नायाद् गुरुकुलान्मा समावर्तिष्टेति । तद् भिच्छिद्य योजयति — व्याख्यायतेति । पूर्वं हि 'न चेदं स्नानमदृष्टार्थमि'त्यादिना भाष्येण स्मृतिवाक्यं व्याख्याय पुनस्तदेव कीर्तितमस्याः स्मृतेर्यमर्थ इत्युक्तं भवति ॥ १०४ ॥

नन्वानन्तर्याद् गुरुकुलान्मा समावर्तिष्टेलनेनैकग्रन्थोऽवगम्यते । किं तत्परित्यागे कास्ममैत आह — समावर्तिष्टेति । नन्वानन्तर्यमेव सम्बन्धकारणम् । अपितर्हि, योग्यतापि । इह च विरोधादानन्तर्येऽप्यसम्बन्ध इति ॥ १०५ ॥

अथापनीतं कथं व्याख्येयमत आह — अथशब्देनेति । पूर्वं हि गुरुकुलवासावसानबाधनाथांऽथशब्द इति व्याख्यातं 'गुरुकुलान्मा समा-

स्मृतिप्राप्तमिदानीं तु मधुमांसाद्यवर्जनम् ।

प्रतिषेधन्नदृष्टार्थं सूत्रकारो न शोभते ॥ १०७ ॥

निवृत्य गुरुगेहाच्च जिज्ञासार्थः पुनर्भवेत् ।

प्रवेशः सोऽप्यदृष्टार्थ इति नैवेहं सूत्रितः ॥ १०८ ॥

निर्गमो हि कृतार्थस्य दृष्टार्थो गुरुवेश्मनः ।

स्मर्यते तस्य नार्थः स्यादकृतार्थस्य निर्गमे ॥ १०९ ॥

अथशब्दप्रसिद्ध्यैव वेदग्रहणहेतुता ।

आनन्तर्योपदेशित्वादतश्शब्देन किं पुनः ॥ ११० ॥

वर्तिष्ठ कथं वेदवाक्यानि विचारयेदित्यादिना भाष्येण । न च तत्र हेतु-  
रुक्त इति स्मृतिदृष्टार्थताप्रसङ्गेन मनसि विपरिवर्तमानोऽभिहितः । अथशब्दो  
ह्यानन्तर्यपरत्वेऽदृष्टार्थः २ आदिति तत्परिहाराय गुरुकुलान्मा समावर्तिष्टेय-  
वंपरो व्याख्यायत इति । यद्वा गुरुकुलवासनिवृत्तिमात्रं चाध्यते न कृत्स्न-  
स्मृत्यर्थ इति, तत्रार्थं हेतुरित्याह — तन्मात्रस्योक्तं ॥ १०६ ॥

एतदेव निवृणोति — स्मृतिप्राप्तमिदानीं । इदानीमधोते वेदे-  
ऽधीत्य स्नायादिति स्मृतिप्राप्तं मध्वादिसेवनं प्रतिषेधयन् सूत्रकारोऽदृष्टार्थो-  
पदेशी स्यात् तेषां धर्मजिज्ञासायामविरोधात् । न च तदुक्तमिति ॥ १०७ ॥

यस्तु स्मृतेरविरोधं वदन्नेवमाह — स्मृतिवशादनन्तरं स्नात्वा गुरु-  
गेहं प्रविश्य धर्मो विचारयिष्यते तन्न कश्चिद् विरोधः स्यादिति, तं प्र-  
त्याह — निवृत्येते । निर्गत्य हि पुनः प्रवेशोऽदृष्टार्थः स्यादिति । पूर्वं  
चेदमुदभाष्यमेव परिचोद्यान्यथा परिहृतम् । इदानीं भाष्यानुसारेणादृष्टार्थ-  
तया परिह्रियते इत्यपौनरुक्त्यम् ॥ १०८ ॥

ननु कथं प्रवेशोऽदृष्टार्थः स्यात्, तस्य हि विचारो दृष्टमेव प्रयोज-  
नमत आह — निर्गम इति । कृतार्थस्य निर्गमो निस्सरणं दृष्टार्थं स्यात् ।  
इतरथादृष्टार्थम् । अतो निर्गत्यप्रवेशोऽदृष्टार्थ इति वदतां निवृत्तेरदृष्टार्थत्व-  
मुक्तं भवति ॥ १०९ ॥

अतश्शब्दमिदानीमनुसन्धत्ते — अथेति । यदैवाथशब्देन दृष्टार्थ-



योग्यत्वमथशब्देन यथाये प्रतिपादितम् ।  
 तदेव हेतुरत्रेति नातश्शब्दाद् विना भवेत् ॥१११॥  
 लक्षणं पुरुषस्यैव तदा तादृ प्रसज्यते ।  
 जिज्ञासायाश्च हेतुत्वे फलार्थत्वादि सम्भवेत् ॥  
 अतश्शब्दग्रहीतं वा तत्राध्ययनमाश्रितम् ।  
 हेतावकथ्यमाने हि सङ्गलक्ष्यसौ भवेत् ॥ ११३ ॥  
 स्नानबाधस्य वा हेतुरत इत्युच्यते पुनः ।  
 योग्यस्याधीतवेदत्वान्नावस्थातुं हि लभ्यते ॥११४॥

मानन्तर्यमुपदिष्टं, तदैव क्रियामात्रानन्तर्यस्याद्यप्रार्थत्वाद् वेदग्रहणं वेदा-  
 र्थनिर्णये हेतुरित्युक्तमेवेति किमतश्शब्देनेति ॥ ११० ॥

परिहरति — योग्यत्वमिति । आनन्तर्योपदेशाद् वेदाध्ययनेन  
 धर्मज्ञाने योग्यो भवतीति ज्ञायते, न तु तद्धेतुकैव धर्मजिज्ञासेति ॥१११॥

अतश्चैवंविधः पुरुषो धर्मज्ञाने योग्य इत्येतावदेवाथशब्देनोक्तं  
 स्यात्, न हेतुविशेष इत्याह — लक्षणमिति । न च हेत्वन्तराभावात्  
 पारिशेष्यसिद्धमध्ययनं शक्यं वक्तुमित्याह — जिज्ञासाया इति ॥११२॥

धर्मफलार्थत्वाचार्यकथनश्रुते जिज्ञासाया हेतुत्वेन सम्भवति ।  
 तद्धेतुत्वे च धर्मजिज्ञासायाः शूद्राधिकारो दोष इति परिहारान्तरमाह —  
 अतश्शब्द इति । अथशब्दो ह्यनन्तर्यमुपदिशन् यद् वेदाध्ययनान  
 न्तर्यमुपदिशतीत्युक्तं, तद् वक्ष्यमाणातश्शब्दप्रतिपाद्यहेतुत्वबलेन । इत-  
 रथा त्वर्थान्तरवक्ष्याम्यमथशब्दः सम्भाव्येतेति ॥ ११३ ॥

अन्यथा प. नरुक्तममाह — स्नानबाधस्येति । यद्यप्यथशब्देन  
 वेदाध्ययनं धर्मजिज्ञासाया हेतुरिति प्रतिपादितं, तथापि हेत्वन्तरवचन-  
 त्वादतश्शब्दो न पुनस्ततः । स्नानबाधस्य हेतुत्वमतश्शब्दो वदन्ति ।  
 स्नानबाधहेतुमात्रावकरोति — योग्यतेति । अधोतवेदो हि नित्यनैमित्ति-

१. 'क्तं भवतीति कि', २. 'का ध', ३. 'नयोऽगो भवति इ', ४. 'तं  
 भवति त', ५. 'दतीति' ख. पाठः.

सन्वाच्चेच्छान्तरं कर्म ज्ञानं व्याप्नोति तावता ।  
 ज्ञानोपसर्जना सैव न तु विध्यादि गम्यते ॥ ११५ ॥  
 इधेस्तु कर्म बाह्यः स्याद्धर्मः सा बांधवा द्वयम् ।  
 समानकर्तृकत्वं तु तुमुनोक्तं लिङा विधिः ॥ ११६ ॥  
 एवं विषयनानात्वान्न काचित् पुनरुक्तता ।  
 सूत्रितेच्छाभिनिर्वृत्यै द्वितीयेच्छात्र सूत्रिता ॥

कानुपानयोग्यो जातो यद्येवेद्वत्तया नानुतिष्ठेत्, प्रत्यवेयात् । अतोऽधीतवे-  
 दत्वाच्चावस्थातुं लभ्यते इदिति विद्वत्तायां यतितव्यमिति ॥ ११४ ॥

अत्र भाष्यं 'धर्मं जिज्ञासितुमेच्छेदि'ति । तत्र सन्धातुलिङ्गुमु-  
 नामिच्छार्थत्वात् पौनरुक्त्यमाशङ्क्य विषयभेदात् परेहरति.— सन्वा-  
 च्येति । सन्वाच्या तावदिच्छा आन्तरं समानपदोपातं ज्ञानमेव कर्म व्या-  
 प्नोति । तत्कर्मिकेति यावत् । तावता च भागेन सैव गम्यते, न लिङा-  
 देरर्थो विध्यादेः । इपिस्तु यद्यपीच्छावचनः, तथापीच्छान्तरवचनत्वाद-  
 पुनरुक्तः । तथाहि — सन्वाच्चेच्छाया बाह्यः पदान्तरोपात्तो वा धर्मः  
 कर्म, ज्ञानेच्छा वा, धर्मज्ञानेच्छाद्वयं वा । कर्मभेदप्रकटनमिच्छाभेद-  
 स्फुटीकरणार्थम् । लिङ्गुमुनोस्तु विधिसमानकर्तृकत्ववचनत्वात् स्पष्टो  
 विषयभेद इत्युपनरुक्ततेति । किं पुनरत्रासूत्रितद्वितीयेच्छोपादाने भाष्य-  
 कारस्य प्रयोजनं, धर्मं जिज्ञासेतेत्येवं हि वचनीयमत आह — सूत्रिते-  
 च्छेति । एवं हि मन्यते — यथा शिष्यो बालः प्रेषणायामयोग्यत्वाद्  
 धर्मज्ञाने प्रवर्तयितुं सूत्रकारेणाध्येषितो धर्मजिज्ञासेति वदता, तथा तद्वति-  
 मनुविदधानेन भाष्यकारेण सूत्रितेच्छा कथं निर्वर्त्येतेति द्वितीयेच्छा  
 असूत्रितोक्ता । अत इच्छापदेशेनापि कर्तव्यतोपदिष्टा भवेत्, तत्पूर्व-  
 भावित्वादिच्छायाः । नचेच्छा नेष्यते । बुभुक्षावत् । तथाहि एको  
 बुभुक्षमाणो भुङ्के । अस्तु मन्दानलत्वादुबुभुक्षस्तामपि कामयत ए-  
 वेति ॥ ११५—११७ ॥

१. 'ग्यो भवति य' क. पाठः. २. 'यमावाचि', ३. 'प्रा', ४. 'दिरिति',  
 ५. 'विषयभेदादपु' ख. पाठः. ६. 'तद्वाप्ये', ७. 'तो धर्मो जा', ८. 'मं । इच्छा-  
 कर्मक. पाठः.



प्रकृत्या विकृतिर्यस्माच्चतुर्थ्यन्ता समस्यते ।

तादर्थ्ये यूपदार्वादौ तेनास्मिन्नसमासता ॥ ११८ ॥

सा हि तस्येत्यनेनोक्तो धर्मस्येत्येव विग्रहः ।

तत्र धर्मजिज्ञासासमासपदं विगृह्यता भाष्यकारेण 'धर्माय जिज्ञासा धर्मजिज्ञासा । सा हि तस्य ज्ञातुमिच्छे'त्युक्तम् । तदाक्षिपति—प्रकृत्येति । यत्र हि तादर्थ्ये चतुर्थीसमासो भवति, तत्र प्रकृत्या विकृतिः समस्यमाना दृष्टा । यथा यूपाय दारु यूपदार्वाति । अप्रकृतिविकारयोस्तु न समासः यथा रन्धनाय स्थाली, अवहननायोल्खलुनिति । तर्था 'प्रकृतिविकृतिग्रहणं कर्तव्यमिति' तादर्थ्यसमासे वार्त्तिककारेणोक्तम् । न च सामर्थ्यप्रदर्शनार्थं तत् । अतोऽप्रकृतिविकारयोरपि यत्र सामर्थ्यं तत्र समासो भवत्येव । अतो धर्मजिज्ञासापदेऽपि सामर्थ्यस्य विद्यमानत्वाद् युक्तस्तादर्थ्यसमास इति वचनीयम् । सामर्थ्यस्यैव प्रकृतिविकारभावमन्तरेणानुपपत्तेः । विग्रहवार्त्तिकार्थाभिधानशक्तिर्हि सामर्थ्यम् । न च यथा रन्धनाय स्थालीति श्रूयमाणा चतुर्थी बाह्यानिमित्तभूताया अरन्धनप्रकृतेरपि स्थाल्यास्तादर्थ्यमभिधोतयति तथा रन्धनस्थालीति समासः, मन्दत्वात् तादर्थ्यस्य । प्रकृतेरेव तु दार्वादिशूपादिविकृतेभावोपपत्त्येव तादर्थ्यमिति श्रूपाय दार्वाति विगृह्य कथितं श्रूपादसमासादपि सुज्ञानम् । अत एव समासविधौ तादर्थ्यग्रहणं प्रकृतिविकृतेर्गोचरं नाल्पत्वात् तत्रैव तादर्थ्यस्य स्पर्शत्वात् । आह च—

“बाह्यस्य हि निमित्तस्य तादर्थ्यं नैव तादृशम् ।

यादृशं प्रकृतेः स्पष्टं विकारं प्रति दृश्यते ॥”

इति । तथाच नाप्रकृतिविकृत्योस्तादर्थ्यसमासो दृष्टचरः । अश्वभासादिषु पृष्ठीसमासाश्रयणात् । वैयाकरणाख्यायां तु सत्यपि समासेऽलुग्विधानाद् विभक्तितः श्रूयते इति युक्तमेव वृत्तिविग्रहयोरैकार्थ्यमसत्यपि प्रकृतिविकृतिभावे । धर्मजिज्ञासापदसमासस्तु विवादास्पदीभूत एव । तस्मादसमासोऽयम् ॥ ११८ ॥

१. 'पदार्वादाविति', २. 'या तादर्थ्यसमासे प्र' ३. 'ति वा', ४. 'ताया' ख. पाठः.

५. 'रन्धनायस्था' क. पाठः. ६. 'स्फुटत्वा', ७. 'व' ख. पाठः.

धर्मायेति तु तादर्थ्ये षष्ठी वृत्तेति कथ्यते ॥ ११९ ॥

प्राप्नोत्यत्र चतुर्थ्येव विशेषश्चेद् विवक्षितः ।

सामान्यस्य विवक्षायां तादृशं कथ्यते कथम् ॥

सम्बन्धमात्र एवैषा षष्ठ्युत्पन्ना तथापि तु ।

विशिष्टनिष्ठता तस्य भाष्यकारेण वर्ण्यते ॥ १२१ ॥

साधनाभासता चात्र पूर्वपक्षार्थगोचरा ।

अन्यसाधनमन्यस्य साधनाभास उच्यते ॥ १२२ ॥

ऋत्वर्थं पुरुषार्थस्य तदर्थं च क्रतोरिति ।

शेषलक्षणशब्दश्च कृस्तनशास्त्रविवक्षया ॥ १२३ ॥

एवमाक्षिप्य समादधाति — सः ह्येति । नायं चतुर्थीसमासः । किन्तु अश्वघासादिवत् षष्ठीसमास एवायम् । तथाहि 'सा हि तस्य ज्ञातुमिच्छे'ति षष्ठ्यन्तेन तदा विगृह्यतीति । ननु धर्माय जिज्ञासेति विग्रहवचनं तत् कथं व्याख्येयमत आह — धर्मायेति । नन्दं विग्रहवचनं, किन्तु षष्ठ्यर्थविशेषप्रदर्शनमिति ॥ ११९ ॥

अत्र चोदयति — प्राप्नोतीति । तादर्थ्यरूपार्थविवक्षायां हि चतुर्थ्येव प्राप्नोति । सम्बन्धसामान्यविवक्षायां तु तादर्थ्यवचनं कथमिति ॥ १२० ॥

परिहरति — सम्बन्धनः चेति । सूत्रकोरेण हि सम्बन्धसामान्यविवक्षाया धर्मजिज्ञासेति षष्ठीसमासः प्रयुक्तः । निःशेषसामान्यानुपपत्तेस्तु विशेषाकाङ्क्षायां भाष्यकारेणैव तस्य सामान्यस्य तादर्थ्यरूपविशेषनिष्ठता वर्ण्यते, तेनायमपि न दोष इति ॥ १२१ ॥

अत्रापरं धर्मजिज्ञासास्वरूपप्रदर्शनार्थं 'कान्यस्य साधनानि कानि साधनाभासानी'ति भाष्यम् । तत्र साधनाभासपदं व्याचष्टे — साधनाभासतेति । पूर्वपक्षार्थां धर्मस्य साधनाभासमिति । कथं पुनः पूर्वपक्षार्थः साधनाभासः, अत आह — अयमसाधनमिति । अन्यस्य हि साधनमन्यस्य साधनवदवभासमानं साधनाभासं भवतीति ॥ १२२ ॥

एतदेवाभिव्यनक्ति — ऋत्वर्थमिति । ऋत्वर्थं हि पर्णमय्यादि



प्रसिद्धः शक्यते ज्ञातुं प्रसिद्धत्वात् तु नेप्यते ।

अप्रसिद्धस्त्वशक्यत्वान्नतरामित्यतोऽत्र ग्रीत् ॥ १२४ ॥

जिज्ञास्यः संज्ञयाद् धर्मः श्रेयस्करतयापि च ।

असन्दिग्धो ह्यजिज्ञास्यो यो वा स्यान्ननिष्प्रयोजनः ॥

स्वरूपादिषु धर्मस्य द्विधा विप्रतिपद्यते ।

पूर्वं प्रमाणरूपाभ्यां पादेनाद्यस्य निर्णयः ॥ १२६ ॥

पुरुषार्थस्यापापश्लोकश्रवणादेरुच्यमानं साधनाभासं भवति । पुरुषार्थं च गोदोहनादि क्रतोरुच्यमानं तदाभासं भवतीति । अत्र भाष्यकारेण 'को धर्मः कथंलक्षणः इति चोदनासूत्रेण व्याख्यातमि'त्युक्त्वा 'कान्यस्य साधनानीत्यादि शेषलक्षणेन व्याख्यातमि'त्युक्तम् । तदयुक्तमिव दृश्यते, शेषलक्षणशब्दो हि तृतीयाध्याये प्रसिद्धः । न च तत्र साधनादि सर्वं व्याख्यायते, अतः कथमित्याशङ्क्याह—शेषलक्षणेति । नायं तृतीयाध्यायविवक्षया शेषलक्षणशब्दः प्रयुक्तः, किन्तु परिशिष्टसकलशास्त्रविवक्षया । अत एवैकवचनमिति ॥ १२३ ॥

अत्र भाष्यकारेण शास्त्रारम्भमाक्षिप्तोक्तम्—'धर्मः प्रसिद्धोऽप्रसिद्धो वा स्यात् । यदि प्रसिद्धः, न जिज्ञास्यः । अथाप्रसिद्धः, नतरामि'ति । तत्राभाववचनत्वान्नत्रः कोऽयमातिशायनिकः प्रत्ययः । नहि निषेधस्य स्वगतो विशेषः कश्चिदस्तीत्याशङ्क्याह—प्रसिद्ध इति । सत्यम् । नाभावस्य स्वगतो विशेषः, तथापि निषेध्यतन्त्रत्वाद् निषेधस्य तदतिशयात् सोऽप्यतिशेते इति । तदिह प्रसिद्धे ज्ञानेच्छामात्रस्यैवाभावः, न ज्ञानस्य । अप्रसिद्धे तु न ज्ञानं न चेच्छेति द्वयनिषेधादतिशयो युक्तः । अशक्यत्वान्नेप्यते न ज्ञायते चेत्यर्थ इति ॥ १२४ ॥

अत्र परिहारभाष्यं 'धर्मं प्रति विप्रतिपन्ना बहुविदः । स हि निःश्रेयसेन पुरुषं संयुनक्ती'ति, तद् व्याचष्टे—जिज्ञास्य इति । सन्दिग्धस्य हि प्रयोजनवतो निर्णयाय मतिमन्तो यतन्ते । तथाच धर्मः । तस्मादयमपि जिज्ञास्यत इति ॥ १२५ ॥

कीदृशः पुनर्धर्मं संशयः किन्निमित्तो वा, अत आह—स्वरूपादिष्विति । पूर्वं तावद् धर्मस्य स्वरूपादिषु मध्ये प्रमाणस्वरूपाभ्यां द्वेधा

स्थिते वेदप्रमाणत्वे पुनर्वाक्यार्थनिर्णये ।

मतिर्वहुविदां पुंसां संशयान्नोपजायते ॥ १२७ ॥

केचिदाहुरसावर्थः केचिन्नासावयं त्विति ।

तन्निर्णयार्थमप्येतत् परं शास्त्रं प्रणीयते ॥ १२८ ॥

विप्रतिपद्यते । विप्रतिपत्तिः क्रियते इति भावे प्रत्ययः । वादिविप्रतिपत्तिश्च संशये निर्मितमिति नैयायिकाः । तस्मादेव संशयो भवति किं खलु धर्मं प्रमाणं, किंस्विद् योगिप्रत्यक्षमुत चोदनेति । प्रमाणसंशयादेव तु स्वरूप-संशयः, किं यागादिर्धर्म उत चैत्यवन्दनादीति । तदत्राद्यस्याध्यायस्य प्रथमपादे निर्णयः कार्य इत्याह—पादेनेति । अत्र हि सम्भावितेतरप्रमाणनिषेधेन सम्भाविताप्रामाण्यनिषेधेन च प्रामाण्यमुपपादयिष्यते । तदुपपादनाच्च स्वरूपोपपादनमपि कृतं भवति । त्रिपाद्यां तु कथंलक्षण इत्यमुना प्रतिज्ञातः प्रमाणप्रकारो निरूप्यते । प्रामाण्यं त्विहैवोपपादितम् । अत एव पादावसाने 'इति प्रमाणत्वमिदं प्रसिद्धम्' इति वदति । अर्थवादाधिकरणे च 'सिद्धप्रमाणभावस्य' इति, प्रकारस्य तु तद्वतः प्रमाणादनतिभेदात् कृत्स्नोऽध्यायः प्रमाणलक्षणमित्याख्यायते इति ॥ १२६ ॥

एवमाद्यपादप्रयोजनमुक्त्योपरितनन्त्रप्रयोजनमाह—स्थित इति द्वयेन । अज्ञानाभेकमार्गदृश्वनां चासंशयाद् बहुविदां वाक्यार्थनिर्णये संशयान्न मतिरुपजायते । प्रथमं तावद् विव्यर्थवादमन्त्रनाम्नामर्थे प्रयोजने संशयः स्तुत्याद्युपयोगप्रतिपादनेनार्थवादाधिकरणाद्यैरपनेष्यते । पुनश्च द्वितीये यजति ददाति जुहोतीत्यादिनां चार्थभेदाभावाद् भेदसंशयः शब्दान्तराधिकरणादिभिरित्येवादिक् । अतः सन्दिग्धप्रयोजनवत्त्वात् परमपि शास्त्रं प्रणेतव्यमिति ॥ १२८ ॥

इत्युपाध्यायमुचरितमिश्रकृतौ काशिकाटीकायां

प्रथममुत्रं समाप्तम् ॥

१. 'रूपम्' वा. २. 'आहोस्विन्' च, ३. 'र.करणेन', ४. 'णस्येति', ५. 'सिंघां चा', ६. 'प्रदर्शनेना', ७. 'त्यादय' ख. पाठः.



चोदनालक्षणोऽर्थो धर्मः ॥ २ ॥

धर्मे सामान्यतः सिद्धे प्रमाणं चोदनोच्यते ।

स्वरूपादेस्ततः सिद्धिः स्वरूपं चेह सूच्यते ॥ १ ॥

द्वयमेकेन सूत्रेण श्रुत्यर्थाभ्यां निरूप्यते ।

स्वरूपेऽपि हि तस्योक्ते प्रमाणं कथ्यतेऽर्थतः ॥ २ ॥

चोदनालक्षणोऽर्थो धर्मः इति ज्ञानारम्भसूत्रम् । तद् व्याचष्टे — धर्म इति । अयमभिप्रायः — प्रथमसूत्रे हि विशेषधर्मजिज्ञासा प्रतिज्ञाता, तदभिप्रायेण को धर्म इति पृष्ठम् । विशेषश्च प्रमाणविशेषात् सिध्यति । पापण्डागमे हि प्रमाणे चैत्यवन्दनादयः क्रियाविशेषा धर्मा भवन्ति । वेदागमे तु यागादयः । तदिह सामान्यतः सिद्धधर्मोद्देशेन प्रमाणविशेष-  
श्चोदना विधीयते । ततश्च धर्मविशेषसिद्धिः । यस्तु सामान्यात्मा धर्मस्य प्रीतिसाधनत्वं, सोऽविवादसिद्ध एव सर्ववादिनाम् । नहीह केचिद् विव-  
दन्ते यः प्रीतिसाधनं धर्म इति । तथाच नृगुणवादिनो 'यतोऽभ्युदय-  
निःश्रेयससिद्धिः स धर्मः' इत्याहुः । 'शुभा चित्तवासने'ति सौगताः । 'पुण्याः पुद्गला' इत्याहताः । सर्वे चैते प्रीतिसाधनतयेव तैर्धर्मा इष्यन्ते । अत एव चास्यां वचनव्यक्तावर्थशब्दोऽनुवाद इति वक्ष्यति 'लभ्येतोऽर्थानुवादेन' इति । एवैव चात्र वचनव्यक्तिर्वास्तिककारस्याभिगता । इतरथा 'अर्थशब्दाय विध्यनुवादयोरसम्भवः इति वक्ष्यति । ननु च स्वरूपविशेषेऽपेक्षिते प्रमा-  
णविशेषैविधानमसङ्गतम्, अत आह — स्वरूपादेरिति । धर्मपदार्थस्येदं प्रमाणमित्युक्ते प्रमाणाधीनत्वात् प्रमेयसिद्धेरर्थादिदशुक्तं भवति यच्चोदना-  
प्रवेदितं तद् धर्मस्वरूपमिति । आदिशब्देन तदाभासमुपादत्त इति । यस्तु विवक्षिततिरोधानं मुक्तमिति मन्यते, तं प्रत्याह — स्वरूपमिति । सामा-  
न्यतः सिद्धधर्मस्य स्वरूपविशेष इह सूच्यते इति ॥ १ ॥

नन्वेधमन्यतरविधानमन्यतरस्याश्रौतत्वात् 'को धर्मः कथंलक्षण इत्येकेनैव सूत्रेण व्याख्यातमिति भाष्यं नोपपद्यते, अत आह — द्वय-  
मिति । एकत्र श्रुत्युपात्ते अपरमर्थाद् व्याख्यातं भवतीति प्रमाणविधा-

किमाद्यपेक्षितैः पूर्णः समर्थः प्रत्ययो विधौ ।

तेन प्रवर्तकं वाक्यं शास्त्रेऽस्मिंश्चोदनोच्यते ॥ ३ ॥

चोदनैव प्रमाणं चेत्येतद्धर्मेऽवधारितम् ।

साकाङ्क्षमिति मन्वानो युक्तिलेशं द्वयेऽस्पृशत् ॥

वर्थात् स्वरूपसिद्धिरुक्ता । स्वरूपविधावपि प्रमाणमर्थात् सिध्यतीत्याह—  
स्वरूप इति । यश्चोदनालक्षणः स धर्म इत्युक्तेऽर्थाच्चोदना धर्मे प्रमाण-  
मित्युक्तं भवति । नह्यप्रमाणकं वस्तु स्वरूपकलङ्प्यै प्रभवतीति ॥ २ ॥

अत्र भाष्यकारेण 'चोदनेति क्रियायाः प्रवर्तकं वचनमि'ति चोद-  
नापदार्थो व्याख्यातः । तदयुक्तं, प्रवर्तकस्य चोदनात्वात् प्रत्ययस्य  
लिङादेस्तत्त्वादत आह— किमादीति । अयमभिप्रायः — सत्यं प्रत्यय-  
मात्रस्य प्रवर्तनात्मको विधिरर्थः । नतु तावन्मात्रस्य प्रवर्तकत्वं, स्वव्या-  
पारे हि पुरुषः कर्तृत्वेन नियुज्यते । अंशत्रयात्मिका च भावना तृत्या-  
पारः । अतः समानप्रत्ययोपादानश्रुतिबलप्रतिलब्धभावनापरिरम्भो विधिरा-  
तदीयनिखिलविशेषणलाभाद् न नरं प्रवर्तयितुमुत्सहते । सकलतद्विशेषण-  
लाभश्च नर्ते वाक्यात् सिध्यतीति युक्तमुक्तं प्रवर्तकं वाक्यं चोदनेति ।  
एवंचावयवार्थः किमिति साध्याकाङ्क्षां निर्दिश्यादिशब्देन साधनेति-  
कर्तव्यताकाङ्क्षे निर्दिशति । एतदुक्तं भवति — किं-केन कथमित्य-  
नेनात्मनापेक्षितैः साध्यादिभिः पूर्णः प्रत्ययः प्रवृत्तिपर्यन्ते विधौ समर्थः,  
तद्वहितस्य भावस्यानुष्ठानायोग्यत्वात् । तत्पूर्णं चेदमनेनेत्यं कुर्यादिति  
वाक्यादिति वाक्यमेव चोदनेति ॥ ३ ॥

अत्र भाष्यकारेण चोदनायास्तदितरेषां च प्रमाणानां धर्मे प्रागा-  
ण्यप्रागाण्यप्रदर्शनार्थमुक्तं 'चोदना हि भूतमि'त्यादि । तदयुक्तं, सूत्रकारेण  
सदौत्पत्तिकसूत्राभ्यां वक्ष्यमाणत्वाद् भाष्यकारस्यापि तत्रैव तद्विवरण-  
मुचितम् । अतः किमत्राक्षेत्रे क्लेशेनात आह — चोदनेति । अयमभि-  
प्रायः — चोदनालक्षण इति समासपदम् । समासश्च सति सामर्थ्यं भ-  
वति । विशेषणविशेष्यार्थवचनं च पदानां सामर्थ्यम् । नच व्यवच्छे-

१. 'सिद्धये प्र', २. 'माहुरिति', ३. 'पसम्पदो न' क. पाठः. ४. 'प चा',  
५. 'प्यप्र', ६. 'त' ख. पाठः.



सम्भाव्यते प्रमाणत्वं शब्दस्यैवंविधेष्वपि ।

इन्द्रियादेरसामर्थ्यं वक्ष्यमाणमदीदिशत् ॥ ५ ॥

अत्यन्तासत्यापि ज्ञानमर्थे शब्दः करोति हि ।

तेनोत्सर्गे स्थिते तस्य दोषाभावात् प्रमाणता ॥ ६ ॥

चोदनेत्यत्रवीच्चात्र शब्दमात्रविवक्षया ।

नहि भूतादिविषयः कश्चिदस्ति विधायकः ॥ ७ ॥

दाहते पदानां विशेषणविशेष्यभावः । अतश्चोदनालक्षणत्वयोरितरेतरव्य-  
वच्छेदात् चोदनैव प्रमाणं, प्रमाणमेव चोदनेत्यवधारणद्वयमत्र विवक्षि-  
तम् । तच्चोपपत्तिसाकाङ्क्षमिति सीमांसागोत्रानुसारी भाष्यकारोऽनुपपत्ति-  
कार्यं वचनं क्षणमप्यक्षेपमाणः प्रतिज्ञासूत्र एव सम्भावनाप्रसिद्धयर्थमव-  
धारणद्वये युक्तिलेशमस्पृशदिति ॥ ४ ॥

तत्र प्रमाणमेवेत्यवधारणायां तावद् युक्तिलेशमाह — सम्भा-  
व्यत इति । एवंविधेष्वतीन्द्रियेष्वप्यर्थेषु शब्दस्य प्रामाण्यं सम्भाव्यते ।  
अतः प्रतिज्ञायां सम्भावितं प्रामाण्यं हेतुनोपपादयिष्यत इति । चोदनैवे-  
त्यवधारणे युक्तिलेशं दर्शयति — इन्द्रियादेरिति । वक्ष्यति हि सत्सूत्रेण-  
न्द्रियादेरसामर्थ्यं तदनागतावेक्षणैर्नाप्यङ्गतेह कथितमिति ॥ ५ ॥

कथं पुनः शब्दस्य प्रामाण्यं सम्भाव्यते, अत आह — अत्य-  
न्तेति । अर्थगोचरज्ञानजननशक्तिरिति प्रमाणानां प्रामाण्यम् । सा चैवं नाम  
शब्दानां व्यापिनी यदत्यन्तासत्यपि गगनकुसुमसंसर्गादौ धियमुपजनय-  
तीति युक्ता तेषु प्रामाण्यसम्भावनेति । नन्वेवं तद्वदेवाप्रामाण्यमापद्यत इति  
प्रामाण्यं साधयतोऽप्रामाण्यमापतितम्, अत आह — तेनेति । अयमभिप्रा-  
यः — उत्सर्गो हि ज्ञानजननेन प्रामाण्यम् । तत् पौरुषेयेषु शब्देषु वन्ध्या-  
मुतो यातीत्यादिषु । तद् दोषादपोद्येतापि । अपौरुषेये तु शब्दे पुन्दोषा-  
भावात् स्वयमदुष्टत्वाच्च प्रमाणतैवानपोदिता सेत्स्यतीति ॥ ६ ॥

अत्र 'चोदना' हि भूतमित्यादिर्भाष्ये चोदनापदेन शब्दमात्रं विव-  
क्षितमित्याह — चोदनेति । कारणमाह — नहीति । विधायको हि

१. 'सहमानः प्र', २. 'न क', ३. 'प्रमाणत्वं सा' ख. पाठः. ४. 'ने  
प्रा', ५. 'तु पु' क. पाठः. ६. 'व्यं तदिह चो' ख. पाठः.

इन्द्रियादिव्युदासेन शब्दो यावन्न साध्यते ।  
 तावच्च तद्विशेषस्य कुतो वावसरो भवेत् ॥ ८ ॥  
 निमित्तमात्रं वोच्येत प्रमाणं चेहं लक्षणम् ।  
 प्रमाणं वापि शब्दो वा तज्ज्ञानं वा निरूप्यते ॥ ९ ॥  
 पदार्थस्तन्मतिर्वा स्याद्वाक्यार्थाधिगमोऽपि वा ।  
 पूर्वेषां तु प्रमाणत्वे फलत्वं तस्य गम्यते ॥ १० ॥  
 ज्ञाने लक्षणशब्दोऽयं यदि नाम प्रयुज्यते ।  
 चोदनोक्तिस्तदा कार्यं तत्कार्यं वापि लक्ष्येत् ॥ ११ ॥

शब्दो मुख्यश्चोदनापदार्थः । न चासौ भूतादिविषयः सम्भवतीति शब्द-  
 सामान्यं लक्ष्यतीति ॥ ७ ॥

इतश्चेतदेवमित्याह — इन्द्रियेति । समानजातीययोरेव स्पर्धाह-  
 त्वात् शब्दमात्रमेव प्रत्यक्षादिसामान्येन स्पर्धामर्हति, न तद्विशेषः । भ-  
 वति हि सम्प्रधारणा किं लौहमानीयतामुत दारवमिति । न तु किं लौहमुत  
 खादिरमिति ॥ ८ ॥

अत्र भाष्यकारेण 'लक्ष्यते येन तल्लक्षणमि'ति लक्षणपदार्थो विवृतः ।  
 तदिदं निमित्ताभिप्रायं प्रमाणाभिप्रायं वेत्याह — निमित्तमात्रमिति ।  
 प्रमाणं वेत्यत्रापि पक्षे शिष्यबुद्धिप्रधिग्ने प्रमाणविकल्पानाह — प्रमाणं  
 वेति । प्रमाणं वेत्यत्रापि पक्ष इत्यर्थः । प्रमाणं हि कारकविशेषः । विव-  
 क्षातश्च कारकप्रवृत्तिः । अतो यदेव शब्दादीनां वाक्यार्थज्ञानावसानानां  
 मध्ये प्रकृष्टसाधकतया विवक्ष्यते तत् प्रमाणमिति । प्रमाणप्रसङ्गेन फल-  
 मपि दर्शयति—पूर्वेषामिति । शब्दादीनां प्रामाण्ये वाक्यार्थज्ञानं फलम् ।  
 आन्तरालिकं तु करणव्यापारतया प्रतिपादयितव्यम् । वाक्यार्थज्ञाने तु  
 प्रमाणे हानादिवुद्धिः फलमिति विवेचनीयमिति ॥ १० ॥

ननु प्रमाणपक्षे ज्ञानमपि लक्षणपदार्थः । तद्वि प्रमाणम् । अतः कथं  
 शब्दविशेषवाचिना चोदनापदेन सामानाधिकरण्यमत आह—ज्ञान

१. 'ज्ञानानां' न. पाठः. २. 'न', ३. 'यं तत् क' क. पाठः.



निमित्तमात्रे शब्दे च प्रमाणे मुख्यवृत्तयोः ।

सामानाधिकरण्यं स्याच्चोदनालक्षणत्वयोः ॥ १२ ॥

द्रव्यक्रियागुणादीनां धर्मत्वं स्थापयिष्यते ।

तेषामैन्द्रियिकत्वेऽपि न ताद्रूप्येण धर्मता ॥ १३ ॥

श्रेयस्साधनता ह्येषां नित्यं वेदात् प्रतीयते ।

ताद्रूप्येण च धर्मत्वं तस्मान्नेन्द्रियगोचरः ॥ १४ ॥

इति । अस्यार्थः — न तावद् ज्ञानमेव प्रमाणमिति नियमः । विवक्षाव-  
शेन हि शब्दादीनां प्रामाण्यमुक्तमेव । अपिच यदि ज्ञानमेव प्रमाणं त-  
द्विवक्षया च लक्षणशब्दः प्रयुक्तः, तथापि चोदनाशब्देन तद्गोचरं ज्ञानं  
तत्कार्यं लक्ष्यते यदि तद्विवक्षया, लक्षणशब्दप्रयोगः । अथ तु पदार्थ-  
ज्ञानादिविवक्षया, तदा शब्दकार्यस्य ज्ञानस्य यदपरं कार्यं पदार्थज्ञानादि  
तच्चोदनापेदेन लक्ष्यते । अस्ति हि कार्यकार्यस्यापि परम्परया सम्बन्धो  
लक्षणाबीजमिति ॥ ११ ॥

निमित्तार्थे तु लक्षणपदे शब्दे च प्रमाणे मुख्यार्थयोरेव द्वयोरपि सा-  
मानाधिकरण्यमित्याह — निमित्तेति ॥ १२ ॥

अत्र चोदनैवेत्यवधारणे धर्मस्येन्द्रियादिगोचरत्वमपाकृतम् । तद-  
युक्तं, द्रव्यादिर्हि धर्मः । स चैन्द्रियिक एवेति प्रत्यक्षसूत्रे वक्ष्यते, अत  
आह — द्रव्येति । अयमर्थः — सत्यं द्रव्यादयो धर्माः । न तु स्वरूपेण  
किन्तु श्रेयस्साधनतारूपेण । अतो न तदैन्द्रियिकमिति न धर्मस्येन्द्रिय-  
गोचरत्वापत्तिः । आदिशब्देनाकृतेरुपादानमिति ॥ १३ ॥

केन तर्हि रूपेणामी धर्माः यद् वेदवेद्यमिति, तद् दर्शयति — श्रेय  
इति त्वमन्तेन । श्रेयस्साधनं शक्त्यात्मना हि द्रव्यादयो धर्माः । न तद्-  
पममीषां वेदाद्भेदे शक्यतेऽवगन्तुम् । नहि 'गोदोहनेन पशुकामस्य प्रण-  
येत्' इत्यादिश्रुतिमन्त्रेण गोदोहनादयः श्रेयस्साधना इति प्रमाणान्तरं  
प्रव्रजत इति । प्रकृतमनैन्द्रियिकत्वं धर्मस्योपसंहरति तस्मादिति ॥ १४ ॥

१. 'नावक्ष्यज्ञा'. २. 'स्य च', ३. 'परं प', ४. 'नर', ५. 'नस्वात्म' च. पाठः.

प्रदर्शनार्थमत्रोक्तमिन्द्रियं सूत्रकारवत् ।

नान्यत् किञ्चेति वा छेदः सामान्यार्थः प्रयुज्यते ॥

तदसामर्थ्यसिद्धये च पुनरिन्द्रियकीर्तनम् ।

किञ्चेति मध्यमच्छदो हेतुप्रदाने प्रयुज्यते ॥ १६ ॥

यद्यपि त्वनुमानस्याप्येवमादौ समर्थता ।

विना सम्बन्धबोधेन न तु तस्योद्भवः कश्चित् ॥ १७ ॥

न सामान्यविशेषाभ्यां धर्मसम्बन्धदर्शनम् ।

लिङ्गस्य कस्यचित् सिद्धं येन स्यादनुमानता ॥ १८ ॥

अत्र भाष्यकारेण 'नान्यत् किञ्च नेन्द्रियमि'तीन्द्रियमात्रमशक्तं धर्म इत्युक्तम् । न चैतावता चोदनैवेत्यवधारणोपपत्तिः । अनुमानादिशक्तिप्रसक्तेरनिवारितत्वात्, अत आह --- प्रदर्शनार्थमिति । यथा हि सूत्रकारेण सर्वप्रमाणानिमित्तत्वे विवक्षिते 'तत्प्रत्यक्षमनिमित्तमि'ति प्रत्यक्षमात्रस्यानिमित्तत्वमुक्तं, तथा तच्छीलमनुविदधानेन भाष्यकारेण प्रदर्शनार्थमिन्द्रियमात्राशक्तिरूपवर्णितेति । नान्यत् किञ्चेति वा प्रमाणसामान्यनिराकरणाय भाष्यं छेत्तव्यमित्याह --- नान्यदिति । कथं पूर्वस्माद् विच्छिन्नं नेन्द्रियमिति व्याख्येयमत आह --- तदिति । इन्द्रियपूर्वकं हि सर्वमितरदिन्द्रियाशक्तावशक्तमिति भावः । चान्यदिति वा सर्वार्थं क्त्वा किञ्चेति हेतुं पृष्ट्वा नेन्द्रियमिति पूर्ववद्धेतुतया वक्तव्यमित्याह --- किञ्चेति ॥ १६ ॥

नन्वनुमानमेवञ्जातीयकेषु समर्थम्, अनुमीयते स्तत्त्वज्ञोरेभ्यो भूतोऽग्नीन्धनसंयोगः । तथाचेन्धनाग्निसंयोगाद् भविष्यदङ्गारावगमः । विप्रकृष्टश्च धूमादग्निः । कुड्मादिव्यवहितश्च स्वरेण पुत्रः । गन्धाच्च सूक्ष्मद्रव्यावगमः । अतः कथं सर्वनिषेधसिद्धिरत आह --- चञ्चपीति द्वयेन । सत्यं भूतादावनुमानं समर्थं, न तु तद् विना सम्बन्धबोधमुद्भवति । सम्बन्धश्च कश्चित् सामान्यतोऽवगम्यते, यथाग्निसामान्येन धूमसामान्यस्य । कश्चि-



ननु शब्दोऽपि सम्बन्धवोधान्नर्तते प्रवर्तते ।

पदं तन्न तु तद्वाच्यो धर्मो वाक्यार्थ एव सः ॥ १९ ॥

वाक्यस्यावाचकत्वं च पदार्थानां च हेतुता ।

सम्बन्धेक्षानपेक्षाणां वाक्यार्थे स्थापयिष्यते ॥ २० ॥

द्विशेषतः, यथा रोहिणीकृतिकयोः । न च द्विधापि किञ्चिद्विज्ञं नित्यातीन्द्रियेण धर्मेण सम्बद्धमुपलब्धं, येनानुमानं भवेदिति ॥ १८ ॥

अत्र चोदयति — नन्विति । शब्दोऽपि नागृहीतसम्बन्धः प्रतिपादकः, बालानामनवगतेः । अतः कथं शब्दमयी चोदना धर्मं प्रमाणं भविष्यतीति । परिहरति — पदमिति । ततः किमत आह — न त्विति । केस्तर्ह्यसौ अत आह — वाक्यार्थ इति ॥ १९ ॥

ननु च न वाक्यमपि सकलवर्णपदोपसंहारातिक्रमेण किञ्चिदतीन्द्रियं तत्त्वम्, अपि तर्हि संहत्यार्थमभिदधति पदान्येव । अतः कथमगृहीतसम्बन्धं वाक्यं वाक्यार्थस्य वाचकं भविष्यतीति, अत आह — वाक्यस्येति । स्यादयं दोषो यदि वाक्यं वाचकमित्यभ्युपेयते, नत्वेतदेवमिति । कुतस्तर्हि वाक्यार्थावगतिः, अत आह — पदार्थानामिति । ते वा कथमगृहीतसम्बन्धास्तं गमयिष्यन्ति । नह्यन्यस्य दर्शनेऽन्यकल्पना युक्ता, अन्निप्रसङ्गात् । अन्यमपि तत्प्रतिबद्धं विद्वानन्यमनुमिनोति इति प्रतिबन्धबलादुचितमते आह — सम्बन्धेति । सम्बन्धदर्शननिरपेक्षाणामेव पदार्थानां वाक्यार्थे ज्ञातव्ये तद्भावभावेन तद्गुताधिकरणे हेतुत्वमुपपादयिष्यत इति ॥ २० ॥

अत्रापरं भाष्यं, 'नन्वतथाभूतमप्यर्थं श्रूयचोदना, यथा यत्किञ्चन लौकिकं वचनं नद्यास्तीरे फलानि सन्ती'त्येवमादि । तदयुक्तम् । कथं हि यादृशतादृशरथ्यापुरुषवाक्यगुपमानं चोदनायाः । अपौरुषेयी हि सा । पुरुषाश्रया हि शब्दे दोषाशङ्का । अतः कथमतथाभावशङ्का ।

अत्र केचिदाहुः — शब्दशक्तिनिरूपणद्वारेण प्रतिज्ञाक्षेपार्थमिदं भाष्यम् । अत्र किल चोदनासूत्रेण कार्यरूपो वेदार्थ इति प्रतिज्ञातं तद-

१. 'कोऽसौ'. २. 'रेकेण', ३. 'न्धे वि', ४. 'शानुमुगुर' ख. पाठः.

नेनाक्षिप्यते । अर्थासंस्पर्शिणि हि शब्दे केयमर्थविशेषप्रतिज्ञा चोदनानाम् । सर्वे शब्दाः खलु न स्वभावतोऽर्थं स्पृशन्ति । यदेव हि यादृशमेकदैकेन प्रयुक्तं वाक्यमर्थवदासीत्, तदेव हि तादृशमपगतसकलकलाध्मातादिदोषमन्यदा भवति वितथम् । नचैतदवैलक्षण्ये युक्तम् । यदाहुः—‘लक्षणयुक्तस्य बाधासम्भवे तल्लक्षणमेव बाधितं भवती’ति । न चार्थवर्तो प्रत्यक्षादीनामेव धर्मो दृश्यते । नहि तिमिरादिदोषरहितं चक्षुः सम्यगसम्यक् च ज्ञानं जनयतीति दृष्टपूर्वम् । अपिच स्वाभाविकेऽर्थसम्बन्धे कथमसत्यर्थं ज्ञानं जनयति । तथाहि बाधितोऽपि संसर्गः शतकृत्वः शब्दादेव गम्यते अङ्गुल्यग्रे हस्तियूथशतमिति । न चेदमन्यत्र दृष्टम् । नहि चक्षुषा शुक्तौ रजतमिति वेदितायां नेदं रजतमिति बाधकोदये चक्षुरेव पुनरजतमिति बोधयति । शब्द एव तु निरङ्कुशः स्वगोचरमन्यगोचरं वा प्रमाणान्तरेण बाधितमपि बोधयतीति । नूनमसमीक्षितपारमार्थिकार्थसद्भावो बोधयन्नप्यर्थमनर्थक इति प्रतिजानीमहे । तदिदमुक्तम्—अर्थासंस्पर्शि यत् प्रमाणं तस्य बाधकोत्पत्तौ सत्यां न पुनः प्रतिपक्षविज्ञानं तन्निमित्तमेवोपलभ्यते । शब्दे पुनः स्पष्टेऽपि बाधकज्ञाने पुनः शब्दनिमित्तमेव प्रतिपक्षविज्ञानमुदेति अङ्गुल्यग्रे हस्तियूथशतमिति । कथं तर्हि शब्दादर्थवगतिः, सामयिकीति वदन्ति । यदाहुः—

“अनौगमश्च सोऽभ्यासः समयः कैश्चिदिष्यते ।

अभ्यासात् प्रतिभाहेतुः सर्वशब्दः समासतः ॥”

इति । इमं चाक्षेपमपनेतुमिदं भाष्यं ‘विप्रतिपिद्धमिदमभिधीयते ब्रवीति च वितथं च’ इत्यादि । तस्य चायमर्थः—अर्थमवबोधयति अर्थासंस्पर्शि चेति चित्रम् । नहि प्रत्याप्यप्रत्यायकभावादव्ययः शब्दार्थयोरस्ति सम्बन्धः । स चेदमर्थमवबोधयति, कथमर्थासंस्पर्शी स्यात् । स्यादेतत् । बाधकज्ञानसमधिगम्यमर्थासंस्पर्शित्वम् । उक्तं चेदं सत्यपि बाधकज्ञाने लौकिकेषु वाक्येषु शब्दादेव ज्ञानमुत्पद्यते अङ्गुल्यादिवाक्येभ्य इति । मैवम् । अनभिज्ञो भवान् बाध्यबाधकभावस्य । अङ्गुल्यग्रे हस्तियूथशतमिति प्रमाणान्तरदर्शनमत्र बाधितं, न पुनर्हस्तियूथशतमिति । प्रमाणान्तरः

— १. ‘वा’, २. ‘नीति वा’ वा. पाठः, ३. ‘न जा’, ४. ‘र्थ’, ५. ‘व्या’ क. पाठः.



दृष्टं ह्यर्थं परस्मै प्रतिपादायितुं पुरुषाः प्रयुञ्जते वाक्यानि । ततश्च प्रमाणान्तरेणायमनेन दृष्ट इत्येतदवच्च शब्दादवगम्यते । अतोऽत्र प्रमाणान्तरेण तस्यार्थस्य यद् दर्शने तदेव धाधितं भवति । हस्तियूथे तु शब्दो न प्रमाणमिति तच्छब्दादप्रसक्तमेवेति न तद् धाध्यते । कथं तर्हि हस्तियूथसंसारिवगमः । पदानां सन्निधानदोषात् पदार्थविवेकाग्रहणनिवन्धनोऽयं भ्रमः । न पुनराभिधानिकः ससर्गः । योग्यता हि निवन्धनमन्विताभिधानेऽभिहितान्वये वा । न चाङ्गुल्यग्रस्य करिधारणयोग्यता सम्भवति । तस्मान्नार्थसंस्पर्शा शब्द इति सूक्तमर्थविशेषप्रतिज्ञानं चोदनालक्षणोऽर्थो धर्म इति ।

इमौ त्वाक्षेपपरिहारौ न मृष्यामहे । तत्र यत् तावदुक्तं कार्यरूपो वेदार्थ इति चोदनासूत्रेण प्रतिज्ञात्ममिति, तदयुक्तं, भाष्यविरोधात् । भाष्यकारो हि, 'को धर्मः कथंलक्षण इत्येकेनैव सूत्रेण व्याख्यातमित्युक्त्वा सूत्रमवतारयति । तत्प्रमाणस्वरूपयोरेकं श्रौतमन्यदार्थमित्येव वक्तुं युक्तम् । उक्तं च तद् वार्तिककृता 'कार्यार्थताप्रतिज्ञानं पुनरशावरमजैमिनीयं चे'ति । नहि चोदनासूत्रे तादृशः पदार्थानामन्वयो दृश्यते । न च पदार्थान्वयनिरपेक्षो वाक्यार्थो युक्तः । कथं च प्रमाणलक्षणे कार्यार्थताप्रतिज्ञानं सङ्गच्छते । ननु च प्राभाष्यमेव कार्यार्थतां विना न सम्भवतीति प्रमाणलक्षणानुगुणैव कार्यार्थताप्रतिज्ञा । नह्यकार्यार्थं वचः प्राभाष्यमर्हति । अनपेक्षलक्षणं हि तत् । न च सिद्धार्थं वचनमनपेक्षं भवति । तस्य हि साधकबाधकयोरन्यतरोपनिपातः सम्भवति । तत्र साधकसम्भवेऽनुवादत्वम्, इतरत्र धाधितविषयत्वादप्रमाणत्वम् । अतएव चापौरुषेयत्वमपि वेदवाक्यानाम् । प्रमाणान्तरप्रतिपक्षविषयता हि पौरुषेयता, न पुनः पदवर्णादिकार्यता । न चातीन्द्रियमर्थं पुरुषाः शक्नुवन्त्यवगन्तुम् । अतः कथमतीन्द्रियार्थान् शब्दान् निबन्धीयुरिति प्रयोजनवदर्थविशेषप्रतिज्ञानमिति ।

• अत्र वदामः — यत् तावत् सिद्धार्थत्वादनुवादत्वमिति, तदयुक्तम् । यदि प्रमाणान्तरसिद्धोऽयमर्थ इति सिद्धमर्थं बोधयति, भवतु तत् सापेक्षत्वादप्रमाणम् । भूतार्थमपि तु यद् ज्ञानान्तरागोचरतया स्वगोचर-

मवगमयति, न तत् सापेक्षम् । अथ मतं परिनिष्पन्नविषयाणि खलु प्रत्यक्षादीनि, तानि तादृशविषयविशेषे सम्भवन्तीति प्रमाणमनुवादीकुर्वन्ति इति । तन्न । नहि प्रमाणान्तरसम्भावनया प्रमाणमनुवादो भवति, अतिप्रसङ्गात् । दूरस्थो हि वहिरनुमानादवगतः शक्य आसीदता प्रत्यक्षयितुमिति न तस्यानुवादत्वमापद्यते । यत्तु बाधितविषयत्वादप्रमाणत्वमिति, तदस्तु यदा तु नैतदेवमिति विपर्ययः । अबाधितार्थं तु सिद्धार्थगोचरमपि किमप्रमाणं भविष्यति । तदपि बाधकसम्भावनया प्रमाणमिति चेद्, अस्तु तावत् पौरुषेयेषु । अपौरुषेयं तु सिद्धार्थमपि कथं बाध्यतया सम्भाव्यत । नह्यदुष्टकारणजं ज्ञानं बाध्यते । शब्दे च न स्वाभाविका दोषाः । पुरुषो ह्ययथार्थज्ञानानुरोधेन शब्दं दूषयति । ननु सिद्धार्थमपौरुषेयमित्येवं दुर्भणमित्युक्तम् । किमिदानीमतीन्द्रियार्थत्वमपौरुषेयत्वम् । हनैतवं सुरभिगगनकुसुममित्यपि वाक्यमपौरुषेयमापद्येत । तस्यापि न केनचिदिन्द्रियेणार्थोऽवगम्यते । स्यादेतत् । असदर्थमेवेदं वाक्यं, सदर्थं चातीन्द्रियार्थमपौरुषेयमिति । वैदिकं वाक्यं कार्यार्थं कथं सदर्थं, तस्यापि न प्रमाणान्तरेणार्थोऽनुभूयते । मानुभावि । न तु प्रतिक्षिप्यते, शब्दादवगम्यते च । गगनकुसुमवाक्यं तु प्रमाणान्तरप्रतिक्षिसार्थमेव, नास्तीति हि तदर्थमवगमयति । केन पुनः प्रमाणान्तरेणास्यार्थः प्रतिक्षिप्यते । न तावद् भावप्रमाणैः, भावविषयत्वेनाभावानवभासनात् । अभावस्तु प्रमाणमनभिमतमेव भवताम् । नन्वस्ति तावद् नास्तीति ज्ञानं तत् प्रतिक्षेप्यति । तद् भोः किं प्रमाणमप्रमाणं वा । नाप्रमाणं प्रतिक्षेपायालम् । प्रमाणत्वे च पप्रमाणपत्तिः । ननु च गगनकुसुममस्ति नास्तीति च व्याहन्यते । अतो व्याघाताद् गगनकुसुमवाक्यमसदर्थम् । किमत्र व्याहन्यते । सदसत्त्वं हि वस्तुनः सिद्धस्य परस्परविरुद्धमवगम्यमानं व्याघातसंविदमुपजनयति । नचैह परस्परविरुद्धसदसत्त्वावगमः, निस्स्यभावत्वादभावस्य भवत्सिद्धान्ते । नन्वस्ति तावन्नास्तीति शब्दप्रयोगः । मा भूज्ज्ञानम् अतः स नभस्सुमनस्सत्तां प्रणोत्स्यति । न, अर्थनिवन्धनत्वाच्छब्दानां विरोधस्य । नच नास्तीति कश्चिदस्यार्थो दृश्यते । न चानर्थकः शब्दोऽर्थान्तरं विरुणद्धि । ननु नायमनर्थकः, विविक्तं हि कुसुमेन गगनमेव तस्यार्थः । विविक्तभि-



त्यवाच्यमनधिकार्थत्वात् । गगनं तु गगनपदप्रवेदितमिति पुनरुक्तं नास्तीति पर्यायतापत्तिश्च । दृश्यते प्रतियोगिनि कुसुमे केवलगगनोपलम्भो नास्तीत्युच्यत इति चेत्, स तर्हि नास्तीति कुसुमवद् गगनमपि न स्यादेव । नास्तीति पदास्पदमेवासदिति लौकिका मन्यन्ते । तस्मान्नास्तीति ज्ञानं प्रमाणमप्रमाणं वा शब्दो वा नास्तीति गगनकुसुमं न प्रतिक्षिपतीति तदपि स्वशब्दादवगतं सदेव स्यात् । यदि तु तथाविधमेव नास्तीति वक्तुमिच्छा, न शब्दप्रयोगं वारयामः । वस्तुसत्ता तु न निवारयितुं शक्यत इत्युक्तम् । अतः सदतीन्द्रियार्थं गगनकुसुमवाक्यमपौरुषेयमापन्नमायुष्मताम् । यथा चेदमसदर्थं, तथा वैदिकमप्यतीन्द्रियकार्यार्थमसदर्थम् । नहि प्रमाणागोचरं वस्त्वस्तीति शक्यते वक्तुम् । न च कार्यं प्रत्यक्षादिगोचरम् । न च शब्दगम्यम्, अपदार्थस्यावाक्यार्थत्वात् । अगृहीतसम्बन्धस्य चापदार्थत्वात् । प्रमाणान्तरागोचरे च सम्बन्धस्य ग्रहीतुमशक्यत्वात् । प्रपञ्चयिष्यते चैतदौत्पत्तिकसूत्रे इत्यलमनेनातिपरिस्पन्देन ।

अतः सिद्धमिदं न कार्यार्थत्वादपौरुषेयत्वमिति । कथं तर्हि, पूर्वापरकोटिविरहात् । यस्य खलु न पूर्वापरकोटी प्रसङ्गयेते, तन्नित्यं यथा गगनम् । एवञ्च वेदाः 'इति नित्याः' । का पुनरियं नित्यता वेदानाम् । यदि नित्यवर्णपदारम्भः, समानोऽयं लौकिकवाक्येषु । अथानुपूर्व्यनित्यत्वात् तान्यनित्यानि, तुल्यं तदनित्यत्वं वेदवाक्यानाम् । अतो न पुरुषप्रमाणगोचरागोचरार्थत्वादन्यत् पौरुषेयापौरुषेयत्वं पुंवेदवचसाम् । वाच्यो वा विशेषः । स उच्यते । क्रमवन्ति हि पदानि वाक्यमुच्यते । तद् यत्र स्वतन्त्र एव पुरुषः क्रममारचयति तत् पौरुषेयम् । यत्र तु क्रमरचनयामस्वतन्त्रः पुरुषः यथैव पूर्वपूर्वाध्येतृभिरुक्तः क्रमस्तथैव विवक्षति; तदपौरुषेयम् । अनित्यत्वेऽपि च क्रमव्यक्तीनामवान्तरजातितत्त्वान्यत्वव्यवस्था शब्दाधिकरणे वक्ष्यते । पदनित्यत्वे चैव एव प्रकारस्तत्रैव दर्शयिष्यते । पूर्वापरकोटिविरह एव वेदेऽपि कथमिति यो मन्यते

१. 'रि', २. 'यथा त्विदमनुपपन्नं तथा' ख. पाठः. ३. 'प्रमाणान्तरागो' क. पाठः. ४. 'वास्तिके इ', ५. 'इति' ख. पाठः. ६. 'नित्ये च' क. पाठः.

स वक्तव्यः । न तावत् पूर्वापरकोटी वेदानां प्रत्यक्षेणोपलभ्येते । न चानुमीयेते, विपरीतानुमानात् । एवं ह्यत्रानुमीयते अनागतः कालो न वेद-  
शून्यः, कालत्वादिदानान्तनकालवदिति । एवमतीतेऽपि काले प्रयोगो दर्शयितव्यः । नच प्रागभावो वेदानां कैश्चिदुपलब्धः । जगदादौ वेदा महेश्वरेण प्रणीता इति चेद्, न । जगदादेरभावात् । नचार्वाचीन एव काले केनचिद् वेदाः सन्दृष्टा इति कर्तृस्मरणमस्ति । नचास्मर्यमाणोऽपि जीर्णकूपादिवदासीत् कर्तेति युक्तं वक्तुम् । तत्र हि प्रयोजनाभावादुप-  
पद्येतापि कर्तृस्मरणम् । अद्वैतार्थनिर्मितेषु वेदेषु प्रत्ययिततरनिर्मातृ-  
स्मरणमन्तरेण के श्रद्धधीरन् । वक्ष्यति च —

“वैदिको व्यवहारस्तु न कर्तृस्मरणाद्वेते ।”

इति । तदेवं पूर्वापरकोटिविरहादेवापौरुषेष्टत्वं, न कार्यार्थतयेति व्यर्थं तत्प्रतिज्ञानम् । अव्यापकं च, मन्त्रार्थवादेऽपनिपदामतादर्थ्यात् । ननु च तेषामपि कार्यार्थता द्वितीये पादे वक्ष्यते — ‘विधिना त्वेकवाक्यत्वात् — (१. २. ७) इति । इहापि च भाष्यकारेणोक्तं ‘चोदना हि भूतं भवन्तमित्यादिशक्नोत्यवगमयितुम’न्तेन । एतदुक्तं भवति — कार्यमेव प्रतिपादयन्ती चोदना भूतादिकमप्यवगमयति, न तु प्रतिपादयति । तदुक्तं ‘शक्नोत्यवगमयितुम्’ इति । अत्रोच्यते — न तावदर्थवादानां कार्यार्थता अर्थवादाधिकरणे उक्ता । अपि तु भूतार्थानामेव स्तुत्या विध्यन्वयो दर्शितः । चोदना हि भूतमित्यादिभाष्याभिप्रायस्त्वनन्तरमेव वार्त्तिककारेण व्याख्यातः । यस्त्वयमस्यार्थो वर्ण्यते चोदना हि भूतादिकं गमयति, न तु प्रतिपादयतीति । तन्न । यदि भूतादिकं गमयति, कथं न प्रतिपादयति । नहि गमकत्वादप्यत् प्रतिपादकत्वम् । अथ कार्यपरत्वमनेन प्रकारेण वर्ण्यते, सर्वं हि पदजातं कार्यपरं न भूतादिस्वरूपे प्रमाणमिति कथमनाद्यनन्तं विज्ञानमानन्दं ब्रह्मोपनिषद्भ्यः सेत्स्यति । कस्मिंश्च कार्यार्थं प्रामाण्यमुपनिषदाम् । ननु तासामपि प्रतिपत्तिकर्तव्यतापरत्वमेव । अस्ति च ज्ञानविधानमात्मा ज्ञातव्य इति । तदयमर्थो भवति — विज्ञानमानन्दमात्मानं जानीयादिति । नन्वेवमस्वरूपपराच्छब्दात् कथमात्मरूपसिद्धिः । नह्यन्यपरः शब्दोऽर्थान्तरे प्रमाणं, प्रत्युत विपरी-



तमपि सम्भाव्येत । अतद्रूप एव हि तद्रूपज्ञानकर्तव्यतावचनं लोके दृश्यते । तथा अपितर्येव पितरं जानीयादिति । वेदे ज्ञानुद्गीथ एवोद्गारे उद्गीथोपासनाविधानम् 'ओमित्येतदक्षरमुद्गीथमुपासीते'ति । स्यादेतत् । प्रमाणान्तरादेवात्मस्वरूपसिद्धिरिति । केषां प्रमाणान्तरात् ! संसारिणो हि न तावत् कार्यकरणसङ्घातातिरिक्तं सच्चिदानन्दं ब्रह्मापरोक्षमीक्षन्ते । ते हि देहमेवात्मानं मन्यमानाः दुःखिनमनित्यं जडं च पुरुषं जानन्ति । ये पुनरपवर्तितनिखिलानाद्यधिद्यानुबन्धोपदर्शितशरीरेन्द्रियादिप्रपञ्चाः समुत्खातसकलमितिमातृमेयमानविभागमपरिस्पन्दमानन्दं फलभूतं ब्रह्माधिरूढाः, ते किं केन पश्येयुः । अतो न कथञ्चिदात्मस्वरूपं सिध्येत् । तस्मादुपपत्तितो ग्रन्थतश्च न कार्यार्थता प्रतिज्ञातुं शक्यते ।

यच्च 'नन्वतथाभूतमित्यर्थसंस्पृशितया शब्दानां प्रतिज्ञाक्षिप्यत' इति, तदयुक्तम् । तथाहि—कोऽयमर्थसंस्पृशः । यदि तावत् संयोगाद्यन्यतमसम्बन्धाभावः, सोऽनुज्ञायत एव । न ह्यसौ शब्दार्थयोः संयोगादिलक्षणः सम्बन्धोऽभ्युपेयते । अथार्थानवबोधकत्वं, कुतोऽर्थसंघित् । समयादिति चेद्, नन्वयं सम्बन्धपरिहार एव प्रतिमर्त्यादिपक्षासम्भवात् समयो निराकरिष्यते । किं तन्निराकरणार्थमत्र प्रयस्यते । यच्चार्यसंस्पृशितानिराकरणार्थमुक्तं प्रमाणान्तरदर्शनमत्र बाध्यते । न पुनर्हस्तिवृथमिति । तस्य कोऽर्थ इति न विद्मः । प्रमाणान्तरदृष्टार्थविषय एव लौकिकः शब्दः । स कथं प्रमाणान्तरबाधेन बाध्यते । स्यान्मतं—देशकालविशेषावच्छिन्नमर्थं प्रमाणान्तराणि चोद्भेद्यन्तीदमिदानीमत्र चेति । अतो नद्यादिविशेषफलसंसर्गबाधे तानि बाधितानि भवन्ति । शब्दस्तु देशकालानवच्छिन्नमर्थमात्राक्षणां न संसर्गविशेषबाधे बाधितो भवतीति । तदयुक्तम् । य एव संसर्गो यदो वक्तुरिष्टमेव तदानीं शब्दोऽभिधत्ते, न संसर्गमात्रम् । नहि नानाविधानेकनदीतीरफलसंसर्गविशेषवर्ति सामान्यमस्ति, यः शब्दार्थः स्यात् । न चाविश्वक्षित एव संसर्गः शब्देनाभिधीयत इति साम्प्रतम् । वक्तृवाचकयोरसंप्रतिपत्त्या व्यवहारासिद्धेः । नर्मदातीरे फलानि सन्तीति वा विशेषवचने कः परिहारः । तत्राप्यासन् भविष्यन्ति चेति चेत् । न । सन्तीति वर्तमानापदेशात् । अपि चात्यन्तासम्भावी बन्ध्यामुतादि-

संसर्गः कदा कुत्र वा भविष्यति, यः शब्दार्थवाधपरिहाराय घटिष्यते । संसर्गावगमापलापस्तु संविद्विरुद्ध एव । यदि तूच्यते — सर्वमेव लौकिक-वाक्यमर्थे न प्रमाणं वक्तृज्ञानेऽप्रामाण्यात् । एवं ह्याह — ‘अपिच पौरु-पेयाद् वचनादेवमयं पुरुषो वेदेति भवति प्रत्ययः । नैवमर्थ’ इति । अतो न कचिच्छब्दार्थवाध इति । साधु परिहृतमेवंवादिना शब्दानामर्थासंस्प-र्शित्वम्, अर्थे न प्रमाणं स्पृशति चार्थमिति । अपिच मा नाम भवत्वर्थे प्रमाणम् । वक्तृज्ञाने तावत् प्रमाणमेव । अतः स एव शब्दार्थ इति तद्वा-धेऽपि शब्दार्थवाधो दुष्परिहर एव । स्यान्मतं — न वक्तृज्ञाने शब्दो वाचकतया प्रमाणं, लैङ्गिकत्वात् संविदः, संवित्कारणको हि शब्दः कार्यभूतोऽवगतः कारणभूतां संविदमनुमापयति, कार्याच्च कारणबुद्धिरनु-मानमित्यविवादम् । आह च — “न प्रसिद्धकारणत्वात् संविदः” इति । इदं तदर्थसंस्पर्शितापरिहाररहस्यम् । किमत्र वाच्यमपरं, शब्दो नार्थः न ज्ञाने वा प्रमाणं तस्मान्नार्थासंस्पर्शीति । अथोच्येत — न मः शब्दो नार्थः प्र-माणमिति । स्वाभाविको हि वृद्धव्यवहारे शब्दार्थयोरवधृतः सम्बन्धः । लोके तु क्वचिद् व्यभिचारदर्शनाद् वक्तृप्रमाणपरतन्त्रत्वाद् वाक्यानां व-क्तृज्ञानपर्यवसानं, नार्थे निश्चयजनकत्वम् । वेदे तु वक्तुरभावाच्चार्थं प्रा-माण्यं विहन्यते । नहि तत्र प्रमाणान्तरपरतन्त्रः शब्दो वर्तत इति । तन्न । नहि क्वचिद् व्यभिचारदर्शनेन प्रमाणमनर्थविषयं भवति । नहि शुक्तौ रजतज्ञानं बाधितमिति स्वगोचरमन्यगोचरं वा भवति । अर्थमेव तु दो-षादन्यथा स्थितमन्यथा बोधयतीति वृत्तिकारग्रन्थे वक्ष्यामः ।

तदिहापि सर्वं शाब्दमर्थविषयमेव । किञ्चिदेव तु दोषवशाद् विप-र्येयीति युक्तं वक्तुम् । अपिच यदि पुंगिरामर्थे न प्रामाण्यं, कुतस्तर्हि विशिष्टा वक्तृधीरनुमास्यते । नह्यनासादितार्थविशेषपरिष्वङ्गाः स्वरसेन संविदोऽप्यनुमीयन्ते । तदवश्यमासां विशेषमनुमित्सता अर्थविशेषपरिम्भो वक्तव्यः । न चानारूढो बुद्धावर्थो वक्तृबुद्धिं विशिनष्टि । यदप्येके मन्य-न्ते — पुंवाक्येषु तावत् क्वचिद् व्यभिचारदर्शनादर्थं निश्चयो न जायते । न चानिश्चितोऽर्थो ज्ञातो भवति । नहि ज्ञानमनिश्चयात्मकं किञ्चिदस्ति !

१ ‘वा यो’ ड. पाठः. २. ‘दो व्यतिर्भाष्यन्ते’ क. ख. पाठः.



तस्मादज्ञातेऽपि वाक्यार्थे श्रोतुरयं विमर्शो भवति । अयमाप्तोऽन्योन्यान्व-  
ययोग्यार्थमेव पदजातं ब्रवीति, तेन नूनममुनामीषामन्वयो ज्ञात इति व-  
क्तुरेवान्वयज्ञानमनुमिनोति । श्रोतुस्तु विमर्शमात्रमिति । तदयुक्तम् । कथं  
हि श्रोता बुद्धावनाख्यमेवान्वयविशेषं वक्तृज्ञानविशेषणतया कल्पयति ।  
तात्त्वादिव्यापारादेवाप्तस्य प्रतीत्यान्वयमयं वाक्यं रचयतीत्यन्वयैधियमनु-  
मिनोतीति चेत् । न । अन्वयज्ञानमात्रानुमानात् । विशिष्टान्वयज्ञानानुमानं  
तु वक्तरि नात्मयिविशेषज्ञानमन्तरेणोपपद्यते । यत्तु कथमनिश्चितोऽर्थो  
ज्ञात इति । अत्र ब्रूमः — त्रेधा खल्वपि वक्तारो निरूपितासम्भावो निरू-  
पितानासम्भावोऽनिरूपितोभयरूपश्च । सर्वत्र च शब्दान्निर्णय एव । परं  
निरूपितासम्भावे सम्यगेतदवगतमनेनेति वक्तरि निश्चय एव प्रतितिष्ठति ।  
विपरीते विपर्येति । अनिरूपितान्यतररूपेऽपि शब्दान्निश्चय एव । क्वचिद्  
व्यभिचारसत् तावदागन्तुकः सन्देहः । न क्वचिदपि शब्दः संशयहेतुः ।  
ननु तथाप्याप्तप्रमाणानुसारी शब्दान्निश्चय इति पूर्वमुत्पन्नमपि ज्ञानं व्य-  
भिचारदर्शनभुवा संशयेन प्रतिबद्धं न प्रमाणम्, उत्तरकालं चाप्तप्रमाणा-  
नुसारिणि निर्णयेऽनुवाद इति कदा प्रमाणं भविष्यति । स्वकाल इति ब्रूमः ।  
स्वकाले च तेनोत्पत्तिमता संशयात्मना चासावर्थः परिच्छिन्नः । एतावच्च  
प्रमाणानां प्रामाण्यम् । अतः कथमप्रमाणं भविष्यति । यदि परं शक्ति-  
व्यभिचारनिवृत्त्यर्थमाप्तत्वेन दोषाभाजमात्रमाश्रीयते, सर्वप्रमाणसाधारणं  
चेदं शक्तितदोपनिवृत्त्या औत्सर्गिकं प्रामाण्यमिति । न च प्रमाणान्तराप्र-  
तीतमपूर्वमर्थं प्रतीयतः श्रोतुरनुवादः शब्द इति युक्तम् । न ह्याराचै-  
त्रोऽयमिति निश्चिते पुनश्च कुतश्चिन्मैत्रसादृश्यात् सन्दिग्धे स एवायमिति  
निश्चिते पूर्वं चैत्रज्ञानमप्रमाणं भवति । अतो वक्तृप्रमाणनिश्चयेन प्रमाण-  
मेवैतदभूदिति श्रोता निश्चिनोति । तस्माद् द्वयमप्येतत् प्रमाणं यच्च श-  
ब्दाद् ज्ञानं, यच्च वक्तृप्रमाणानुसारी निश्चयः । प्रथममपूर्वार्थपरिच्छेदात् ।  
परं तु शङ्कानिराकरणात् । उक्तं च वार्तिककृता —

“प्रामाण्यस्थापनं तु स्याद् वक्तृधीहेतुसम्भवात् ।”

इति । यदपि नानिश्चयात्मकं ज्ञानमस्तीत्युक्तम् । तदप्यस्मान् पराजित्य

१. 'नं विज्ञा' क. पाठः. २. 'रभुवा', ३. 'ती' क. ख. पाठः. ४. 'इतर'  
ख. पाठः.

नित्यत्वादेरसिद्धत्वादभ्युपेत्योच्यतेऽथवा ।

सुतरामप्रमाणत्वं वक्तृप्रामाण्यवर्जनात् ॥ २१ ॥

वक्तुमुचितम् । प्रमाणं भ्रमः संशयः स्मरणं संवाद इति पञ्चधा ज्ञानं विभजामहे । तस्मात् सर्वमेव शाब्दमर्थगोचरं प्रमाणमप्रमाणं च । दोषसदसद्भावनिवन्धनश्च प्रमाणेतरविभागः प्रत्यक्षादिवदेव । यदाह—‘यस्य च दुष्टं करणं यत्र च मित्येति भवति प्रत्ययः, स एवासमीचीनः प्रत्ययः नान्यः’ इति । न हीदमक्षजज्ञानमात्राभिप्रायं, स एवासमीचीनः प्रत्यय इति प्रत्ययमात्रपरिग्रहात् । पौरुषेयश्च शब्दः स्वयमदुष्टोऽपि वक्तृदोषादेव दुष्यति । ननु च ज्ञानकारणमेव दुष्टं ज्ञानं दूषयति । शब्दे च शब्दो ज्ञानकारणं न वक्ता । स हि शब्दव्यक्तावेवोपयुक्तः । दुष्टेनापि वक्त्राभिव्यक्तः शब्दो विगलितनिखिलकलाध्मातादिदोष एव कथमसमीचीनप्रत्ययोत्पादकारणं भविष्यति । न हि तिमिरादय इव चक्षुरग्दीनां दुष्टेनापि वक्त्रोच्चरितानां शब्दानां दोषा उपलभ्यन्ते । न । दोषवैचित्र्यात् । न श्लेकरूपा एव सर्वे दोषाः । कार्यदर्शनात् तु किञ्चिदेव कचिद् दोषपक्षे निक्षिप्यते । तदिह मणेरिवारुण्यबोधे जपाकुसुमसन्निधानमनाकाङ्क्षितायोग्यपदसन्निकर्ष एव शब्दे दोषः । तथाभूतोच्चारणेन दुष्टः पुमाञ् शब्दं दूषयति । ततः सिद्धो दोषसदसद्भावनिवन्धनः शब्दे प्रमाणेतरविभागः । नन्वङ्गीकृते शब्दादर्थबोधे यत् तदर्थसंस्पर्शितासिद्धयर्थमुक्तं बाधितेऽप्यर्थे शब्दनिबन्धनमेव ज्ञानमुत्पद्यते इति । तत्र कः परिहारः शब्दादर्थबाधपरिहारेण । तदस्माभिः परिजिहीर्षितम् । किमत्र दुष्परिहरम् । नहि बाधितविषया अपि द्विचन्द्रदिज्जोहालातचक्रपीतशङ्खप्रतिविम्बादिविभ्रमा न पुनराविर्भवन्ति । यावद्दोषभाविनो हि ते पुनरपि चक्षुषैवोपजन्यन्ते । तदिहापि यावदयोग्यान्वयपदसन्निधानमयथार्थज्ञानोदय इति किमनुपपन्नम् । तस्मान्नेतायाक्षेपपरिहाराविति ॥

अन्यथा वर्णयिष्यन्नाक्षेपभाष्याभिप्रायं तावदाह—‘नित्यत्वादरिति । अयमभिप्रायः—‘चौद्धलोकायतिकयोरिदं प्रत्यवस्थानम् । न हि ते नित्यान् वर्णान् पदानि वेदवाक्यानि वा मन्यन्ते । न चोन्मत्तप्रल’

१. ‘शकल’ ख. पाठः. २. ‘नित्यमेव’ ख. ग. पाठः.



प्रमाणान्तरदृष्टं हि शब्दोऽर्थं प्रापयेत् सदा ।

स्मृतिवच्च स्वयं तस्य प्रामाण्यं नोपपद्यते ॥ २२ ॥

नूनं तत्रानुभूतोऽसावित्याप्तोक्तिनिवन्धना ।

बुद्धिः साक्षाददृष्टेऽपि युक्तार्थे पुरुषोक्तितः ॥ २३ ॥

पितृप्रायाणि प्रजापतिवपोत्खननादीनि वाक्यानि विध्यैकवाक्यतया प्राश-  
स्त्यप्रतिपादनेन प्रमाणमाहुः । अतो युक्तं यादृशतादृशरथ्यापुरुषवाक्योप-  
मानं चोदनानाम् । तत्साधर्म्याद् वैतथ्यानुमानमिति । अथवा नित्यत्वम-  
भ्युपेत्य प्रसङ्गमापादयन्तीत्याह — अभ्युपेत्येति । एवं हि मन्यते — यदि  
नित्या वेदाः, सुतरामप्रमाणं भविष्यन्ति । पौरुषेयवाक्यं हि कदाचिद्  
गुणवद्वक्तृप्रणीतं प्रमाणं भवति । नित्यं तु कुतः प्रमाणं भविष्यतीति-  
॥ २१ ॥

ननु पौरुषेयमपि न वक्तृगुणापेक्षया प्रमाणम् । अपितु स्वभा-  
वादवे । कथं व्युत्पन्नमविपर्यस्तप्रसन्दिग्धं च ज्ञानमप्रमाणं भविष्यति । अतः  
किमपौरुषेयतया सुतरामप्रामाण्यमापद्यते, अत आह — प्रमाणान्त-  
रेति । प्रमाणान्तरदृष्टार्थगोचरं हि पुंवचः कथं स्वमहिम्ना प्रमाणं भवि-  
ष्यति । न हि प्रमाणान्तरपरतन्त्रा स्मृतिः स्वतः प्रमाणं भवति । भवति  
चात्र प्रयोगः । न स्वतः प्रमाणं पुंवचः, प्रमाणान्तरप्राप्तार्थप्रापणात् ।  
स्मृतिवदिति ॥ २२ ॥

ननु च निरपेक्ष एवाप्तपुरुषवाक्यमात्रम् व्यवहारः प्रतीयमानो  
दृश्यते । स कथंमस्वतः प्रमाणादुत्पत्स्यते, अत आह — नूनमिति  
एवं हि मन्यते — वक्तृगोचरार्थं हि पुंवचः । अतः स्वयमदृष्टेऽप्यर्थे नून-  
मयमर्थो वक्तृनुभूत इति वक्तृनुभवपुरस्सरमेवाप्तोक्तिनिवन्धना प्रामा-  
णिकस्य मतिर्युक्ता । न पुनराप्तत्वमदृष्टेन रूपेण प्रामाण्यकारणम् ।  
यस्त्वनपेक्षितप्रमाणान्तर एव पौरुषेयाद् व्यवहरति, स प्रतिहन्येता-  
पीति ॥ २३ ॥

नात्मीयादन्यदीयाद् वा प्रत्यक्षादेर्विना क्वचित् ।  
 वचसः सत्यता दृष्टा तथा स्याच्चोदनास्वपि ॥ २४ ॥  
 तेन सत्यपि विज्ञाने प्रतिभादेर्यथैव हि ।  
 स्वातन्त्र्यान्न प्रमाणत्वं तथा वेदेऽपि दृश्यताम् ॥ २५ ॥  
 स्वर्गयागादिसम्बन्धविषया चोदना मृषा ।  
 प्रत्यक्षाद्यगतार्थत्वादीदृग्बुद्धादिवाक्यवत् ॥ २६ ॥

कस्मादेवं बुद्धिर्युक्ता, अत आह — नात्मीयादिति दृष्टान्तेन ।  
 तदेवं लोकवाक्येषु प्रमाणान्तरपरतन्त्रं प्रामाण्यमुपपादितं चोदनास्वापाद-  
 यति — तथेति ॥ २४ ॥

कथं पुनरुत्पन्नमसन्दिग्धमविपर्यस्तं प्रमाणान्तरेण ज्ञानमप्रमाणं भ-  
 विष्यति, अत आह — तेनेति । यदा हि प्रमाणान्तरपरतन्त्रं सर्वश-  
 ब्दानां प्रामाण्यमित्युपपादितं, वेदे चाभ्युपेतनित्यत्वे वक्तुप्रमाणान्तरा-  
 भावः । तदा कथं प्रमाणं भविष्यति । नहि स्वतन्त्रमनियतनिमित्तं ज्ञानं  
 प्रमाणं भविष्यति । नहि प्रतिभा ज्ञानमुत्पन्नमित्येतावता प्रमाणमिष्टम् ।  
 अतो वेदादुत्पन्नं ज्ञानमप्रमाणं, स्वातन्त्र्यात् प्रतिभादिवदिति ॥ २५ ॥

दर्शयितव्यं प्रयोगान्तरमाह — स्वर्गेति । प्रत्यक्षाद्यगतार्थत्वा-  
 दिति हेतुसिद्ध्यर्थमुक्तं स्वर्गयागादिसम्बन्धविषया इति । यो हि म-  
 न्यते — भावना हि वाक्यार्थः । स च स्पन्दो वा प्रयत्नो वा । सर्वथा  
 प्रत्यक्षादिभिरवगम्यत इत्यसिद्धो हेतुरिति । तं प्रत्युच्यते । कस्यचित्  
 केनचित् क्रिया भावना, सा स्वरूपेण प्रत्यक्षापि साध्यसाधनसम्ब-  
 न्धात्मना शब्दादेवावगम्यते । अत एव धर्मस्यातीन्द्रियत्वमपि संतस्यति ।  
 साध्यसाधनसम्बन्ध एव शब्दस्य विषयः । नह्यनासादितयागस्वर्गादि-  
 साध्यसाधनसम्बन्धविशेषो भावयेदिति शब्दार्थः । अतः सिद्धं प्रत्यक्षा-  
 द्यगतार्थत्वादिति । अत्र च लोकायतिकप्रयोगे बुद्धवाक्यं दृष्टान्तः, तस्य  
 योगे लोकायतिकवाक्यमिति द्रष्टव्यमिति ॥ २६ ॥



यद्वासेनाप्रणीतत्वाद् बालोन्मत्तादिवाक्यवत् ।  
 व्योमादिवच्च नित्यत्वात् प्रामाण्यस्य निराकृतिः ॥  
 यदि वा पुरुषाधीनप्रामाण्याः सर्वचोदनाः ।  
 स्वतो वा न प्रमाणं स्युर्वाक्यत्वात् पुरुषोक्तिवत् ॥  
 प्रामाण्यं वा नरापेक्षं सर्वशब्देषु गम्यताम् ।  
 शब्दैः सम्बध्यमानत्वादप्रामाण्यं यथैव हि ॥ २९ ॥  
 न स्याद् वक्तृगुणानां चेद् वचः प्रामाण्यहेतुता ।  
 तद्वैरप्रमाणत्वं किमित्यस्य भविष्यति ॥ ३० ॥

एतस्मिन्नेव साध्ये दृष्टान्तहेत्वन्तरमाह — यद्वेति । सिद्धं च  
 नित्यानां वेदानाम्प्राप्ताप्रणीतत्वमिति वेदानामेव वाप्रमाणत्वं नित्वत्वाद्  
 व्योमादिब्रूदिति । ये च बौद्धा नित्यं व्योमेति सङ्गिरन्ते तेषामयं प्रयोग  
 इति ॥ २७ ॥

इदानीं श्वराहकलहन्यायेन नैयायिकादिमतानुज्ञया तावन्नास्ति-  
 कमतस्थ एव वादी मीमांसकं प्रति प्रयोगमाह — यदि चेति । यद्यवश्यं  
 वेदाः प्रमाणमिति वक्तव्यं परं यथा वैशेषिकैरुक्तं 'तद्वचनादाभ्यासस्य  
 प्रामाण्यमिति' ति . तथोच्यताम् । यत् पुनरिदं मीमांसकैरुक्तं नित्या वेदाः  
 प्रमाणं चेति । तदतिदूरमपग्रष्टं चेति भावः । सर्वशब्देन च दृष्टार्थपुरुषो-  
 पदेशैर्मन्वाद्युपदेशैश्च सिद्धसाधनताशङ्कां निराकरोति । तदयमर्थो भव-  
 ति — दृष्टादृष्टार्था अपि वैदिक्यश्चोदना धर्मिण्यः । पुरुषार्थानप्रामाण्या  
 इति साध्यम् । वाक्यत्वात् पुरुषोक्तिवदिति । स्वतो वा न प्रमाणमिति  
 प्रतिज्ञाय तावेव हेतुदृष्टान्तावित्याह — स्वतो वेति ॥ २८ ॥

प्रामाण्यं वा धर्ममिति प्रतिज्ञाय नरापेक्षमिति साधयितव्यम् ।  
 शब्दैः सम्बध्यमानत्वादप्रामाण्यवदिति हेतुदृष्टान्तौ वाच्यावित्याह —  
 प्रामाण्यं चेति । अत्रापि सर्वशब्दस्य तदेव प्रयोजनं, नरापेक्षप्रामाण्य-  
 वादिनां चाप्रामाण्यं तदपेक्षमिति सिद्धमेवेति ॥ २९ ॥

अपि च यदेव यत्कारणकं तस्यैव तद्विपर्ययाद् विपर्ययो दृष्टः,

१. 'दृष्टान्तान्तरमाह' ख. पाठः. २. 'य मी' छ. पाठः. ३. 'तद्वे'

एवं स्थिते तु वेदस्य सति वासति वा नरे ।

प्रामाण्यं दुर्लभं मत्वा नन्वित्येतदचूचुदत् ॥ ३१ ॥

तत्र विप्रतिषिद्धत्वं बुद्धवाक्येऽपि युज्यते ।

ततोऽपि प्रत्ययोत्पत्तेस्तस्माज्जात्युत्तरं त्विदम् ॥ ३२ ॥

यथा तेजःकारणकस्य धर्मस्य तद्विपर्यये जले शैत्यम् । एवं शब्दप्रामा-  
ण्यस्यापि वक्तृगुणविपर्ययाद् विपर्ययो दृश्यते । तस्मादिदमपि तत्कार-  
णकम् । अथवा यन्न यत्कारणकं तन्न तद्विपर्ययाद् विपर्येति, आलोकविप-  
र्ययादिव घटः । न च तथा वक्तृगुणविपर्यये प्रामाण्यं न विपर्येति ।  
तस्माद् तत्कारणकमिति वीतावीतप्रयोगौ हृदि निधायाम्हा — न स्या-  
दिति । एषा च प्रयोगपरम्परा तार्किकाणां चित्तमनुरञ्जयितुं वार्तिककृता  
प्रणीतेति वेदितव्यम् । सर्वत्र चात्र प्रयोगार्थं 'नन्वतथाभूतमि'त्यादि-  
भाष्यं सुव्याख्यानमिति न प्रतिप्रयोगं विवृतमिति ॥ ३० ॥

यदि तु निराकृतस्वपक्षो मीमांसकः सिध्यतु तावन्नरापेक्षमेव वेद-  
प्रामाण्यमिति ब्रूयात्, स वक्तव्यः — नैवं सिध्यति । प्रसिद्धे हि वक्तृ-  
गुणभावः सिध्यत्यपि । न च वेदानां प्रणेतुर्गुणसद्भावे प्रमाणमस्ति, प्र-  
त्यक्षाद्यभावात् । आगमस्य च तत्प्रणीतस्य तद्गुणसद्भावेऽप्रामाण्यान्नि-  
त्यप्रामाण्यस्य चानन्तरमेव निराकृतत्वात् । सर्वं चेदमभिप्रेत्य नन्विति  
चोदितमित्याह — एवं स्थित इति ॥ ३१ ॥

एवमाक्षेपभाष्याभिप्रायमुक्त्वा परिहारभाष्याभिप्रायं विवरिष्यन्नाक्षि-  
पति तावत्—नन्वेति । एवं हि भाष्यकोरणोक्तं—'विप्रतिषिद्धमिदमभि-  
धीयते ब्रवीति च वितथं चेति' । तदयुक्तं, न हि प्रत्यय उत्पन्न इत्येव  
प्रमाणं भवति । यदि हि तथा स्याद्, बुद्धवाक्येऽपि मृपात्वेन मीमांसकः  
पक्षीकृते शक्यमिदं वक्तुं विप्रतिषिद्धमिदमभिधीयते ब्रवीति च वि-  
तथं चेति । तत्र मीमांसकाः प्रतिहन्येरन् । तस्माज्जात्युत्तरमिदम् । जा-  
तिर्नाम वादिना स्थापनाहेतौ प्रत्युक्ते यः प्रतिपेक्षायांसमर्थो हेतुः । जात्यु-

१. 'मेवं प्रा', २. 'गम' ख. पाठः. ३. 'तुः सा जानिः जा' ख.  
ग. पाठः



सर्वविज्ञानविषयमिदं तावत् प्रतीक्ष्यताम् ।

प्रमाणत्वाप्रमाणत्वे स्वतः किं परतोऽथवा ॥ ३३ ॥

त्तरं च केचित् क्वचिद् विषयविशेषे साध्येव मन्यन्ते । एवं ब्राह्मः — 'दुष्टसाधनप्रयोगे दुष्टमेवोत्तरं देयमि'ति । तच्चायुक्तं, निग्रहस्थानद्वयापत्तेः । यो हि सन्तं दोषमनुक्त्वा अन्यमसन्तं जल्पति, तस्य पर्यनुयोज्योपेक्षण-निरनुयोज्यानुयोगाख्ये द्वे निग्रहस्थाने स्याताम् । तस्मादनुत्तरमेवेदमिति ॥ ३२ ॥

अत्रानन्तरमाक्षिप्तभाष्यसमाधानमुपेक्ष्यैव तावदौपाद्धातिर्की कथामवतारयति — सर्वविज्ञानमिति । एवं हि मन्यते — यदा हि सर्वसंविदामात्मसर्गिकं प्रामाण्यं, बाधकारणदोषाधीनं चाप्रामाण्यमिति सिद्धं भविष्यति । वेदे चापौरुषेये तदुभयाभावादसन्दिग्धार्थप्रवेदनाच्च प्रामाण्ये सिद्धे यदि परं ज्ञानानुत्पत्तितो वैतथ्यमाशङ्क्येन, तत्र विप्रतिपिद्धमिदं ब्रवीति ज्ञानं जनयति वितथं न जनयतीति समञ्जसमेवोत्तरं भविष्यतीति । ननु तथापि पराधीनं शब्दप्रामाण्यमिति पूर्वपक्षिते तन्मात्रस्यैव स्वतः प्रामाण्यप्रतिपादनेन सिद्धान्तयितुमुचितं, किं महाविषयविचारेण । उच्यते — प्रासङ्गिकं सर्ववचनम् । अपिच यावज्ज्ञानस्वभावानुबन्धि प्रामाण्यमिति सामान्यतो न साध्यते, तावत् तद्विशेषे क्वचित् साधितमपि प्रामाण्यं न प्रमाणं स्वतः शाब्दज्ञानं ज्ञानत्वाद् ज्ञानान्तरवदित्यभिभूयेतापि । यज्जातीयानुबद्धं हि यद्रूपं तज्जातीयान्तरमपि नातिक्रामति, औप्यमिवाग्निजातीयम् । अतो यदि ज्ञानजात्यानुबद्धं परतः प्रामाण्यं, तत् कथं शाब्दमप्यतिक्रामेत् । आह च —

“सामान्यानुगता शक्तिर्या काचन निरूपिता ।

तदन्वितो विशेषोऽपि तद्धारव्यपदेशभाक् ॥”

इति । सर्वज्ञानानुबन्धि स्वतः प्रामाण्यमागन्तुना प्रामाण्येनापोद्यत इति साधिते निरपवादं वेदानां प्रामाण्यं सेत्स्यतीति सूक्तमेव सर्ववचनम् । एषा चात्र मीमांसा — किं प्रमाणत्वाप्रमाणत्वे द्वे अपि स्वतः सिद्धे, अपि वा परतः, अप्रामाण्यं स्वतः प्रामाण्यं परतः, विपर्ययो वेति पूर्वपक्षप्रतिक्षेपेणान्त्यपक्षपरिग्रहेण सिद्धान्तो भविष्यतीति ॥ ३३ ॥

१. 'प्यति', २. 'नु प' क. पाठः. ३. 'तः प्रामाण्यं वा परतोऽप्रा', ४. 'तः वि' ख. पाठः.

स्वतोऽसतामसाध्यत्वात् केचिदाहुर्द्वयं स्वतः ।

तदेवं वांदिविप्रतिपत्त्या संशय्याद्यपक्षं गृह्णाति — स्वतोऽसता-  
मिति । सत्कार्यवादिनो हि सर्वमेव कार्यजातं, सदुत्पद्यत इति मन्य-  
मानाः प्रामाण्याप्रामाण्यात्मकमपि द्वयं स्वत एवास्थिपत । एवं हि मन्य-  
न्ते— यत् स्वतोऽसत् तन्न साध्यं, यथा शशविषाणम् । न च घटादयो  
न साध्याः तस्मात् स्वतः सन्त इत्यावीतहेतुः । अपि चोपादाननियमदर्श-  
नात् कस्यचित् खलु घटादेर्विकारस्य किञ्चिदेव मृदाद्युपादानकारणमिति  
नियमो दृश्यते । तच्चैतदसदुत्पत्तावन्याय्यम्, असत्त्वाविशेषेण हि सर्वं  
सर्वस्मादुत्पद्येत । तत्रोपादाननियमो न स्याद् मृदेव घटस्य, कटस्य वी-  
रणमिति । तत्र सर्वार्थी सर्वत्र प्रवर्तते, अविशेषात् । शक्तितो नियम  
इति चेद्, न । अविशेषात् । तत्रैतत् स्यात् — यस्य भावस्य यदुत्पत्ति-  
शक्तिरस्ति तामन्वयव्यतिरेकाभ्यां निश्चित्य यो यदर्थी स तदुपादत्त इति ।  
तच्च नैवम्, अविशेषात् । वयं हि ब्रूमः शक्त्यात्मना विकार उपादाने-  
ऽस्तीति । भवन्तोऽपि विकारोत्पत्तिशक्तिरुपादानेऽप्यस्तीति । तदत्र वा-  
चोयुक्तिमात्रं मिथ्यते, नार्थविशेषः कश्चिदुपलभ्यत इति । अपिच, उपा-  
दाननियमदर्शनाद् उपादाननिमित्तासमवायिभ्यश्चिभ्यः खल्वपि कार-  
णेभ्यो भवतां कार्यमुत्पद्यते । त्रिष्वपि च तन्नास्ति । असदेवोत्पन्नं तत्  
कुतोऽयं कारणविधानियमः इदमुपादानमिदं नेति । यत्र कार्यं वर्तते तद्-  
उपादानमिति चेद्, वृत्तिनियमहेतुर्वक्तव्यः । तत् खलु सर्वस्मादसदेव  
जातमिति किंकृतो वृत्तिनियमः । अस्ति स नामोपादानस्य कोऽप्यतिश-  
यविशेषः यत् तत्रैव कार्यं वर्तते इति चेत् । स तर्हि शक्तिभेदो वक्तव्यः ।  
निमित्तमैसमवायि च नोभयमनभ्युपगमात् । दण्डादयो हि घटस्य  
निमित्तकारणम् । असमवायिकारणं मृदवयवसंयोगविशेष इति वः सि-  
द्धान्तः । स उपादानमिति चेद्, न । व्यतिरेकाव्यतिरेकविकल्पानुपपत्तेः ।  
स्यादेतत् । उपादानकारणं शक्तिभेद इति । मैवम् । स ह्युपादानाद्  
व्यतिरिच्यते, न वा । व्यतिरेके उपादानस्य पूर्ववद् भावाद्नुपादानत्वम्  
तस्यापि ततो भिन्नस्य तत्त्वं दुर्भणमेव । अव्यतिरेके तु वस्तुमात्रमनतिशय-

१. 'धानि' क. पाठः. २. 'मे', ३. 'मेवास', ४. 'वा' ग. पाठः.



मुपादानमिति वस्तुत्वाविशेषात् सर्वोपादानत्वापातः । तस्माद् विकारोत्प-  
त्तिशक्तिमुपादानेषु सङ्गिरमाणैर्विकारा एवोपादाने शक्त्यात्मना संन्तीति  
संगीर्यन्ते । वयमपि चाव्यक्तानेव विकारानुपादानेषु संगीरामहे, न स्थूला-  
निति नावयोर्विशेष इति । सत्त्वे कारकव्यापारानर्थक्यमिति चेद् न ।  
अभिव्यक्तिफलत्वात् । तत्रैतत् स्यात् — सन्ति चेद् विकारा उपादानेषु  
तदर्थं ां कारकव्यापारोऽनर्थकः स्यात् । ते हि तदा सतमेवोत्पादनाय  
नेहेरन् । तस्मादसन्तो विकारा इति । तच्च नैवम्, अभिव्यक्तिफलत्वात् ।  
सन्तोऽपि हि विकाराः पूर्वमनभिव्यक्ताः कारकव्यापारैरभिव्यज्यन्ते । अ-  
तोऽर्थवत्त्वं कारकव्यापाराणाम् । अभिव्यक्तानुत्पत्तिशब्दोऽनर्थक इति  
चेद्, न । अभिव्यक्तिभेदात् । तत्रैतत् स्यात् — यदि पूर्वं सन्त एव मुदा-  
दिषु घटादयो गृहोदोरोऽपि दीपादिभिः कुलालादिव्यापारैरभिव्यज्यन्ते,  
कोऽयं विभूगः दीपो घटमभिव्यनक्ति, कुलालस्तुत्पादयतीति । तच्च नैवम्,  
अभिव्यक्तिभेदात् । द्वेधा खल्वभिव्यक्तिः । एका अप्रतिबद्धाकारस्य  
वस्तुजो ज्ञेयनिमित्तस्य तन्निमित्तभावो येन प्रतिवच्यते तदुत्सारणं, यथा  
घटस्यान्धकारतिरोहितस्य तदुत्सारणमभिव्यक्तिः । अन्या तु प्रतिबद्धा-  
कारस्याकारप्रतिबन्धकोत्सारणं, यथा सृदि घटाकारः पूर्वाकारेण प्रातबद्धः  
तस्य पूर्वस्याकारस्य प्रोत्सारणं घटाभिव्यक्तिः । अभिव्यक्तिविशेष एवा-  
यमुत्पत्तिशब्दः, ब्राह्मणविशेष इव कटादिशब्दोपचार इत्यनवयवम् । स्या-  
न्मतम् अभिव्यक्तिसत्त्वाच्च प्रसङ्गपरिहार इति । न, असत्त्वात् । यो म-  
न्वीत — सत्कार्यवादिनो हि भावान्तरवदभिव्यक्तिरपि सतीति कारकव्या-  
पारानर्थक्यप्रसङ्गो दुष्परिहर इति । स वक्तव्यः । न, असत्त्वात् स्यादयं  
दोषः यद्यभिव्यक्तिरपि सती घटादिवदिष्यते । सा त्वसती कारकव्यापा-  
रेण भाव्यत इति किमनुपपन्नम् । तदसत्त्वेऽतिप्रसङ्ग इति चेद्, न । प्रस-  
ङ्गसाम्यात् । तत्रैतत् स्यात् — यदि किलाभिव्यक्तिरसती कुलालेन क्रियते,  
किमपराद्धं घटेन यच्च क्रियते इति । तच्च नैवं, तुल्योऽयमावयोरतिप्रसङ्गः ।  
तवाप्यन्धकारतिरोहितस्य घटस्याभिव्यक्तावभिव्यक्तिरसती घटस्तु सञ्जे-  
वेति सिद्धान्तः । तत्र शक्यं प्रसञ्जयितुम् अभिव्यक्तिवद् घटोऽपि जन्येत,  
तद्वद् वाभिव्यक्तिरपि सती स्यादिति प्रसङ्गसाधारण्येनान्यतरोऽप्यनु-  
योज्यः । अतः सिद्धमेवोपादानेषु सन्त एव सर्वे भावाः कारकव्यापारै-

अपरे कारणोत्पन्नगुणदोषावधारणात् ॥ ३४ ॥

स्वतस्तावद् द्वयं नास्ति विरोधात् परतो न च ।

रभिव्यज्यन्त इति, प्रामाण्याप्रामाण्ये स्वतस्सती एवेति सत्कार्यवादिनां सिद्धान्त इति । मतान्तरमुपन्यस्यति— अपर इति । एवं हि मन्यते— सर्वं खल्वपि कारणाधीनात्मलाभं कार्यं तत्कारणगुणदोषाभ्यां शुद्धमशुद्धं च भवति । तद् यावदिन्द्रियादिज्ञानकारणवशादुत्पन्नौ गुणदोषौ न ज्ञानस्य स्वतोऽवधार्येते, न तावत् प्रामाण्याप्रामाण्ययोरन्यतरन्निश्चीयते, नचानिश्चितयोर्व्यवहाराङ्गत्वं, तदर्थं च प्रमाणानुसरणम् । अतः कारणोत्पन्नगुणदोषावधारणादेव द्वयमाहुरिति सम्यन्ध इति ॥ ३४ ॥

स्वतो द्वयमिति तावन्निराकरोति— स्वत इति । कारणमाह— विरोधादिति । इदमत्राकृतं— यत्तावदुक्तम् असतः शशत्रिपाणाद् व्यावृत्तं साध्यत्वं घटे दृश्यमानं सत्तां गमयतीति । तदुक्तम् । अभावविरोधात् । असन्निकृष्टार्थविषयं ह्यनुमानं, तत् कुतो मृदि योग्यानुपलम्भनिराकृतसद्भावविषयं घटे विषयीकरिष्यति । उपादाननियमस्तु शक्तिभेदादुपपन्न एव । किञ्चिदेव हि सृत्तन्वादि कस्यचिदेव घटादेरुत्पादने शक्तं न सर्वं सर्वस्येति, यो यदर्थां स तदुपादत्त इति किं नोपपद्यते । यदि मतं न कार्यकारणान्तरालपतितां परां शक्तिमीक्षामह इति । न, शक्तिसिद्धिमर्थापत्तिग्रन्थे वक्ष्यामः । यत्कृतं विकारा एव शक्त्यात्मना संस्तस्तदुत्पत्तिशक्तिर्वोपादानेष्वस्तीति नावयोर्विशेष इति । तन्न । महानयं विशेषः यद् विकारसत्तामभावो वाधते, शक्तिं तु सूक्ष्ममर्थापत्तिः साधयतीति । तेऽपि हि शक्त्यात्मना सन्तो न योग्यानुपलब्ध्या निराकर्तुं शक्यन्त इति चेत्, केयं शक्त्यात्मता । यतस्तेऽसन्तोऽपि जनिष्यन्त इति चेत् । तदिष्टम् । अनभिध्यक्तिरिति चेद्, न । साक्षस्याप्यालोकेऽनुपलम्भात् । नन्वालोकेऽपि नावृतगुणलभ्यते । किमिदानीमावृतो मृदि घटः । सत्यम् । केन । न तावदुपादानं कार्यमावृणोति, नित्यावरणप्रसङ्गात् । मृदाकार आवृणोतीति चेत् । कोऽयं मृदाकारः । यदि तज्जातिः, सोपरिष्टादप्यनुवर्तत इति नित्यावृतिरेवं प्राप्नोति । प्राच्यो मृत्पिण्डसन्निवेश इति चेत् । स वा किमु-

१. 'य प्राच्यो' ग. पाठः.



निःस्वभावत्वमेवं हि ज्ञानरूपे प्रसज्यते ॥ ३५ ॥

परिष्ठात् भविष्यति, यन्न घटमावरिष्यति । हन्त सोऽप्यनुत्पत्त्यविनाशधर्मा  
सद्वादिभिरिष्यत इत्यनिवार्यैव नित्यावृत्तिः । सूक्ष्माश्च मृदवयवसन्निवेश-  
विशेषा न महान्तं घटमाच्छादयितुमुत्सहन्ते इति यत्किञ्चिदेतत् । यत्तु  
त्रिभ्योऽपि कारणेभ्यः सदुत्पत्तौ किञ्चित्तो विधानियम इति । शक्ति-  
भेदकृत एव । किञ्चिदेव तथा नाम शक्तं, यद् विकारभावमनुभवति ।  
किञ्चित्तु बहिरेव सत् तदुत्पत्तौ व्याप्रियते । स चायं शक्तिभेदः कार्यद-  
र्शनसमधिगम्य एवेति नाप्रमाणकः । भेदाभेदौ तु न कचिदात्यन्तिकाविति  
नाप्रसङ्गातिप्रसङ्गौ । यत्तु पृष्ठमुपादाननिमित्तासमवायिनां का शक्तिरिति ।  
तदतिदूरमपभ्रष्टम् । शक्तिर्हि शक्तिरेव, न कारणं, तद्वतो द्रव्यस्य कारण-  
त्वात् । कारणवच्च कारणशक्तिरपि कार्यसिद्धिमनुवावतीति प्रमाणबलादु-  
पपत्स्यते । काश्चक्यापारानर्थक्यं च दुष्परिहरमेव । अभिव्यक्त्यर्थो व्यापार  
इति । अत्र तूक्तो दोषः । अपिचाभिव्यक्तिसत्त्वे तुल्यनानर्थक्यम् । असत्त्वे  
च सर्वत्र प्रसङ्गः शक्यमनुमानुम् । सर्वं हि विमतिपदं कार्यमसत्, कार्य-  
त्वादभिव्यक्तिवत् । कार्यं चाभूत्वा भवनात् तद्वदेवाभूत्वा भवति, उप-  
लब्धियोग्यत्वे सत्यनुपलम्भाद् अभिव्यक्तिवदेव । यत्तु अभिव्यक्तौ प्रसङ्ग  
इत्युक्तम् । तदयुक्तम् । प्रत्यभिज्ञानं हि बलवदभूतप्रादुर्भावं घटस्य  
वारयति । विपरीतं च तत्, सत्कार्यवादिनामिति किमेनेनातिनिर्वन्धेन  
भ्रान्तभाषितेन । प्रकृते न विरोधात् कथं ह्येकज्ञानजात्यनुबन्धिनी प्रमाण-  
त्वाप्रमाणत्वे भविष्यतः, विरुद्धधर्मावेशस्य भेदनिवन्धनत्वात् । अतो यथा  
नैकस्याग्नेः शीतोष्णत्वम्, एवं न ज्ञानस्य प्रमाणत्वाप्रमाणत्वमिति । सोऽयं  
प्रकृताप्रकृतगोचरे तन्त्रेण विरोधो व्याख्यातव्यः । प्रामाण्याप्रामाण्यात्मक-  
द्वयं न स्वतः, स्वभावविरोधात् । कार्यकारणात्मकत्वं च द्वयं न स्वतः  
सिद्धं, कार्यसत्ताया अभावविरोधादिति । परता द्वयमिति निराकरणार्थ-  
माह — परत इति । कारणमाह — निःस्वभावत्वमिति । एवमुभयपरा-  
धीनवादी वक्तव्यः—किं खलु कारणोत्पन्नगुणदोषावधारणात् प्राग् ज्ञानं  
न जायत एव, जातमपि वा रूपान्तरेणावतिष्ठत इति । न तावज्ज्ञानं

१. 'नुमिति स', २. 'दास्यदं क', ३. 'नस्वभावस्य' ग. पाठः. ४. 'तांश्वि  
द' ख. पाठः, ५. 'वा स्वह' क. ख. पाठः.

कथं ह्यन्यानपेक्षस्य विपरीतात्मसम्भवः ।

किमात्मकं भवेत् तच्च स्वभावद्वयवर्जितम् ॥ ३६ ॥

विज्ञानव्यक्तिभेदेन भवेच्चेदविरुद्धता ।

जायते, संविद्धिरोधात् । जातं तु केनात्मनावस्थास्यते । नद्येतद्राशिद्वयानि-  
रिक्तमस्ति राश्यन्तरं येनावतिष्ठेत । अन्यतरधर्मकमेव तदुत्पन्नं प्रागनवधृत-  
तथाभावमुपरिष्ठादवधार्यत इति चेद्, न । गुणावधारणाधीननिश्चयाभ्युप-  
गमात् । तदवधारणाद्धि प्राङ् निश्चय एव नासीत् । कथं ग्रामण्यमासी-  
दिति शक्यते वक्तुम् । अथ पूर्पमपि निश्चिताकारमेव ज्ञानं, किं गुणाव-  
धारणेन । दोषानाशङ्कमानस्तु तच्चिराकरणाधीनमेव यतत इति युक्तम् । एतच्च  
वक्ष्यत एवेति सूक्तं निःस्वभावत्वमिति ॥ ३५ ॥

स्वतो न द्वयं विरोधादिति यदुक्तं, तत् प्रकृतगोचरे विवृणोति —  
कथमिति । उक्तमिदमस्माभिः नैकस्यां ज्ञानजातौ परस्परविपरीतयोः  
प्रामाण्याप्रामाण्यात्मनोः सम्भवः समावेशः सम्भवतीति । एकस्तु स्वभाव  
उपाध्यन्तरसन्निधानादाभिभूतो भवति, अपिस्ववाशिसंयोगे शैत्यम् । तदपे-  
क्षश्च तास्वौण्यभ्रगः । स्वाभाविकोभयवादिनस्तु नान्यानपेक्षस्य ज्ञानस्यो-  
भयात्मकता सम्भवतीति । परतो न द्वयं निस्स्वभावत्वप्रसङ्गादित्येतद्  
विवृणोति — किमात्मकमिति । सर्वं हि जगद् राशिद्वये शक्यमन्तर्भाव-  
यितुं प्रमाणमप्रमाणं चेति । तदत्रोभयपराधीनत्ववादिनो ज्ञानमुन्मुक्तो-  
भयरूपं केन रूपेण निरूप्यत इति ॥ ३६ ॥

स्वतो न द्वयं विरोधादित्यत्र किञ्चिदाशङ्कते — विज्ञानेति । एवं  
हि मन्यते — यदि ज्ञानजातेरेवायं स्वभावभेदोऽभ्युपेयते, एकस्मादेव वा  
ज्ञानव्यक्तौ, ततः स्यादपि विरोधः । यदा तु क्षीतोष्णस्वभावतोऽयतेजो-  
द्रव्यवत् प्रमाणाप्रमाणज्ञानव्यक्तिभेदाभ्युपगमः, तदोभयोर्व्यधिकरणयोः  
कस्य केन विरोध इति । परिहरति — तथापीति । अयमभिप्रायः — तोय-  
तेजसोर्हि भिन्नजातीययोः स्वभावभेदो युक्तः । ज्ञानव्यक्तयस्त्वेकजातीयाः ।  
तत्र न तावदासां जात्यनुबन्धी स्वभावभेदो न्याय्यः । व्यक्त्यनुबन्धी तु  
तत्कारणाद् भवतीति युक्तं वक्तुम् । तदनपेक्षस्ये तु प्रामाण्याप्रामाण्ययोः

१. 'यमेव नि' क. ख. पाठः. २. 'कमेव । नच', ३. 'तत्र ता' ग. पाठः.

४. 'क्तं त' क. ख. पाठः.



तथाप्यन्यानपेक्षत्वे किं केति न निरूप्यते ॥ ३७ ॥

तस्मात् स्वाभाविकं तेषामप्रमाणत्वमिष्यताम् ।

प्रामाण्यं च परापेक्षमत्र न्यायोऽभिधीयते ॥ ३८ ॥

• अप्रामाण्यमवस्तुत्वाच्च स्यात् कारणदोषतः ।

किं कुत्र भविष्यतीति दुरधिगमम् । समानं हि द्वयोरपि ज्ञानत्वम् । स्वाभाविके चोभयस्मिन् न बाह्यचिह्नपेक्षास्तीति दुर्भणः प्रमाणाप्रमाणविवेक इति सार्धं त्वं स्वतो न द्वयं विरोधादिति । किं पुनरुभयोः पराधीनत्वं स्वाभाविकत्वं वा चोदनाप्रामाण्यपरिपन्थि येन प्रयस्यता निरस्यते । न न्वेवमपि चोदनानां स्वत एव प्रामाण्यं भविष्यति प्रथमपक्षे । द्वितीयेऽपि पराधीन उभयस्मिन् दोषाभावादपौरुषेया वेदाः प्रमाणमिति किमुभयनिराकरणेन । अप्रामाण्यं स्वतः प्रामाण्यं परत इत्येतदेव तु वेदप्रामाण्यपरिपन्थीति तन्निराकर्तुमुचितम् । तच्च निराकरिष्यत एव । सत्यम् । आद्ययोरपि पक्षयोरप्रामाण्यमापद्यत एव । तथाहि — स्वाभाविके तावदुभयस्मिन्नन्यतरनिर्णयकारणं बाह्यमपश्यतां नैकत्रापि विश्वासो भवेत् । व्यवहारार्थं च प्रमाणानुसरणम्, अविश्वासे च तदभावात् फलतोऽप्रमाणत्वम् । एवमुभयपराधीनत्वेऽप्यसत्यप्यप्रामाण्यकारणे प्रामाण्यकारणस्याप्यभावात् तद्व्यवहारो न जायत इत्यप्रमाणमेवेति साध्वेवोभयनिराकरणमिति ॥ ३७ ॥

एवमुभयं स्वतः पुरतो वेति निराकृते पूर्वपक्षान्तरमाह — तस्मादिति क्षमन्तेन । तेषां ज्ञानानां स्वाभाविकमप्रमाणत्वम्, परापेक्षं च प्रामाण्यम् । अयं चात्राभिप्रायः — दृष्टव्यविचारो हि जातेऽपि विज्ञाने न तावन्निर्विचिकित्सं व्यवहरमाणो दृश्यते, यावद् गुणवदिन्द्रियादिकरणत्वं संवादो वा न दृष्टः । व्यवहारफलं च प्रामाण्यम्, अतः स्वतोऽप्रमाणमेव पराधीनं प्रामाण्यमिति । एष चात्र स्वतोऽप्रमाणत्वे परतश्च प्रमाणत्वे न्यायोऽभिधीयत इत्याह — अत्रेति ॥ ३८ ॥

स्वतोऽप्रामाण्ये तावन्न्यायं दर्शयति — अप्रामाण्यमिति । न्यायस्तर्कः । स चानुमानम् । एष चात्र प्रयोगो भवति — अप्रामाण्यं न कारणवद्, अवस्तुत्वात् । यद्यदवस्तु तत्तन्न कारणवत् । यथा शशविषाणम् ।

१. 'दुर्लभः प्रा' ग. पाठः. २. 'ति ते' क. ख. पाठः.

वस्तुत्वात् तु गुणैस्तेषां प्रामाण्यमुपजन्यते ॥ ३१ ॥

कारणदोषत इति च कारणदोषाणामेव परैरप्रामाण्यकारणत्वेनाश्रयणादुक्तम् । यदेव मीमांसका मन्यन्ते कारणदोषेभ्योऽप्रामाण्यं जायत इति । तन्न । अकारणकत्वादवस्तुन इति । परापेक्षं प्रामाण्यमित्यत्र प्रयोगमाह—वस्तुत्वादिति । तेषां कारणानां गुणैः प्रामाण्यं जन्यत इत्यर्थः । प्रयोगश्च भवति — प्रामाण्यं कारणवद् वस्तुत्वाद् घटवत् १ न चाकार्यं नाम किञ्चिद् बाह्यानां वस्त्वस्ति, येनानैकान्तिको हेतुर्भवेत् । नभसोऽप्यावरणाभावमात्रस्यावस्तुत्वात् । गुणैरिति चानुवादमात्रम् । कारणगुणा हि प्रामाण्ये कारणमिति मन्यन्ते । न पुनरेते व्याप्तावनुप्रवेशनीयाः । के पुनरमी गुणा नाम, ये प्रामाण्यस्य कारणम् । न हीन्द्रियादिव्यतिरिक्ता गुणाः केचिदुपलभ्यन्ते । यदि मतं—भेदजभेदेराहितातिशयविशेषा गुणा इति । तन्न । एवं हि तैरनाहितातिशयविशेषाणां न प्रामाण्यं जायेत । अतो वक्तव्या गुणाः । त उच्यन्ते । विशुद्धिरिन्द्रियादीनां गुणैर्पदार्थः । वातादिधातूनां साम्यमिति यावत् । साम्येन हि त इन्द्रियेषु वर्तमाना गुणा उच्यन्ते । तथा स्थिताश्च प्रामाण्यं जनयन्ति । विषमं तु वर्तमानेषु धातुषु तदोपसमुत्थास्तिमिरादयो दोषा जायन्ते । शब्देऽपि वक्तुराशयविशुद्धिर्गुणः । विप्रलम्भाभिप्रायादयो दोषाः । तेषां च प्रामाण्याभावात् मन्यवस्तुन्यप्रामाण्ये कारणत्वासम्भवाच्च तज्जन्यमप्रामाण्यम् । प्रामाण्यं त्वर्थनिश्चयो वस्त्वात्मक इति युक्तं यद्गुणेभ्यो जायते ज्ञायते चेति । सर्वमुत्पत्तावनिश्चयात्मकप्रमाणमेव ज्ञानमा गुणसंवादज्ञानोदयात्, परतस्तु तद्वशेन प्रामाण्यं जायते तस्य । नन्विदानीमसदेवातिवृत्तं ज्ञानमिति किं प्रमाणीभविष्यति । यदा तद्वत्तदासीत् तदा सहजेन प्रामाण्येनाभिमतमुत्तरकालं च तदसदेवेति किमन्यतः प्रामाण्यं भविष्यति । सत्यमेवम् । अन्यदेव गुणसंवादज्ञानोत्तरकालमाविप्रमाणम् । अयमते हि कचिदर्थे प्रागृष्टन्यभिचारो ज्ञानस्वभावालोचनेनाजातविश्वासो न तावन्निर्विचिकित्सं व्यवहरति यावदिन्द्रियादिगुणावधारणपुरस्सरमेवमेवेतदिति न निश्चिनोति । गुणावधारणान् संवादज्ञानाद् वा प्रमाणे जातेऽवगते च तस्य

१. 'णाः ये', २. 'ज्ञायतां न', ३. 'स्तु प्रमाणं ज' ख. पाठः. ४. 'त्वव'.

५. 'णं म' क. पाठः. ६. 'वदा' ग. पाठः.



प्रामाण्यं हि यदोत्सर्गात् तदभावोऽथ कृत्रिमः ।  
 तदा स्वप्नादिवोधेऽपि प्रामाण्यं केन वार्यते ॥ ४० ॥  
 मत्पक्षे कारणाभावात् प्रामाण्यं नोपजायते ।  
 हेतुमत्त्वप्रसङ्गोऽतो न भविष्यत्यवस्तुनः ॥ ४१ ॥  
 इन्द्रियादिगुणाश्चास्य कारणं तदसद् द्विधा ।  
 दुष्टत्वादिन्द्रियादीनामभावेऽन्यतरस्य वा ॥ ४२ ॥

प्रामाण्ये व्यवहाराः प्रवर्तन्ते । तस्यापि न ज्ञानस्वभावलोचनेन प्रामाण्यं,  
 तद्रूपस्याप्रामाण्यप्रतिबन्धात् । किन्तु गुणावधारणादेव । अतः सूक्तं गुणैः  
 प्रामाण्यं जन्यत इति । यदाहुः— 'निश्चयात्मकप्रामाण्योत्पादनं तु वस्तु-  
 रूपत्वात् संवादकारणगुणज्ञानकार्यत्वेन स्वध्यवसानमिति तदेवाश्रीयते'  
 इति ॥ ३९ ॥

• किञ्च इतश्च न स्वतः प्रामाण्यमित्याह — प्रामाण्यं हीति ।  
 अयमर्थः—यदि ज्ञानस्वभावानुबन्ध्यासर्गिकं प्रामाण्यम्, एवं सति प्रा-  
 माण्याभावस्यावस्तुनोऽकृत्रिमत्वाच्च पराधीनत्वमिति सर्वज्ञानानामपि प्र-  
 माणत्वप्रसङ्गः । स्वप्नादिज्ञानानामपि ज्ञानत्वाविशेषात्, तन्मात्रानुबन्धि-  
 त्वाच्च प्रामाण्यस्य । अप्रामाण्यस्य चावस्तुनोऽकार्यत्वादिति ॥ ४० ॥

कथं नामाप्रामाण्यमकृत्रिमम् । दोषभावे हि तस्य भावः, तदभावे  
 चाभावो दृश्यते । कामिली पीतमिदमिति शङ्कं जानाति, तदैषगमे शुक्लम् ।  
 अतो जानीमः यथादोषभावभाव्यप्रामाण्यं तत् कार्यमिति, अत आह—  
 मत्पक्ष इति । अयमभिप्रायः—नात्र दोषैरप्रामाण्यं जन्यते । सत्सु तु  
 दोषेष्वसन्नो गुणा न स्वकार्यं प्रामाण्यं जनयन्तीति नावस्तुनोऽप्रामा-  
 ण्यस्य हेतुमत्त्वप्रसङ्गदोष इति ॥ ४१ ॥

• किं पुनः प्रामाण्ये कारणं, यदभावात् तस्यानुत्पत्तिः, अत  
 आह—इन्द्रियादीतिकारणमन्तेन । आदिशब्देनार्थपुरुषादीनां ग्रहणम् ।  
 इन्द्रियपुरुषगुणाश्च व्याख्याता एव । अर्थस्यापि स्थूलत्वादयो गुणाः  
 सूक्ष्मत्वादयो दोषा इति । समाधिगतं तावदिन्द्रियादिगुणाः प्रामाण्ये

१. 'ण्यमिति', २. 'ज्ञः, तदा स्व', ३. 'दभावे नु' ख. पाठः.

ॐ अत एव ऋचोभ्रान्तिदोषैर्मिथ्यात्वधीरिति ।  
 तद्व्याप्तेस्तु गुणाभावास्तत्कृता ह्यप्रमाणता ॥ ४३ ॥  
 तस्मात् कारणशुद्धत्वं ज्ञानप्रामाण्यकारणम् ।  
 स्वभावतोऽप्रमाणत्वं तदभावेन लक्ष्यते ॥ ४४ ॥  
 अन्वयव्यतिरेकाभ्यामप्रामाण्यं न दोषतः ।  
 नाज्ञाने दृश्यते ह्येतत् कारणाभावहेतुके ॥ ४५ ॥  
 ततश्च पुरुषाभावात् सति वा शुद्ध्यसम्भवात् ।

कारणमिति । कथं तु तदभावः, अत आह — तदसदिति । ते एव विधे  
 दर्शयति — द्रष्टृत्वादिति । दोषा ह्यागन्तवो गुणानुत्सारयन्ति । इन्द्रि-  
 यादीनामन्यतमस्याभावे निराश्रया गुणा न भवन्ति, यथा नित्यवेदवादि-  
 नामसति कर्तरि तद्गुणा इति ॥ ४२ ॥

यत एव दोषैर्गुणा निराक्रियन्ते, अत एव मीमांसकानामयं भ्रमो  
 दोषैर्मिथ्यात्वधीर्जन्यत इति । परमार्थेन तु गुणविरोधिनो दोषास्तानेव नि-  
 वारयन्ति । अतः कारणाभावादसति प्रामाण्ये स्वाभाविकमप्रामाण्यमवति-  
 ष्ठत इत्याह — अत एवेति ॥ ४३ ॥

अतः सिद्धं शुद्धिपर्यायगुर्णविधारणाधीनं प्रामाण्यम् । स्वभावतश्च  
 ज्ञानानामप्रामाण्यं, शुद्ध्यभावेन तल्लक्ष्यते । असति हि शुद्धत्वे कारणा-  
 भावनिराकृतेन प्रामाण्येनानपेक्षितमप्रामाण्यं लक्ष्यत इत्युपसंहरति — त-  
 स्मादिति ॥ ४४ ॥

इतश्च दोषतो नाप्रामाण्यमित्याह — अन्वयेति । अस्यार्थः —  
 त्रिविधमप्रामाण्यमज्ञानसंशयविपर्ययैः । तत्राज्ञानात्मकं तत्रदप्रामाण्यं कार-  
 णाभावमात्रसमधिगम्यमेव, न दोषानपेक्षत इति, मीमांसकैरभ्युपगन्तव्यम् ।  
 अतो दोषव्यतिरेकेऽपि कारणाभावमात्रान्वयेऽप्रामाण्यदर्शनान्न दोषतोऽप्र-  
 माण्यमिति ॥ ४५ ॥

एवं च गुणार्धनप्रामाण्याभ्युपगमान्नित्यवेदवादिनां च पुरुषाशा-  
 वाद्, अनाश्रयगुणासम्भवात्, कर्तृमद्वेदवादिनामपि कर्तृगुणेषु प्रमाणा-



निर्मूलत्वात् प्रमाणत्वं चोदनायां न युज्यते ॥

स्वतः सर्वप्रमाणानां प्रामाण्यमिति गम्यताम् ।

नहि स्वतोऽसती शक्तिः कर्तुमन्येन शक्यते ॥

सम्भवादसंमूलभूतेषु कर्तृगुणेषु न चोदनानां प्रामाण्यमवकल्पत इत्याह—  
ततश्चेति ॥ ४६ ॥

एवं तावत् परतः प्रामाण्येन कृतः पूर्वपक्षः । सिद्धान्तमिदानीमार-  
भते—स्वतः इति । कारणमाह—नहीति । अयमभिप्रायः—न तावद्  
गुणज्ञानात् संवादज्ञानाद् वा प्राग् ज्ञानं न जायत एव । नवोत्पन्नमपि संशया-  
त्मकमवभासते । नहि स्याद् वा घटो न वेति इन्द्रियसन्निकृष्टं घटं बुध्याः  
महे, अपितर्हि घट एवायमिति निश्चयात्मकमेव ज्ञानमुत्पद्यते । अत एव  
ज्ञानोत्तरेनान्तरमेव सर्वप्रमातृणां व्यवहारप्रवृत्तिरुपलभ्यते । भ्रान्तिसंविदि-  
तरजतोऽपि हि संम्यग्रजतबोध इवार्थक्रियायै घटमानो दृश्यते । तदस्य सं-  
शयानस्य नोपपन्नम् । अतो जातो निश्चयः । किमन्यत् प्रामाण्यं भवि-  
ष्यति । सत्यपि संवादे गुणज्ञाने वा तावदेव प्रामाण्यस्य तत्त्वं नाधिकं कि-  
ञ्चिदिति किं नस्तदुपेक्षणेन । तादृशस्यैव व्यभिचारादस्ति परापेक्षेति चेद्,  
न । एवमपि ज्ञानस्यानपेक्षत्वाद्, विप्रलब्धपूर्वस्यापि निरपेक्षमेव निश्चया-  
त्मकं ज्ञानमुत्पद्यते । प्रमाता तु विप्रलम्भकबुद्धिसादृश्यात् तथात्वमाश-  
ङ्कते । आशङ्कस्यापि न प्रामाण्यशक्तिरवसीदति, पूर्ववत् प्रमेयपरिच्छेदात् ।  
प्रमातुस्तु आशङ्का दोषदर्शनप्रभवा । तदसौ तद्भावाभावयोरन्यतरनिश्चये नि-  
वर्तते, न संवादज्ञानमपेक्षते । सत्येव हि घटज्ञाने जाताशङ्काः किं घटज्ञा-  
नान्तरेण कुरिष्यति । नह्यस्यास्तन्नवर्तकं, तस्मिन् सत्येव भावात् । अतः  
स्वाभाविकमेव सर्वसंविदां निश्चयात्मकत्वम् । आशङ्का तु यदि नाम जातु  
जायते, एवमपि तन्निराकरणमपवादसद्भावाभाववनुसर्तव्यौ, न संवादगुण-  
ज्ञाने । तदुपेक्षायां हि प्रामाण्यमेव नावतिष्ठेत् । गुणसंवादज्ञानयोरप्येवमेव,  
सापेक्षत्वेन प्रथमज्ञाने प्रामाण्यशक्त्याधानाशक्तेरप्यनवस्थापातादित्येतत्  
परभातात् प्रपञ्चयिष्यत इति । एवं तावत् प्रकृताभिप्राया व्याख्यातः । अपि

१. 'सत्सु म' रा. पाठः. २. 'श' क. ख. पाठः. ३. 'मप्रमाणं भ',  
४. 'भावात् तदसौ', ५. 'द' ग. पाठः. ६. 'न' क. पाठः. ७. 'ज्यव'  
झ. पाठः.

आत्मलाभे च भावानां कारणापेक्षता भवेत् ।

लब्धात्मनां स्वकार्येषु प्रवृत्तिः स्वयमेव तु ॥ ४८ ॥

जातेऽपि यदि विज्ञाने तावन्नार्थोऽवधार्यते ।

च सर्वभावानामेव स्वकार्यजननशक्तिरसती नान्येन क्रियेत । अभिव्यक्ति-  
मात्रकरणात् । नन्वातुरस्य रोगापहतशक्तेरसत्येव भोजनदिशक्तिभेद-  
भेदैराधीयते । मैवम् । तिरोहिताभिव्यक्तेः । इतरथा पूर्वशक्तिविनाशापूर्व-  
त्पादधर्मिकल्पनाभिरतिगौरवं भवेत् । अत एव नष्टशक्तीनां भेदभेदैरपि न  
प्रतीकारः । असती तु शक्तिस्तैपामपि जन्येतैव, अविशेषात् । अतः सर्वे  
भावाः स्वहेतुभ्यः शक्तिमन्तो जाता एव कुतश्चिदागन्तुकाद्धेतोस्तिरोहित-  
शक्तयः सामग्रीविशेषैरभिव्यक्तशक्तयः कार्यमारभन्ते । नचैवं ज्ञानेऽप्य-  
भिव्यक्त्यपेक्षा सम्भवति, अर्थावग्रहाद्, रूपान्तरेण ज्ञानस्यानिरूपणादु-  
त्पत्तावेवार्थपरिच्छित्तेरवश्यम्भावादिति ॥ ४७ ॥

ननु स्वतःप्रामाण्यवादिनापि गुणवदिन्द्रियादिकारणिकैव प्रमाणो-  
त्पत्तिरास्थेया । तद् यदि गुणाः प्रमाणोत्पत्तौ कारणम् । एवं सति तत्कार्य-  
ऽप्यर्थनिश्चये तदर्थनैतैव युक्ता । तदायत्तप्रामाण्याश्रयणाद्, अत आह—  
आत्मलाभ इति । अयमभिप्रायः—प्रमाणोत्पत्तावपि न गुणा गुणा इ-  
त्येवापेक्ष्यन्ते; किन्तु दोषनिराकरणौपयिकतया । दोषा हि प्रमाणोत्पत्तिं वि-  
घ्नन्ति । ते गुणैरुत्सारिता न तां विहन्तुमुत्संहन्ते इति । अत एवासत्स्वपि  
वक्तृगुणेषु कारुणिकत्वादिषु वेदे दोषाभावमात्रादेव प्रामाण्यं सिध्यति ।  
अपिच कारणं नाम गुणः प्रमाणोत्पत्तौ । नैतावता प्रमाणकार्येऽप्यर्थनिश्चये  
तदपेक्षा युक्ता । आत्मलाभमात्र एव हि भावाः कारणमपेक्षन्ते, न कार्यनि-  
ष्पत्तौ । नहि मृत्पिण्डदण्डादिकारणापेक्षो जन्मनि घट इति उदकाहरणेऽपि  
तस्य तदपेक्षा दृष्टा । लब्धात्मनस्तु स्वयमेव कारणनिरपेक्षा प्रवृत्तिरवगता ।  
अतः सर्वथा तावदर्थव्यवस्थापनायामन्यानपेक्षमेव प्रमाणमिति सिद्धमिति  
॥ ४८ ॥

स्वतोऽसती शक्तिरन्येन कर्तुं न शक्यत इति यदुक्तं तत् प्रपञ्च-  
यति—जातेऽपीति त्रिभिः । अयमभिप्रायः—प्रामाण्यस्य ह्यन्यानपे-



यावत् कारणशुद्धत्वं न प्रमाणान्तराद् भवेत् ॥ ४९ ॥

तत्र ज्ञानान्तरोत्पादः प्रतीक्ष्यः कारणान्तरात् ।

यावद्धि न परिच्छिन्ना शुद्धिस्तावदसत्समा ॥ ५० ॥

तस्यापि कारणे शुद्धे तज्ज्ञाने स्यात् प्रमाणता ।

तस्याप्येवमितीत्थं च न कचिद् व्यवतिष्ठते ॥ ५१ ॥

यदा स्वतःप्रमाणत्वं तदान्यत्रैव गृह्यते ।

निवर्तते हि मिथ्यात्वं दोषाज्ञानादयत्नतः ॥ ५२ ॥

तस्माद् बोधात्मकत्वेन प्राप्ता बुद्धेः प्रमाणता ।

क्षत्वमेव त्रिवन्धनम् । यदि जातेऽपि विज्ञाने कारणगुणावधारणाधीनं प्रा-  
माण्यं भवेत्, ततः शुद्धिज्ञानोत्पादः कारणान्तरात् प्रतीक्षितव्यः । तस्याः  
शुद्धेः परिच्छिन्नाया असत्समत्वात् तस्यापि शुद्धिज्ञानस्य कारणशुद्धौ सत्यां  
तस्याः शुद्धेर्ज्ञाने च सति प्रमाणता भवति । एवमेव मूलकारणशुद्धिज्ञान-  
स्यापरापरशुद्धिज्ञानापेक्षायामनवस्थापातान्न कथञ्चित् प्रामाण्यमापद्यत इति  
॥ ४९-५१ ॥

स्वतस्तुं प्रामाण्ये नानवस्थेत्याह— यदेति । कारणमाह— निवर्तत  
इति । अयमभिप्रायः— अर्थनिश्चयस्तावज्ज्ञानस्वभावादेव सिद्धः । मिथ्या-  
त्वशङ्का तु तद्धेतुभूतदोषाज्ञानादयत्नेनैव निवर्तते । नहि दोषाणामज्ञानं  
प्रागभावो यत्नसाध्यः । ननु नाज्ञानमात्रादभावः सिध्यति । सत्यपि तस्मिन्  
भावात् । नच दोषाभावावधारणमन्तरेण प्रामाण्यं सिध्यति । सत्यं, तदपि  
त्वयत्नसाध्यमेव, प्रायेण तावत् प्रमातृणामनाशङ्क एव ज्ञानोत्पत्तौ व्यवहारो  
दृश्यते । जाताशङ्कस्यापि प्रसिद्धा एव शङ्कानिराकरणोपायाः, दाहच्छेदादयः  
स्पर्णादाविति । तावतैव निश्चयोत्पादान्नातिदूरगमनम् । एतदोपरिग्राह्यं वक्ष्यत  
एवेति ॥ ५२ ॥

तस्माद् बोधस्वभावानुबन्धि ज्ञानानामौत्सर्गिकं प्रामाण्यं कारणदो-  
षार्थान्यथात्वज्ञानाभ्यामपोद्यत इत्युपसंहरति— तस्मादिति । अर्थान्यथा-

अर्थान्यथात्वहेतूत्थदोषज्ञानादपोद्यते ॥ ५३ ॥  
 अप्रामाण्यं त्रिधा भिन्नं मिथ्यात्वाज्ञानसंशयैः ।  
 वस्तुत्वाद् द्विविधस्यात्र सम्भवो दुष्टकारणात् ॥  
 अविज्ञाने तु दोषाणां व्यापारो नैवं कल्प्यते ।  
 कारणाभावतस्त्वेव तत्सिद्धं नस्त्वदुक्तिवत् ॥ ५४ ॥  
 दोषतश्चाप्रमाणत्वे स्वतःप्रामाण्यवादिनाम् ।  
 गुणज्ञानानवस्थावन्न दोषेषु प्रसज्यते ॥ ५५ ॥

त्वज्ञानं च द्वेधा । नैतदेवमिति पूर्वावगतरूपोपमर्दनेन, तत्त्वप्रकाशनेन वा ।  
 हेतवो ज्ञानानामिन्द्रियादयः । तेषु वातादिसमुत्थास्तिमिरादयो दोषाः त-  
 ज्ञानेनोत्सर्गतः प्राप्नुवती प्रमाणतापोद्यत इति ॥ ५३ ॥

यत्पुनरप्रामाण्यमवस्तुत्वान्न कारणैर्जन्यत इत्युक्तं, तत् परिहरति—  
 अप्रामाण्यमिति । यदि नाम त्रेधा भिन्नमप्रामाण्यं ततः किं जातमत  
 आह—वस्तुत्वादिति । अयमभिप्रायः—त्रिविधं खल्वप्रामाण्यं ज्ञानाभाव-  
 संशयविपर्ययैः । तत्र संशयविपर्ययौ प्रति अवस्तुत्वादिति हेतुरसिद्धः, ज्ञा-  
 नात्मकवस्तुत्वात् तयोरिति ॥ ५४ ॥

ज्ञानप्रागभावस्त्ववस्तुतया सिद्ध एव । नचास्माकमप्यसौ दोषैर्ज-  
 न्यते, ज्ञानकारणाभावादेव त्वदुक्तिवत् तत्सिद्धेः । अतस्तस्मिन्नकारणके  
 साध्यमाने सिद्धसाध्यतैवेत्यभिप्रायेणाह—अविज्ञान इति । न चाप्रा-  
 माण्यशब्दवाच्यतामात्रेण संशयविपर्यययोरप्यकारणकत्वं शक्यमनुमातुम्,  
 अज्ञानवद्, वाचोऽपि गोशब्दवाच्यतया विपाणित्वापत्तेरिति ॥ ५५ ॥

नन्वियमनवस्था प्रामाण्य इव पराश्रयेऽप्रामाण्येऽपीष्यमाणे आप-  
 द्यत एव, पारतन्त्र्यं ह्यनवस्थामापादयति । अतः क्लो विशेषः, अत आह—  
 दोषत इति । अस्यार्थः—स्वतःप्रामाण्यवादिनां मीमांसकानां दोषतोऽप्र-  
 माण्यत्वे नानवस्था भवति । दोषेषु जातव्येषु यथा गुणज्ञानेऽनवस्थापादि-  
 तेति ॥ ५६ ॥



साक्षाद् विपर्ययज्ञानाल्लघ्वेव त्वप्रमाणता ।

पूर्वावाधेन नोत्पत्तिरुत्तरस्य हि सिध्यति ॥ ५७ ॥

दुष्टकारणबोधे तु सिद्धेऽपि विषयान्तरे ।

स्वतःप्रामाण्यवादिनामिति चानवस्थापरिहारधीजमुक्तं, तदुद्धाटय-  
ति — साक्षादिति । अयमभिप्रायः — सजातीयापेक्षायां चानवस्था भ-  
वति । यथा प्रामाण्यस्य प्रामाणापेक्षायामुक्तम् । अप्रामाण्यं तु स्वतः प्रमा-  
णेन नैतदेवमिति साक्षाद् विपर्ययज्ञानेन यत्र तावदवगम्यते, तत्र लघु-  
तरमेव गृहीतमिति न पराश्रयत्वमात्रमनवस्थामापादयतीति । ननु स्वतः-  
प्रामाण्ये पूर्वमपि ज्ञानमुत्पन्नमसन्दिग्धमिति किमप्रमाणं भविष्यति येन  
परेण पूर्वं बाध्यते । तेनैव तु किं न परं बाध्यते, अत आह — पूर्वमिति ।  
अयमभिप्रायः — सत्यम्, उत्सर्गः पूर्वस्यापि प्रामाण्यं प्राप्तमेवापवाद-  
भूतेन तूत्तरेण बाध्यमानं तदप्रमाणं भवति । यत्तु तेनैव किं नोत्तरं बाध्यत  
इति । तन्न, नहीच्छामात्रेण बाध्यबाधकभावो व्यवस्थाप्यते । यद्वि य-  
द्बाधकमवभासते तत् तस्य बाधकमभिधीयते । नचानागतोत्तरबाधकरूपेण  
पूर्वमवभासत इति 'नचानागतबाधेन'त्यत्रैव वक्ष्यति । उत्तरस्य तु पूर्वज्ञान-  
बाधमन्तरेणोत्पत्तिरेव न सम्भवति । उत्पन्नं च तत् । अतस्तदेव पूर्वस्य  
बाधकम् । तच्च स्वत एव प्रमाणमिति न काचिदनवस्थेति ॥ ५७ ॥

नन्वस्तु साक्षाद् विपर्ययज्ञानेन परेण पूर्वस्य बाधः, उभयोरपि स-  
मानविषयोपनिपातात् । यत्र तूत्तरं कारणदोषविषयं भवति, तत्र विषय-  
भेदान्न बाधो युक्त इति दुरुक्तं हेतूत्थदोषज्ञानात् प्रामाण्यमपाद्यत इत्यत  
आह — दुष्टेति बाधोऽन्तेन । अयमभिप्रायः — यद्यपि दुष्टकारण-  
बोधे विषयभेदः पीतशङ्खादिविभ्रमेषु, तथाप्यर्थात् तुल्यार्थतां प्राप्य बाधो  
भवत्येव । शङ्खे हि पीत इति विदिते परतश्च ज्ञानकारणदोषेऽवगतेऽर्थात्  
पीतिमा शङ्खस्य प्रतिक्षिप्तो भवति । यत्कारणाधीनात्मलाभं हि यत् कार्यं, तत्  
तद्दोषे दुष्यति । एष च ज्ञानस्य दोषः यदन्यथास्थितस्यान्यथाप्रकाशनम् ।  
अतः कारणदोषेऽवगतेऽर्थान्यथात्वमेवावगतं भवति । एवं च साक्षाद्विप-

१. प्रमाणस्य ग. पाठः. २. 'धमानम्' क. पाठः.

अर्थात् तुल्यार्थतां प्राप्य बाधो गोदोहनादिवत् ॥

तत्र दोषान्तरज्ञानं बाधधीर्वा परा न चेत् ।

तदुद्भूतौ द्वितीयस्य मिथ्यात्वादाद्यमानता ॥ ५१ ॥

र्ययज्ञेनेन तुल्यत्वमिति । अत्रैव वैदिकन्यायमुदाहरति — गोदोहनादिव-  
दिति । दर्शपूर्णमासयोः क्रत्वर्थेन चमसेनापां प्रणयने विहिते भवत्यपरो  
गुणफलसम्बन्धविधिः । यथा 'गोदोहनेन पशुकामस्य प्रणयेदिति' । अ-  
स्यार्थः — गोदोहनेन पशून् भावयेदिति । तदिदं पुरुषाभिलषितपञ्चार्थतया  
पुरुषार्थमेवं सद गोदोहनं क्रत्वर्थस्य चमसस्य बाधकमिष्यते । तत्रापि च  
स्फुटो विषयभेदः । क्रतूपकारो हि चमसस्य साध्यः । पशवो गोदोहनस्या-  
र्थदेव तुल्यार्थतया तत्रापि बाधो वक्ष्यते । गोदोहनं हि द्रव्यम् । न तत्  
क्रियामनाश्रितमुदासीनं फलं भावयितुमलमिति यांकाच्चित् क्रियामाश्रयतया  
समीहमानं सन्निहितं क्रत्वर्थमपां प्रणयनं गृह्णातीति तदाश्रितेन पशवो भा-  
वयितव्या इति शास्त्रार्थोऽवतिष्ठते । एवं च तेनैव क्रत्वर्थमपां प्रणयनं सिद्ध-  
मिति चमसो निवर्तते । नन्वसावेव क्रतौ विनियुक्त इति कथं तत्परित्यागेन  
गोदोहनेन क्रतूपकारो भाव्यते । सत्यम् । पशुकामप्रयोगे तु क्रतुरपि गोदो-  
हनमेव स्वोपकारसाधनतयानुजानाति । कार्यार्थो हि स्वगुणं प्रत्यादरः, न  
स्वीयतया । तच्च कार्यं फलार्थत्वादेव गोदोहनादासादितं क्रतुर्नेति किमादरेण  
स्वगुणे । आह च —

“सर्वस्यैव हि कार्यार्थः स्वगुणग्रहणादरः ।

अन्यार्थगुणसिद्धे तु कार्येऽस्याः स्वगुणेन किम् ॥”

इति । तदिह यथा पुरुषार्थेनैव गुणेन भिन्नविषयोऽपि क्रत्वर्थश्चमसोऽर्थात्  
तुल्यार्थतया बाध्यते, एवमत्रापि न दोष इति ॥ ५८ ॥

किमेव एवोत्सर्गः यत् सर्वदा परेण पूर्वं बाध्यते, नेत्याह — तत्रेति ।  
यदि तत्र दुष्टकारणबाधे नैतदवमिति विपर्यये वा परा बाधधीर्न भवति कां-  
रणदोषज्ञानं वा, तदा पूर्वस्य बाधो भवति न त्वन्यथेति । अथोभयोर-  
न्यतरोद्भूतौ किं नाम भविष्यति, अत आह — तदुद्भूताविति । तदा  
बाधके सापवादे प्रथममेव निरपवादमौत्सर्गिकं प्रामाण्यं लभत इति ॥ ५९ ॥

१. 'धै', २. 'व गो' ग. पाठः.



स्वत एव हि तत्रापि दोषाज्ञानात् प्रमाणता ।

दोषज्ञाने त्वनुत्पन्ने नाशङ्का निष्प्रमाणिका ॥ ६० ॥

ननु प्रमाणेन सता तृतीयेन बाधकं बाध्यते । तदेव तु कथं प्रमाण-  
मत आह—स्वत इति । सर्वं खलु विज्ञानं जातं स्वत एव प्रमाणमविज्ञा-  
यमानदोषम् । तथाच तृतीयम् । अतस्तेन बाधकबाधने कृते भवत्याद्यस्य मा-  
नतेति । नन्वसत्स्वपि दोषेषु दोषाशङ्का यथा आदिमे जाता, एवमन्तिमेऽपीति  
प्रामाण्यं नावतिष्ठते, अत आह — दोषेति । अयमभिप्रायः — जाते दोष-  
ज्ञाने सम्भाविता दोषाः प्रामाण्यं विव्रन्ति । तृतीये तु दोषज्ञानं न तावदु-  
त्पन्नम् । शङ्का तु नोत्प्रेक्षामात्रेण कर्तुमुचिता, सर्वव्यवहारोच्छेदप्रसङ्गात् ।

“अत एव च गीतासु नरं नारायणोऽब्रवीत् ।

नायं लोकोऽस्ति कौन्तेय ! न परः संशयात्मनः ॥”

इति । यस्य तु तृतीये विज्ञाने दोषज्ञानं बाधकज्ञानं वा जायते, तस्यास्तु  
चतुर्थज्ञानावसानो निर्णयः । नत्वेतदेवं, प्रायेण हि प्रथमज्ञानजन्मान्येव  
निरपवादो निर्णयो दृश्यते । क्वचित् तु बाधकावसानस्तृतीयज्ञानोदयोऽपि  
नातिप्रचुरः । नतरां चतुर्थज्ञानजन्म । सत्यपि तु तस्मिन् न स्वतःप्रामाण्यं  
विहन्यते इत्येवम्परतयैवेदमस्माभिरुक्तम् ५ अस्तु चतुर्थज्ञानाच्चिर्णय इति  
वार्तिककारोऽप्यत एव ‘एवं त्रिचतुरज्ञानजन्मन’ इति वक्ष्यतीति । किं पुनः  
कारणमनुत्पन्ने दोषज्ञाने नाशङ्केति । नहि प्रयोजनानुवर्तीनि प्रमाणानि । दृष्ट-  
व्यभिचारस्य हि प्रमातुरेकत्रापि नाश्वासो भवेद् यदि चैवमुच्छिद्यन्ते व्यव-  
हाराः । कामं प्रमाणतो हि ते परिनिश्चितान्ति । न तेभ्यः प्रमाणमत आह —  
निष्प्रमाणिकेति । अयमभिप्रायः—यावद्धि दोषाणामभावो नावधार्यते, तावत्  
प्रमाणेतरसाधारणधर्मदर्शिनो भवत्याशङ्का प्रमाणवती । दोषाभावावधारणे तु  
जाते तावाशङ्कमानस्याभावविरिध एव । अर्थेन्द्रियादयो हि ज्ञानकारणम् ।  
तद्दोषा दूरत्वतिमिरादयः । तद्यथा दूरे सन्तस्तरवा वनमित्येकाकारतया  
परिगृहीताः सन्निकर्षे नाना दृश्यन्ते । तदा दूरत्वदोषादेकत्वबुद्धिरुपजातेति  
निश्चीयते । नानात्वबुद्धेस्तु न कश्चिद् दोषो दृश्यत इति कथमाशङ्क्यते ।

१ ‘पात्र’, २. ‘को वा’, ३. ‘नातिर्णयः क.’, ‘नाद् ज्ञानोदयो निर्णयः’ ख.  
पाठः. ४. ‘काधीनस्तु’ क. पाठः. ५. ‘आत्मे’ ख. पाठः.

एवं त्रिचतुरज्ञानजन्मनो नाधिका मतिः ।

प्रार्थ्यते तावदेवैकं स्वतः प्रामाण्यमश्नुते ॥ ६१ ॥

शब्दे दोषोद्भवस्तावद् वक्रधीन इति स्थितिः ।

तदभावः क्वचित् तावद् गुणवद्वक्तृकत्वतः ॥ ६२ ॥

एवं सन्तमसे गव्यश्वभ्रमे स एव दोषः । दिवा तु गोज्ञाने न कश्चिदोषः सम्भाव्यत इति तत्प्रमाणम् । एवं चक्षुरादिदोषाणां तिमिरादीनामभावेऽवगते निष्प्रमाणिकैव दोषाशङ्का । यत्रापि सादृश्यचलत्वादयो विषयदोषा भ्रान्तिहेतवः, तत्रापि भेदकधर्माविधारणे निश्चलत्वेऽवगते च न कश्चिद् दोषाशङ्केति न तत्समयभाविनो ज्ञानस्याप्रामाण्यमिति ॥ ६० ॥

एवं त्रिचतुरैरेव ज्ञानैर्दोषाभावसिद्धेर्न ततोऽधिका मतिः प्रार्थनीया प्रामाण्यसिद्धये, येनानवस्था भवेत् । यावदेव तु तृतीयं चतुर्थं वा ज्ञानमुत्पन्नं, तावदेवैकं पूर्वमुत्तरं वा निरपवादं स्वतः प्रामाण्यमापद्यत इत्याह — एवमिति ॥ ६१ ॥

समाधिगतं तावत् सर्वप्रमाणानां स्वतः प्रमाणत्वं दोषतश्चाप्रमाणत्वमिति । प्रकृतमिदानीं वेदानां प्रामाण्यं यथा सिध्यति तथा प्रतिपादनीयम् । तदर्थं च वक्रधीना एव शब्दे दोषा न स्वाभाविका इत्याह — शब्द इति । अयमभिप्रायः — यदा वक्रधीनाः शब्दे दोषा इति समाधिगतं भवति, तदा वेदे वक्तुरभावाच्चिराश्रया दोषा न सम्भवन्तीति निरपवादं प्रामाण्यमुपपन्नं भवति वेदानाम् । स्थितं चेदं यत् पराधीनः शब्दे दोष इति, स हि ना(र्थो ? र्थे) संस्पृशीति पूर्वमुपपादितम् । पुरुष एव आम्यन्नन्यदन्यथा बुद्ध्वा तथैव परस्मै प्रतिपादयन् शब्दं दूषयति । कश्चिच्चान्यथैव ज्ञात्वा विप्रलिप्सयान्यथा वदति, तत्रापि तदधीनैव शब्दे दोषावगतिः । स्थानकृणादिदोषाद् वा कलाध्याताम्बुद्वैतेर्णाकृतादिदोषदुष्टः शब्दो लक्ष्यते । सर्वथा पराधीन एव शब्दे दोषावगमः, न पुनरगुरभिगन्धवत् स्वभावदुष्टः शब्द इति । स इदानीं वक्रधीनो दोषो गुणवद्वक्तृप्रयुक्ते वा कश्चित् पौरुषेये वाक्ये न भवतीत्याह — तदभाव इति ॥ ६२ ॥

१. 'त्यस्य' क. पाठः. २. 'कथयञ्छब्द' ख. ग. पाठः.



तद्गुणैरपकृष्टानां शब्दे सङ्क्रान्त्यसम्भवात् ।

यद्वा वक्तुरभावेन न स्युर्दोषा निराश्रयाः ॥ ६३ ॥

पौरुषेये द्वयं दृष्टं दोषाभावो गुणास्तथा ।

• प्रामाण्यं तत्र गुणतो नैव स्यादित्युदाहृतम् ॥ ६४ ॥

तस्माद् गुणेभ्यो दोषाणामभावस्तदभावतः ।

अप्रामाण्यद्वयासत्त्वं तेनोत्सर्गोऽनपोदितः ॥ ६५ ॥

प्रत्ययोत्पत्तिहेतुत्वात् प्रामाण्यं नापनीयते ।

ननु वक्तृगुणा वक्तव्येव दोषानुत्सारयन्ति, कथं तैर्निरस्तैः शब्दो निर्दोषो भवत्यत आह — तद्गुणैरिति । उक्तं वक्तृदोषा एव शब्दं दूषयन्तीति । स चेद् गुणैरुत्सारितो दोषः, कः प्रसङ्गः शब्दे दोषाणाम् । नहि वक्तव्यनाश्रितानामेव दोषाणां शब्दे सङ्क्रान्तिः सम्भवतीति फलतः सङ्क्रान्तिवाचोयुक्तिरिति । वक्तृभावादेव वा निराश्रया दोषा नोत्सहन्ते भवितुं नित्यवेदवाक्य इत्याह — यद्वेति । दोषाभावाच्च न स्वतःप्रामाण्यं वेदानां विहन्यत इति भावः ॥ ६३ ॥

नन्वङ्गीकृतं तावद् भवतापि पुंवाक्येषु गुणेभ्यो दोषाभाव इति । एवं च कुतोऽयं विवेकः दोषनिराकरेण एव गुणा व्याप्रियन्ते ननु प्रामाण्य इति, अत आह — पौरुषेये इति । अयमर्थः — सत्यं पौरुषेयवाक्येषु दोषाभावगुणात्मकमुभयं दृश्यत एव । यथा तु गुणतो न प्रामाण्यं तथा प्रामाण्यं प्रागुक्तमेव अनवस्था हि तथा स्यादिति । अतो दोषाभावमात्रौपयिका गुणा न स्वरूपेण प्रामाण्य उपयुज्यन्त इति ॥ ६४ ॥

एतदेवोपसंहरति — तस्मादिति । अप्रामाण्यस्य हि द्वयं कारणं कारणदोषज्ञानं बाधकप्रत्ययो वा । गुणनिराकृतेषु च दोषेषु पुंवाक्येषु नोभयमपि सम्भवति । न ह्यसन्तो दोषा ग्रहीतुं शक्यन्ते । न चादुष्टकारणजनितस्य ज्ञानस्य बाधकः प्रतितिष्ठति । अतोऽप्रामाण्यस्य यत् कारणद्वयं सदसत्त्वादुत्सर्गतः प्रामाण्यमनपोदितमिति ॥ ६५ ॥

असति चापवादे न प्रत्ययजनकत्वेनोत्सर्गतः प्राप्तं प्रामाण्यं पुंवाक्यानामपनीयत इत्याह — प्रत्ययोत्पत्तिरिति । अत्र चोदयति — दोषा-

दोषाभावो गुणेभ्यश्चेन्ननु सैवास्थितिर्भवेत् ॥ ६६ ॥

तदा न व्याप्रियन्ते हि ज्ञायमानतया गुणाः ।

दोषाभावे तु विज्ञेये सत्तामात्रोपकारिणः ॥ ६७ ॥

तत्रापवादनिर्मुक्तिर्वक्रभावाल्लघीयसी ।

वेदे तेनाप्रमाणत्वं नाशङ्कामपि गच्छति ॥ ६८ ॥

अतो वक्रनधीनत्वात् प्रामाण्ये तदुपासनम् ।

न युक्तमप्रमाणत्वे कल्प्ये तत्प्रार्थना भवेत् ॥ ६९ ॥

भाव इति । यद्यप्युक्त्येषु गुणनिबन्धनो दोषाभावः, एवं तर्हि गुणज्ञाना-  
धीन इव प्रामाण्येऽनवस्थैव । कः खल्वत्र विशेषः, गुणज्ञानाधीनं वा  
प्रामाण्यं तदधीनो वा दोषाभाव इति । यदेव हि दोषाभावं ग्रहीतुं गुणज्ञान-  
मपेक्ष्यते, तस्यैव हि गुणज्ञानाधीनो दोषाभावः, तस्याप्येवमिति भैव पूर्वो-  
क्तानवस्था । ततश्च प्रामाण्योत्थातिरिति ॥ ६६ ॥

परिहरति — तदेति । अयमभिप्रायः — यदि ज्ञाता एव गुणा दो-  
षानुत्सारयेयुः, एवमनवस्था भवेत् । न त्वेतदेवमिति । कथं नाम व्याप्रि-  
यन्ते अत आह — दोषाभावे इति । सन्मात्रतया गुणा दोषानुत्सारयन्ति ।  
अतोऽसन्तो दोषा न ज्ञाता इति सहजं प्रामाण्यमवतिष्ठत इति ॥ ६७ ॥

तदेवं तावद् गुणनिराकार्यदोषेष्वपि पुंवाक्येषु दोषपरिहार उक्तः ।  
अकर्तृसन्देहे तु वेदे निराश्रया दोषाः शङ्कामपि नाधिरोहन्तीत्यप्रामाण्य-  
शङ्कापि नास्त्येवेत्याह — न त्रेति । प्रामाण्यस्यौत्सर्गिकस्याप्रामाण्यमपवाद-  
भूतं तन्निर्मुक्तिर्वेदे लघीयसी न पुंवाक्यवद् गुणापेक्षितया गुर्विति भाव  
इति ॥ ६८ ॥

यतः पुंवाक्येष्वपि न गुणापेक्षं प्रामाण्यम्, अतो न शब्दानां प्रामा-  
ण्यता वक्रधीना । तद्गुणापेक्षायां तु तदधीनता भवेत् । न चैतदेवमिति  
वर्णितमेव । अतो यद् नैयायिकादिभिः प्रामाण्यसिद्धयर्थं वेदे वक्तुरुपासनं  
कृतं महेश्वरेण वेदाः प्रणीता इत्याश्रितं तदयुक्तं, दोषाभावादेव तेषां स्वतः  
प्रामाण्यसिद्धेरित्यभिप्रायेणाह — अत इति न युक्तमन्नेन । अप्र-



ततश्चाप्ताप्रणीतत्वं न दोषायात्र जायते ।

प्रयोगाणां तु सर्वेषां वक्ष्यामः प्रतिसाधनम् ॥७०॥

पौरुषेये तु वचने प्रमाणान्तरमूलता ।

• तदभावे तु तद् दुष्येदितरन्न कदाचन ॥ ७१ ॥

माणत्वानुगुणैव दोषाशङ्कामुपजनयन्ती कर्तृकल्पनेत्याह — अप्रमाणत्वेति ॥ ६९ ॥

अन एव च यदपि नास्तिकैराप्ताप्रणीतत्वेनाप्रामाण्यप्रसञ्जनं कृतं, तदप्यत्र नित्ये वेदे दोषाय न जायत इत्याह — न तद्वैति । अयमभिप्रायः — पौरुषेयवाक्यमाप्ताप्रणीतत्वेन दुष्यति । तद्धि तदप्रणीतमर्थोदनाप्ताप्रणीतं भवेत् । ततश्च तदोषदुष्टप्रमाणं भवेत् । नित्यं तु यदि नाप्ताप्रणीतम्, एवमपि निर्दोषमेवेति न तस्याप्ताप्रणीतत्वेन प्रामाण्यं विहन्यते । पौरुषेयमपि हि नाप्ताप्रणीतत्वेनाप्रमाणम्, अपि तु अनाप्तप्रणीततया । सा च नित्ये नास्तीति किमप्रमाणं भविष्यतीति । ननु व्याप्तिचलेन परैराप्ताप्रणीतत्वेनाप्रामाण्यं साधितं बालादिवाक्यनिदर्शनेन 'यद्वासेनाप्रणीतत्वादित्य'त्र । अतो हेतुदोषा एव विरुद्धासिद्धादयोऽभिधीयन्ताम् । किं स्वगोत्रानुसारिणा वचनेन, अत आह — प्रयोगाणामिति । न परमस्य प्रयोगस्य, सर्वेषामेव प्रयोगाणामुत्तरं प्रतिमाधनं वक्ष्याम एव 'चोदनाजनिता बुद्धिरित्यादिना । अतः प्रतिहेतुविरुद्धा अप्रामाण्यहेतवः संशयजनकतया नाप्रामाण्यं निश्चाययन्ति यदि तुल्यचलाः । अथ तु प्रामाण्यहेतवो बलीयांसः, ततस्तद्वाधिता नतरामात्मानमप्रामाण्यहेतवो लभन्त इति ॥ ७० ॥

कथं पुनराप्ताप्रणीतत्वं न दोषाय, आप्ता हि प्रमाणेनार्थं प्रतिपद्य वाक्यमारचयति । तच्च माणान्तरसंवादादेव हि प्रमाणं भवति । आप्ताप्रणीतं ह्यसन्मूलप्रमाणान्तरं कथं प्रमाणं भविष्यतीत्यत आह — पौरुषेयेति । अयमभिप्रायः — वेदवाक्यं मूलान्तरानेपक्षमेव स्वार्थं प्रमाणं, किं तस्य प्रमाणान्तरेण । पौरुषेये तु वचसि प्रमाणान्तरं मूलकारणमिति तत् तदभावे दुष्यतीति ॥ ७१ ॥

१. 'न इति' क. पाठः. २. 'य' न. ग. पाठः.

तेनेतरैः प्रमाणैर्या चोदनानामसङ्गतिः ।

तथैव स्यात् प्रमाणत्वमनुवादत्वमन्यथा ॥ ७२ ॥

अन्यस्यापि प्रमाणत्वे सङ्गतिर्नैव कारणम् ।

तुल्यार्थानां विकल्प्यत्वादेकं तत्र हि बोधकम् ॥ ७३ ॥

यत्तु असन्मूलान्तराणामसम्भवत्संवादानां कथं प्रामाण्यमिति, तद-  
युक्तम् । येनैव हि कारणेन प्रमाणान्तरमूला न चोदनाः, तेन येयमस-  
ङ्गतिस्तासां प्रमाणान्तरैः, सैव सुतरां प्रामाण्यकारणम् । अत एव 'अर्थेऽनु-  
पलब्धे' इति वक्ष्यति । 'अप्राप्ते शास्त्रमर्थवदि'ति च । प्रमाणान्तरमूलत्वेऽनु-  
वादत्वमेवासामापद्यते, न प्रामाण्यम् । न हि नो गन्तृमात्रं प्रमाणमित्यभि-  
प्रायेणाह — तेनेति ॥ ७२ ॥

यदपि तावत् प्रमाणान्तरगोचरार्थं पुंवचनं, तस्यैव प्रामाण्यं न  
संवादः कारणम् । किमङ्ग पुनः प्रमाणान्तरगोचरार्थानां वेदवाक्यानामित्य-  
भिप्रायेणाह — अन्यस्यापीति । तदपि स्वत एव प्रमाणमिति भावः ।  
नन्वेक एवार्थोऽनेकेभ्य आसवाक्येभ्योऽवगम्यते । सर्वाणि च तानि प्रमा-  
णानि । यथा — 'अष्टवर्षं ब्राह्मणमुपनयीत'

“गर्भाष्टमेऽब्दे कुर्वीत ब्राह्मणस्योपनायनम्”

इति च । अतः कथमुच्यते प्रमाणान्तरगोचरार्थत्वमेव प्रामाण्ये कारणमिति,  
अत आह — तुल्यार्थानामिति । एकार्थोपनिपातिनां हि ब्रह्मादीनां  
विकल्पो वक्ष्यते 'एकार्थास्तु विकल्पेरन् —' (१२. ३. १०) इति ।  
अतोऽत्रापि प्रमातृभेदाद् व्यवस्थितविकल्प एव प्रमाणानां, शास्त्रादिविक-  
ल्पवत् । न पुनरन्योन्यसंवादः प्रामाण्ये कारणम् । तथा हि — श्वेतमीय-  
गोभिलीये छन्दोगानां, याज्ञवल्कीयं वाजसनेयिनां प्रमाणं विकल्प्यत्वात् ।  
विकल्पनीयत्वादेकैकं स्मृतिवाक्यमेकैकस्य प्रमातृबोधकं न त्वन्योन्यसंवा-  
दात् प्रामाण्यम्, धर्मद्वेष्टाध्यायिनामपि नान्योन्यसंवादः प्रामाण्ये कारणम् ।  
एकस्माद्धि तमर्थं विदितवतोऽन्यदनुवाद एव । अन्यस्यैव तु तत् प्रमाणम् ।  
एवं भिषग्विद्यास्वपि दर्शयितव्यमिति ॥ ७३ ॥

१. 'प्रामाण्यकारणम्' अ. पाठः. २. 'या', ३. 'दःप्रामाण्ये कारणम् । भ' अ.  
ग' पाठः.



यत्रापि स्यात् परिच्छेदः प्रमाणैरुत्तरेः पुनः ।

नूनं तत्रापि पूर्वेण सोऽर्थो नावधृतस्तथा ॥ ७४ ॥

सङ्गत्या यदि ज्ञेयेत पूर्वपूर्वप्रमाणता ।

प्रमाणान्तरमिच्छन्तो न व्यवस्थां लभेमहि ॥ ७५ ॥

कस्यचित् तु यदीष्येत स्वत एव प्रमाणता ।

यत्र तर्हि प्रमातुरेकस्यैवैकार्थगोचरा नानाप्रमाणैः परिच्छेदा जायन्ते तत्र कथम् । यथा कश्चिद् दूरे सन्तमग्निं प्रथममाप्तवाक्यादवगच्छति, पुनश्चोपसर्पन् धूमादनुमिनोति, ततः पुनरत्यन्तमार्सादन् प्रत्यक्षयति । तत्र हि सर्वाण्येव प्रमाणानि, परस्परसङ्गतार्थानि च । अतः कथं न संवादः प्रामाण्ये कारणमित्यत आह—यत्रापि इति । अयमभिप्रायः—यदि तावदनधिकविषयाण्येव तानि सर्वाणि, तत एकमेव तत्राद्यं प्रमाणम् । इतराणि त्वनुवादभूतानि । न चैतान्यनधिकविषयाणि । न ह्यसार्थः पूर्वेण प्रमाणेन तथावगतः यथाऽत्तरैरवगम्यते, उत्तरोत्तरकालसम्बन्धातिरेकात् । अपि चाप्तवाक्यात् पर्वतोऽग्निमानिति सामान्यतोऽवगम्यते । पुनस्तदेकदेशविशेषो धूमानुमानादवगम्यते । असाधारणधूमदर्शनाच्च काष्ठादिभेदभिन्नः प्रत्यक्षेण च समुन्मीलिताखिलविशेषो विशदतरमयमित्यपरोक्षमवसीयते इत्यधिकाधिकविषयाणां न संवादतः प्रामाण्यमिति ॥ ७४ ॥

संवादनियन्धने च प्रामाण्येऽनवस्थापद्यत इत्याह—सङ्गत्येति ॥ ७५ ॥

नन्वविसंवादि ज्ञानं प्रमाणमर्थक्रियास्थितिश्चाविसंवाद इति जातायामर्थक्रियायां किं प्रमाणान्तरापेक्षया । यथाहुः—

“प्रमाणमविसंवादि ज्ञानमर्थक्रियास्थितिः ।

अविसंवादनम्”

इति । प्रत्यक्षमनुमानं च द्वेऽप्येव प्रमाणे इति प्रतिज्ञाय न ह्याभ्यामर्थ परिच्छिद्य प्रवर्तमानोऽर्थक्रियायां विसंवाद्यते इति च । अतोऽर्थक्रियावसानैव प्रमाणस्थितिरिति न ज्ञानान्तरापेक्षायामनवस्था ! अत आह—कस्येति । अयमभिप्रायः—अर्थक्रियाज्ञानमपि न तावदप्रमाणमर्थक्रियां व्यवस्थापयि-

१. 'गते', २. 'सोऽनु', ३. 'दिता', ४. 'सोऽपि वि' स. पाठः. ५. 'वि नावदप्र', ६. 'जं नार्थ' ग. पाठः.

प्रथमस्य तथाभावे प्रद्वेषः किञ्चिवन्धनः ॥ ७६ ॥

श्रोत्रधीश्चाप्रमाणं स्यादितराभिरसङ्गतेः ।

स्याच्चेत् तज्जनितेनैव जानेनान्येन सङ्गतिः ॥ ७७ ॥

तुमलमिति तत्प्रामाण्यार्थमपरापरार्थक्रियानुसरणेनानवस्थैव । यदि त्वनपेक्षितज्ञानान्तरमेव तत् प्रमाणम्, एवं सति प्रथममर्थज्ञानमेव किमनपेक्षं न प्रमाणमिष्यते । नह्यनयोरवबोधरूपत्वेऽसंशयात्मकत्वे च कश्चिद्विशेषो दृश्यते । अपिच प्रमाणेनार्थं परिच्छिद्य प्रवर्तमानोऽर्थक्रियायामविसंवादं मन्यते । तत्रार्थक्रियास्थितेः प्रागविसंवादानवगतेर्न प्रामाण्यनिश्चय इति कथं प्रवृत्तिः । अप्रवृत्तस्य वा कथमर्थक्रियास्थितिः । तदिहोभयस्मिन्नन्योन्याधीने दुरुत्तरमितरेतराश्रय(त्व)म् । अथ सन्देहादेव प्रवृत्तोऽर्थक्रियास्थित्या अविसंवादं बुद्ध्या प्रामाण्यं मन्यते, कृतं तर्हि प्रमाणेन । अर्थक्रियार्थमेव हि तदर्थ्यते । सा चेत् सन्देहादेव जाता, स एव सार्थयान् । तस्यैव व्यवहारौपयिकत्वात् । अतो यदप्युक्तं हिताहितप्राप्तिपरिहारयोर्नियमेन सम्यग्ज्ञानपूर्वकत्वादविदुषां तद्व्युत्पादनार्थं प्रमाणनिश्चयप्रणयनमिति, तदप्युक्तम् । अतत्पूर्वकत्वात् तयोः । अपि चास्मिन् मते सकृज्जातविनष्टेषु विद्युदादिभावेषु न काचिदर्थक्रिया जातेति तज्ज्ञानं प्रमाणं न स्यात् । अर्थे तत्रापि शब्दप्रयोगोऽर्थक्रियेत्युच्यते, तर्हि निर्विकल्पके अप्रामाण्यप्रसङ्गः । तस्मादविसंवादि प्रमाणमिति मन्यामह एव । अर्थक्रियास्थितिस्तु अविसंवाद इति न मृश्यामहे । अर्थान्यथात्वहेतूत्थदोषज्ञानाभ्यामेव तूत्तमस्य ज्ञानस्य विसंवादः । तदभावाच्चाविसंवादः । तावता च प्रामाण्यमिति सिद्धं न संवादापेक्षं प्रामाण्यमिति ॥ ७६ ॥

अपि च संवादापेक्षिणि प्रामाण्ये श्रोत्रज्ञा बुद्धिरिन्द्रियान्तरजन्याभिर्बुद्धिभिरसंवादादप्रमाणमापद्यते इत्याह श्रोत्रेति । यदि त्वस्याः श्रोत्रज्ञानान्तरसंवादादेव प्रामाण्यमिष्यते, तथा सति चेदेऽपि तत्तद्वाक्योच्चारणानुगामिनी शतकृत्या बुद्धिरित्यद्यत इति सापि नाप्रमाणमित्याह — स्याच्चे-

१. 'प्रमाणान्त' क. पाठः २. 'वा'. ३. 'न' ख. पाठः. ४. 'यथा न' ग. पाठः. ५. 'शा नु अवि' क. पाठः. ६. 'दान प्रा' ख. पाठः.



वेदेऽपि शतकृत्वः स्याद् बुद्धिरुच्चारणानुगा ।  
 प्रमाणान्तरजन्या तु बुद्धिर्नास्ति द्वयोरपि ॥ ७८ ॥  
 यथा त्वेकेन्द्रियाधीनज्ञानान्तरनिबन्धना ।  
 संज्ञतिः कारणं क्लृप्ता तथा वेदेऽपि कल्प्यताम् ॥  
 तस्माद् दृढं यदुत्पन्नं नापि संवादसृच्छति ।  
 ज्ञानान्तरेण विज्ञानं तत् प्रमाणं प्रतीयताम् ॥ ८० ॥  
 न चानुमानतः साध्या शब्दादीनां प्रमाणता ।  
 सर्वस्यैव हि सा प्रापत् प्रमाणान्तरसाध्यता ॥ ८१ ॥

दिति । प्रमाणान्तरजन्या तु संवादबुद्धिर्न परं वेदे, श्रोत्रेऽपि प्रत्यक्षे च नास्तीत्युक्तमेवेत्याह—प्रमाणेति ॥ ७८ ॥

तदेवं स्थिते यद्येकेन्द्रियाधीनज्ञानसंवादात् श्रोत्रं प्रमाणमित्युच्यते; एवं सति वेदेऽपि तत्तद्वाक्योद्भावितबुद्धिसंवादाद् दुर्वारं प्रामाण्यमित्याह—  
 यथेति । पौनरुक्त्यं त्वत्रानवहिता मन्यन्ते इति, किं तदाक्षेपपरिहाराभ्या-  
 मिति ॥ ७९ ॥ .

यत एते संवादपेक्षिणि प्रामाण्ये दोषाः, तस्माद् विमुच्य संवादग्रहणं  
 यदुत्पन्नं दृढमसन्दिग्धं ज्ञानान्तरेण च नैतदेवमिति न विमंवाद्यते । विज्ञानं  
 विशिष्टविषयं ज्ञानम्, अधिकविषयमिति यावत् । एतेन स्मरणं व्यवच्छि-  
 नत्ति । तद्धि पूर्वज्ञानादविशिष्टमनधिकविषयत्वात् तदेव प्रमाणमित्याह—  
 तस्मादिति ॥ ८० ॥

क पुनः प्रमाणान्तरासंज्ञितार्थं वचः प्रमाणं दृष्टं, येन वेदवाक्यानां  
 प्रामाण्यमाश्रीयते । पौरुषेयं हि सर्वं प्रमाणान्तरप्रतिपक्षार्थमेव, अत आह—  
 नचेति । अयमभिप्रायः—नानुमानसाध्यप्रामाण्यानि प्रमाणानि, येन क  
 दृष्टमिति पर्यनुयुज्यामहे । अनुमाने हि दृष्टान्तापेक्षा भवति । स्वत एव च  
 प्रमाणानां प्रामाण्यमिति न तेषामनुमानेन प्रामाण्यं साधनीयमिति । अनु-  
 मानेन च प्रामाण्यसाधने तस्याप्यनुमानान्तरापेक्षायामनवस्थेत्याह—सर्व-  
 स्येति ॥ ८१ ॥

ननु प्रमाणमित्येवं प्रत्यक्षादि न गृह्यते ।  
 न चेत्प्रमाणगृहीतेन व्यवहारोऽवकल्पते ॥ ८२ ॥  
 प्रमाणं ग्रहणात् पूर्वं स्वरूपेणैव संस्थितम् ।  
 निरपेक्षं स्वकार्येषु गृह्यते प्रत्ययान्तरैः ॥ ८३ ॥  
 तेनास्य ज्ञायमानत्वं प्रामाण्ये नोपयुज्यते ।  
 विषयानुभवो ह्यत्र पूर्वस्मादेव लभ्यते ॥ ८४ ॥

अत्र चोदयति — नन्विति । अयमभिप्रायः — यथा अप्रमाणमप्रमाणतया नावसीयत इति परापेक्षम्, एवं प्रमाणमपि प्रमाणतया न प्रकाशत इति तदपि परापेक्षमापद्यते । न हि प्रमाणत्वेनागृहीतं प्रत्यक्षादि व्यवहारार्थं कल्पते । तदर्थं च प्रमाणानुसरणं न व्यसनेनेति ॥ ८२ ॥

परिहरति प्रमाणासिमिति । अयमभिप्रायः — यथा अविदितस्वरूपशक्तीन्यपि चक्षुरादीन्द्रियाणि परानपेक्षाण्येव कृतकार्याणि कार्यान्यथानुपपत्त्या पश्चादवसीयन्ते, न चैतेषां ज्ञानं कार्यं प्रत्युपयुज्यते, तस्य निरपेक्षरेवेन्द्रियैः कृतत्वात् । एवं प्रमाणमपि प्रत्यक्षादि प्रत्ययान्तरग्रहणात् पूर्वं स्वकार्ये विषयपरिच्छेदे निरपेक्षमेव संस्थितमतिक्रान्तं स्वरूपेणैव कदाचिद्गृह्येतापि यदि जिघृक्ष्यते । न तु तस्य ग्रहणं प्रामाण्यं उपयुज्यते । यादृशं हि रूपमस्य प्रत्ययान्तरेणापि ग्रहीतव्यं तेनैव रूपेण तत् प्रागप्यासीदेव । घटप्रत्यक्षेण हि घटो घटोऽयमिति निश्चितोक्तः प्रवेदितः । तावदेव च तस्य प्रमाणत्वं, प्रमाणान्तरेणापि घटोऽमुना परिच्छिन्न इत्येव प्रवेदनीयम्, नाधिकं किञ्चिदिति ज्ञायमानमपि कृतकरमेव तत् प्रमाणान्तरम् । अप्रमाणे तु पूर्वानवगतरूपज्ञानार्थवत् प्रत्ययान्तरमिति वक्ष्यति । संस्थितमिति प्रमाणपर्यवसानं दर्शयति । कार्यान्तरनिष्पत्त्या हि प्रमाणं सन्तिष्ठते । संस्थितं चानर्थकं प्रत्ययान्तरमिति ॥ ८३ ॥

यतश्च स्वरूपेण प्रत्ययान्तरैः प्रमाणमवसीयते, तच्च स्वरूपमवगतपूर्वमेव, अतोऽस्य प्रमाणस्य प्रत्ययान्तरेण ज्ञायमानत्वं न प्रामाण्यं उप-

१. 'नाव्यव', २. 'नावक' ग. पाठः. ३. 'न गृह्यते' क. पाठः. ४. 'तद्वत्'



अप्रमाणं पुनः स्वार्थग्राहकं स्यात् स्वरूपतः ।

निवृत्तिस्तस्य मिथ्यात्वे नागृहीते परैर्भवेत् ॥ ८५ ॥

नह्यर्थस्यातथाभावः पूर्व्वेणान्तस्तथात्ववत् ।

तत्राप्यर्थान्यथाभावे धीर्यद्वा दुष्टकारणे ॥ ८६ ॥

युज्यते । इदं हि तस्य प्रामाण्यं यत् स्वविषयप्रकाशनं, तच्च पूर्व्वस्मा-  
देव स्वस्माल्लब्धमित्यनर्थकं प्रत्ययान्तरमित्युक्तमेवार्थं व्यक्तीकृतुमाह —  
तेनेति ॥ ८४ ॥

अप्रमाणे तु प्रत्ययान्तरमर्थवदिति युक्तैव तत्र तदपेक्षेत्याह —  
अप्रमाणमिति । अयमर्थः— अप्रमाणं हि स्वरूपेणार्थं गृह्णाति । यादृशं  
हि ज्ञानस्य स्वरूपं तादृशमेवार्थेऽध्यारोपयतीति यावत् । इदं रजतामिति  
हि शुक्तौ रजताकारमप्रमाणं तामपि तदाकारतया गृह्णाति । अत एव च  
तन्मिथ्या भवति । तच्चैतन्मिथ्यात्वमेवात्मनो न तेनात्मना प्रवेदितमिति तत्प्र-  
वेदनाय युक्तैवान्यपेक्षा । असति हि मिथ्यात्वग्राहिणि प्रत्ययान्तरे न स्वार्थे  
ज्ञानस्वरूपारोपो मिथ्यात्वं निवर्तते । असत्यां च तन्निवृत्तावप्रमाणादेव प्रा-  
माण्यव्यवहारः प्रतायेत । अतस्तन्निवृत्तयेऽर्थवत् प्रत्ययान्तरमिति ॥ ८५ ॥

कस्मात् पुनः प्रत्ययान्तरैरगृहीतं मिथ्यात्वं न निवर्तते, अत आह—  
नहीति । यादृशं ज्ञानं तथार्थो न भवतीति योऽयमर्थस्यातथाभावः नायं  
पूर्व्वेणाप्रमाणेनोपात्तः । अपरिच्छिन्न इति यावत् । प्रमाणेनैव हि तथात्वं,  
तस्य हि तथात्वमर्थस्य कार्यं, तच्च तेनैव प्रकाशितमिति न तत्र परापेक्षा ।  
अन्यथात्वं त्वर्थस्याप्रमाणादसिद्धमिति तत्र प्रमाणान्तरं सावकाशमिति ।  
आह— अस्तु परतो मिथ्यात्वम्, एवमपि न प्रामाण्यं चोदनानाम्, अनु-  
मानेन मिथ्यात्वावगमात् । उक्तं हि—

“स्वर्गयागादिसम्यन्धविषयाश्चोदना मृषा ।”

इति, अत आह — तत्रापीति । अयमभिप्रायः — न यतःकुतश्चित् पर-  
स्मान्मिथ्यात्वम्, अपितु तत्राप्यर्थातथाभावे मिथ्यात्वेऽन्यथात्वविषयैव

१. ‘माणान्तरं’, २. ‘ति । अप्र’ ग. पाठः. ३. ‘ति तु’, ४. ‘ति । अस्तु’

क. पाठः.

तावतैव च मिथ्यात्वं गृह्यते नान्यहेतुकम् ।

उत्पत्त्यवस्थमेवेदं प्रमाणमिति मीयते ॥ ८७ ॥

अतो यत्रापि मिथ्यात्वं परेण प्रतिपाद्यते ।

तत्राप्येतद् द्वयं वाच्यं नतु साधर्म्यमात्रकम् ॥

या धीः नेदं रजतमिति वा शुक्तिरियमिति वा सा कारणं, दुष्टकारणविषया वा । यथा वक्ष्यति—‘यस्य च दुष्टं करणं यत्र च मिथ्येति भवति प्रत्ययः’ इति ॥ ८६ ॥

किमेष मन्त्रः । अनुमानादपि मिथ्यात्वमवसीयमानं न कदाचिदपि निग्रहस्थानमापादयतीति, अत आह — तावनेति । चकारो हेतौ । नायं मन्त्रः । किन्त्वनुमानान्मिथ्यात्वमवगन्तुमेव न शक्यते, प्रतिहेतुविरुद्धत्वादनुमानानाम् । नास्तिकानामपि चाभ्युपेतस्वागमाप्रामाण्यप्रसङ्गाच्च । शक्यते हि तदागमानामपि वाक्यत्वादिना मिथ्यात्वमनुमातुम् । चोदनजनितासन्दिग्धाविपर्यासितज्ञानविरुद्धाश्च हेतवो न प्रामाण्यमाच्छादयेतुस्तदहन्ते चोदनानामिति तावतैव कारणद्वयेन मिथ्यात्वं गृह्यते, न पुनः परेक्तदुरुक्तहेतुसङ्घातेनेति । ननु यदपि तदर्थान्यथात्वज्ञानं दुष्टकारणज्ञानं वा, तदपि नाप्रमाणं मिथ्यात्वं प्रतिष्ठापयति । प्रामाण्यं च पूर्वज्ञानविरोधात् तस्यापि दुरध्यवसानामेति कथं पूर्वस्य मिथ्यात्वमत आह — उत्पत्त्यवस्थमिति । तदिदमुभयविधं मिथ्यात्वग्राहि ज्ञानमुत्पत्त्यवस्थितं प्रमाणमिति मीयते । यथा प्रमाणं भवति तेनात्मना मीयत इत्यर्थः । तत् खलूत्पत्तिदशमधिरूढमिति न तावदनुत्पत्तिलक्षणेनाप्रामाण्येन परिभूयते । निश्चयत्वात्मकत्वाच्च न संशयरूपेण । न चास्य बाधकान्तरमुपलभ्यत इति प्रमाणमेव । अतस्तेन शक्यते पूर्वस्य मिथ्यात्वमापादयितुम् । तस्यापि बाधकोदये प्रमाणेतरविभागो भणित एवेति सूक्तं द्वैधैव मिथ्यात्वमेति ॥ ८७ ॥

यतश्च द्वैधैव मिथ्यात्वमवगम्यते न प्रमाणान्तरेण, अतः परस्मा अपि मिथ्यात्वं प्रतिपादयितुकामेनैतदेव मिथ्यात्वहेतुद्वयं वक्तुमुचितम् । न त्वप्रमाणसाधर्म्यमात्रप्रयोजकं, यथा परैः कृतमित्याह — अत इति ॥ ८८ ॥



चोदनार्थान्यथाभवं कुर्वतश्चानुमानतः ।

तज्ज्ञानेनैव यो बाधः स कथं विनिवार्यते ॥ ८९ ॥

तन्मिथ्यात्वादबाधश्चेत् प्राप्तमन्योन्यसंश्रयम् ।

नानुमानादतोऽन्यद्वि बाधकं किञ्चिदस्ति ते ॥ ९० ॥

नचान्यैरग्रहेऽर्थस्य स्यादभावो रसादिवत् ।

तेषां जिह्वादिभिर्यस्मान्नियमो ग्रहणेऽस्ति हि ॥ ९१ ॥

आगमविरोधश्चानुमानेनाप्रामाण्यं साध्यतामित्याह — चोदनेति ।  
अयमभिप्रायः — चोदनाजनितं ज्ञानं त्रिविधंप्रामाण्यरहितं स्वतश्च प्रमाण-  
मिति स्थितम् । अतस्तेनैवाप्रामाण्यप्रतिज्ञा बाध्यते । तस्मिन् परिपन्थिनि  
न वाक्यत्वादीनामप्रामाण्येन सम्बन्ध एव ग्रहीतुं शक्यत इति ॥ ८९ ॥

अत्र किञ्चिदाशङ्कते — तन्मिथ्यात्वादिति । अयमभिप्रायः —  
प्रमाणं सचोदनाजनितं ज्ञानमनुमानमुपसृष्टाति । तदेव तु तत्प्रतिहतं मिथ्या  
सत् कथं तद्बाधाय प्रभवतीति । परिहरति — प्राप्तमिति । अयमभिप्रायः —  
मिथ्या सता चोदनाज्ञानेनानुमानं न बाध्यते । तदबाधितेन लब्धप्रतिष्ठेनानु-  
मानेन मिथ्या क्रियते । अतस्तन्मिथ्यात्वादनुमानप्रमाणता, तत्प्रामाण्याच्च  
तन्मिथ्यात्वमितीतरेतराश्रयमिति । यदि चोदनाज्ञानस्य बाधकान्तरं भवेद्,  
एवं तदापादितमिथ्यात्वं नानुमानेबाधाय प्रभवतीति इतरेतराश्रयं च ना-  
शङ्क्येत, नखतो भवदुक्तानुमानादन्यत् किञ्चिद् बाधकमस्तीत्याह —  
नेति ॥ ९० ॥

ननु प्रमाणान्तरैश्चोदनार्थस्यापरिग्रहात् संवादाभावादेव चोदनाज-  
नितस्य ज्ञानस्य सिद्धं मिथ्यात्वमिति नेतरेतराश्रयमत आह — नचेति ।  
उक्तमिदं न संवादनिबन्धनं प्रामाण्यमिति मा भूद् रसादेज्ञानाप्रामाण्याद-  
भावो रसादीनामिति । कथं पुनस्तेषां संवादतः प्रामाण्येऽभावो रसादीनामि-  
त्यत आह — तेषामिति । तेषां रसादीनां जिह्वादिभिरेव ग्रहणं नियतम् ।  
अतः इन्द्रियान्तर्गसंवादाभावाद् रसज्ञानाप्रामाण्ये रसादीनामभावो भवे-  
दिति ॥ ९१ ॥

तद्विषयैवार्थबोधश्चेत् तादृग् धर्मे भविष्यति ।

समासिद्धमितीदं तु वेदाज्जातेऽवबोधने ॥ ९२ ॥

वक्तुं न द्वेषमात्रेण युज्यते सत्यवादिनाम् ।

द्वेषादसम्मतत्वाद् वा नच स्यादप्रमाणता ॥ ९३ ॥

यदि तु सजातीयज्ञानान्तरसंवादाद् रसज्ञानं प्रमाणमिष्यते, तथा सति धर्मेऽपि तादृग् वेदोत्थापितज्ञानसंवादः सम्भवतीत्याह — तद्विषयेति । इदं च संवादतः प्रामाण्यनिराकरणार्थं प्रागुक्तम् । इदानीमितरेतराश्रयप्रस-  
ज्जनायोच्यत इति तात्पर्यभेदादपौनरुक्त्यमिति । यदि तूच्यते — असिद्ध-  
मेव नश्चोदनाप्रामाण्यं, कथं तयाप्रामाण्यपक्षो वाध्यत इति । तदयुक्तम् ।  
उत्पद्यते खल्वपि वेदवचनश्राविणां नास्तिकानामपि धर्माधर्मविशेषविषया-  
वबोधः । नच सन्दिह्यते स्याद् वा अभेहोत्रात् स्वर्गो न्येति । नच वि-  
पर्ययः । तदिदं तेषामपि चोदनाजनितं ज्ञानं प्रमाणमेव । ज्ञानापह्नवस्तु  
सत्यवादिनामयुक्त एव । नहि तत् सम्भवाति विदितपदपदार्थसम्बन्धश्चो-  
दनावाप्यज्ञार्थं बुध्यत इति । अनृतं तु वदन्तो 'नानृतं वदेदि'ति प्रातेपे-  
धमतिक्रामन्तो महान्तमनर्थं प्राप्नुयुः । अतो न प्रद्वेषमात्रेणासिद्धवचनं  
युक्तं, तदेतदाह — ममिति । यस्त्वाह — सत्यमुत्पद्यते ज्ञानं, द्वेषादेव  
तदप्रमाणमाचक्ष्महे । परस्परविरुद्धसिद्धान्तः प्रायेण ।हं तांकिंका द्वेषादेव  
किञ्चिदप्रमाणमातिष्ठन्ते । किञ्चिच्चास्मदीयमिदं दर्शनीभित्यनुरागेण प्रमाण-  
मिति । अतः द्वेषाचोदनानां प्रामाण्यं वाध्यते । अन्यतश्च परिच्छेदाच्चेते-  
तराश्रयमिति, तं प्रत्याह — द्वेषादिति । नाप्रमाणतेति सम्बन्धः । न  
द्वेषमात्रेणाप्रमाणता सिध्यति । तथाहि न किञ्चित् प्रमाणं नामावक-  
ल्पते । सर्वे ।हं वादिनः परस्परं सिद्धान्तान् विगर्हयन्तो दृश्यन्ते । तत्र  
कतमत् प्रमाणतयाध्यवर्षयते । अतो यथोक्तलक्षणमेव सर्वं प्रमाण-  
मिति । स्यान्मतं — सा भूद् द्वेषादप्रामाण्यम् । यावत् तु वादिप्रतिवादिनां  
सम्मतः सम्प्रतिपत्तिर्न भवति, न नावत् प्रामाण्यं प्रतितिष्ठति । नचाप्रति-  
ष्ठितप्रामाण्यं प्रमाणं परवाधनाय प्रभवति । नच नश्चोदनाप्रामाण्ये सम्प्रति-



नचात्मेच्छाभ्यनुज्ञाभ्यां प्रामाण्यमवकल्पते ।

अभिदाहादिदुःखस्य नह्यप्रत्यक्षतेष्यते ॥ ९४ ॥

नचाभिलाषिकं ज्ञानं प्रामाण्येनावधार्यते ।

तस्मादालोकवद् वेदे सर्वसाधारणे सति ॥ ९५ ॥

नैव विप्रतिपत्तव्यं बौद्धादेर्धक्ष्यतेऽन्तरम् ।

पुरुषाशंकितस्तत्र सापवादत्वसम्भवः ॥ ९६ ॥

पत्तिरस्तीति\* कथमनुमानबाधः । अत आह — असम्मतत्वादिति । स एवान्वयः । शेषं पूर्ववादिति ॥ ९३ ॥

यथाच द्वेपासम्प्रतिभ्यां नाप्रामाण्यम् एवं प्रामाण्यमपि नात्मेच्छाभ्यनुज्ञाभ्यां भवति, येनोभयथापि प्रसिद्धप्रामाण्येनाप्रामाण्यानुमानेन चोदनैव बाध्यत इत्यभिप्रायेणाह — नचेति । अप्रामाण्यानुमानस्य हि प्रामाण्यं नास्तिकैरिष्यते । अप्रमाणेषु हि वेदेषु दुःखप्रायो वेदवादेनां सिद्धान्तः परिहृतो भवतीति । प्राग्भवीयाद् धर्मानुग्रहाच्च तेषामियमभ्यनुज्ञा वेदाप्रामाण्यवादोः प्रमाणमिति । उभयं चेदं न प्रामाण्ये कारणम् । उक्तमेव तु तत्र कारणमिति । द्वेपादप्रामाण्यं नेत्यत्रोदाहरणमाह — अशीति । यदि द्वेपादप्रामाण्यं स्यादभिदाहादिदुःखमप्रत्यक्षं भवेत्, तस्य ज्ञानस्याप्रत्यक्षत्वादप्रत्यक्षविषयस्य चाप्रत्यक्षशब्दवाच्यत्वात् । नैवेयं दाहदुःखस्याप्रत्यक्षतेष्यते कैश्चित् । द्वेपादप्रामाण्ये सा प्रसज्येदिति ॥ ९४ ॥

आत्मेच्छया न प्रामाण्यमित्येतद् दर्शयति — नचेति । आभिलाषिकज्ञानस्य सर्वो हि प्रामाण्यमभिलपति । तथा सति हि सर्व एवाशामोदकैरपि तृप्त्य भवेयुः । नतु तस्य प्रामाण्यं कैश्चिद्विष्यत इति । अतः सिद्धं चोदनाविरुद्धमप्रामाण्यानुमानमप्रमाणमित्युपसंहरति — तस्मादितितथ्यमन्तेन । नन्वेवं बौद्धादयोऽपि स्वागमान् गृहीत्वा प्रत्यवतिष्ठन्, अत आह — बौद्धादेरिति । बौद्धादेरागमाद् वेदानामन्तरं विशेषो वक्ष्यत इत्यर्थः ॥ ९५ ॥

वक्ष्यमाणमेवान्तरमनागतावेक्षणन्यायेन सूचयति — पुरुषेति । बौद्धाद्यागमेषु प्रामाण्यापवादोऽप्रामाण्यं सम्भवति । अतीन्द्रियमर्थं द्रष्टुं पुरु-

१. 'ज्ञा यद् व', २. 'दः' ग. पाठः. ३. 'नैव' क. पाठः. ४. 'व' ख. ग. पाठः.

वेदस्यापौरुषेयत्वे सिद्धा त्वेवं प्रमाणता ।

कर्तृमत्त्वे तु वेदस्य सम्यङ्मिथ्यात्ववादिभिः ॥९७॥

कर्ता गुणाश्च दोषाश्च महाजनपरिग्रहः ।

एवमादि विना युक्त्या कल्प्यं मीमांसकैः पुनः ॥

इदानीमिव सर्वत्र दृष्टान्नाधिकमिष्यते ।

पाणामशक्तेः । स्वयमेव च तैः स्वागमानां पौरुषेयत्वमाश्रितमिति बुद्ध्या-  
त्मानं समर्पितवन्तः कथमधुनातिक्रामन्ति । अपौरुषेयास्तु वेदा इति वेदा-  
धिकरणे वक्ष्यामः । ततश्च दोषाभावाद् एवम् उक्तेन प्रकारेण स्वतःप्रमाणता  
वेदस्य सिद्धा भवतीति पौरुषेयत्वमपौरुषेयत्वं चान्तरं बौद्धाद्यागमानां  
वेदस्य चेति ॥ ९६ ॥

एवं तावदपौरुषेयत्वान्नित्या वेदाः स्वतः प्रमाणमित्युक्तम् । ये तु नै-  
यायिकादयः प्रामाण्यसिद्ध्यर्थं कर्तृमत्त्वं वेदानां कल्पयन्ति, ये च मिथ्यात्व-  
वादिनो मिथ्यात्वसिद्ध्यर्थमेव, तेषां न तावदस्मर्यमाणकर्तृकल्पना प्रमाण-  
वर्ता । अपिचादृष्टकल्पनापि बह्वी विना युक्त्या प्राप्नोतीत्याह — कर्तृ-  
मत्त्वे इति कल्प्यमन्तेन । सम्यग्वादिभिस्तावदाश्वरः कर्ता, तस्य चा-  
प्रतिघातज्ञानादयो गुणाः —

“ज्ञानमप्रतिघं यस्य वैराग्यं च जगत्पतेः ।

ऐश्वर्यं चैव धर्मश्च सह सिद्धं चतुष्टयम् ॥”

इति कल्पिताः । नच तत्कल्पनायां युक्तिरपि साधीयसी दृश्यत इति  
सम्बन्धपरिहारे वक्ष्यामः । एवं मिथ्यात्ववादिनामपि दोषवत्कर्तृकल्पना  
निष्प्रमाणिकैव । तथा सति हि नाद्य यावद् वेदसम्प्रदायोऽनुवर्तते । म-  
हता खलु प्रयत्नेन शिष्याचार्यपरम्परया वेदान् धारयन्तो दृश्यन्ते, तदर्थं  
चानुतिष्ठन्तः । तदनाप्तसन्दर्भानामनुपपन्नं, तथा सति हि जातवाधैरचि-  
रादेव हीयेरन् । अतोऽस्मान्महाजनपरिग्रहादवगच्छामः, न कर्तृमन्तो वेदा  
इति नतरां दोषवत्कर्तृका इति । मीमांसकैस्तु न किञ्चिद् दृष्टादधिकारि-  
ष्यते । शिष्याचार्यपरम्परया प्रतता हीदानीं वेदा दृश्यन्ते । ईदृशमेव सर्व-



एवम्भूतस्य वेदस्य ज्ञानोत्पत्तिं प्रकुर्वतः ॥ ९९ ॥

स्वरूपविपरीतत्वसंशयौ भाष्यवारितौ ।

निवारयिष्यते चापि दुष्टकारणकल्पना ॥ १०० ॥

पुरुषाभावतस्तेन तद्द्वारेणाप्यशङ्कितौ ।

तथा सत्यतथाभावो बुद्ध्यनुत्पत्तिमाश्रितः ॥ १०१ ॥

काले मीमांसकैरिष्यते । अतो न काचिन्मीमांसकानामदृष्टकल्पनेत्याह —  
मीमांसकैरिति ॥ ९८ ॥

तदस्यैवम्भूतस्य नित्यस्य वेदस्य ज्ञानं चोत्पादयतः स्वरूपविपरी-  
तत्वं विपर्ययः संशयश्च भाष्यकारेणैव व्यक्तं निराकृतावित्याह — एव-  
म्भूतस्येति । अयमभिप्रायः — एतावदेव हि प्रामाण्यं यदुत्पन्नमसन्दि-  
ग्धमवाधितं च प्रत्ययान्तरेण ज्ञानमिति । चोदनाजनितमपि ज्ञानमुत्पन्नं  
तावत् । संशयविपर्ययावपि भाष्यकारेणास्य वारितौ । एवं ह्याह — 'नच  
स्वर्गकामो यजेतेति वचनात् सन्दिग्धमवगम्यते भवति वा स्वर्गो न वेति ।  
नचैप कालान्तरे देशान्तरे पुरुषान्तरेऽवस्थान्तरे वा विपर्येति । तस्मादवि-  
तथमिति । अतस्त्रिविधाप्रामाण्यविरहात् प्रामाण्यं चोदनाजनितज्ञानाना-  
मिति ॥ ९९ ॥

नन्वेवमपि कारणदोषाशङ्कयामप्रामाण्यमेवात आह — निवार-  
यिष्यन्त इति अभ्यासतोऽनेन । पुरुषाश्रया हि शब्दे दोषा इत्यु-  
क्तम् । ते चापौरुषेयत्वप्रतिपादनेनैव वेदाधिकरणे निराकारिष्यन्त एव ।  
तच्चैवम्भूतस्येत्यनेन सूचितमिह विवृतम् । वक्ष्यमाण एवार्थः पूर्वमेवम्भूत-  
शब्देनोक्त इति वेदितव्यमिति । एवञ्च साक्षादनुपजातावपि संशयविपर्ययौ  
कारणदोषाशङ्कयापि न वेदे शङ्कितव्यावित्याह — तेनोते ॥ १०० ॥

एवं तावदाक्षिप्तं भाष्यमुपेक्ष्यैव तदुपोढातभूतं स्वतःप्रामाण्यं प्र-  
साध्य वेदाः प्रमाणमिति सिद्धान्तितम् । इदानीं यत्तु 'ब्रवीतीत्यादि-  
भाष्यमाक्षिप्तं, तस्याभिप्रायमाह — तथेति । अयं भाष्याभिप्रायः —  
अतथाभूतप्रतिज्ञया चोदनानामप्रामाण्यं प्रसाध्यते । तच्च त्रिविधमित्युक्तम् ।

१. 'कमेव न', २. 'प्रमाण', ३. 'नाम', ४. 'वारायण्य' ५. 'तु'

तत्र विप्रतिषिद्धत्वं ब्रवीतीत्येवमादिना ।

यथादृष्टार्थवादित्वं तच्चेत् प्रत्ययितादिति ॥ १०२ ॥

इन्द्रियेति तु मूलं चेदस्यास्तीत्येवमब्रवीत् ।

तदिह तावत् संशयविपर्ययलक्षणमप्रामाण्यं नास्तीत्यनन्तरमेव वक्ष्यामः । पारिशेष्याद् बुद्धचनुत्पत्तिलक्षणमेवाप्रामाण्यमाश्रित्यातथाभावः प्रातिज्ञात इत्यापतते । तत्रेदमुत्तरं 'विप्रतिषिद्धमिदमभिधीयते ब्रवीति 'च वितथं चे'त्यादि । यदर्थं ज्ञापयति तद् ब्रवीतीत्युच्यते । तद् यदि चोदना ब्रवीति, कथमसावज्ञानात्मकेन वैतध्येनाभिभूयते । एवञ्च व्याख्यायमाने न बुद्धवाक्यानां प्रामाण्यप्रसङ्गः । ननुत्पत्तिमात्रेण ज्ञानस्य प्रामाण्यमाश्रितं, येनायमुपालम्भो भवेत् । तेभ्यो हि ज्ञानमुत्पन्नमपि पौरुषेयवाक्यजनितत्वेन कारणदोषाशङ्कया अप्रमाणं भवति । नचेह तथा, 'अपौरुषेयत्वस्य वक्ष्यमाणत्वात् । इहापि च ब्रवीतीति च कर्तृवैभक्त्या चोदनास्वातन्त्र्यस्य सूचितत्वात् । चोदना हि स्वतन्त्रैवार्थं ब्रवीति, नतु तथा कश्चित् पुरुष इत्यभिप्राय इति ॥ १०१३ ॥

अपरमपि 'यत्तु लौकिकं वचनं तच्चेत् प्रत्ययितात् पुरुषादिन्द्रियविषयं वा अवितथमेव तत् । अथाप्रत्यायेतात् पुरुषादिन्द्रियविषयं वा तत् पुरुषबुद्धिप्रभवमप्रमाणमे'ति भाष्यम्, 'अत्र प्रत्ययितपदं तावद् व्याचष्टे—यथेति । अयमर्थः—अत्र भाष्ये प्रत्ययितपदेन यथादृष्टार्थवादित्वमभिधीयते इति । इन्द्रियविषयं वेत्यनेन तु तस्यैव मूलसद्भावः प्रतिपाद्यत इत्याह—इन्द्रियेति । तदयमत्र भाष्यार्थो भवति । यत्तु पौरुषेयवाक्यं निदर्शितं, तत्र विकल्प्य दूषणमभिधीयते । द्वेधा हि पौरुषेयं वाक्यं प्रत्ययितवाक्यमप्रत्यायितवाक्यं च । प्रत्ययितवाक्यं च द्विविधं प्रमाणमूलं भ्रान्तिमूलं च । प्रत्ययोऽस्य संजात इत्येतस्मिन्नर्थे हि तारकादिस्मृतेरितजन्तं प्रत्ययितशब्दमभियुक्ताः स्मरन्ति । द्वेधा च प्रत्ययः प्रमाणमप्रमाणं च । तदेवमेतावदेव प्रत्ययितरूपमवतिष्ठते यदसौ वदति तन्नावश्यं प्रत्ययोऽस्य संजातः । यथादृष्टार्थवादीति यावत् । अत एवेन्द्रियावेपथ्यं वेति सम्भवव्याभिचाराभ्यां विशेषणमर्थवद् भवति । इन्द्रियशब्देन च प्रत्यक्षद्वारेण सर्वप्रमाणान्युपलक्षयतीति । प्रमाणविषयविषयमिति लुप्तमध्यमपद-



द्रष्टृत्वसत्यवादित्वे तच्चेत् प्रत्ययितादिति ॥ १०३ ॥

दृश्यमानार्थवादित्वे स्यादनाप्तोक्तिसत्यता ।

एवं त्वेकाङ्गवैकल्यात् प्रत्युदाहरणस्थितिः ॥ १०४ ॥

एकैकाभावमात्रे स्यादाप्तत्वेन्द्रियकत्वयोः ।

आयमुष्टमुखवद् बहुव्रीहिः । तद् यदि प्रमाणप्रतिपक्षविषयमाप्तवचो दृष्टान्तः तदा साध्यविकलः तस्यावैतथ्यात् । अथाप्रमाणमूलमनाप्तवाक्यं वा तद् यदि नाम वक्तृदोषदुष्टप्रमाणं, न तेनोपमानेन नित्यं वेदवाक्यं धित-  
यम् । मिथ्यात्वहेतोः पुरुषदोषस्य तत्रासम्भवात् । पुरुषबुद्धिप्रभवमिति चाप्रामाण्यबीजकथनम् । पुरुषबुद्धिप्रसूतं हि तत् । अतो यादृशं पुरुषेण बुद्धं न तदंशरूपं तेन वाक्यं प्रयुक्तमनाप्तेन वा विप्रलिप्सुना । विप्रलम्भा-  
भिप्रायैव हि तस्य बुद्धिः । आप्तस्यापि भ्रान्तिः । अनाप्तवाक्यं च वक्तुः प्रमाणमूलमपि श्रोतुरप्रमाणमेव, विसंवादबाहुल्यादनाप्लावात् । अत एव च तस्य सैदपि द्वैविध्यं नोपदर्शितमस्माभिः । अन्यतरविधानुपातिनोऽप्य-  
नाप्तवाक्यस्याप्रामाण्यात् । अतएव वक्ष्यति 'शक्येऽप्यसत्ये मिथ्यात्व-  
मि'ति ॥ १०२३ ॥

अन्ये तु द्रष्टृत्वसत्यवादित्वे प्रत्ययितपदार्थ इत्याहुरित्याह— द्रष्टृ-  
त्वेति । यथावस्थितार्थदर्शी ज्ञयादृष्टार्थवादी च पुरुषः प्रत्ययितपदेनाधि-  
धीयत इति । एवं च प्रत्ययितस्याप्रमाणज्ञानासम्भवादनर्थकमिन्द्रियविषयं  
वेति विशेषणमित्यप्रत्ययितवचनविशेषणार्थमेव प्रयुक्तम् । ततश्चायमर्थो भ-  
वति— अनाप्तोक्तिरपि सत्या भवति यदि दृश्यमानार्थवाद्यनाप्तो भवती-  
त्याह— दृश्यमानेति ॥ १०३१ ॥

इदं तु व्याख्यानमनुपपन्नमित्याह— यच्चमिति । अयमर्थः—  
अत्र आवैतथ्ये प्रत्ययितवाक्यमिन्द्रियविषयं चेतरोदाहृतम् । यथाहुः—  
'प्रत्ययितस्य' वचनमव्यभिचारिप्रमाणान्तरपूर्वकं यच्चोपलभ्यमानविषयमना-  
प्तस्ये'ति । तदत्र प्रत्ययितेन्द्रियविषयप्रत्युदाहरणे एकाङ्गवैकल्याद् या प्र-  
त्युदाहरणस्थितिः, साप्तत्वेन्द्रियकत्वयोरेकैकाभावमात्र एव भवेत् । उभ-  
याभावे तु व्यङ्गविकलं प्रत्युदाहरणमापद्येत ॥ १०४१ ॥

अप्रत्ययितपक्षे स्यादैन्द्रियस्याप्यसत्यता ॥ १०५ ॥

अनिन्द्रियत्वपक्षे वासत् प्रत्ययितभाषितम् ।

व्याहृतग्रन्थतैवं स्यात् तस्मात् पूर्वैण सत्यता ॥

यद्येकैकाभावमात्रे प्रत्युदाहरणम्, ततः किं जातमत आह — अ-  
प्रत्ययितेति । अस्यार्थः — प्रत्ययितप्रत्युदाहरणे अथाप्रत्ययितादित्यु-  
च्यमाने प्रत्ययिताभावमात्रेण प्रत्युदाहरणं देयम् । तत्रैन्द्रियकस्येन्द्रियविष-  
यस्यार्थस्य यत् प्रतिपादकं वाक्यं तस्याप्यसत्यता भवेत् । प्रत्ययिताभाव-  
मात्रेण ह्यसत्यता दर्शनीया । इन्द्रियविषयमपि चानाप्तस्याप्रत्ययितवाक्य-  
मेवेति किं नासत्यम् । यदि त्वनिन्द्रियविषयमेवाप्रत्ययितवाक्यं प्रत्युदा-  
ह्रियते, तन्न । इन्द्रियविषयं वेत्यस्यानिन्द्रियविषयं वेत्यनेनैव प्रत्युदाहर-  
णाद्, उभयप्रत्युदाहरणे च अङ्गवैकल्यप्रसङ्गात् । एवमिन्द्रियविषयप्रत्यु-  
दाहरणेऽप्यनिन्द्रियविषयं वेत्यत्रेन्द्रियविषयाभावमात्रेणासत्यता दर्शनीया ।  
तत्र प्रत्ययितभाषितमपि तथाविधं सदसत्यं प्राप्नोति, तस्याप्यनिन्द्रियविष-  
यत्वात् । अप्रत्ययितस्याप्यनिन्द्रियविषयमित्युच्यमाने पूर्ववद् अङ्गविक-  
लता । अनिन्द्रियत्वपक्ष इति । यदा प्रत्ययितवाक्यस्यानिन्द्रियत्वमनिन्द्रि-  
यविषयता भवति, तदा तस्याप्यसत्यत्वं प्राप्नोतीत्यर्थः ॥ १०५ ॥

किमतो यद्येवमत आह — व्याहृतेति । अयमर्थः — एवं हि  
पूर्वापरविरुद्धार्थाभिधानेन ग्रन्थो व्याहृतो भवति । उदाहरणवेलायां हि प्र-  
त्ययितवाक्यमनिन्द्रियमेव श्रोतुः प्रमाणमित्युदाहृतमाप्तप्रत्ययात् । तदिदा-  
नीमिन्द्रियविषयप्रत्युदाहरणेऽप्रमाणतयोच्यत इति व्याघातः । एवमनासत्वा-  
क्यमपि श्रोतुरिन्द्रियविषयं स्वप्रत्ययाश्रयणेन सत्यमित्युक्तम् । तत् प्रत्य-  
यितप्रत्युदाहरणे मिथ्यात्वेनोच्यत इति पूर्वापरविरोधादग्रन्थतापत्तिः । अयं  
चात्र वार्तिककारस्याभिप्रायः — न तावत् प्रत्ययितशब्देन तथाभूतार्थदर्शि-  
त्वमुच्यते । यौगिको ह्ययं न सांविज्ञा(यि ? नि)कः । प्रत्यभिज्ञायमानावय-  
वार्थान्वयपरित्यागे कारणाभावात् । प्रत्ययोऽस्य सञ्जात इति हि प्रकृति-  
प्रत्ययविभागमभियुक्ताः स्मरन्ति । द्वेधा च प्रत्ययः सम्यग्निश्चया चेति ।



अतो न यथार्थदर्शी प्रत्ययितः । किन्तु यथादृष्टार्थवादी । सत्यवादीति यावत् । एषैव हि सत्यवादिता यो वाञ्छानसयोर्विंसवादविरहः । अत एव सत्यनियमे साक्षिणां

“सत्यं साक्ष्ये ब्रुवन् साक्षी लोकानाम्प्रोति पुष्कलान् ।”

इति फलं दर्शयित्वा व्यतिरेके दोषं दर्शयन्तो मानवाः पठन्ति

“साक्षी दृष्टश्रुतादन्यद् विब्रुवन्नार्यसंसदि ।

अवाङ्मनस्कमाप्नोति प्रेत्य स्वर्गाच्च हीयते ॥”

इति । अत्र हि दृष्टश्रुताभिधानं सत्यमितरदसत्यमिति गम्यते । अतः सत्यवादितैव केवलं प्रत्ययितपदेनोच्यते न साधुद्रष्टृत्वमिति तस्यैवेन्द्रिय-विषयं वेति विशेषणं, नाप्रत्ययितवचसः, तद्धीन्द्रियविषयमप्यप्रमाणमेव । न चेदमवैतथ्यमात्रप्रदर्शनार्थम्, अप्रामाण्यानुमानस्य दृष्टान्ते साध्यैककल्प-प्रदर्शनार्थत्वात् । तस्य च प्रामाण्यप्रतिपादनमन्तरेण कर्तुमशक्यत्वात् । अत एव भाष्यन्ते ‘तत् पुरुषबुद्धिप्रभवमप्रमाणमि’त्याह । एवं हि तदुप-पद्यते । यदि पूर्वं प्रमाणतोक्तासीदनासत्वाक्यं च श्रोतुः प्रमाणान्तरसङ्गतार्थ-मप्यप्रमाणं प्रागनिश्चयात् उपरिष्ठादनुवादादासत्वाक्यमपि नार्थे प्रमाणमिति चेत्, अयमपरोऽस्य दोषः । न क्वचित् पुनश्चः प्रमाणं, क साध्यविकलता प्रतिपाद्यते । न च दृष्टान्तदूषणादर्थान्तरमस्य भाष्यस्य मनोहरमुपलगामहे । तदेवं तावन्न समुदायशक्त्या प्रत्ययितशब्दः साधुद्रष्टरि वर्तते इत्युक्तम् । स्यादेतत् — संज्ञातप्रत्यय एव प्रत्ययितः । प्रत्यय एव तु न सम्यक्त्वं व्यभिचरति, सर्वाधियां यथार्थत्वात् अतो यथार्थविदेव प्रत्ययित इति । तन्न । वक्ष्यते हि वृत्तिकारग्रन्थवार्तिके यथार्थावयवार्थज्ञानविभागः । एवं तावत् प्रत्ययितपदार्थानुसारेण नायमर्थो भाष्यस्य । यदि तु विकल्पवाचि-वाशब्दानुपपत्त्यैवं व्याख्यायते प्रत्ययितविशेषणे हीन्द्रियविषयं चेत्तस्मिन् समुच्चयार्थो वाशब्दो भवेदिति । तन्न, अनेकार्थत्वाच्चिपातानाम् । दृष्टं हि निपातानामनेकार्थत्वम् । न तु प्रत्ययितशब्दस्य साधुदर्शिवचनत्वम् । अपि च समानोऽयमावयोरनुयोगः । तवापि हि प्रत्युदाहरणगतो वाशब्दः समुच्च-

१. ‘क्षि’, २. ‘चान्ते’ क. पाठः. ३. ‘अत एव त’ ग. पाठः. ४. ‘दि त’ क. ग. पाठः. ५. ‘वेत् । तदपि न, अ’ ग. पाठः.

परेण मूलसद्भाव इन्द्रियेण तु दर्शितः ।

अप्रामाण्यनिवृत्त्यर्थं दोषाभावोपवर्णनम् ॥ १०७ ॥

यार्थ एव । न ह्यप्रत्ययितवाक्यमात्रमनिन्द्रियविषयमात्रं वा मिथ्या, भवत्सिद्धान्ते अप्रत्ययितेन्द्रियविषयानिन्द्रियविषयप्रत्ययितवाक्यसम्यक्त्वाभ्युपगमात् । अतो न कश्चिद् विशेषः । पूर्वापरविरोधमात्रमधिकमेवंवादिभिः स्वीकृतम् । यदि तूच्यते न प्रत्ययितप्रत्युदाहरणमथाप्रत्ययितादिति । किन्तु प्रत्ययितवाक्यमनपेक्षं प्रमाणमित्युक्तम्, इतरच्च स्वप्रमाणापेक्षं, तदेव तु अनिन्द्रियविषयमप्रमाणमिति 'अथाप्रत्ययितादि'त्यादिनोच्यत इति । तदयुक्तम् । यदैव हीन्द्रियविषयमनाप्तवाक्यं प्रमाणमित्युक्तं, तदैवार्थादिदमुक्तं भवति विपरीतमप्रमाणमिति किं तत्प्रदर्शनेन । यस्य तु प्रमाणोदाहरणे विशेषणद्वयमुपात्तं, तस्यैव तद्व्यतिरेके तत्कथनमर्थवत् । प्रत्ययिताभावमात्र एव तावदप्रामाण्यम् । अप्रत्ययितस्य ह्यप्रतीतिवादितयावधृतस्य व्रजनाज्ञैतदेवमिति विपर्ययः, कश्चिद् वा संशयो भवति । उभयथापि चाप्रामाण्यमेव । यद्यपि चात्र न शब्दः स्वमहिम्ना संशयहेतुः, तथापि वक्तुरि कश्चिद् व्यभिचारदर्शनाद् यथायथं संशयविपर्ययो भवतः । तावता चाप्रमाणमनाप्तवचः । प्रत्ययितस्य त्वनिन्द्रियविषयमप्रमाणमेव । तस्य हि निश्चयजनकं वचः स्वतःप्राप्तप्रामाण्यमेवापवाददर्शनादप्रमाणं भवति । एवंचोभयंप्रत्युदाहरणोपपत्तिः । अतः सूक्तं परमते ग्रन्थव्याघात इति । यत इदं व्याख्यानमनुपपन्नमतः पूर्वव्याख्या सार्थीयसीत्याह — तस्मादिति । अस्यार्थः — पूर्वेण 'तच्चेत् प्रत्ययितादि'त्यनेन प्रत्ययितवाक्यस्य सत्यतोच्यते । परेण तु 'इन्द्रियविषयं वे'त्यनेन मूलसद्भावो दर्शितः । प्रत्ययितस्य वचो वक्तुरेव प्रमाणमूलं प्रमाणं, न श्रोतुरिन्द्रियविषयमनुवादप्रसङ्गादिति भाव इति ॥ १०६३ ॥

नन्वेवं प्रत्ययितत्वेन प्रामाण्यं वदता भाष्यकारेण गुणत एव प्रामाण्यमुक्तं भवति । गुणो हि प्रत्ययितत्वमत आह — अप्रामाण्येति । दोषाभाव एवात्र प्रत्ययितत्वोपन्यासेनोपवर्णितः, न तु गुणादेव प्रामाण्यमिति ।

१. 'यमा' ग. पाठः २. 'कश्चिद्', ३. 'अनृतवादितया' ख., 'अप्रत्ययित-  
तया' ग. पाठः.



गुणात् प्रामाण्यमित्येवं तत् पूर्वं सुनिराकृतम् ।

पूर्वत्र प्रतिषिद्धत्वाच्चैतत् प्रामाण्यकारणम् ॥ १०८ ॥

समुच्चयार्थो वाशब्दः पूर्वस्मिन्नुत्तरत्र च ।

विकल्पेनोभयोराह प्रत्युदाहरणे पृथक् ॥ १०९ ॥

शक्येऽप्यसत्ये मिथ्यात्वं दृष्टं सत्येऽप्यशक्तिके ।

कस्मादेवं व्याख्यायते, अत आह — गुणादिति । वर्णितमिदं दोषाभाव-  
मात्रौपयिका, गुणाः, न गुणतया प्रामाण्ये कारणमनवस्थाप्रसङ्गादिति ।  
अतस्तदनुसारेणैव भाष्यव्याख्यानमुचितमिति ॥ १०८ ॥

ननु यदीन्द्रियविषयत्वं प्रत्ययितवाक्यस्य विशेषणमेव न राश्य-  
न्तरस्य, कथं तर्हि विकल्पार्थवाची वाशब्दः, अत आह — समुच्चयेति  
पूर्वस्मिन्नन्तेन । पूर्वं तावत् समुच्चयार्थ एव वाशब्द इति । उत्तरस्तु  
विकल्पार्थ एवेत्याह — उत्तरत्रेति । उभयोः प्रत्ययितेन्द्रियविषयविशे-  
षणयोर्विकल्पेन प्रत्युदाहरणे दर्शयतीति ॥ १०९ ॥

ते एव प्रत्युदाहरणे दर्शयति — शक्येऽपीति । असत्ये असत्य-  
वादिनि पुरुषे शक्येऽप्यर्थे यद् वाक्यं तस्य मिथ्यात्वं शक्यते ग्रहीतुमिति  
शक्ये अनन्तीन्द्रिये दृष्टार्थ इत्यर्थः । दृष्टसत्योऽपि प्रत्ययितो यदाशक्तिको  
भवति, प्रत्याख्यमानमर्थं ग्रहीतुमसम्भावितेशक्तिरिति यावत् । तदा तद्वा-  
क्यमपि मिथ्येति किं पुनस्तथाविधेऽर्थे प्रत्ययितो वाक्यं प्रणयति । वाढम् ।  
यदा भ्राम्यति यथा श्रुतिविरोधवाध्यस्मृतिसिद्धान्ते स्मृतिनिबन्धनकारः,  
यथा च दृष्टार्थसंचयवहार एवाप्तः कुतश्चिद् भ्रमनिमित्तात् कमपि संसर्गमार-  
चयति तदैसम्भवत्प्रमाणं वचो मिथ्या भवति । विप्रलिप्सा तु तस्य न  
सम्भवति । नच न भ्रान्तिरपि, ब्रह्मर्षीणामपि भ्रान्तिराशङ्क्यते, किमङ्ग पुनर-  
र्वाचीनानामाप्तानामिति । अत्रापरं भाष्यम् ‘अशक्यं हि तत् पुरुषेण ज्ञातुमुते  
वचनात्’ इति । तत्र न विद्मः किं तद्वृत्तेन परामृश्यत इति । वाक्यं हि प्र-  
कृतं, न तद् ज्ञातुमशक्यं सुज्ञानत्वात् । विषयस्तु समासान्तर्गतो न तावत्  
तदा निष्कृष्यपरामर्शमर्हति । विलिङ्गत्वाच्च । पुलिङ्गो हि विषयः नासौ नपुं-

१. ‘असत्यवादिनि’, २. ‘ना’ क. पाठः. ३. ‘राः’ ग. पाठः. ४. ‘वा’,

५. ‘देवमस’ क. पाठः.

नानेन वचनेनेह सर्वज्ञत्वनिराक्रिया ॥ ११० ॥

वचनादृत इत्येवमपवादो हि संश्रितः ।

यदि षड्भिः प्रमाणैः स्यात् सर्वज्ञः केन वार्यते ॥

सकलिङ्गतच्छब्दपरामर्शहः । तस्माद् व्याख्येयमिदम् । तदुच्यते । ज्ञातु-  
मिति सामान्यतो ज्ञानसम्बन्धोपस्थापितं ज्ञेयं तदिति निर्दिशति । एत-  
दुक्तं भवति — यत् तदिन्द्रियाणामविषयभूतं ज्ञेयं, तत् पुरुषेण न तै वच-  
नाद् ज्ञातुं शक्यमिति समासान्निष्कृष्ट एव विषयार्थो ज्ञेयतया परामृश्यते ।  
इदं च सर्वज्ञनिराकरणपरतया कैश्चिद् व्याख्यातं, तान्निराकरोति — ना-  
नेनेति । अस्याभिप्रायः — न तावदिह सर्वज्ञश्चः श्रूयते सर्वे अर्था ज्ञातुं  
न शक्यन्त इति । नच सर्वज्ञनिराकरणं कचिदुपयुज्यते, धर्माधर्मज्ञाननिषे-  
धमात्रेण चोदनैवेति प्रतिज्ञासिद्धेरिति ॥ ११० ॥

अपिच न ज्ञातुं शक्यत इत्युक्त्वा वचनादृत इति पुनरपवादो भा-  
ष्यकारेणाश्रितः । अतोऽवगम्यते अतीन्द्रियज्ञानमेव भाष्यकारो वारयति, न  
तु सर्वज्ञानम् । अतीन्द्रियं हि वचनादृते ज्ञातुमशक्यमित्यभिप्रायेणाह —  
वचनादिति । अपिच भावाभावात्मकस्य जगतः पूर्वा भागो भावप्रमाणै-  
रुत्तरो भागोऽभावप्रमाणेनावगम्यते इति षड्भिः प्रमाणैः षोढा भिन्नं  
सर्वं प्रमेयमवगम्यत एवेति नायमीदृशः सर्वज्ञो निराकार्य एवेत्याह — य-  
दीति । नन्ववगतं तावद् नानेन सर्वज्ञो निराक्रियत इति । किं नामा-  
नेन क्रियते । पूर्वेण तावत् पौरुषेयापौरुषेयवाक्यश्रोमिंध्यात्वे हेतुसदसद्भावो  
दर्शितः । अंशे च साध्यविकलता । तदेतावतैव पर्यवसिते किमशक्यमित्या-  
दिनाशङ्क्य निराक्रियते इति न ज्ञायते । उच्यते — प्रत्ययितवाक्यमती-  
न्द्रियविषयमप्रमाणमित्युक्तम् । तत्रेदमाशङ्क्यते किमिदं प्रत्ययितवचनम-  
तीन्द्रियविषयमिति । अप्रतिहतदर्शनशक्तिरेव ह्यसः, स खलु काष्ठाप्राप्तज्ञान-  
प्रकर्षो धर्माधर्मावप्यपरोक्षमीक्षत एव, अतश्च न चोदनैवेत्यवधारणमुपपद्यते ।  
तत्रेदमुत्तरमशक्यं हीति । नायमेतावानतिशयः कस्यचित् पुरुषस्य यदी-  
न्द्रियं विषयं द्रष्टुं वचनमन्तरेण शक्नोतीति । इदं च सूत्रकारेणैव प्रत्यक्ष-



एकेन तु प्रमाणेन सर्वज्ञो येन कल्प्यते ।

नूनं स चक्षुषा सर्वान् रसादीन् प्रतिपद्यते ॥ ११२ ॥

यज्जातीयैः प्रमाणैस्तु यज्जातीयार्थदर्शनम् ।

भवेदिदानीं लोकस्य तथा कालान्तरेऽप्यभूत् ॥ ११३ ॥

यत्राप्यतिशयो दृष्टः स स्वार्थानतिलङ्घनात् ।

सूत्रे वक्ष्यमाणमनागतावेक्षणेन भाष्यकृता प्रतिज्ञासमर्थनार्थमुक्तम् । तदेव तु न्यायकथायाः क्षेत्रमिति तत्रैव विस्तरेण सर्वज्ञं निराकरिष्यामः ॥ १११ ॥

नन्वस्तु पटुभिः प्रमाणैः पदप्रमेयवित् सर्वज्ञः । एकेनैव तु चक्षुषा सर्वगोचरं ज्ञानं जन्यत इति निराकार्यम्, अत आह— एकेनेति । अयमभिप्रायः— दिश्येन चक्षुषा सर्वं बुद्धो जानातीति ये वदन्ति, ते नूनं स्वयमपि चक्षुषा रसादीन् प्रतिपद्यन्ते । कथमपरया स्वभावनियमं जानन्तो बुद्धचक्षुषः सर्वगोचरतामातिष्ठन्ते । एवं च सन्तु स्वयमेव सर्वसंविदः । किं परप्रत्ययाश्रयणेनेत्युपालभमानोऽतितुच्छतया नायं पक्षो निराकरणं प्रयोजयतीति दर्शयति । एष चानिराकरणच्छलेन निराकरणमार्ग एव वार्त्तिककृता दर्शितः शिष्यान् व्युत्पादयितुम् । इतरथा तु क्रियमाणोऽसङ्गत एव भवेदिति ॥ ११२ ॥

आह— यद्यप्यर्वाचीनानां चक्षुर्न सर्वगोचरं, तथापि बुद्धचक्षुः सातिशयं दिव्यमासीत् सर्वगोचरमिति किमनुपपन्नम्, अत आह— यज्जातीयैरिति । अस्यार्थः चक्षुरादिजातीयैर्हि प्रमाणै रूपादिजातीयस्य सम्बन्धस्य वर्तमानस्य चाद्यत्वे दर्शनमुपलभ्यते, अतः कालान्तरेऽपि तथैवाभूदिति श्रुतम् । एवं हि दृष्टानुसारीणी कल्पना कृता भवति । प्रयोगश्च भवति— बुद्धचक्षुर्जातीतादिविषयं, चक्षुष्ट्वादस्मदादिचक्षुर्वत् । अचक्षुर्वा, अतीतादिविषयत्वात् शब्दवदिति ॥ ११३ ॥

नन्ववगतं तावत् प्रमातृभेदाद् दूरे दूरतरे च चक्षुः प्रकाशयतीति तत् कांक्षाप्राप्तप्रकर्षं सर्वं प्रकाशयिष्यति । ज्ञानस्यापि यथोत्तरं लोकशास्त्रयोर-

तिशयो दृष्टः । तत् कचिदाश्रये समासादितपरप्रकर्षं सर्वगोचरं भविष्यति ।  
 भवति चात्र सातिशयं काष्ठाप्राप्तमवगतं यथा वियति परिमाणम् । साति-  
 शयं च ज्ञानम् । अतस्तेनापि कचिदाश्रये परिनिष्ठातव्यम् । एषा च ज्ञा-  
 नस्य परिनिष्ठितिर्या सर्वविषयता महाविषयतयैव यथोत्तरमतिशयाग्रमादि-  
 त्यत आह—यत्रापीनि सामर्थ्यमन्तेन । अयमभिप्रायः—सत्यं च  
 चक्षुषः प्रकर्षो ज्ञानस्य च, नतु स्वार्थमतिक्रम्य । उन्मूलितचक्षुषो हि  
 प्रतीयतः यद्यपि नीलपीतादिभेदभिन्नमनेकमपि रूपं प्रकाशत, इति नैकत्र  
 रूपे चक्षुर्नियम्यते, नानादेशपरिमाणार्थपरिच्छेदाच्च न देशपरिमाणाभ्याम् ।  
 तथापि तु न स्वार्थमतिक्रम्य चक्षुषा किञ्चित् प्रकाश्यते इत्यास्ति नियमः ।  
 कक्षास्य स्वार्थः, येन सन्निकृष्यते । यथा रूपी रूपं रूपैकार्थसमवायिनश्च ।  
 रूपिणा तावद् द्रव्येण संयुज्यते 'भौतिकं हि तदि'ति प्रत्यक्षसूत्रे वक्ष्यते ।  
 रूपतदेकार्थसमवायिभिश्च संयुक्तसमवायात् सन्निकर्षः । नचैतावता रसा-  
 दिषु प्रसङ्गः, योग्यतासहिता प्राप्तिः सन्निकर्ष इति तत्रैव वक्ष्यते । योग्यता  
 च कार्यदर्शनानुसारेण यथाकार्यमवतिष्ठते । अत एवातिदूरवर्तिनोऽपि भावा  
 न चक्षुषः स्वार्थाः । एवमजातातिवृत्तादयः । तदेतेष्वेव स्वार्थेषु चक्षुः प्रक-  
 र्षमनुभवेत्, न परविषये शब्दादौ । एवं श्रोत्रेऽपि दर्शयितव्यम् । एता-  
 वांश्च स्वार्थे दृश्यते प्रकर्षो यदेनतिदूरानतिसूक्ष्मभावप्रकाशनम् । तदिह  
 स्वार्थाव्यभिचारात् तदवच्छिन्नैव व्याप्तिरवगतेति न सर्वविषयप्रकाशनानुमा-  
 नाय घटते । प्रतिहेतुर्वर्णित एव । ज्ञानस्यापि ज्ञायं स्वार्थो यत्रास्य कार-  
 णमस्ति । षोढापि च प्रमाणज्ञानकारणं विभक्तं तद् यत्रास्ति, तत्र यथा-  
 यथमभ्यासवशाद् ज्ञानं प्रकृष्यत एव, इष्यते च । पङ्क्तिः प्रमाणैः संक्षिप्तः  
 सर्वज्ञ इत्युक्तमेव । विस्तरेण तु सर्वेऽर्थाः प्रत्यक्षमीक्ष्यन्ते इति नैव ज्ञानस्य  
 प्रकर्षः सम्भवति, प्रत्यक्षकारणानां स्वविषयप्रकाशप्रकर्षनियमात् । तदर्थान-  
 त्वात् तु ज्ञानस्य तन्नियमादेव नियमः । अतो न स्वार्थमतिक्रम्य प्रत्यक्षस्य  
 सामर्थ्यं सम्भवति । भविष्यद्ग्रहणमुपलक्षणं भविष्यत्यतीते वर्तमाने च ।  
 सविशेषनिखिलभुवनावलम्बिनि भावभेदे नो खल्वस्ति नाम भाजनमेतावतो-  
 ऽतिशयस्य कश्चिद् यो देहस्यैकस्य कस्यचिद्व्योमानि परमाणून् वा सङ्कलयि-  
 तुमलम् । (प्रागेव सर्वं ?) नन्ववर्तमानमपि चक्षुषा प्रकाश्यत एव भ्रान्ता-



दूरसूक्ष्मादिदृष्टौ स्यान्न रूपे श्रोत्रवृत्तिता ॥ ११४ ॥

विदं रजतमिति । न च तत् स्मरणं, बाह्येन्द्रियपेक्षत्वात् । न च शुक्ति-  
कैव तत्र प्रकाश्यत इति युक्तं वक्तुम्, अन्यतरप्रकाशस्यानन्यविषयत्वात् ।  
इतरथानाश्वासात् । अतः कचिल्लब्धप्रकर्षेण चक्षुषेव सर्वमजातादि प्रकाश-  
यिष्यते । अस्तु वा संयुक्तसंयोगात् सर्वार्थसन्निकर्षः । यदेव हि किञ्चिच्च-  
क्षुषा सन्निकृष्यते, तेनैव प्रणाल्या संयुक्तं सर्वमिति संयुक्तसमवेतानामि-  
वानिवार्यस्तत्संयोगिनां सन्निकर्षः । मैवम् । एवं हि न कश्चिदेसर्वज्ञो भवेत्,  
सर्वस्य तथाविधसन्निकर्षाव्यभिचारात् । यत्त्ववर्तमानमपि चक्षुषो विषय  
इति, तन्न । शुक्तिरेव हि भ्रान्तौ चक्षुषो विषयः प्राप्यकारित्वात्, अस-  
न्निहितरजतप्राप्त्यसम्भवात् । इतरथा त्वनपेक्षितार्था एवासन्निहितरजतादि-  
विभ्रमा भवेयुः । नचैवमास्ति, निराग्नेष्टानविभ्रमादर्शनात् । कथं तर्हि तैमिरि-  
कस्य केशदर्शनं, न हि तत् किञ्चिद् ग्राह्यमपेक्षते । असत्केशारोपप्रवृत्तेः ।  
न । तत्राप्यालोकांशानां तथा प्रतिभासात्, सूक्ष्मत्वाच्च तेषामन्यदन्याका-  
रतया गृहीतमिति न लक्ष्यते । कथमिदानीमन्याकारतया वेदनं, दोषेभ्य  
इति भाष्यकारो वक्ष्यति । समानं चेदमितरस्यापि । तत्रापि ह्यवर्तमानं  
रजतं वर्तमानतयावगम्यत इति समानोऽनुयोगः । यदि दोषतः, को दोषः  
शुक्तौ रजतानुभवस्य । शुक्तिरेव रजतानुभवस्य दोष इति चेत्, हन्तैवम-  
र्थोपेक्षिता चोपपादिता भवति । नेत्रं रजतमिति च प्रसक्ततादृष्यनिवारणेन  
बाधकज्ञानमितीदमेव साधु मन्यामहे यद् वर्तमानमवर्तमानरजताकारेणावसी-  
यते, नो वर्तमानमेव रजतं वर्तमानतया । तस्मात् सिद्धं सन्निहितवर्तमान-  
विषयमेव चक्षू रजतादीन् प्रकाशयतीति न तावच्चाक्षुषं प्रत्यक्षमनागतादी-  
नामीक्षणाथ क्षमते इति ।

स्यादेतत् — अस्तु चक्षुषो विषयनियमः प्राप्यकारित्वात् । मनस्तु  
संकलातीतादिविषयं किं नेष्यते इति मानसप्रत्यक्षगोचरा भविष्यदादयो  
भावा भविष्यन्तीति । तन्न । मनसो बहिरस्वातन्त्र्यात् । इतरथा त्वन्धाद्यभावप्र-  
सङ्गात् । तस्यापि मनसो भावात् । कथं तर्हि प्रथमज्ञानप्रधायिणीन्द्रियव्यापारे

## भविष्यति न दृष्टं च प्रत्यक्षस्य मनागपि ।

द्वितीयक्षणोपलब्धिः न चेन्मनो बहिः स्वतन्त्रम् । न, तत्रार्पणान्द्रियव्यापार-  
विरामात् तज्ज्ञानाविरामोपपत्तेः । का कथा स्वप्ने । तत्र खलु वर्तमानतया  
विविधान् संसर्गान् मनो दर्शयति । न, स्मृतित्वात् । तत्र च मनसोऽस्वात-  
न्त्र्यस्य वक्ष्यमाणत्वात् । कथं वर्तमानाभासः । दोषात् । व्यक्तश्च दोषो निद्रा ।  
यथा वक्ष्यति 'निद्रा मिथ्याभावस्य हेतुरिति' । कथमननुभूते स्मृतिरिति चेत् ।  
वक्ष्यति 'अत्रजन्मन्येकत्रे'ति । नन्ववगतं प्रतिभासु मनसः स्वातन्त्र्यम् । के-  
पाम् । यद्यर्वाचीनानां, न । तासां लिङ्गाद्याभासजत्वात् । प्रायः सहचरितद्व-  
यप्रसादोद्वेगप्रभाविता हि प्रतिभा, नत्वैकान्तिकहेतुका । अत एवानिश्चया-  
त्मिका बुद्धिः । अथ लोकोत्तराणां, न । तासामस्मदादिप्रतिभास्वभावानतिवृत्ते-  
रिति वक्ष्यामः । विमतिपदं च लोकोत्तरत्वं नास्मदादिभिः कचिदाश्रयिष्यते ।  
बाह्यलिङ्गादिनिरपेक्षे च बहिर्मानसे वर्तमाने सर्वस्यानर्पेक्षितोपायान्तरो म-  
नोमात्रनिगन्धनः प्रसजन् सर्वबोधः केनापवर्तयेतुं शक्यते । अदृष्टवेशेपालि-  
ङ्गाद्यनपेक्षं बहिर्वृत्तिरिष्यत इति चेद्, न । इन्द्रियान्तरारम्भवैयर्थ्यात् । तत  
एव तत्तददृष्टविशेषाहितसंस्कारात् सर्वप्रतीतिसेद्धेः । तदपि वा व्यर्थम्, अक-  
रणस्यैव वात्मनोऽदृष्टविशेषादेव प्रतीतिक्रियासिद्धेः । अथ नादृष्टमनुपायमर्थं  
साधयतीति मामूत् शरीरारम्भवैयर्थ्यामेति । एवं तर्हि न लिङ्गाद्यनपेक्षमपि  
मनः कचिद् वर्तमानमुपलब्धमित्यस्तु तदपि बहिर्बाह्यापेक्षम् । अतो न मान-  
समपि प्रत्यक्षं भविष्यदादौ समर्थमिति सिद्धम् । भावनाचलजमपि सर्वज्ञ-  
निराकरणक्षेत्रे निराकरिष्यामः, अवगतविषयत्वाद् भावनायाः । तथा सति  
च भावनावैयर्थ्याद्, अधिकस्य च ततोऽप्यसिद्धेः । अपिच भावनाचलज-  
मक्षर्जं वा, न वा । न तावदक्षजमित्युक्तम् । सर्वाक्षशक्तिपरिक्षयस्यानन्त-  
मेवोक्तत्वात् । अनक्षजं तु न प्रत्यक्षम्, अन्वर्थत्वात् प्रत्यक्षशब्दस्य । अत  
एव न भविष्यति प्रत्यक्षस्य सामर्थ्यं दृष्टमित्याह — भविष्यतीति । प्रत्य-  
क्षस्य हि न भविष्यद्विषयता, तद्विषयस्य वा न प्रत्यक्षतेत्यभिप्रायः ।

१. 'नःस्ता', २. 'ति दोषो मि' क. पाठः. ३. 'प्रवृत्तिसि' क., 'प्रति-  
पत्तिसि'. ४. 'पि बाह्यार्थ', ५. 'यमसमर्थ' ख. पाठः. ६. 'तर्हि इदमपि' क.  
पाठः. ७. 'ति भा', ८. 'द्धेः । भा', ९. 'असमर्थ' ख. पाठः.



वाह्यान्तःकरणप्रत्यक्षनिराकरणेऽप्ययमेव भागो व्याख्येयः । न चाक्षुषस्य मानसस्य वा भविष्यदादौ सामर्थ्यामित्यर्थः । अपिच योगिज्ञानगोचरं सर्वमभ्युपयता कथं योगेना सर्वमनुभूयत इति वाच्यम् । यदतीताद्यपि वर्तमानतया योगेभिरवसीयत इति, एवं तर्ह्यतीस्मिस्तद्ग्रहो मिथ्या योगिज्ञानम्<sup>१</sup> अथ तु यथावस्थितमेव सर्वं योगिनानुभूयत इत्युच्यते, एवं तर्हि नतीतादिवेष्यस्य प्रत्यक्षतोपपत्तिः । अनुमानेऽपि प्रसङ्गात् । एवञ्च वर्तमानावर्तमानविषयं ज्ञानं प्रत्यक्षमित्यर्थवैशसम् । स्यान्मतं — कल्पनाविरहः प्रत्यक्षत्वम् । अतीतादिविषयमपि योगिनस्तद्ग्राहितम् । अतः प्रत्यक्षमिति । तन्न । पूर्वापरकालसम्बन्धस्याविकल्पेन ग्रहीतुमशक्यत्वात् । का चेयं कल्पना । यद्यभिलाषिनी प्रतीतिः, श्रौत्रमप्रत्यक्षं भवेत् । अथाभिलापसंसर्गयोग्यप्रतिभासाप्रतीतिः, कल्पनासामान्यस्वसेवेदनमप्रत्यक्षं भवेत् । यदप्याहुः — “नैनामेयमभिलापेन संसृजति । तथा वृत्तेरात्मनि विरोधादिति” । तदयुक्तम् । असत्यमभिलापसंसर्गे तत्संसर्गयोग्यस्य सामान्यात्मनस्तत्र निर्भासात्, तावता च कल्पनात्वानुपायात् कल्पनापोढत्वानुपपत्तिः । अथान्यरूपारोपः कल्पना, योगेज्ञानमप्यजातादिषु वर्तमानरूपारोपेणैव वर्तत इति न कल्पनापोढम् । अपिचान्यथास्थितस्यान्यथाभानाद् भ्रान्तमेव योगिज्ञानमभ्रान्तपदेन व्यावर्तितं कथं प्रत्यक्षम् । यथा हि तिमिरादिदोषैवशः प्रभवं केशज्ञानं भ्रान्तमित्यभ्रान्तपदेन व्यावर्त्यते, एवं योगिनामपि सर्वस्मिन् वर्तमानावभासं भ्रान्तमेवेत्यभ्रान्तपदेन व्यावर्तितं न प्रत्यक्षं भवेत् । साक्षात्कारिता तु नानिन्द्रियजस्य ज्ञानस्य सम्भवतीति प्रत्यक्षसूत्रे वक्ष्यामः । अपिचार्थसामर्थ्यसमुद्भवं प्रत्यक्षं योगिज्ञानं चासदजाताद्यर्थसमुद्भवं कथं प्रत्यक्षम् । एतदपि भविष्यत्त्वप्रतिपादनेनैव सर्वं दर्शितमित्यनुसन्धातव्यम् ।

स्यान्मतं — सर्वमेव, प्रत्यक्षमसन्निहितावभासं, ज्ञानार्थयोः कार्यकारणभावेनायोगपद्यात् । अतो नानेन योगिज्ञानं दुष्यतीति । यद्येवं किं तर्हि प्रकाशते । ज्ञानाकार एवार्थेनाहितः । एतावदेवार्थस्य ग्राह्यत्वं यज्ज्ञानाकारार्पणहेतुत्वम् । यद्येवमर्थैकदेशोऽपि नावसीयते इति दूरं सर्वज्ञानम् ।

१. 'जगत्' क. ग. पाठः. २. 'हाद् मि' क. पाठः. ३. 'क्षमप्रत्यक्षमेव' क. ग. पाठः. ४. 'दुष्यतीति', ५. 'आप्रवृ' क. पाठः. ६. 'निर्भासा', ७. 'वज्ञानम्'; ८. 'वजाता' ख. पाठः.

सामर्थ्यं नानुमानादेर्लिङ्गादिरहिते क्वचित् ॥ ११५ ॥

अथ ज्ञानाकारवेदनं एवार्थवेदनाध्यवसानान्नार्थहानिः, कथमन्यवेदनेऽन्य-  
वेदनाध्यवसायः । अविद्ययेति चेत् । अहो महानुभावः सर्वज्ञः, यस्येयम्  
तावती महाविषया अविद्या । वरमेकदेशदर्शिन एवैषामविद्यापि तावद्दृष्टी-  
यसी । किञ्च, इदं सर्वं क्रमेणावसीयते युगपद् वा, न तावत् पूर्वः कल्पः ।  
अनन्तानामुत्पादवतां पूर्वापरकोटिविरहिणां च क्रमेणानुभवितुमशक्यत्वात् ।  
अत एव न यौगपद्यम्, अनन्तानामजातादिवृत्तप्रत्युत्पन्नानां यौगपद्यास-  
म्भवात् । अपिच किमिदं सर्वं नाम यद्विद्वान् सर्वज्ञो भवति, एकेन केन-  
चिदुपाधिनावच्छिन्नमोदनादि सर्वशब्दवाच्यतया प्रसिद्धम् । न चैवमजा-  
तादयोऽर्था इति कथं सर्वपदार्थः । आनन्त्यं सर्वतेति चेत् । नन्विदमिय-  
त्तानवधारणात्मिकैवेति कथं तद्विद्वः सर्ववित्ता । अतः सिद्धं न किञ्चित्  
कस्यचित् सर्वगोचरं प्रत्यक्षमिति । यदपि प्रकर्षवतां काष्ठाप्राप्तिरवगता  
यथा वियति परिमाणयेति ज्ञानमपि क्वचित् परिनिष्ठां गतं सर्वविषयं  
भवतीति । तदयुक्तं, प्रकर्षं खलु काञ्चित् काष्ठामधिष्ठाय सङ्गिरामहे यद्  
विरमतीति । असम्भावनीयपरावस्था तु काष्ठा इति हेतुरनैकान्तिकः । न खलु  
कार्यद्रव्यं घटमणिकादि सातिशयपरिमाणं विदितमपीमां दशामनुभवति,  
यतः परमसम्भावनीय एव महिमा । एवं तेनैवं निरवशेषपन्नह्याण्डोदपरिपूर-  
णादनवकाशमितरत् । अथ गुणधर्मोऽज्झित्युच्यते, तन्न । एवमपि पूर्वदो-  
षानतिवृत्तेः । गुणो हि गरिमा । न तस्यैतावन्तमतिशयं पश्यामः, यतः  
परमपरं न सम्भवतीति । यदि खलु सर्वगुरुभिः सम्भूयैकं किञ्चित् कार्य-  
मारभ्यन्ते, एवमेतत् सम्भवेदपि, न चैतदस्ति । यदपि नभसि परिमाणं नि-  
दर्शितं, तदयुक्तम् । परिमाणं नामावच्छेदः । तद् यद्यप्यस्त्याकाशे ततस्त-  
दपि नासम्भावनीयपरावस्थमिति साध्यविकलता । अथानन्तमेव नभोऽभ्यु-  
पगम्यन्ते, कथं तर्हि तत्र परिमाणं निदर्श्यते, परिमाणाभाव एवास्यानन्त्यम् ।  
अतो विरुद्धमेवेदं परिमितमनन्तं चेति सूक्तं भविष्यति प्रत्यक्षमसमर्थमिति ।  
इह च पूर्वभाग इन्द्रियाणां सर्वविषयत्वेनातिशयो वारितः । उत्तरस्मिन्

१. 'इयमेव' ग. पाठः २. 'मुत्पत्तिमतां'. ३. 'वायो' ख. पाठः ४.  
'यवम' क. ख. पाठः. ५. 'यत्र' क. पाठः. ६. 'इतर' ग. पाठः.



सर्वज्ञकल्पनान्यैस्तु वेदे चापौरुषेयता ।

तुल्यता कल्पिता येन तेनेदं सम्प्रधार्यताम् ॥ ११६ ॥

सर्वज्ञो दृश्यते तावन्नेदानीमस्मदादिभिः ।

प्रत्यक्षज्ञानस्येति विवेक इति । प्रत्यक्षागोचरे भविष्यदादौ सर्वस्मिस्तद्व्याप्त-  
लिङ्गदर्शनासम्भवादनुमानमपि न सम्भवति । सादृश्यान्यथानुपपद्यमानार्थ-  
दर्शनासम्भवाच्च नोपमानार्थापत्तिः । अभावोऽपि न सर्वस्य कस्यचिदेवावग-  
म्यते, दृश्यादर्शनात्मको ह्यभावः । नतु सर्वं कदाचन दृश्यम् । शब्देनापि  
विस्तरेण सर्वार्थावधारणमसम्भावनीयमेवेत्याभिप्रायेणाह — नानुमानादे-  
रिति ॥ ११५ ॥

अत्र परैरुक्तं — नन्वियमसम्भावना नित्यवेदाभ्युपगमेऽपि समाना ।  
नहि सम्भवत्यकृद्भिमं नाम वाक्यं भवतीति सर्वागमानां कृतकत्वेनाव-  
गतेः । तद्यथेदमागमनित्यत्वमसम्भावनीयमाश्रित्याभ्युदयनिःश्रेयसार्थमारम्भो  
वेदवादिनाम्, एवमितरेषामप्यदृष्टपूर्वसर्ववित्प्रामाण्येनेति न विशेषः । अत  
आह — सर्वज्ञेति । अयमभिप्रायः — सत्यमिदमुक्तं परैः । किन्तु सम्प्र-  
धारणीयमिदमस्ति अनयोः कल्पनयोस्तुल्यत्वं न वेति । येन कारणेन परै-  
स्तुल्यत्वमापादितं तेन कारणेनेदं तुल्यत्वमस्ति नास्तीति सम्प्रधारणीयम-  
स्माभिरिति ॥ ११६ ॥

तामिदानीं सम्प्रधारणामवतारयति — सर्वज्ञ इति । अयमभि-  
प्रायः — साधकबाधकप्रमाणतुल्यत्वं हि तुल्यत्वं भवति । न चेह तदस्ति ।  
सर्वज्ञो हि न तावदस्मदादिरूपलभ्यते । अत एव नास्मज्जातीयैः, स्वभा-  
वनियमात् । एतदेवाभिप्रेत्यादिशब्दः प्रयुक्तः । अन्येषामप्यस्माद्विधानामस-  
र्वविदां न सर्वविज्ञानं सम्भवतीत्यभिप्रायः । एतच्चोपरिष्ठाद् विवरिष्यत  
एवं । वेदानां च न तावत् कर्ताद्यत्वे दृश्यते, पूर्वकोटेरनवगमात् । नच  
सम्भाव्यते, अंतीन्द्रियार्थत्वात् । वक्ष्यत्येतत् “लोके सन्नियमात् —”  
(१.१.२६) इति । न चानुमीयते, अभावविरोधात् । असन्निकृष्टार्थविषयं  
ह्यनुमानं, वेदेषु चादृष्टार्थनिमित्तेष्ववश्यमेव निर्माता स्मर्येत । अतोऽदर्श-  
नादस्पर्णाच्चावधृताभावस्य न कर्तुरनुमानं सम्भवति । एषैव च नित्यता

निराकरणवच्छ्रया न चासीदिति कल्पना ॥११७॥

न चागमेन सर्वज्ञस्तदीयेऽन्योन्यसंश्रयात् ।

नरान्तरप्रणीतस्य प्रामाण्यं गम्यते कथम् ॥ ११८ ॥

न चाप्येवम्परो नित्यः शक्यो लब्धुमिहागमः ।

नित्यश्चेदर्थवादत्वं तत्परे स्यादनित्यता ॥ ११९ ॥

वेदानां यः कर्तुरभावः । अतः प्रमाणवती नित्यत्वकल्पना वेदानाम् । सर्वज्ञकल्पना तु न तथेति साधकबाधकतुल्यत्वाभावात् कथं तुल्यतेति । ननु नादर्शनमात्रादभावः सिध्यति सत्स्वपि विप्रकृष्टेषु सम्भवादनैकान्तात् । अपिच व्यापकनिवृत्तेर्व्याप्यनिवृत्त्या व्याप्तत्वात् तया व्याप्यनिवृत्तिरवधार्येतापि । अर्थाः प्रमाणस्य व्यापकाः । नच प्रमाणमर्थानां व्यापकमहेतुत्वादतादात्म्याच्च । अतो न प्रमाणनिवृत्तिमात्रेणाभावः सर्वविदोऽवगन्तुं शक्यते । अत आह — निराकरणवदिति । अयमभिप्रायः — प्रमाणाधीना हि वस्तुव्यवस्थितयः । न केनचित् प्रमाणेन सर्वज्ञ इदानीं तावदवगम्यते । नच कालान्तरेऽभूदिति कल्पयितुं शक्यते यथा निराकर्तुमनुमानेन कालत्वादिदानीन्तनकालवदिति । कारणाभावस्य च कार्याभावेन नियतत्वात् सर्वज्ञानकारणाभावेन तद्वोचरज्ञानकार्याभावानुमानाद्, ज्ञानकारणाभावस्य चानन्तरमुक्तत्वात् । अतोऽत्र प्रमाणनिवृत्त्या सर्वज्ञे संशयोऽपि दर्शयितुं शक्यते । निराकरणहेतुवलीयस्त्वेनाभाववगमादिति ॥ ११७ ॥

स्यादेतत् — नागमगम्यस्याभावः सर्वविदोऽवगम्यते, तद्विरोधादेव, अत आह — नचेति । कस्मादागमेन नावगम्यते । अत आह — तदीय इति । आगमो हि तदीयो वा तस्मिन् प्रमाणं, नरान्तरप्रणीतो वा । न तावत् तदीयः, अन्योन्याश्रयापत्तेः । सिद्धे हि बुद्धस्य सर्ववित्त्वे तदागमः प्रमाणं, तत्प्रामाण्याच्च तत्सिद्धिरिति । नरान्तरप्रणीतस्तु प्रमाणत्वेनानभिमत एवेत्याह — नरान्तरेति ॥ ११८ ॥

स्यादेतत् — नित्यागमगम्य एव सर्वज्ञः, श्रयते हि 'सर्ववित्' 'सर्वस्य कर्ते'ति, अत आह — नचेति । अयमभिप्रायः — तात्पर्यं हि शब्दः प्रमाणं, न चैवम्परो नित्यागमो लब्धुं शक्यत इति । किम्परस्तर्थात्



आगमस्य च नित्यत्वे सिद्धे तत्कल्पना वृथा ।

यतस्तं प्रतिपद्यन्ते धर्ममेव ततो नराः ॥ १२० ॥

योऽपीन्द्रियार्थसम्बन्धविषये सत्यवादिताम् ।

दृष्ट्वा तद्वचनत्वेन श्रद्धेयार्थेऽपि कल्पयेत् ॥ १२१ ॥

तेनापि पारतन्त्र्येण साधिता स्यात् प्रमाणता ।

प्रामाण्यं चेत् स्वयं तस्य कापेक्षान्येन्द्रियादिषु ॥

आह — नित्यश्चेदिति । अयमभिप्रायः — यावान् कश्चित् सिद्धानुवादो वेदो दृश्यते, असौ विध्यन्तरार्थ इत्यर्थवादाधिकरणे वक्ष्यते । तदयमप्यात्मज्ञानविधिशेष एवेति न स्वरूपे प्रमाणमिति तात्पर्यं को दोषः, अत आह — तत्पर इति । नहि नित्यो वेदो नरविग्रहमानित्यं सर्वज्ञं प्रतिपादयितुमर्हति, नित्यानित्यसंयोगविरोधात् । तदसावेवम्परोऽनित्य एव स्यादिति ॥ ११९ ॥

अयं च नित्यागमगम्यत्वे दोष इत्याह — आगमस्येति । यद्यङ्गीकृतो नित्य आगमः, किं सर्वज्ञकल्पनयेति । वृथात्वे कारणमाह — यत इति । नित्य एवागमो धर्मं प्रमाणं भविष्यतीति किं सर्वज्ञकल्पनान्तराश्रयणेनेति । इदं तु नित्यागमगम्यतानिराकरणं वेदवादिनामेव भ्रान्तिमपनेतुं, न नास्तिको वेदवेद्यं सर्वज्ञमिच्छतीति ॥ १२० ॥

यस्तु वदति — किं नः सर्वज्ञग्रहेण । बुद्धागमसत्यता हि नः साध्या । सा चैवमपि सिध्यत्येव, इन्द्रियादिसम्बन्धविषये हि ज्ञानमात्रक्षणिकत्वादौ बुद्धः सत्यवादी दृष्टः । अतस्तेनैव दृष्टान्तेन श्रद्धेयार्थेऽपीन्द्रियार्थविषयेऽपि बुद्धवचसः सत्यत्वमनुमीयते । एवं चैत्यवन्दनादीनामपि धर्मत्वं सिध्यतीति, तदेतदुपन्यस्यति — योऽपीति ॥ १२१ ॥

एतदपि दूषयति — तेनेति । इन्द्रियादिसम्बन्धविषये हि प्रमाणान्तरपारतन्त्र्येण सत्यता दृष्टेति व्यासिचलेनातीन्द्रियार्थेऽपि पारतन्त्र्येण प्रमाणात् भवतीति । पारतन्त्र्ये कारणमाह — प्रामाण्यमिति । अयमभिप्रायः — इन्द्रियादिसम्बन्धे विषये सत्यतेति वृषाणेनार्थादिदमुक्तं भवति इन्द्रियादितन्त्रं प्रामाण्यमिति । स्वतःप्रामाण्ये तदपेक्षाया वैयर्थ्यात् । एतदुक्तं

यथैवात्रेन्द्रियादिभ्यः परिच्छेदात् प्रमाणता ।  
 श्रद्धेयेऽपि तथैव स्यान्न स्वातन्त्र्येण लभ्यते ॥१२३॥  
 यथा च तेषां सत्यत्वं सिध्यत्येतेन हेतुना ।  
 तथान्यानवबुद्धार्थप्रामाण्याभावसाधनम् ॥ १२४ ॥  
 अश्रद्धेयार्थसत्यत्वं श्रद्धेये चाप्यसत्यता ।  
 पूर्वज्ञानानुवादित्वं दृष्टान्तवदिहेष्यताम् ॥ १२५ ॥

भवति — नात्र मानान्तरमतन्त्रीकृत्य बुद्धवचनमात्रस्य सत्यतावगता ।  
 प्रमाणान्तरापेक्षायाः सर्वत्राव्यभिचारात् । अतो न कचिदपि स्वातन्त्र्येण  
 प्रमाणता सिध्यतीति ॥ १२२ ॥

पारतन्त्र्यमेव विवृणोति — यथैवेति । सोऽयं धर्मविशेषविरुद्धो  
 हेतुरिति ॥ १२३ ॥

न केवलं धर्मविशेषविरुद्धः, विरुद्धाव्यभिचारी चायं हेतुरि-  
 त्याह — यथा चेति । शक्यते हि वक्तुं बुद्धवचनमतीन्द्रियेऽन्यानव-  
 बुद्धेऽर्थे न प्रमाणं, बुद्धवाक्यत्वात् क्षणिकादिवाक्यवदेव । तानि ह्यती-  
 न्द्रियेऽर्थेऽप्रमाणान्येव । अयं चैक एव हेतुर्वैरुद्धमर्थद्वयं न व्यभिचरतीती-  
 दमेवैकवचनान्तविरुद्धाव्यभिचारिपदोद्वाहरणम् । हेतुद्वयं तु नैकवचना-  
 न्तपदवाच्यमित्यनुमाने वर्णयिष्याम इति । न च वाच्यं सत्यत्वमपि ता-  
 वदयं हेतुः साधयतीति सिद्धो नः पक्ष इति । नहि वः सत्यतामात्रं साध्यं,  
 श्रद्धेयार्थसत्यतायाः साध्यत्वात् । अत एवोक्तं 'श्रद्धेयार्थेऽपि कल्पयेद्'  
 इति ॥ १२४ ॥

तदयमश्रद्धेये सत्यतां श्रद्धेये चासत्यतां साधयन् नेष्टसाधनाय वः  
 प्रभवति । अस्माकमेव तु श्रद्धेये सिसाधयिष्यतामसत्यतां बुद्धवचसः साध-  
 यन्नयं हेतुरुगुण इत्यभिप्रायेणाह — अश्रद्धेयेति । विशेषविरुद्धतामेव  
 पूर्वोक्तां विवृणोति — पूर्वेति । दृष्टान्तानुसारेण हि हेतुर्गमको भवति । तत्र  
 वः पूर्वज्ञानानुवादिता दृष्टेति तद् व्यभिचारात् श्रद्धेयार्थस्यापि बुद्ध-

१. 'येऽनवबु' क. रा. पाठः. २. 'वन् । ता', ३. 'मेव वि', ४. 'दायिता'  
 ५. 'न वा' क. पाठः. ६. 'पि' ग. पाठः.



अपिचालौकिकार्थत्वे सति पुंवाक्यहेतुकम् ।

मिथ्यात्वं वेदवाक्यानां स्यादन्योन्यं सपक्षता ॥

धर्माधर्मातिरिक्तार्थे प्रामाण्यं च प्रसज्यते ।

सांख्यादिषु च जीवत्सु दृष्टान्तो दुर्लभोऽस्य च ॥

अलौकिकार्थवाचित्वं नृवाक्यत्वे सतीति च ।

परस्परमपेक्षैव बौद्धादेः स्यान्मृषार्थता ॥ १२८ ॥

वदेदेवं च यो नाम वादी प्रथमसङ्गतः ।

तस्यापि हेतुः स्यादेष भवन्तं प्रत्यसंशयम् ॥ १२९ ॥

वचसः पूर्वज्ञानानुवादित्वमेवायं साधयेत् । स्वातन्त्र्यं तु प्रमाणताया विशेषं  
विरुद्धादिति ॥ १२५ ॥

अपिच यं एव कश्चिद् वेदवाक्यः पापण्डोऽनेन हेतुना पौरोष्या-  
गमानां सत्यत्वं सिसाधयिषति, तत्रैव सप्रतिसाधनोऽयमन्येन्यदृष्टान्तोप-  
दर्शनेन हेतुर्भवतीत्याह — अपिचेति । बुद्धवचनमतिन्द्रियार्थं मिथ्या,  
अलौकिकार्थत्वे सति पुंवाक्यत्वाद् दिगम्बरागमवत् । सोऽपि तत एव  
मिथ्या, बुद्धागमवदित्यन्योन्यसपक्षतेति ॥ १२६ ॥

अविशेषितेनैव वा पुंवाक्यत्वेन हेतुना धर्माधर्मातिरिक्तार्थं प्रामाण्यं  
प्रसज्यत इत्याह — धर्मेति । अत्र च धर्माधर्मयोः प्रामाण्याभाव एव  
साध्यः । नातिरिक्तार्थं प्रामाण्यं, तस्य सिद्धत्वादिति । यदपि क्षणिकादि-  
वाक्यं दृष्टान्ततयोक्तं, तदपि सांख्यादिषु प्रतिपक्षिषु जीवत्सु साध्यवि-  
कलमित्याह — सांख्यादिष्विति । सर्वानित्यत्ववादिनो हि सांख्याः ।  
ते यावन्न निर्जिताः, तावत् कथं क्षणमज्ञवाक्यं सत्यतयोपन्यस्यते । यथा  
चेदमसत्, तथा शब्दाधिकरणे वक्ष्याम इति ॥ १२७ ॥

अलौकिकार्थवादिता वा पुंवाक्यत्वविशेषिता सत्यत्वानुमानं प्रति-  
हन्ति परस्परागमदृष्टान्तेनैवेत्याह — अलौकिकेति । विशेषणविशेष्यभा-  
वव्यत्ययोऽतिरेक इति ॥ १२८ ॥

प्रतिहेतुप्रसङ्गेनदानीं यदपि सर्वज्ञप्रसाधनार्थं परनुमानमुक्तं सर्व-

बुद्धादीनामसार्वज्ञ्यमिति सत्यं वचो मम ।

मदुक्तत्वाद् यथैवाग्निरुष्णो भास्वर इत्यपि ॥ १३० ॥

प्रत्यक्षं च मदुक्तत्वं त्वया साध्या तदुक्तता ।

तेन हेतुर्मदीयः स्यात् सन्दिग्धासिद्धता तव ॥ १३१ ॥

प्रत्यक्षाद्यविसंवादि प्रमेयत्वादि यस्य च ।

सद्भाववारणे शक्तं को नु तं कल्पयिष्यन्ति ॥ १३२ ॥

ज्ञोऽस्मीति बुद्धेन यदुक्तं सत्यमेव तत् तदुक्तत्वाद् यथा ज्योतिरुष्णमापो द्रष्टा इति, तदपि प्रतिहेतुविरुद्धमिति सर्वज्ञदूषणमेवोपसङ्गम्याह — वदेदिति । यो वादी पूर्वमसङ्गत एवागत्यैवम्भूतं वक्ष्यमाणं यद् वदति तस्याप्येव वक्ष्यमाण एव भवदुक्तहेतुसदृशो भवन्तं प्रति मुक्तसंशयं हेतुर्भवति । प्रथमसङ्गतिरनैकान्तिकाशङ्कानिराकरणार्था । चिरसङ्गतो हि कदाचिन्मिथ्या भाषते इति ॥ १२९ ॥

प्रतिहेतुमेव प्रयोगेण दर्शयति — बुद्धादीनामिति ॥ १३० ॥

कथं पुनरयं मुक्तसंशयः, अत आह — प्रत्यक्षमिति । बुद्धोऽसर्वज्ञ इति वचसो मदुक्तत्वं प्रत्यक्षसिद्धमसन्दिग्धमेव । दृष्टान्ते चाग्न्युष्णत्वादिवाम्ये तत् प्रत्यक्षसिद्धमेवेति सूक्तमसंशयमिति । सर्वज्ञोऽस्मीति वचनं बुद्धोक्तं न वेति न निश्चेतुं शक्यम् । न खल्वेतावदत्युद्धतानृतं प्रेक्षाः पूर्वकारी भाषत इति सम्भावयामः । सेयमस्य वचसो दृष्टान्तानां च क्षणिकादिवाक्यानां बुद्धोक्तता नासाधिता सिध्यतीति बौद्धेन साध्येत्याह — त्वया साध्येति । किमतो यद्येवमत आह — तेनेति । अयमभिप्रायः — नानयोर्हेतुस्तुल्यतया संशयहेतुत्वम् । किन्तु अस्मदीयो हेतुः स्वयं सिद्धः, प्रसिद्धव्याप्तिकश्च, दृष्टान्तश्च न हेतुविकल इति सिद्धो नः पक्षः । तव तु सन्दिग्धासिद्धो हेतुः, दृष्टान्तश्च सन्दिग्धमानहेतुसद्भाव इत्यप्रसिद्धाङ्गकमनुमानं न साध्यसिद्धये प्रभवतीत्ययमावयोर्विशेषः सम्पद्यत इति ॥ १३१ ॥

किञ्च, अतिस्थवीयानयं सर्वज्ञवादः, येनात्यन्तप्रसिद्धैरपि प्रमेयत्वादिहेतुभिः शक्यते निराकर्तुमित्याह — प्रत्यक्षमेति । प्रमेयत्वादयो हि



नचापि स्मृत्यविच्छेदात् सर्वज्ञः परिकल्प्यते ।

विगानाच्छिन्नमूलत्वात् कैश्चिदेव परिग्रहात् ॥१३३॥

सर्वज्ञोऽसाविति ह्येव तत्काले तु बुभुत्सुभिः ।

तज्ज्ञानजेयविज्ञानरहितैर्गम्यते कथम् ॥ १३४ ॥

प्रमाणान्तराविरुद्धा बुद्धे सिद्धाः शक्नुवन्ति तस्य सर्वज्ञतां वारयितुम् ।  
नचात्र विपक्षे बाधकप्रमाणाभावादसिद्धा व्याप्तिरिति वाच्यम् । सर्वज्ञान-  
कारणाभावेन सर्वज्ञासम्भवस्योक्तत्वादिति ॥ १३२ ॥

नन्वस्तीयं चिरप्रवृत्ता बुद्धः सर्वज्ञ इति दृढा स्मृतिः, तदस्या एव  
बुद्धेर्द्रढिम्नः सर्वज्ञप्रमाणमनुमास्यामहे, अत आह — नचेति । किमिति  
नानुमीयते, अत आह — विगानादिति । अविर्गीता हि स्मृतिर्मूलमुपस्था-  
पयति । सर्वज्ञस्मृतिं तु नास्तिका एव परस्परं विगायन्ति सर्वविद्वेदानाश्र-  
यन्तः । वेदवादिनस्त्वत्यन्ताय सर्वज्ञं निराकुर्वन्तीति । ननु समानमिदं वि-  
गानं मन्वादिस्मृतिष्वपि, ता अपि नास्तिका विगायन्ति, अत आह — छि-  
न्नेति । अयमभिप्रायः — स्मृतिर्हि पूर्वज्ञानकार्यतयावगता कारणभूतं पूर्व-  
विज्ञानमनुमापयति । असन्निकृष्टार्थगोचरं ह्यनुमानं भवति । इह च सर्व-  
ज्ञानकारणाभावात् छिन्नं पूर्वविज्ञानं स्मृतिमूलतया असम्भावितमिति वैप-  
रीत्यपरिच्छेदाद् नानुमानावकाशः । वेदसंयोगस्तु त्रैवर्णिकानां सम्भव-  
तीति स शक्यो मन्वादिस्मृतिमूलतया कल्पयितुमिति । विगानं विवृणो-  
ति — कैश्चिदिति । इदं चान्वारुह्यवचनम् । यदि हि सर्वाविगानं  
भवेद्, एवमपि या काचित् कल्पना स्यात् । नचैवमस्ति, कैश्चिदेव  
महाज्ञैकदेशभूतैर्बुद्धादिभिः सर्वज्ञतायाः परिग्रहादिति ॥ १३३ ॥

छिन्नमूलतां विवृणोति — सर्वज्ञ इति । स्मृतिद्रढिम्ना हि एकेन  
सर्वज्ञो ज्ञात इति कल्पनीयं, स एव तु सर्वज्ञं ज्ञातुं समर्थः यः सर्वविद्  
वेद्यं जानाति । यावद्ध्येतावदेव सर्वमिदं च बुद्धो जानातीति न ज्ञायते,  
न तावदसौ सर्वज्ञ इत्यवधारयितुं शक्यते । न च बुद्धादवर्चीनः सर्व-

१. 'च्यम्', प्रगेयस्वरय ? सर्व' क. पाठः. २. 'त इति', ३. 'तं वि'.

४. 'जा' ग. पाठः. ५. 'वावच्छि', ६. 'छेदेन ना' क. पाठः.

कल्पनीयाश्च सर्वज्ञा भवेयुर्वहवस्तव ।

य एव स्यादसर्वज्ञः स सर्वज्ञं न बुध्यते ॥ १३५ ॥

सर्वज्ञोऽनवबुद्धश्च येनैव स्थान्न तं प्रति ।

तद्वाक्यानां प्रमाणत्वं मूलाज्ञानेऽन्यवाक्यवत् ॥ १३६ ॥

रागादिरहिते चास्मिन् निर्व्यापारे व्यक्स्थिते ।

देशनान्यप्रणीतैव स्यादृते प्रत्यवेक्षणात् ॥ १३७ ॥

विदिति नारय सर्वज्ञानकारणमस्ति । न चानवगतं स्मर्तुं शक्यते । अतोऽसम्भावितमूलैव ज्ञातीया स्मृतिरप्रमाणमेवेति ॥ १३४ ॥

यदि तु बुद्धादन्योऽपि कश्चिदेकः सर्वज्ञः तेन च सर्वज्ञो बुद्ध इति ज्ञात्वा स्मृतं तत एवा स्मृतिपरम्परा प्रवृत्तेत्युच्यते, एवं सति तत्सर्वज्ञता विना सर्वज्ञे(न) नावगन्तुं शक्यतेः इति सर्वज्ञानन्त्यामेत्याह — कल्पनीया इति । अत्र कारणमाह — य एवेति ॥ १३५ ॥

एवं तावत् सार्वज्ञं दुर्ज्ञानमित्युक्तम् । तदनवगमे च सर्वज्ञागमप्रामाण्यमपि न सिध्यतीत्याह — सर्वज्ञ इति । सर्वज्ञप्रणीतता हि तदागमप्रामाण्यमूलं, तदनवगमे च न यादृशतादृशपुरुषवाक्यवत् सर्वज्ञागमप्रामाण्यमध्यवसातुं शक्यत इति ॥ १३६ ॥

दूषणान्तरमाह — रागादीर्हिते । अयमामेप्रायः — आगमप्रणयनं हि रागाद् वा काश्चेदनुग्रहीतुं द्वेषाद् वा निग्रहीतुं सम्भवति । बुद्धस्तु प्रक्षीणाखिलरागद्वेष इति नास्यागमप्रणयने किञ्चित् कारणमुपलभ्यत इत्यन्यप्रणीतैव धर्मातेदेशनेति वक्ष्यमाणेन सम्बन्धः । नन्वयं परमकारुणिकं तद्वश एव दुःखोत्तरान् प्राणिनो दृष्ट्वा दूरं दूयमानमानसो हिताहितप्रातिपरिहारोपायोपदेशान् प्रणयतीति । केमनुपपन्नमत्र आह — निर्व्यापार इति । अयमामेप्रायः — प्रत्यक्षं हि तद् योगिनः सर्वावेपयं ज्ञानमिष्यते । तत्र कल्पनापोढम् । अतो यदा ध्यानस्तिमितलोचनो जगदखिलमविकल्पेन वि-लोकयमानोऽवतिष्ठते, तदास्यास्मृतशब्दादिसम्बन्धस्य विवेक्षाप्रयत्नतादृशदिव्यापारासम्भवाच्च कथञ्चिदप्यस्मृतस्य देशनाप्रणयनं सम्भावतीति कारुणिकोऽप्युपेक्षेतैवेत्यन्यप्रणीतैव देशना भवेदिति । आपेच यावदिदं



सान्निध्यमात्रतस्तस्य पुंसिश्चिन्तामणेरिव ।

निस्सरन्ति यथाकामं कुड्यादिभ्योऽपि देशनाः ॥

एवमाद्युच्यमानं तु श्रद्धानस्य शोभते ।

कुड्यादिनिस्सृतत्वाच्च नाश्वासो देशनासु नः ॥१३१॥

किन्तु बुद्धप्रणीताः स्युः किमु केशिद्दुःखरात्मभिः ।

अदृश्यैर्विप्रलम्भार्थं पिशाचादिभिरीरिताः ॥ १४० ॥

एवं यैः केवलं ज्ञानमिन्द्रियाद्यनपेक्षिणः ।

वृत्तम्, इदं वतिष्यत इति न प्रत्यवेक्षते, न तावदागमो निर्मातुं शक्यते ।  
न चैतदप्यनुत्थितस्य सम्भवतोत्यभिप्रायेणाह — भूत इति । तदिह कारण-  
त्रयमप्यन्यप्रणोक्तत्वे देशनानामुक्तमेत्यनुसन्धातव्यम् । स्यादेतत् । व्युत्था-  
योपदेक्ष्यतीति, तन्न । व्युत्थितस्य अभिलाषिनो प्रतीतिर्ग्रान्तिरिति भ्रान्त-  
भाषितमप्रमाणं भवेदिति ॥ १३७ ॥

स्यादेतत् — बुद्धानुभावादसत्येव तत्प्रत्ययविकल्पे कुड्यादिभ्योऽपि  
देशना धर्मोपदेशा निर्गच्छन्तीति । तदिदं नाश्रद्धाना वेदवादिनां बुद्ध्या-  
महे । वयं हि वस्तुस्वभावमनतिक्रामन्तो यज्जातीयो यतः सिद्धः ततस्त-  
त्सिद्धिमनुजानीमहे । ग्रन्थसन्दर्भश्च विवक्षाप्रयत्नवाच्यीरणतात्वादेसंयोग-  
विभागपूर्वक एवावगत इति न ध्यानस्तिमितान्तःकरणयोगिसन्निधाना-  
देव सिध्यतीति सम्भावयामः । तदेतदाह — साक्षिध्वेति सार्धेन ।  
(श्रद्धानस्य कुत इत्यर्थः ? ) अपिच, आत्मप्रत्ययानुसारो ज्ञानाक्षिण्य  
इति न कुड्यादिनिस्सृताभ्यो देशनाम्य आश्वासो भवेदित्याह — कुड्या-  
दिति ॥ १३९ ॥

किञ्च बुद्धप्रणीतत्वेऽपि नाश्वासः । एवं च संशेमहे — किं बुद्धा-  
नुभावोचिस्मृता इमा देशनाः, आहोस्वित् पिशाचादिभिर्दुःखरात्मभिरदृश्यै-  
रीरिता इत्याह — किन्तिवति । अदृश्यातिवाहिकायानिजदेहाः पिशाचा  
इति पुराणेषु गीयते । तन्मतेनेदमुक्तमिति । एवं च संशयानेभ्यो देशना  
न प्रमाणं भवेयुरिति भावः ॥ १४० ॥

अन्यदर्शनं — बोधस्वभावः पुरुषो भवान्तरीयकर्माजितदेहेन्द्रिया-

सूक्ष्मातीतादिविषयं जीवस्य परिकल्पितम् ॥ १४१ ॥  
 नर्ते तदागमात् सिध्येन्न च तेनागमो विना ।  
 दृष्टान्तोऽपि न तस्यान्यो नृषु कश्चित् प्रवर्तते ॥ १४२ ॥  
 नित्यागमावबोधोऽपि प्रत्याख्येयोऽनया दिशा ।

दिवशः कचिदेव किञ्चिच्च जानाति । निरवशेषिताशेषकर्माशयस्तु विगलित-  
 निखिलकरणकलेचरादिप्रपञ्चः केवलीभूतो विश्वमेव सूक्ष्मातीतादिभेदभिन्न-  
 मपरोक्षमीक्षते । तच्च केवले जीवे जातं केवलज्ञानमाचक्षते । एवंवादि-  
 भिश्च मुक्तात्मनामेव सर्वगोचरज्ञानमाश्रितं, तदेतदुपन्यस्यति — एव-  
 मिति ॥ १४१ ॥

एतदपि दूषयति — नर्त इति । अयमभिप्रायः — सुभाषि-  
 तमिदं मुक्तो विश्वं जानातीति । सा खलु जीवानां तादृशी दशा 'स  
 एष नेति नेती'ति सकलभेदप्रपञ्चविलयनेनैव तावदुपलभ्यते वेदान्तेष्विति  
 तदतिरिक्तातीतादिज्ञातव्याभावात् कथं सर्वज्ञता । यदि त्ववधार्य  
 वेदान्तान् स्वागमप्रामाण्याश्रयणेन मुक्तानां तथाविधं ज्ञानमिष्यते, तन्नास-  
 त्यागमप्रामाण्ये सिध्यति । नचासर्वज्ञप्रणीत आगमः प्रमाणं सम्भवतीति  
 सर्वज्ञसिद्धावागमप्रामाण्यं, तत्सिद्धौ च सर्वज्ञसिद्धिरितीतरेतराश्रयं भव-  
 तीति । यदि तु कश्चित् तथाविधेन ज्ञानेन व्याप्तं लिङ्गमुपलभ्यते, एव-  
 मनुमानेन ज्ञानसिद्धावितरेतराश्रयपरिहारो भवेत् । न तु तस्य ज्ञानस्य  
 लोके कश्चिद् दृष्टान्तो भवतीत्याह — दृष्टान्त इति ॥ १४२ ॥

एवं तावद् यैः पुरुषातिशयमाश्रित्य तत्प्रत्ययेनागमप्रामाण्यमाश्रितं,  
 तान् प्रत्युक्तम् । इदानीं ये वदन्ति — नित्य एवायमागमः कस्यचित्  
 प्रथममार्पज्ञानेनावबुद्धो भवतीति, तान् प्रत्याह — नित्यागम इति ।  
 किं पुनरयं नित्यागमवाद एव निराक्रियते । अत्रापि शब्दैकप्रमाणकावेव  
 धर्माधर्मौ । एतावांस्तु विशेषः । यदेकस्यैव कस्यचिदप्येवमतसकलकल्म-  
 पस्याभ्रष्टभवान्तरीयसंस्कारस्यादावेव वेदाः प्रादुर्भवन्ति । ते च तेन-  
 परेभ्यः प्रतिपाद्यन्ते तैरप्यन्येभ्य इत्येवं शिष्याचार्यपरम्परया आभूतसं-  
 प्लवं तिष्ठन्ति । एवमेव पुनः सृष्टावप्यार्पदर्शनेनैव वेदसंव्यवहारः प्रव-



नहि तत्रापि विस्मम्भो दृष्टोऽनेन कृतोऽथवा ॥ १४३ ॥

सर्वदा चापि पुरुषाः प्रायेणानृतवादिनः ।

यथाद्यत्वे न विस्मम्भस्तथातीतार्थकीर्तने ॥ १४४ ॥

स्वप्नादिज्ञानवच्चापि प्रत्ययोऽस्यागमार्थयोः ।

भवेदिति सशङ्कानां प्रामाण्यं गम्यते कथम् ॥

तेते इति न कश्चिद् विशेषः । तस्माद् वाच्यो निराकरणाभिप्रायः ।  
स उच्यते — तत् खलु सृष्ट्यादावृत्तेर्ज्ञानं ग्रहणं स्मरणं वा । ग्रहणमपि  
प्रमाणमप्रमाणं वा । न तावदप्रमाणादर्थतथात्वनिश्चयः । प्रमाणं तु ना  
प्रत्यक्षं सम्भवतीति किं तन्निराकरणेन । यदि तु साक्षात्कारिप्रत्यक्षमेत-  
द्विणीमाश्रीयते, तथा सत्यनुचारितशब्दश्रवणादतीन्द्रियदर्शनमेवापतितम् ।  
अत एवाहुः —

“अतीन्द्रियानसंवेद्यान् पश्यन्त्यापेण चक्षुषा ।

ये भावान् वचनं तेषां कोऽतिक्रामितुमर्हति ॥”

इति । अतो निराकार्य एवायं सिद्धान्तः । एवं हि तुल्यन्यायतया धर्मा-  
धर्मावपि कश्चिदपरोक्षयेत्, ततश्च चोदनैवेति प्रतिज्ञाहानिः । अत एवो-  
क्तम् — अनया दिशेति । सर्वज्ञनिराकरणदिशेत्यर्थः । एतेन तुल्यतामन-  
योर्दर्शयति अयमपि सिद्धान्तपरिपुष्टीति । स्मरणं तु परस्तान्निराकरि-  
ष्यत इति । अपिचेदमार्पदर्शनं कृतकाशङ्कामप्यापादयतीति निराकार्यमि-  
त्याह — नहीति ॥ १४३ ॥

ननु तद्वचनादेव निश्चयो भविष्यति, अत आह — सर्वदेति ।  
श्रूयते खलु ‘अनृतवादिना वागिति । जैमिनिरपि प्रायानृतवादितां वाचो  
वक्ष्यति — “प्रायात्” इत्यत्र । अतोऽद्यत्वेऽनृतवादिबाहुल्यात् कालान्तरे-  
ऽप्यविस्मम्भ इति ॥ १४४ ॥

अपिच, एतदकस्मात्प्रतिमानं स्वप्नवद् भ्रान्तिरित्यपि वक्तुं शक्यत  
इत्याह — स्वप्नादीति । अर्थग्रहणं तुल्यन्यायतयार्थप्रतिभासस्यापि शङ्क-  
मानत्वात् सैशङ्कानां (कृते ?) प्रामाण्यं न युज्यत इत्यर्थः ॥ १४५ ॥

पुरुषातिशयश्चेष्टः सैव चागमनित्यता ।

कल्पितं स्मरणं चास्य जन्मान्तरनिबन्धनम् ॥

अयमपरोऽस्मिन् दर्शने दोष इत्याह — पुरुषेति । पुरुषस्य ताव-  
दतीन्द्रियदर्शनशक्तिरभ्युपगतैव यदनुचरितशब्दग्रहणमङ्गीकृतम् । सा चै-  
ङ्गीकृता, किमागमनित्यताग्रहेण । एवं हि वरं यत् परैरुक्तं पुरुषप्रत्य-  
यादेवागमग्रामाण्यमिति तदेवाश्रितमिति । एवं तावदनुचरितशब्ददर्शनं  
निराकृतम् । स्मरणमिदानीं निराकरोति — कल्पितमिति । अस्यातिश-  
यवतः पुरुषस्याद्यतनज्ञानेष्वदृष्टपूर्वं जन्मान्तरीयज्ञाननिबन्धनं वेदानां सृ-  
ष्ट्यादौ स्मरणमिति कल्पनामात्रं, नतु प्रामाणिकम् । जन्मान्तरे निबन्धनं  
कारणमस्येत्यर्थः । कः पुनरत्र दोषः यज्जन्मान्तरानुभूता देवाः स्मरन्त  
इति । ग्रहणं ह्यनुचरितशब्दगोचरं न सम्भवति, नतु स्मरणम् । अथ-  
त्वेऽपि हि तावच्चरितरानुभूतानामान्तरालिकानेकान्तरायपरम्परातिरोहितानां  
भावानां नानाविधानेकगदवेदनाभिर्दूरं दूयमानमानसैरपि स्मरणं दृष्टम् । तद्  
भवान्तरीयस्मृतौ किमनुपपन्नम् । देहध्वंसे संस्कारानवस्थाजमिति चेद्,  
न । अतदाधारत्वात् । तत्रैतत् स्यात् — अध्रियमाणेषु देहेषु किमाश्रयाः  
संस्कारा भवन्ति न वा भवन्ति । कथं भवान्तरे फलं भावयितुमुत्सहन्त  
इति । तन्न, अतदाधारत्वात् । नो खल्वपि भवान्तरीयपदुतरानुभवप्रभा-  
वितं भावनाधीनं शरीराधिकरणं, यदस्य नाशे नश्येत् । ज्ञानसमानाधिक-  
रणत्वादात्मनश्च ज्ञानाधारत्वात् । आत्मापि परिगृहीतदेहान्तरोऽपि स एवा-  
वतिष्ठत इति नाश्रयानुपपत्तिः । अपिचेदानीमपि पूर्वजांतिस्मरः कश्चिदुप-  
लभ्यत एव, यो भवान्तरीयरहोवृत्तवृत्तान्तं सम्पादयति । देहनाशान्न सं-  
स्कारनाशे तदनुपपत्तिः । जरामरणगर्भवासजन्मवेदनाश्च संस्कारोच्छेदेन  
तवः तस्यापि तुल्या एव । अतोऽवश्यमाश्रयक्षोयः कोऽपि प्राग्भवीयध-  
र्मानुग्रहात् तस्य नाम भाजनमतिशयस्य योऽत्रामुत्र वा विदितमप्यशेषण  
स्मरतीति । अपिचेतिहासपुराणवेदवादा अपि जातिस्मरणसद्भावे प्रमाणम् ।  
भवति हि गीतासु वासुदेववचनं —

१. 'यार्ध', २. 'भे', ३. 'अपरिज्ञा', ४. 'मप्याविज्ञे' क. पाठः.



“बहूनि मे व्यतीतानि जन्मानि तव चार्जुन !

तान्यहं वेद सर्वाणि न त्वं वेत्सि परन्तप ! ॥”

इति । पौराणिका अपि —

“प्रथमं सर्वशास्त्राणां पुराणं ब्रह्मणा स्मृतम् ।

• अनन्तरं च वक्त्रेभ्यो वेदास्तस्य विनिस्मृताः ॥”

इति पठन्ति । स्मरणाभिप्रायमेवेदं वेदविनिस्सरणं पुराणेषु, तत्कृतकत्वान-  
भ्युपगमात् । वेदवादाश्च भवन्ति देहान्तरप्रतिपत्तिकाले ‘तं विद्याकर्मणी  
समन्वारभेते’ पूर्वप्रज्ञा च’ इति । मानवेऽपि विशिष्टकर्मफलतयैव जातिस्म-  
रत्वं दर्शितम् । स्मर्यते हि —

“वेदाभ्यासेन सततं सत्येन तपसैव च ।

अद्रोहेण च भूतानां जातिं स्मरति पौर्विकोम् ॥”

इति । तत्रैतत् स्मृतम् । अन्यार्थत्वावधृतवेदाभ्यासादिसमभिव्याहारान् पर्ण-  
मय्यादिफलार्थवादवदर्थवाद एवायं न फलकल्पनायै प्रभवति । तथा  
हि — वेदाभ्यासस्तावद् धारणार्थ एव, प्रत्यक्षं हि गुण्यमानं न ब्रश्य-  
तीति । योऽपिच ‘अहरहः स्वाध्यायोऽध्येतव्यः’ इति विशिष्टेतिर्कत-  
व्यतायुक्तो ब्रह्मयज्ञविधिः, सोऽपि यावज्जीवदर्शपूर्णमासामिहोवादिबि-  
धिवदुपात्तदुरितक्षयाकरणनिमित्तप्रत्यवायपरिहारप्रयोजन एवेति नासमी-  
हितफलान्तरसम्बन्धमनुभवति । सत्यमग्नि शब्दार्थभेदभिन्नं स्वर्गादिमहा-  
फलार्थमवगतमेवेति न फलान्तरेण सम्बध्यते । तपांस्यपि नानाविधेनोनि-  
वेहेणार्थानि स्वर्गादिश्रेयान्तरार्थानि च चान्द्रायणादीन्यवधारितानीत्यनपे-  
क्षाण्येवेति न जातिस्मरणफलकानि भवन्ति । अद्रोहोऽप्यहिंसा भूतानां  
तत्तत्कालभेदेन फलार्थ एव विहितः । यदि व्रतं यदि निषेधः कस्य  
जातिस्मृतिः फलं भवेत् । तस्माद् वेदाभ्यासादीनामर्थवाद एव फलश्रुतिर्न  
फलकल्पनायां प्रमाणमिति । तन्न । प्रत्येकं हि वेदाभ्यासादीनां फलान्तर-  
मवगतं न समुचितानाम् । इह तु क्रय इवारुणादीनां सत्यादीनामेकत्र  
फल उपादीयमानानां साहित्यं विवक्षितमिति न समुदितानां फलान्तर-

१. ‘गो’ क. पाठः. २. ‘व’ ग. पाठः. ३. ‘स्यादव’, ४. ‘श्रवदभिन्नं च स्’  
क. पाठः. ५. ‘द्वेष्टणा’, ६. ‘यथार्थान्तराणि च’, ७. ‘द्वेष्टये’ ग. पाठः.

सम्बन्धो नोपपद्यते । अत एव समुच्चयवचनमुपपन्नं भवति । स्यादेतत्—  
 एकेन स्मर्यमाणा वेदाः कृतकाशङ्कां जनयेयुरिति । तन्न, अनेकेषामपि  
 तथाविधातिशयभाजामृषीणां भृग्वज्जिरःप्रभृतीनां परस्परसंवादाशङ्कानि-  
 वृत्तेः । नचैवं वेदार्थे प्रसङ्गः, तस्यातीन्द्रियस्य भवान्तरेऽप्यननुभूतस्य  
 स्मृत्यनुपपत्तेः । स्यादेतत्—भवान्तरानुभूतस्मृतौ जन्मान्तरे कृतकर्माणां इह  
 फलं लभमाना अन्वयव्यतिरेकाभ्यामेव कर्मफलसम्बन्धं जानीयुः । अतश्चो-  
 दनैकप्रमाणता व्याह्रयेतेति । तदयुक्तम् । अनादौ खलु संसारे विपरिवर्त-  
 मानानामनन्तानि कर्मिणां कर्माणि । तत्र जातिस्मरोऽपि नैतावद् विवेक्तुं  
 शक्नोऽमुष्य नामेदं कर्मणः फलमिति । नचावश्यमनन्तरभवानुष्ठितकर्म-  
 फलप्रेषभोग एव संसारिणां, नानाजन्मसञ्चितेषु शुभाशुभफलेष्वानन्त्यादन-  
 वधृतपरिमाणेषु दुरधिगमः कर्मफलसम्बन्धविवेकः । तस्मान्नागमस्मरणे क-  
 श्चिद् विरोधो दृश्यत इति किं तन्निराकरणेन । अत्रोच्यते—यदि नामेति-  
 हासपुराणप्रामाण्याश्रयणेनायोनिजदेहा एव कृतादियुगभेदेषु केचिदप्य-  
 स्मरन्ति वेदानिति सङ्गिरन्ते । तदस्तु । नैवमपि नः काचित् सिद्धान्त-  
 हानिः । एकस्य कस्यचित् स्मरणमेवास्माभिर्निरस्यते, तद्धि कृत्रिमत्वमेवा-  
 पादयतीति । अत एव वक्ष्यति—‘एकस्य प्रतिभानमि’ति । इहापि चा-  
 स्येत्येकवचनेनैकस्यैव स्मरणं निराकरोति । बहवोऽप्ययोनिजदेहाः स्मर्तार-  
 इति दुष्प्रतिपादमेव । नखल्वयोनिजं नाम नराणां शरीरं सम्भवति, स्वभा-  
 वनियमाविसंवादात् । विसंवादे च सकलदृष्टादृष्टव्यवहारोच्छेदप्रसङ्गात् ।  
 योनिजदेहास्तु सातिशया अपि साङ्गांश्चतुरो वेदान् स्मरन्तीति । नैवं स-  
 म्भावयामः, जन्मजरामरणवेदनापरिभवो हि महान् संस्कारनाशनिदानमिति  
 कथं महानयं ग्रन्थसन्दर्भो मात्रयाप्यन्यनानतिरिक्तः केनचित् स्मर्येत । कि-  
 ष्विदेव भवान्तरीयक्रमपि केचित् स्मरन्तो दृश्यन्ते इति यथादर्शनमस्तु  
 जातिस्मरः, कल्प्यतां वा मानवानुमितजातिस्मरश्चुत्यन्यथानुपपत्तिवलाद्  
 विशिष्टो योनिजविग्रहपरिग्रहो भृगवादीनामृषीणां स्वर्गकामश्चुत्यन्यथानुप-  
 पत्तिकल्पितासाधारणातिशयदेहेन्द्रियादिपरिग्रहवत् । शास्त्रस्था हि वयं  
 यथाशास्त्रमाश्रयामहे । नच शास्त्रसामर्थ्यादायातोऽतिशयोऽनुमानेन निरा-  
 कर्तुं शक्यते आगमविरोधादेव । जन्मान्तरानुभूतं च न स्मर्यते इति ।

१. 'तयुगादिभे' क. पाठः. २. 'शरीरास्तु', ३. 'द्वि' ग. पाठः.



ग्राह्यत्वे चागमस्यैवं द्वेषोऽर्थग्रहणे वृथा ।

यो ह्यनुचरितं शब्दं गृह्णात्यर्थेऽस्य का कथा ॥ १४७ ॥

पुमांस्तावत् स्वतन्त्रः स्यादर्थग्रहणवादिनाम् ।

आगमप्रतिभाने तु पारतन्त्र्यं द्वयोरपि ॥ १४८ ॥

अनेकपुरुषस्थत्वादेकत्रैव च जन्मनि ।

ग्रहणस्मरणाद् वेदे न स्वातन्त्र्यं विहन्यते ॥ १४९ ॥

त्वतीन्द्रियार्थाभिप्रायमेव तदस्तु । सर्वथा सिद्धमिदमेकस्यागमस्मृतिकल्पना न साधीयसीति ॥ १४६ ॥

पुनरपि ग्रहणपक्षमेवोपसङ्गम्य दूषणमाह — ग्राह्यत्वं इति । नन्वागमस्यातीन्द्रियोऽर्थः नत्वागम इति कथं तुल्यत्वमत आह — यो हीति । अनुचरितो ह्यागमोऽतीन्द्रिय एवेति भावः ॥ १४७ ॥

ननु तुल्यत्वेऽपि तावदस्मदादिभिरागमग्रहणमाश्रितम् । का दोषः, अत आह — पुमांस्तावदिति । अयमभिप्रायः — नात्र तुल्यत्वम् । अर्थप्रतिभाने हि पुरुषः स्वतन्त्रो भवति, तदनुसारित्वादर्थनिश्चयस्य । आगमप्रतिभाने तु पुरुषोऽर्थं प्रत्यागमपरतन्त्रः । आगमोऽपि स्वरूपस्थितये तत्परतन्त्र इति सापेक्षत्वादुभयाग्रामान्तरमिति ॥ १४८ ॥

नन्विदमागमपारतन्त्र्यं तत्रापि समानम् । नहि पुरुषप्रत्ययाद्वेत्तस्य याथात्म्यं शक्यं श्रद्धातुम्, अत आह — अनेक इति । अयमभिप्रायः — एकपुरुषपारतन्त्र्यं दोषाय भवति, अनेकधा संशयोपजननात् । एवं हि तत्र संशयो भवति — किमयमनेनागमो दृष्टः कृतो वा, दृष्टोऽपि यथावस्थितोऽन्यथा वेति । एवं संशयानां न कचिदाश्वासयेयुः । 'अनेकपुरुषाधारे' तु वेदे न तावत् कृतकाशङ्का, नाप्यन्यथात्वमिति वक्ष्यति । अतोऽन्याहृतस्वातन्त्र्यो वेदः प्रामाण्यं लभते इति । अपिच येयं भवान्तरेष्वनुभूतानां भवान्तरे निरवशेषस्मृतिकल्पना, सापि वेदानां पारतन्त्र्यमापाद-

१. 'यति — ग्रा' ग. पाठः. २. 'ये पर' क. पाठः. ३. 'आसेयुः' ग. पाठः.

अन्यथाकरणे चास्य बहुभिः स्यान्निवारणम् ।  
 एकस्य प्रतिभानं तु कृतकान्न विशिष्यते ॥ १५० ॥  
 अतश्च सम्प्रदाये च नैकः पुरुष इष्यते ।  
 बहवः परतन्त्राः स्युः सर्वे ह्यद्यत्ववन्नराः ॥ १५१ ॥  
 एवं च कल्पयन्त्यन्ये यावदागमसिद्धये ।  
 तावन्न कल्पयत्येतत् समत्वं जैमिनेः परैः ॥ १५२ ॥

यत्नेव । एवं हि तत्र शङ्क्यते — कथं खल्वयं महान् ग्रन्थसन्दर्भो निश्चे-  
 पसंस्कारच्छिदा मरणेनान्तरितोऽनेन स्मृतः । तदयमस्मान् विप्रलब्धुकाम  
 एव स्वयं निर्मितमागमं स्मृतमपदिशति । एवं च शङ्कमाना न स्वातन्त्र्येणा-  
 गमप्रामाण्यमध्यवस्येयुः । अस्माकं तु ग्रहणस्मरणयोरेकभूतभावित्वान्नायं  
 दोषो भवतीत्याह — एकत्रेति ॥ १४९ ॥

अथानेकपुरुषस्थत्वे को गुणः, अत आह — अन्यथेति । बहुषु हि  
 सम्प्रदायप्रवर्तकेषु या तस्य वेदस्यान्यथाकरणाशङ्का सा निवर्तते । एकेन  
 हि विनाशितं वेदमन्यो नैतदेवमिति निवार्यान्यथा दर्शयति । अतो बहु-  
 संवादाद् वेदस्य यथावस्थितस्वरूपावधारणं भवतीति । एकस्य प्रतिभानं  
 तु कृतकवेदकल्पनाया न विशिष्यते, उभयत्राप्यविश्वासतुल्यत्वादित्याह —  
 एकस्येति ॥ १५० ॥

अतो न यथा वेदानामेकः कर्ता, एवं सम्प्रदायप्रवर्तकोऽपि नैकः  
 पुरुष इत्युपसंहरति — अन्यथेति । अद्यत्ववेदेव तु पुरापि बहवः  
 सप्रब्रचर्यादिपरतन्त्रा नरा आसन्नित्याह — बहव इति । एतच्च प्रयोगेण  
 दर्शनीयमिति ॥ १५१ ॥

एवं तावत् पुरुषातिशयकल्पना नापौरुषेयकल्पनया तुल्येति सम्प्र-  
 धारितम् । अतो यत् परैरनयोः कल्पनयोस्तुल्यत्वमापादितं, तदेककल्पनी-  
 यहानोपादानाम्यामेवेति सापहासमाह — एवञ्चेति ॥ १५२ ॥

१. 'मित्यप', २. 'त्रावि' ग. पाठः.



नहि दृष्टाधिकं किञ्चित् प्रामाण्ये तेन कल्प्यते ।  
 अप्रामाण्यनिमित्तेषु परस्यादृष्टकल्पना ॥ १५३ ॥  
 दृष्टप्रामाण्यबाधश्च नास्तिकस्य प्रसज्यते ।  
 उत्पन्ने सति विज्ञाने बलाद् बाधप्रकल्पना ॥ १५४ ॥  
 साधिते पुरुषाभावे निर्दोषज्ञानजन्मनः ।  
 प्रत्यक्षान्नास्तिकैर्वाच्यो विशेषश्चोदनाधियः ॥ १५५ ॥  
 उपदेशोऽन्यथा न स्यादतीन्द्रियनिबन्धनः ।

एतदेव स्पष्टयति— नहीति । अद्यवदेव सर्वदा वेदव्यवहारः प्रतीयते इति जैमिनेर्दर्शनम् । इदं च दृष्टानुसारीति नालौकिकं किञ्चिज्जैमिनिना कल्पितं परैरिवादृष्टपूर्वः पुरुषातिशयः । पौरुषेयानुमानदूषणं तु पूर्वमुक्तमेवेति । वेदाप्रामाण्यवादिनामेवं तु दृष्टहानिरदृष्टकल्पना चेत्याह— अप्रामाण्येति । दोषो ह्यप्रामाण्ये निमित्तम् । स चापौरुषेयं वेदेऽदृष्टः कल्पनीयः । त्रिविधाप्रामाण्यशून्यस्य ज्ञानस्य दृष्टं प्रामाण्यं हातव्यमिति । नन्वयं दृष्टबाधो भ्रान्तिष्वपि समानः । अथ तत्र बाधकसामर्थ्याद् विपर्ययः, सोऽप्यत्रानुमानिको भवेदित्यत आह— उत्पन्न इति । अयमभिप्रायः— ‘उत्पन्नमिदं ज्ञानं सम्यक्तत्वेन देहविपर्ययविरहादि’त्युक्तं भाष्ये । अनुमानानामप्यागमविरोधः प्रतिहेतुविरोधश्चेत्युक्तमेव । अतो विनैव कारणेन बलादयं बाधः कल्प्यते । भ्रान्तौ तु नैतदेवमिति स्फुटो विपर्यय इति ॥ १५४ ॥

यत्तु स्वपरप्रत्यक्षासंवादी कथं शब्दः प्रमाणमित्युक्तं, तदयुक्तम् । यदा ह्यपौरुषेया वेदा इत्युपपादयिष्यामः तदास्याश्चोदनावुद्धेः प्रत्यक्षेण सह विशेषं नोपलभात्मेह । उभयोरप्यदृष्टकारणजत्वात् । अतः किमत्र प्रत्यक्षसंवादेनेत्याह— साधित इति । निर्दोषं च तज्ज्ञानजन्म चेत्यर्थः ॥ १५५ ॥

१. ‘च दृष्टं दृष्टा’ क. पाठः. २. ‘च द’ ग. पाठः ३. ‘ति । उ’, ४. ‘मेन वि’ क. पाठः.

तस्य कर्ता न चेद् दृष्टः सोऽर्थ इत्यर्थकल्पना ॥

यद्वानुमानमेवेदमुपदेशित्वमुच्यते ।

दृष्टार्थपूर्वताव्याप्तं व्यतिरेकोऽस्य नन्विति ॥ १५७ ॥

अन्यथाप्युपपन्नत्वं व्यामोहादिति कथ्यते ।

लिङ्गस्य व्यभिचारो वा बालवाक्ये निदर्शनात् ॥

अत्रापरं भाष्यं—‘नन्वविदुषामुपदेशो नावकल्पते’ इत्यादि । तस्याभिप्रायमाह— उपदेश इति । अर्थापत्तिरियं भाष्यकारेणोक्ता । उपदेशो हि बुद्धमन्वादीनामुपलभ्यते । न चायमर्थमविदुषामुपदेश उपपद्यते । अतो दृष्ट उपदेशविषयोऽर्थो मन्वादिभिरिति कल्प्यते । मन्वादिग्रहणं प्ररोचनायै । एवं हि जानाति—एष खलु मीमांसकोऽङ्गीकृतमन्वाद्यभिगमसत्यत्वः, तदहमेनं मन्वाद्युपदर्शनेनैव तावदङ्गीकारयामि यथातीन्द्रियाणामर्थानामस्ति तावद् द्रष्टेति । ततश्च स्वागमार्थदर्शनमपि बुद्धस्यानायासमुपपादयिष्यामीति ॥ १५६ ॥

अनुमानाभिप्रायं वेदं भाष्यमित्याह— यद्वेति । उपदेशित्वं हि दृष्टार्थपूर्वतया व्याप्तमवगतं वैद्योपदेशादौ । तदतीन्द्रियार्थगोचरमप्यवगतं तामनुमापयतीति । ननुच नात्र भाष्यकारेणोपदेशित्वं हेतुरुक्तः, किन्तु अविदुषामुपदेशानुपपत्तिः । अतः कथमनुमानाभिप्रायवर्णनम्, अत आह— व्यतिरेक इति । अयमभिप्रायः— व्यतिरेकप्रधानवादिमतेन भाष्यकारेणात्र व्यतिरेकमुखेन हेतोरगमकत्वमुक्तम् । यो हि यन्न जानाति स तन्नोपदिशति, यथा चिकित्सको धर्माधर्मौ । नच तथा मन्वादयोऽतीन्द्रियार्थान्नोपदिष्टवन्तः । अतोऽविद्वद्भ्यो व्यावृत्तमुपदेशित्वं विद्वत्तामनुमापयतीति ॥ १५७ ॥

एवमुभयथा परिचोदनाभिप्रायमुक्त्वा परिहारभाष्याभिप्रायमाह— अन्यथेति । अर्थापत्त्यभिप्रायेण परिचोदितः ‘उपदेशो हि व्यामोहादपि भवती’त्यनेन भाष्येणान्यथोपपत्तिप्रदर्शनेन तद्वङ्गः कथ्यते । व्यामोहेनाप्युपदेशोपपत्तौ नातीन्द्रियज्ञानं कल्पयितुं शक्यत इति । दृश्यते चाद्यत्वेऽपि ।



वेदाज्ज्ञात्वोपदिष्टं चेदित्येवं सिद्धसाधनम् ।

वेदादपीत्यनेनोक्तं मन्वादेश्चैतदिष्यते ॥ १५९ ॥

व्यासुत्थानामन्यथाशास्त्रार्थोपदेशः प्रवन्धरचना च निवन्धृणामिति । यदा पुनरनुमानाभिप्राया परिचोदना, तदानुमानदोषो लिङ्गस्य व्यभिचारोऽनेन कथ्यत इत्याह — लिङ्गस्येति । चालोऽङ्गः । तस्याप्युपदेशदर्शनेनानैकान्तिको हेतुरिति ॥ १५८ ॥

अपरमपि 'असति व्यामोहे वेदादपी'ति भाष्यं, तद् व्याचष्टे — वेदादित्युक्तमन्नेन । अयमभिप्रायः — अनुमानदूषणमेवेदम् । प्रथमं तावदनैकान्तिको हेतुरित्युक्तम् । इदानीं तु सिद्धसाधनतोच्यते । यदिदमुपदेशाद् ज्ञानानुमानमुक्तम्, अतः सिद्धं साध्यते । सत्यम् । वेदाद् विदितवतामतीन्द्रियार्थविषय उपदेशः । एवं हि वेद एवातीन्द्रियेऽर्थे प्रमाणं, न स्वमहिम्ना पुरुष इति । कथं पुनः सिद्धसाधनम् । नहि बुद्धादीनामतीन्द्रियार्थज्ञानं वेदात् सम्भवतीति नहि ते वेदाज्ज्ञापयितव्याः, तत्समीपेऽनध्ययनात् । अतो वेदस्वरूपमविदुषां न वेदाद् ज्ञात्वोपदेशः सम्भवति, अत आह — मन्वादेरिति । अयमभिप्रायः — सत्यं नन्दं बुद्धाद्यभिप्रायेण सिद्धसाधनत्वमुच्यते, किन्तु 'उपदिष्टवन्तश्च मन्वादयः' इति घुवाणेन मन्वादय उपदर्शिताः । तेषां च वेदादेव ज्ञात्वोपदेश इति स्मृत्यधिकरणे वक्ष्यते । यथा वक्ष्यति —

“भ्रान्तेरनुभवाच्चापि पुंवाक्याद् विप्रलम्भनात् ।

दृष्टानुगुण्यसाध्यत्वाच्चोदनैव लघीयसी ॥”

इति । वेदधिरुद्धार्थाभिधायिनां तु वेदादुपदेश इत्यसम्भावनीय एव । यथा वक्ष्यति 'विरोधे त्वनपेक्ष्यं स्यात्' इति । एतत् सिद्धसाधनं मन्वादिसम्बन्धितयेष्यत इत्यर्थः । अपरमपि पौरुषेयापौरुषेययोर्विशेषकथनार्थं भाष्यम् — 'अपिच पौरुषेयाद् वचनादेवमयं पुरुषो वेदेति भवति प्रत्ययः नैवमर्थ इति । विप्लवते खल्वपि कुतश्चित् पुरुषकृताद् वचनात् प्रत्ययः । न तु वेदवचनस्य मिथ्यात्वे किञ्चन प्रमाणमस्ती'ति । अस्यार्थः — पूर्वं हि

१. 'यतो' ग. पाठः. २. 'श्च उ'. ३. 'यज्ञा'. ४. 'न तु' क. पाठः.

पुरुषवाक्योपमानेन 'नन्वतथाभूतमि'त्यादिना वेदवचसां मिथ्यात्वमुपपादितम् । तत्र मीमांसागोत्रानुसारिणा स्वतःप्रामाण्ये स्थित्वा 'विप्रतिपिद्धमि'त्यादिना सिद्धान्तितम् । पुनश्च प्रत्ययितग्रन्थेनांशे दृष्टान्तस्य साध्यवैकल्यम् अंशे च हेत्वन्तराधीनं वैतथ्यमित्यनुमानदूषणमुक्तम् । मध्ये च ग्रामङ्गिकी कथा प्रवृत्ता । अधुना लोकवेदवाक्ययोः स नाम विशेषः कथ्यते येन निरपेक्षमेव वेदवाक्यं प्रमाणं, सापेक्षं पौरुषेयं किञ्चिच्चाप्रमाणमेव । एवञ्च यत् त्वतथाभूतप्रतिज्ञायामन्तर्णीतं प्रत्ययान्तरसापेक्षं सर्ववाक्यानां प्रामाण्यं, वार्तिककृता च 'प्रमाणान्तरदृष्टं ही'त्यादिना विवृतं, तत् तावत् परिहृतं भवति । वाक्यत्वस्य च मिथ्यात्वहेतोरन्तर्णीतस्याप्रयोजकत्वं मिथ्यात्वे साध्ये दर्शितं भवति । यद्यपि च 'तत् पुरुषबुद्धिप्रभवमप्रमाणमि'त्यत्र पुरुषदोषायत्तमप्रामाण्यमित्युक्तं, तथापि प्रतिज्ञामात्रेण तदुक्तं न तूपादितम् । अधुना तु भवत्याशङ्का — कथं पुनरिदमवगम्यते पुरुषाधीनमप्रामाण्यं न वाक्यस्वभावानुबन्धीति । तत्रेदमुच्यते — पुंवाक्यमपि किमपि वक्तृप्रमाणवधारणमुत्सारिततदीयनिखिलदोषाशङ्कमप्यर्थे साक्षादनादधदपि निश्चयं तद्वारेण प्रमाणमेव । यथाह — 'एवमयं वेद, नैवमर्थ' इति । वक्तृप्रमाणातिरोहितोऽर्थे निश्चयः न स्वतन्त्र इति यावत् । वाक्यस्वभावानुबन्धिनि त्वप्रामाण्ये न किञ्चित् पुंवचः प्रमाणं भवेत् । अतोऽवगच्छामः स्वभावतः प्रमाणमेव वाक्यं पुन्दोषादप्रमाणं भवतीति । तदिदमुक्तं 'विप्लवते खल्विति । अनाप्तवाक्यादुपजातः प्रत्ययो विप्लवते । विविधं प्लवते, एवं नैवमिति संशयात्मक इति यावत् । विपर्येति वा । तदेवमौत्सर्गिकं प्रामाण्यं वाक्यानां दोषैरपोद्यत इति दर्शितं भवति । नचात्र वक्तृगुणाः प्रामाण्ये कारणं दोषनिराकरणमात्रे व्यापारात्, इतरथा अनवस्थानादित्युक्तम् । अतः स्वभावनिर्दोषाद् वेदवचसो जातं ज्ञानं कथमप्रमाणं भवतीति । एतच्चानागत एवास्मिन् वार्तिककृता सर्वमुद्ग्राहितं 'शब्दे दोषोद्भव' इत्यादिना । तदिदमुक्तं 'ननु वेदवचनस्येति । तदयं संक्षेपार्थः — येयं प्रत्ययान्तरसापेक्षिता सा तदर्धाननिश्चयानां पुंवाक्यानां तथा नाम, अप्रमाणता च वक्तृप्रमाणतन्त्रत्वादर्थनिश्चयस्य तद्दोषादस्तु नाम । वेदवाक्येभ्यस्तु स्वतन्त्रपदार्थसामर्थ्यप्रभाविता वाक्यार्थबुद्धिर्न ज्ञानान्तरमपेक्षते, न चाप्रमाणमिति ॥ १५९ ॥



अन्यथा संविदानोऽपि विवक्षत्यन्यथा यतः ।

तस्मादेकान्ततो नास्ति पुंवाक्यात् तद्धियां गतिः ॥

भ्रान्तस्यान्यविवक्षायामन्यद् वाक्यं च दृश्यते ।

यथाविवक्षमप्येतत् तस्मान्नैव प्रवर्तते ॥ १६१ ॥

वक्तृधीरासवाक्येषु गम्यतेऽन्यत्र विप्लुतिः ।

इममेवार्थमस्य भाष्यस्य व्याख्यास्यन्नाक्षेपं तावदाह—अन्यथेति । योऽयं वक्तृज्ञानपूर्वकः पुंवाक्येभ्योऽर्थनिश्चय उक्तः, सोऽयुक्तः । तज्ज्ञानावधारण एव प्रमाणाभावात् । न ह्यव्यभिचरितस्वार्थगोचरज्ञानं पुंवाक्यं, यत्तदवगम्यते । अनाप्तो ह्यन्यथा विज्ञानन्नन्यथा विवक्षति । विवक्षार्थिना च वाक्यनिष्पत्तिः । अतो विवक्षावशेनान्यथैव वाक्यं निष्पद्यते, अन्यथा च ज्ञायत इति नैकान्ततो वाक्याज्ज्ञानानुमानमिति ॥ १६० ॥

आस्तं तावद् वाक्याज्ज्ञानानुमानं, विवक्षामात्रमपि ततोऽवगन्तुं न शक्यत इत्याह,— भ्रान्तस्येति । विवक्षा हि तावदत्यन्तं वाक्यनिर्माणे सन्निहिता । तस्यामप्यन्यथा सत्यां कदाचिद् भ्रान्तस्यान्यथा वाक्यरचना दृश्यते । अतो यथाविवक्षमपि वाक्यं न प्रवर्तत एव । कथमसत्यां विवक्षायां वाक्यरचनेति चेद्, न । विवक्षान्तरसम्भवात् । कथमन्यविवक्षा अन्यनिर्माणे हेतुरिति चेत्, को दोषः । विवक्षा हि प्रयत्नद्वारेण वाक्यनिष्पत्तौ हेतुः, नादृष्टेन रूपेण । स च विवक्षान्तरप्रयुक्तेनैव कृतः कुतश्चिद्गुण्याच्च सम्यक् परिनिष्पन्नः । ततोऽशक्तिजन्यमन्यदेव जातम् । यथा कश्चित् शुष्के पतिष्यामीति कर्दमे पतति । सूक्ष्मविवक्षास्तित्वं तु सूक्ष्मदृश एव प्रतिपद्यन्ते । विवक्षा हि वक्तुमिच्छा । सा चेदात्मगुणान्तरं, तर्हि सुखादिवन्मानसप्रत्यक्षवेद्यं कथमज्ञायमानमस्तीति शक्यते वक्तुम् । अथाभिलाषात्मकज्ञानरूपा, तथापि कथं वाक्यान्तरप्रकाशेऽन्यविवक्षास्तीति शक्यते कल्पयितुमिति यत्किञ्चिदेतत् ॥ १६१ ॥

• एवमाक्षिप्तं भाष्यं समादधाति—वक्तृधीरिति । अयमभिप्रायः—द्विविधो हि वक्ता आप्तोऽनाप्तश्च । तत्र य एवमवधारितो भवति

तेनोत्सर्गापवादाभ्यां वचसः शक्तिरुच्यते ॥ १६२ ॥

पदार्थरचनायत्तो वाक्यार्थप्रत्ययोद्भवः ।

विवक्षापूर्वविज्ञानवशाच्च रचनाकृतिः ॥ १६३ ॥

नायमन्यथाज्ञातमन्यथा वदति आप्त इति यावत्, तद्वाक्यादेवं वेदेति वक्तृधीरवगम्यते । अन्यत्र त्वनाप्तवाक्ये विप्लुतिरिति विप्लवत इत्यादिनोक्तम् । तत्रेदमुक्तं भवति — यदा तावदाप्तवाक्यादनाशङ्कमेव ज्ञानं जातं व्यवहारश्च प्रवृत्तः न च विसंवादो दृष्टः, तदा कल्याणमेव । जाताशङ्कस्यापि वक्तुराप्तत्वमनुस्मृत्य तज्ज्ञानपुरस्सरमेवार्थं निश्चयो जायते । आप्तस्य च भ्रमो न तावदाशङ्क्यते । स हि सुनिपुणो न तावत् प्रायशो भ्राम्यति । नचासम्यग्विदिते तस्यैतावती चेष्टा भवति यदसौ परप्रतिपत्तये वाक्यं प्रणयति । तथापि वा संशयानस्य तत्परिग्रहज्ञादेव तत्प्रमाणनिश्चयो भवति । स एव निर्वध्यपृष्टो यदि त्रिचतुरज्ञानमात्मन उपदिशति, तावतैव स्वप्रमाणवदनाशङ्क्यव्यवहारसिद्धिः । विप्लवश्चानाप्तवाक्याद् विविधो व्याख्यात एवेति । एवं तावद् ज्ञानप्रत्ययविप्लवौ विषयव्यवस्थया व्याख्यातौ । इदानीं भाष्यतात्पर्यं दर्शयति — तेनेति । यत् तावद् वाक्यत्वमतथाभूतत्वे हेतुतयोक्तं तस्यानेनाप्रयोजकत्वमुच्यते । आप्तवाक्येषु हि गुणनिराकृतदोषैर्पूतसंगेण सत्यत्वं दृष्टम् । अत एव हि तज्ज्ञानानुसार्यर्थनिश्चयो भवति । इतरथा तस्यापि मिथ्यात्वं भवेत् । अनाप्तवाक्येषु तु तदोपादपवादादप्रामाण्यम् । एवंच स्वाभाधिकसम्यक्परिच्छेदशक्तिरत्र वचसश्शब्दस्योच्यते । मिथ्यात्वं चोपाधिकं न वाक्यत्वेन प्रयुज्यते परप्रयुक्तव्याप्युपजीवि हि तत्, निषिद्धत्वप्रयुक्त इवाधर्मत्वे हिंसात्वमिति ॥ १६२ ॥

वक्तृधीराप्तवाक्येषु गम्यत इत्युक्तं, तत्र कारणमाह — पदार्थेति । श्रोतुर्हि वक्त्रा पदार्थेषु विरचितेषु वाक्यार्थप्रत्ययो जायते । वक्तुश्च रचनाकृतिर्विवक्षापूर्विका । सा चाप्तस्याविज्ञाते न सम्भवतीति पूर्वज्ञानमपेक्षते । अतः प्रतिबन्धयलेनाप्तवाक्यात् पूर्वविज्ञानमवगम्यत इति ॥ १६३ ॥



विवक्षान्तरयुक्ता हि कुर्वाणा रचनान्तरम् ।

आवापोद्वापयोगेन दृश्यतेऽर्थेषु मानवाः ॥ १६४ ॥

तेनार्थप्रत्ययोत्पादे श्रोतुर्जातेऽपि वाक्यतः ।

ज्ञातो नूनमनेनेति वक्तुर्ज्ञाने मतिर्भवेत् ॥ १६५ ॥

आप्तोक्तिकारिणं कश्चिदनुयुङ्क्ते नरं यदा ।

तदा च निर्दिशत्याप्तं स जानात्येतदित्यसौ ॥ १६६ ॥

तज्ज्ञानान्तरितत्वाच्च शब्दास्तावदुदासते ।

विवक्षावशत्वमेव रचनाया दर्शयति—विवक्षान्तरं इति । पूर्वविवक्षाया यद् विवक्षान्तरागमेन रचनान्तरं दृश्यते पूर्वोत्तरपदोद्वापावापभेदेन, अतो विवक्षाधीना रचनेत्यवगम्यत इति ॥ १६४ ॥

एवञ्च यद् विवक्षाधीना रचना सा च ज्ञानपूर्विका, तेन कारणेन वाक्यादर्थप्रत्ययोत्पादे श्रोतुर्जातेऽपि नूनमनेनायमर्थो वक्त्रा ज्ञात इति वक्तृज्ञाने मतिर्भवतीत्याह — नेनेति । वक्तृप्रमाणपूर्वत्वाद् रचनाया न स्वतन्त्रोऽर्थज्ञानमात्राच्चिश्चय इति भावः । तदिह 'तेनोत्सर्गापवादाभ्याम'त्यत्र स्वाभाविकी वचसश्शक्तिरिति भाष्यतात्पर्यमुक्तम् । 'पदार्थरचनायत्त' इत्यतः प्रभृति 'तेनार्थप्रत्यय' इत्येवमन्तेनाप्तवचसां प्रत्ययान्तरापेक्षितेति भाष्याभिप्रायो विवृत इत्यनुसंधातव्यमिति ॥ १६५ ॥

इतश्चाप्तवाक्यं तज्ज्ञानपरतन्त्रमवगम्यत इत्याह — आप्तोक्तिरिति । यदाप्तोक्तमर्थमेकोऽनुतिष्ठति तं चापरोऽनुयुङ्क्ते किमत्र ते प्रमाणमिति, तदा असावाप्तोक्तिकारी तमाप्तमेव तत्र मूलतया दर्शयति य एवं वादी स एवाप्त एतज्जानाति नाहमिति । स्वातन्त्र्ये हि तज्ज्ञानप्रकाशनमनर्थकं भवेदिति ॥ १६६ ॥

किमिदानीमाप्तवाक्यमर्थं न प्रमाणमेव, नैवम् अपि तु आप्तवक्तृप्रमाणानवधारणाज्ज्ञाताशङ्कस्य वाक्यमुदासते । यदा हि वक्तृधियो हेतुभूतमदुष्टमिन्द्रियाद्यवधारितं भवति, तदा दोषाशङ्कानिराकरणात् प्रामाण्यमेव

१. 'वक्तृ', २. 'ते न', ३. 'वदति ग'. ४. 'जं नैवमापि आ' क. म. ५.

प्रामाण्यस्थापनं तु स्याद्वक्तृधीहेतुसम्भवात् ॥१६७॥

अर्थे पूर्वप्रतीतेऽपि निश्चयो हि तदाश्रयः ।

तेनार्थज्ञानगम्यापि प्रामाण्ये सैव पूर्वभाक् ॥ १६८ ॥

स्थाप्यते । तदिहावगतिहेतुतया शब्दानां प्रामाण्यमुपक्रान्तमप्रामाण्यशङ्कया शिथिलीकृतं वक्तृप्रमाणावधारणनिराकृतेषु दोषेषु दाढ्यं लभते, तदेतदाह — तज्ज्ञानेति । तज्ज्ञानान्तरितत्वात् वक्तृज्ञानान्तरितत्वात् । निश्चयजनने शब्दस्येत्यर्थः । तावच्छब्देनात्यन्ताप्रामाण्यं निराकरोति । कियतापि विलम्बनेन प्रामाण्यं प्रतितिष्ठतीति । नन्वेवं वक्तृप्रमाणानुसारिणि निश्चये सत्यनुवाद एव शब्दः प्रागनिश्चयादप्रमाणमिति कदा प्रमाणम् । उक्तमिदं स्वकाल एव तत् प्रमाणं, दोषाशङ्कानिराकरणमात्रे वक्तृज्ञानस्य व्यापार इति । श्रोत्रा हि प्रथममविदितपूर्वं एवार्थोऽवगतः । क्वचिद् व्यभिचारदर्शनेन जातायामाशङ्कायां तन्निराकरणेन तस्यैव प्रामाण्यं प्रतिष्ठाप्यते । अत एव स्थापनमित्युक्तमिति ॥ १६७ ॥

कथं पुनः प्रथमं शब्दा उदासते । स ह्यर्थः शब्देन प्राक् प्रत्यायितो न वा । यदि नेत्याह कथमेवं वेदेति वक्तृज्ञानमुन्नीयते । "प्रकारार्थो ह्येवं-शब्दः । नच निराकारं विज्ञानमनाश्रितार्थपरिष्वङ्गे स्वरूपेण प्रकारवद् भवेत् । नच श्रोतुर्बुद्धावनारूढोऽर्थो वक्तृज्ञानमेवम्भावेन विशिनष्टि । यदि तु पूर्वमप्यर्थप्रत्ययोऽवगम्यते, ततः पारतन्त्र्ये कारणं वाच्यम् । उत्पद्यमानेनैव हि तेन स्वविषयपरिच्छेदः कृत इति किमन्यदपेक्षते । निश्चयार्थं वक्तृप्रमाणपेक्षेति चेद्, न । अनिश्चयज्ञानासम्भवात् । निश्चय एव हि ज्ञानं, तच्चेदस्ति कथं निश्चयो नास्तीति शक्यते वक्तुम् । अतोऽनुपपन्नमिदमर्थज्ञानगम्यैव वक्तृधीस्तत्प्रामाण्ये कारणमिति । अत आह — अर्थ इति । यत् तावदुक्तम् अनवगतेऽर्थे नैवम्भावो भवतीति, तत्राभ्युपगमेनैवात्तरम् । सत्यं पूर्वं प्रतीत एवार्थ इति । यत्तु प्रतीतेऽनिश्चयो न घटत इति । तन्न, जाताशङ्कस्य तदुपपत्तेः । यद्यपि न शब्दात् संशयः, तथापि व्यभिचारदर्शनात् संशयो जायत एव । यत्त्वनिश्चयात्मकं ज्ञानमेव नास्तीति ज्ञानोत्पत्तौ निश्चय एव जायत इत्युच्यते । तन्न । संशयस्यापि ज्ञानत्वात् । अतो



अतोऽत्र पुत्रिमित्तत्वादुपपन्ना मृपार्थता ।

नतु स्यात् तत्स्वभावत्वं वेदे वक्तुरभावतः ॥ १६९ ॥

तद्बुद्ध्यन्तरयोर्नास्तीत्यर्थोऽर्थैश्च प्रतीयते ।

अतो न ज्ञानपूर्वत्वमपेक्ष्यं नायथार्थता ॥ १७० ॥

अप्रमाणत्वसिद्धौ वा दृष्टान्तो य उदाहृतः ।

बुद्धादिवचनं तस्य साध्यानासङ्गितोच्यते ॥ १७१ ॥

तेषामपि हि यत् कार्यं पूर्वत्र प्रतिपादितम् ।

तत्र सम्यक्त्वमर्थे तु व्यापारो नैव विद्यते ॥ १७२ ॥

जातेऽपि ज्ञाने कुतश्चिन्निमित्तात् संशयोत्पत्तौ वक्तृप्रमाणाश्रयत्वान्निश्चय-  
स्यार्थज्ञानसमधिगम्यापि सैव वक्तृधीः पूर्वज्ञानप्रामाण्ये पूर्वभाग् भवतीति  
तथा समुत्सारितायां दोषाशङ्कायां प्रामाण्यस्याध्यवसानादिति ॥ १६८ ॥

एवं तावत् पुरुषवाक्येषु ज्ञानान्तरापेक्षया प्रामाण्यं कचिन्नौपाधिक-  
मप्रामाण्यमित्युक्तम् । वेदवाक्ये तु स्वाभाविकत्वादेव वचसः सम्यगर्थ-  
परिच्छेदशक्तेर्न मृपार्थता सम्भवतीति न तु वेदवचनस्येत्यादिनोक्तं, तदेत-  
दाह — अत इति । अस्तु नाम वक्तृदोषाशङ्का पुनर्वचसामप्रामाण्यं,  
स्वभावनिर्दोषं तु वेदवचो न तद्व्यवधानमुभयवितुमर्हतीति ॥ १६९ ॥

वक्तृबुद्ध्यन्तरयोर्व्यवधानमपि वेदे नास्तीति पदार्थैरेव केवलैर्नि-  
त्यनिर्दोषैर्वाक्यार्थः प्रतीयत इत्याह — तद्बुद्धीति । अतः सिद्धं न वेदे  
प्रत्ययान्तरापेक्षा, न चायथार्थत्वमिति : प्रकरणार्थमुपसंहरति — अत  
इति ॥ १७० ॥

अन्यथा भाष्याभिप्रायमाह — अप्रमाणत्वेति । वेदानामप्र-  
माणत्वसिद्धये यत्किञ्चन लौकिकं वचनं दृष्टान्ततयोक्तं तस्यानेन ग्रन्थेन  
दृष्टान्तस्य साध्यानासङ्गिता साध्यविकलतोच्यते इति ॥ १७१ ॥

कथं साध्यानासङ्गिता, अत आह — नेष्टमिति । अयमभिप्रायः—  
परमतेनेदं भाष्यकारेण परान् प्रत्युच्यते । तथाहि — यदा तावद्व्यवधान-  
व्यापारो नैव विद्यते तदा तत्राद्यवधानमपि न विद्यते ।

१. 'पि विज्ञा', २. 'वति तया', ३. 'वतिदु', ४. 'कं द' क. पाठः.

स्वव्यापारातिरिक्तेऽर्थे वेदस्यापि मृषार्थता ।

पूर्वपक्षार्थवत्त्वेन प्रसक्ता सिद्धसाध्यता ॥ १७३ ॥

अज्ञात्वैवमभिप्रायं कृतकाकृतकत्वयोः ।

सत्यमिथ्यात्वहेतूक्तिमात्रज्ञानात् परोऽब्रवीत् ॥

तिकाभिप्रायः प्रयोगः — चोदना मृषा प्रत्यक्षाद्यगतार्थत्वाद् ईदृग्वुद्धादि-  
वाक्यवदिति, तदा बौद्धाभिप्रायेणेदमुच्यते । साध्यानासङ्गी दृष्टान्त इति ।  
तन्मते हि शब्दो नार्थे प्रमाणम् । तथाहि पदानि तावदर्थं स्मारयन्ति, ननु  
क्वचित् किञ्चिदुपनयन्त्यपनयन्ति वा । वाक्यमपि व्यभिचारदर्शनाच्चाथं प्र-  
माणम् । अतः कथं तत् साधनं भवेत् । वक्त्रभिप्राय एव तु प्रतिबन्धवलात्  
शब्दैर्बोध्यते । तथाहुः — 'न त्वेतेभ्योऽर्थसिद्धिस्तेषां तत्र प्रतिबन्धासिद्धेः  
वक्त्रभिप्रायं तु सूचयेयुरिति' । अतो यद् बुद्धादिवचसां कार्यं प्रतिपाद्य-  
मुक्तं, तत्र तेषां सम्यक्त्वमेवाव्यभिचारात् । अर्थे तु तेषां व्यापारो नेष्यत  
एव । अतो न किञ्चिद् वेदवाक्यानां मिथ्यात्वे कारणमस्तीति पूर्वत्र प्रति-  
पादितमिति ॥ १७२ ॥

'पदार्थरचनायत्त' इत्यादिना यत् प्रतिबन्धवलेन वाक्याद् वक्तृज्ञा-  
नानुमानमुक्तं तद् दर्शयतीति यदि च यत्र पुंवाक्यं व्याप्रियेत वक्तृ-  
ज्ञाने तदतिरिक्तेऽर्थे एव दृष्टान्तलक्षणेच्यते, ततः सिद्धसाधनमित्याह — स्व-  
व्यापारेति । स्वविपयातिरेकेण वेदानामपि मिथ्यात्वमिष्यते । पूर्वपक्षार्थं  
मृषात्वाम्युपगमादिति ॥ १७३ ॥

अत्रापरं भाष्यं — 'ननु सामान्यतो दृष्टमनुमानं भविष्यति, पुरुषव-  
चनं वितथमुपलभ्य वचनसामान्याद् वेदवचनं मिथ्येत्यनुमीयते' इति । त-  
स्याभिप्रायमाह — 'अज्ञात्वैति दृष्टभन्नेन । वाक्यत्वं मिथ्यात्वे न प्रयो-  
जकमिति योऽयमभिप्रायो भाष्यकारस्य, तमज्ञात्वाप्तानाप्तवाक्ययोः सम्यङ्  
मिथ्यात्वहेतुदोषसदसद्भावयोरुक्तिमात्रं भाष्यकारेण कृतमिति ज्ञानात् परः  
पूर्वपक्षवादी 'ननु सामान्यतो दृष्टमि'त्याद्यब्रवीत् । अतो नैवं चोदनीयं  
कथं हेतोरप्रयोजकत्वं उक्तं पुनस्तेनैव हेतुना प्रत्यवस्थानमिति । अगृही-

१. 'र्थेन प्रतिबद्धम्' अ' ग. पाठः. २. 'णमिनि' क. पाठः.



ननु सामान्यतो दृष्टं नान्यत्वादित्यदूषणम् ।

एतस्मादेव दृष्टान्तो न हि पक्षे सपक्षता ॥ १७५ ॥

तस्मादयमभिप्रायो भाष्यकारस्य वर्ण्यते ।

अभ्युपेत्यार्थविषयं वाक्यव्यापारमुच्यते ॥ १७६ ॥

यदि स्याद् व्यवधानेऽपि वाक्यार्थपेक्षयानृतम् ।

दृष्टान्तो नृवचोऽत्रापि हेतुः साधारणो भवेत् ॥

सत्येष्वपि हि दृष्टैव पौरुषेयेषु वाक्यता ।

ताभिप्रायस्य परिचोदनात् । एवं हि मन्यते — भवतु यथातथा वा पुरुष-  
वचसां मिथ्यात्वम्, एवमपि प्रतिबन्धसिद्धेर्हेतुर्गमक एवेति कृतकाकृतक-  
वाक्ययोः सामान्यतोदृष्टमित्यन्वय इति । अत्र परिहारभाष्यं 'न, अन्यत्वा-  
दि'ति, तदाक्षिपति'—नान्यत्वादिति । कथमदूषणमत आह — एतस्मा-  
दिति । वेदवाक्यमिथ्यात्वे साध्ये पुंवाक्यं दृष्टान्त उक्तः । तत्र किमयं  
दोषः यदन्यत्वं नाम, प्रत्युत गुण एवायम् । अन्यत्वादेव हि दृष्टान्तो  
भवति । अनन्यत्वे साध्यसमत्वापत्तेः । नहि पक्ष एव सपक्षो भवति । प-  
क्षस्य साध्यत्वात्, सपक्षस्य सिद्धत्वात् । सिद्धसाध्ययोश्चैकैवविरोधा-  
दिति ॥ १७५ ॥

तस्मादुपेक्ष्यैव तावद् ग्रन्थव्याख्यां भाष्यकाराभिप्रायमभिदध्यहे  
इत्याह — तस्मादिति । तमेवाभिप्रायं वर्णयति — अभ्युपेत्येति वाक्यता-  
न्तेन । अयमर्थः — परमताभिप्रायेणापिचेत्यादि भाष्ये वक्तृज्ञान एव वाक्यं  
प्रमाणम्, अर्थे तु न तस्य व्यापार इत्युक्तम् । तदभ्युपगच्छामः । भवतु  
पुंवाक्यं बाह्य एवार्थे प्रमाणं न वक्तृज्ञाने । बाह्यार्थपेक्ष्यैव चाप्रामाण्यवा-  
दिनो दृष्टान्तोऽस्तु नाम । तथापि दूषणमुच्यते — व्यवधानेऽपीति । यद्यपि  
ज्ञानव्यवहितेऽर्थेऽप्रमाणमेव पुंवाक्यं, तथापि तद्विषयप्रामाण्याभ्युपगमेनैव  
नृमः साधारणानैकान्तिको हेतुरिति । सत्येष्वप्याप्तवाक्येषु वाक्यत्वस्य  
हेतोर्दृष्टत्वादितिदमत्र सामान्यतोदृष्टानुमानदूषणं भाष्यकारस्य मनसि विप-  
रिवर्तते । अनेनैवाभिप्रायेण भाष्यमपि गमयितव्यमिति भावः । नन्वती-

अतीन्द्रियेऽपि किञ्चिद्धि सत्यं दृष्टं यदृच्छया ॥  
 नान्यत्वादिति चानेन परोक्तादन्यतोच्यते ।  
 अन्यो ह्येष तदाभासो विपक्षं वान्यमब्रवीत् ॥  
 यद्वा अन्यस्माद्विसंवादान्मिथ्यात्वं तत्र न त्विह ।

न्द्रियार्थत्वे सत्यपि वाक्यत्वादिति विशेषयिष्यामः । पौरुषेयवचनं सर्व-  
 मतीन्द्रियार्थमप्रमाणमिति नानैकान्तिकत्वमत आह — अतीन्द्रियेति ।  
 अतीन्द्रियेऽपि हि यदा कश्चिद् यदृच्छया अदृष्टपूर्वार्थं वाक्यं प्रणयति,  
 यथेन्द्रोऽस्तीत्येको वदति, अन्यो नास्तीति । तत्र द्वयोरन्यतरेण नियोगतः  
 सत्येन भवितव्यमित्येकस्य वाक्यस्य सत्यता । न हीन्द्रसदसद्भावयोरन्य-  
 तरदपि प्रमाणान्तरेणावधारितम् । अतोऽनासत्वाक्यमपि क्वचिद् यदृच्छया  
 प्रयुक्तमतीन्द्रियार्थविषयमेव सत्यं दृष्टमिति विशिष्टेऽपि हेतावनैकान्तिक-  
 त्वमेवेति ॥ १७८ ॥

एवं भाष्यकाराभिप्रायमुक्त्वा तत्रैव भाष्यं योजयति — नान्य-  
 त्वादित्याभासोऽन्तेन । अथमर्थः — यादृशं परैर्नैयायिकैः सामान्य-  
 तोदृष्टानुमानमुक्तं, ततोऽन्यदिदमनैकान्तिकहेतुकं तदाभासमुक्तम् । अ-  
 तोऽस्मात् सामान्यतोदृष्टाभासात् साध्यं न सिध्यति इति । प्रमाणभूतात्  
 सामान्यतोदृष्टादस्य तदाभासस्यान्यत्वादिति भाष्यार्थ इति व्याख्यानान्तर-  
 माह — विपक्षमिति । अयमभिप्रायः — वाक्यत्वहेतुरासत्वाक्येषु सत्येष्वपि  
 दृष्ट इति विपक्षवृत्तिर्न साध्यं साधयतीति तदेव दूषणं, योजनामात्रं तु  
 भिद्यते । मिथ्यात्वे साध्ये विपक्षस्य सत्यत्वस्य ततोऽन्यत्वात् तद्वामित्वाच्च  
 हेतोरिति भावः ॥ १७९ ॥

अन्यथा व्याचष्टे — शब्देति । यत् तद् वाक्यत्वस्याप्रयोजकत्वम्  
 'अपिचे'त्यादि भाष्ये दर्शितं यदज्ञात्वा परेण सामान्यतोदृष्टानुमानमुक्तं,  
 तदेव 'न अन्यत्वादि'ति भाष्यकारेणोद्धाटितम् । अन्यः खलु अप्रामाण्यस्य  
 प्रयोजको हेतुर्विसंवादः, न वाक्यत्वम् । नचासौ वेदे सम्भवति, अपौ-  
 रूपेयत्वात् । पुरुषाश्रयत्वाच्च शब्दं दोषाणाम् । अदुष्टकारणजनितस्य च  
 ज्ञानस्य विसंवादासम्भवात् । नैतदेवमिति प्रत्ययविपर्ययो विसंवादः  
 कथमदुष्टकारणजे भविष्यति । अन्यत्वान्मिथ्यात्वकारणस्येति भाष्यगमनि-



विषयस्यापि चान्यत्वात् साध्यानासङ्गितैव सा ॥

नह्यन्यस्येति नैकस्मिन् मृषार्थेऽन्यमृषार्थता ।

विवक्षया मृषार्थत्वे नच वाक्ये मृषार्थता ॥ १८१ ॥

श्यामत्वे पुंस्त्ववच्चैतत् साधारण्ये निदर्शनम् ।

परोक्तेर्वापि दुष्टत्वाद् विकल्पसममुच्यते ॥ १८२ ॥

केति व्याख्यानान्तरमाह — विषयस्येति । पूर्वं हि परमतेन साध्यानासङ्गि  
दृष्टान्त इत्युक्तम् । सैवेयं साध्यानासङ्गिता विषयान्यत्वादुच्यते । अन्यो  
हि पुंवाक्यस्य विषयो वक्त्रभिप्रायः । नच तत्र मिथ्यात्वमव्यभिचारात् ।  
पूर्वं त्वर्थविषयव्यापारमुपेत्यान्यत्वमुक्तम् । अधुना पुनः परमत एव स्थित्वा  
साध्यानासङ्गितोच्यत इति ॥ १८० ॥

अपरमपि 'नह्यन्यस्य वैतथ्येऽन्यस्यापि वैतथ्यमिति भाष्यम् ।  
तस्यार्थं दर्शयति — नहीति । नह्यन्यस्येत्यादिना भाष्येण नान्यस्यान्य-  
यात्वेऽन्यस्य मृषार्थता भवतीत्युच्यत इति । एतदेव विवृणोति — विव-  
क्षेति । विवक्षा हि वक्तुस्तत्रायथार्थगोचरत्वान्मृषार्था । न वाक्यं, तस्य  
तत्प्रतिपादनमात्रेण प्रामाण्यात् । तस्याश्च ततः प्रतिबन्धवलात् सिद्धेः ।  
अतो न वाक्यं मृषार्थमिति सिद्धा साध्यानासङ्गितेति । प्रथमपक्षेऽपि चैवं  
'नही'त्यादि भाष्यं व्याख्यातव्यम् । नान्यस्यानासत्वाक्यस्य मृषार्थत्वेऽन्य-  
स्यासत्वाक्यस्यापि तद् भवतीति । सत्ये विपक्षे पुंवाक्यत्वस्य भावादनेका-  
न्तिको हेतुरिति । एवमेव द्वितीये तृतीये च विसंवादस्य वैतथ्ये साध्ये-  
ऽन्यस्य वाक्यत्वस्य वैतथ्यं साध्यं न सम्भवतीति व्याख्येयम् । चतुर्थे तु  
वार्तिकस्या व्याख्येति ॥ १८१ ॥

अन्यच्च 'नहि देवदत्तस्य श्यामत्व' इत्यादि भाष्यं, तस्याभिप्राय-  
माह — श्यामत्व इति । यथा श्यामत्वे साध्ये पुंस्त्वमनैकान्तिकं गौ-  
रादिष्वभावाद्, एवं वाक्यत्वमपि सत्यासत्वाक्यस्य साधारण्यमिति साधारण्य-  
प्रदर्शनार्थं वेदं निदर्शनमिति । अन्ये तु दुष्टसाधनप्रयोगे दुष्टमेवोत्तरं देय-  
मिति मन्वाना विकल्पसमा नाम जातिरियं भाष्यकारेण नान्यत्वादित्युक्तमि-

यद्वा प्रमाणमेवेदं सत्यत्वेऽन्यत्वमुच्यते ।

विरुद्धाद्यभिचारित्वं बाधो वाप्यनुमानतः ॥ १८३ ॥

चोदनाजनिता बुद्धिः प्रमाणं दोषवर्जितैः ।

कारणैर्जन्यमानत्वाल्लिङ्गासोक्तयक्षबुद्धिवत् ॥ १८४ ॥

तथाऽनास्ताप्रणीतोक्तिजन्यत्वाद् बाधवर्जनात् ।

देशकालादिभेदादौ चासोक्तिप्रत्ययो यथा ॥ १८५ ॥

त्याहुरित्याह — परोक्तेरिति । धर्मान्तरविकल्पनात् साध्यधर्मविकल्पापादन-  
विकल्पसमा । सा चैवं दर्शनीया — वाक्यमेव किञ्चित् पुरुषवाक्यादन्यद्  
दृष्टं यथा वेदवाक्यम् । किञ्चिदनन्यद् यथा तदेव । एवमन्यानन्यत्वयोरपि  
विकल्पनात् सत्यमिथ्यात्वयोरपि वाक्यत्वाविशेषे विकल्पो भविष्यतीति ना-  
वश्यं वाक्यत्वान्मिथ्यात्वं सिध्यतीति । इयं च वाच्यानुक्तीतराक्तिजनिग्र-  
हस्थानद्वयापत्तेरवाच्यैव परमतेनोपन्यस्तेति वेदितव्यं विकल्पसममुत्तरमिति  
॥ १८२ ॥

एवं तावन्नान्यत्वादिति दूषणोक्तिरियमित्युक्तम् । इदानीं साधन-  
वचनमेवेदमिति व्याख्यानान्तरमाह — यद्वेति । परेण हि मिथ्यात्वं सा-  
धिते सिद्धान्ती हेत्वन्तरेण सत्यत्वं साधयति । प्रमाणमनुमानम् । तदुपरि-  
ष्टाद् वक्ष्यत इति । कीदृशं पुनस्तत् प्रमाणमित्याह — विरुद्धेति । यदि  
तुल्यबलत्वं, विरुद्धाद्यभिचारी नाम संशयहेतुः । अथ सिद्धान्तहेतुर्बली-  
यान्, ततोऽनुमानबाधः । इह चानुमानबाध एव, सत्यत्वेहेतुर्बलीयस्त्वाद-  
न्यत्वादसत्यत्वहेतूनामिति भाष्यार्थ इति ॥ १८३ ॥

तदेव सत्यत्वे प्रमाणमुपन्यस्यति — चोदनेति । इदं नैकान्तिक-  
हेतुकमनुमानं सामान्यतोदष्टादनैकान्तिकहेतुकाद् बलवत् । अनैकान्तिकता  
च केवलस्य सविशेषणस्य च हेतोस्तैश्च । अतोऽननैव बलवता मिथ्यात्वा-  
नुमानं बाध्यत इति ॥ १८४ ॥

अस्मिन्नेव साध्येऽपरमपि हेतुद्वयमाप्तोक्तिनिर्दर्शननैव दर्शयति  
तथेति । देशकालादिभेदादौ बाधवर्जनादित्यन्वयः । अत्र च बाधवर्जना-

१. 'त्याह' ग. पाठः २. 'ति परिचये' ३. 'नुव' ४. 'सम्यक्त्वे प्र'  
क. पाठः.



अकर्तृकत्वसिद्ध्या च हेतुत्वं साधयिष्यते ।

एवमाद्यवबुध्यायं नान्यत्वादित्यवोचत । १८६ ॥

प्रत्यक्षस्त्विति दाढ्यं वा प्राथम्यं वापि लक्षयेत् ।

स्वरूपतः प्रमाणत्वं मिथ्यात्वं पररूपतः ॥ १८७ ॥

इति हेतोर्लिङ्गाक्षबुद्धयोरपि दृष्टान्तता सम्भवत्येव । साधारण्येन त्यागो-  
क्तिप्रत्ययो निदर्शित इति ॥ १८५ ॥

नन्विदंमदुष्टकारणजनितत्वमनासाप्रणीतोक्तिजन्यत्वं चासिद्धं, सर्व-  
वाक्यानां कृतकत्वादत आह — अकर्तृकत्वेति । साधयिष्यते हि वेद-  
नामकर्तृकत्वम्, अतो नासिद्धो हेतुरिति । एवमादिसत्यत्वानुमानाभिप्राये-  
णेदमन्यत्वमुक्तवान् भाष्यकृदित्याह — एवमिति । आदिशब्देन सम्बन्धा-  
क्षेपोक्ता हेतवोऽनुसन्धातव्याः ।

भाष्यव्याख्याविकल्पाश्च षोढाद्यग्रन्थवत् कृताः ।

इति ॥ १८६ ॥

अत्रापरं सामान्यतोदृष्टस्यागमबाधप्रदर्शनार्थं भाष्यम् 'अपिच पुरु-  
षवचनसाधर्म्याद् वेदवचनं मिथ्येत्यनुमानं, प्रत्यक्षस्तु वेदवचने प्रत्ययः'  
इति । तद् यदि वाक्यगोचरप्रत्ययाभिप्रायं, तदयुक्तम् । अनाप्तवाक्येऽपि  
समानत्वात् । तत्स्वरूपप्रत्ययोऽपि प्रत्यक्षः । नच तन्मिथ्या । अर्थस्तु  
वेदवाक्यानामतीन्द्रिय इति प्रत्यक्षसूत्रे वक्ष्यते । अतो नार्थाभिप्रायमिदम् ।  
अथ प्रत्ययस्वरूपाभिप्रायेण प्रत्यक्षतोच्यते, साप्ययुक्ता । शून्यवादे तस्या-  
प्यनुमेयताया वक्ष्यमाणत्वात् । अतो व्याख्येयम्, अत आह — प्रत्यक्ष  
इति । अयमभिप्रायः — मुख्यप्रत्यक्षत्वासम्भवाद् गौणः प्रत्यक्षशब्दः ।  
इदं हि प्रत्यक्षं प्रथमं च स्वतःप्रमाणं परतो विभवादादप्रमाणम् । एतच्च-  
तुष्ट्यान्यतमगुणविवक्षया प्रत्यक्षशब्द आगमिक एव प्रत्यये प्रत्युक्तः ।  
सोऽपि इदः, संशयविपर्ययाभावात् । शीघ्रभावी च, मिथ्यात्वानुमानाद् दृष्टा-  
न्ताद्यपेक्षाविरहात् । उत्पन्नस्य चानुमानेन मिथ्यात्वसाधनान् । प्रामाण्या-  
प्रामाण्ययोः स्वपराश्रयत्वं सर्वप्रमाणानां साधितम् । अतः प्रत्यक्षतुल्योऽयं  
प्रत्ययः कथमन्यथा भवति । तदेतद्विपरीतार्थप्रतिज्ञानमनेन विरुध्यत इति ।

१. 'मकुत्रिमत्वं', २. 'तदमिथ्या' क. पाठः. ३. 'देवत', ४. 'ज्ञानेनैव वि'  
५. पाठः. CCO. Vasishtha Tripathi Collection. Digitized by eGangotri

ज्ञानाभावश्च मिथ्यात्वं द्वयस्यासम्भवाद् यच्च ।  
 प्रत्यक्षं तत् परेषां च सिद्धमस्यानुमानतः ॥ १८८ ॥  
 यथैव तव मिथ्यात्वं साधनं साधयेदिदम् ।  
 तथा च बाधकाधीनं मिथ्यात्वमपि साधयेत् ॥

नचेह वेदप्रामाण्यमस्माकमसिद्धमिति प्रत्यवस्थातुं शक्यम् । नास्तिकानामपि तच्छ्रवणे असन्दिग्धाविपर्यस्तज्ञानजन्मनोऽविशेषाद्वित्यागमजनितायाश्च सं-  
 विदो दुष्टकारणजनितत्वासम्भवात् । पौरुषेयागमवादिभिस्त्वात्मात्मनैव ब-  
 द्ध्वा समर्पित इति न ते परेषां मिथ्यात्वं साधयतामागमविरोधमुद्भावयितु-  
 मुत्सहन्ते । पुरुषाश्रयदोषाशङ्कया स्वांगमानां दूषितत्वात् । सर्वं चेदं भा-  
 ष्योक्तमेव वार्तिककृता प्रागेवोद्ग्राहितं 'चोदनार्थान्यथाभावमि'त्यादिने-  
 त्यनुसन्धातव्यमिति ॥ १८७ ॥

मुख्य एव वा प्रत्यक्षशब्दो व्याख्येय इत्याह — ज्ञानाभाव-  
 श्चेति । एवं मिथ्यात्ववादी वक्तव्यः — त्रेधा खलु मिथ्यात्वम् । इह च  
 'न तावत् संशयविपर्ययौ स्त' इति भाष्य एवोक्तम् । तद् यदि ज्ञानाभाव एव  
 मिथ्यात्वं साध्यते, तत्र ते प्रत्यक्षविरोधः । प्रत्यक्षमेव हि भवत्सिद्धान्ते  
 ज्ञानम् । यदि काममस्यैव श्रोत्रियस्य तदनुमेयं तत्त्वं, प्रत्यक्षमेव वेदवा-  
 क्यश्रवणादुत्पन्नं ज्ञानं विलोक्यमानः कथं तदभावात्मकं मिथ्यात्वमाह,  
 इति ॥ १८८ ॥

एवं तावदागमविरोधोऽनेन भाष्येणोक्त इति व्याख्यातम् । इदानी-  
 मस्यैव तात्पर्यान्तरं दर्शयति — यथैवेति । अयमर्थः — एतदनेन भाष्ये-  
 णोच्यते पुंवाक्यसाधर्म्याद् भवान् मिथ्यात्वं साधयति । तद् यथैवेति मि-  
 थ्यात्वं दृष्टं, तथैव वेदवाक्येनापि मिथ्या भवितव्यम् । तच्च बाधकाधीनं  
 मिथ्यात्वं दृष्टमिति वेदेऽपि तथैव भवेत् । नच तथा सम्भवतीति साधित-  
 मेव । अतः प्रत्यक्षो हि दृढो वेदवचने प्रत्ययः । नासौ क्वचिद् बाध्यते ।  
 अतो विशेषविरुद्धो हेतुरिति ॥ १८९ ॥

१. 'नदागमानां', २. 'दि परमस्य' ग. पाठः. ३. 'यं नत, प्र', ४.  
 'क्षेऽपि ह' क. पाठः.



धर्म इत्युपसंहाये यच्छ्रेयस्करभाषणम् ।

तद् धर्मपदवाच्यार्थनिरूपणविवक्षया ॥ १९० ॥

श्रेयो हि पुरुषप्रीतिः सा द्रव्यगुणकर्मभिः ।

चोदनालक्षणैः साध्या तस्मात् तेष्वेव धर्मता ॥

अन्यत् साध्यमदृष्टैव यागादीननुतिष्ठतः ।

धार्मिकत्वसमाख्यानं तद्योगादिति गम्यते ॥

एवं चोदनालक्षणत्वमुपपाद्य भाष्यकारेणोपसंहृतं 'तस्माच्चोदनालक्षणः श्रेयस्करः' इति । अत्र च यथासूत्रमेव निगन्तव्ये श्रेयस्करपदप्रयोगेऽभिप्रायमाह — धर्म इति । धर्मपदार्थमेव व्याख्यातुं श्रेयस्करशब्दः प्रयुक्तः । तत्प्रयोगे हि चोद्यपरिहारक्रमेण श्रेयस्करो धर्म इत्यावेदितं भवतीति ॥ १९० ॥

अत्र भाष्यकारेण 'एवं तर्हि श्रेयस्करो जिज्ञासितव्यः' इति परिचोदनापूर्वमुक्तं 'य एव श्रेयस्करः स एव धर्मशब्देनोच्यते' इति । तत्र कस्यानेन प्रकारेण धर्मतोक्तेति न ज्ञायते । अतस्तद्विवेकार्थमाह—श्रेय इति । श्रेयशब्दोऽयं पुरुषप्रीतौ प्रसिद्धः । तत्कारणानि च द्रव्यगुणकर्माणि चोदनासामर्थ्यादवगम्यन्ते । अतस्तेष्वेव श्रेयस्करतया धर्मता भाष्यकारेणोक्तेति ॥ १९१ ॥

अत्रापरे भाष्यं— 'यो हि यागमनुतिष्ठति तं धार्मिक इति समाचक्षते' इति । तस्यार्थः— श्रेयस्करो धर्मः यत्कारणं चोदनावधारितश्रेयस्करत्वयागादिकर्तरि धार्मिकशब्दं लौकिका उपचरन्ति । तदेवमुपपद्यते यदि यागादिधर्मः, यो हि धर्मं चरति सं धार्मिकः । अतो यागादिधर्मत्वम् । अत एव हि तच्चरितरि धर्मिकपदप्रयोगो घटते, नान्यथेति । तदयुक्तम् । नावश्यंमयं प्रयोगो यागादीनामेव धर्मतां गमयति, नृगुणापूर्वादिधर्मत्वेनाप्यस्योपपत्तेः । यागादिकार्येण ह्यपूर्वाद्यपि करोति । तत् कुतोऽयं विवेकः यागचरणादयं धार्मिकः नापूर्वादिचरणादिति, अत आह— अन्यदिति । अयमभिप्रायः— सत्यं, यागाद्यनुनिष्पादिन्यपूर्वसिद्धिरिति ननु तथागादिसाध्यमपूर्वं प्रयोक्तृभिर्निर्दिश्यते । शक्तिरूपत्वात् तस्य । शक्तेश्चाती-

न्द्रियत्वात् । अतस्तद्दर्शनेन तच्चरितरि धार्मिकपदप्रयोगो न घटते । तस्माद्  
यागादियोगादेव 'धार्मिकत्वसमाख्यानमि'ति निश्चीयते ।

किं पुनर्यागादीनां स्वरूपमेव धर्मः । यद्येवं पूर्वापरविरोधः । पूर्वेण  
तावदुक्तं 'तादृप्येण च धर्मत्वमि'ति । अपरेण च

'फलसाधनरूपेण तदानीं येन नास्त्यसौ ।'

इति । तदपि च रूपं यागादीनामतीन्द्रियतया नापूर्ववत् प्रत्यक्षादिदृश्यम्  
यागादिस्वरूपाभिधाने त्वनन्ता एकस्य धर्मपदस्य शक्तयः कल्पनीया भ-  
वेयुः । कथं खल्वेकैव शक्त्यायं नानाजातीयेषु द्रव्यगुणकर्मसु वर्तते ।  
स्यादेतत्— सकलानुगतप्रीतिसाधनत्ववचनाददोष इति । न ! तस्याप्यती-  
न्द्रियत्वादित्युक्तम् । विशेषणमात्राभिधानप्रसङ्गाच्च । प्रीतिसाधनं हि नान-  
भिधाय प्रीतिं शक्यतेऽभिधातुमिति सैव पूर्वतरमभिधेया भवेत् । एवञ्च  
तन्मात्रोपक्षयिण्यभिधाद्यापारे न तद्विशिष्टाभिधानसिद्धिः । गत्रादिशब्दवत्  
सामशब्दवच्च । यत्र ह्यखण्डेन शब्देन विशिष्टो बोध्यते तत्र विशेषणमेव श-  
ब्दस्य वाच्यमिति सिद्धम् । अत एव 'सामशब्दो गीतिमात्रवचनो न सक्तो  
गीतिमाहे'ति वक्ष्यति । वार्तिककारेणाप्यपूर्वविशिष्टं कर्म धर्म इति निरा-  
कुर्वतोक्तं —

“कर्मापूर्वविशिष्टं चेद् कर्म इत्यभिधीयते ।

विशेष्यं नाभिधां गच्छेत् क्षीणशक्तिर्विशेषणे ॥”

इति । तदिदं फलविशिष्टाभिधानेऽपि समानम् । स्यान्मतं विधेयो धर्म-  
पदार्थ इति । तन्न । एवं सति विधेरत्यन्तप्रत्यासन्ना भावनैव विधेयतया  
धर्मशब्दवाच्यतामश्नुवीत । 'सा हि त्र्यंशा विधीयते' इति सिद्धान्तः । तद्व-  
मपूर्वमेव धर्मपदवाच्यं तदन्वयव्यतिरेकानुविधानाद् धर्मपदस्य । तथाहि  
फलकालेऽसत्यपि कर्मणि अपूर्वसत्तयैव धर्मवानयमित्युपचरन्तो दृश्यन्ते ।  
सत्स्वपि यागादिषु वैगुण्यादलब्धापूर्तनिष्पत्तिषु न धर्मपदं प्रयुज्जाना दृ-  
श्यन्ते । अतो वक्तव्यो धर्मपदार्थः ।

१. 'नी नास्त्यसौ' क. पाठः. २. 'नास्त्य ए' ग. पाठः. ३. 'क्षयामि' ख.  
पाठः.



पश्चादीनि च धर्मस्य फलानीति व्यवस्थितम् ।

चित्रागोदोहनादीनां तान्युक्तानि फलानि च ॥१९३॥

तस्मात् तेष्वेव धर्मत्वं धर्माणीति च दर्शनात् ।

स उच्यते — धर्मशब्दोऽयं पाचकादिवत् सभाग एव धृतिसाधने वर्तते । धृतिश्च प्रीतिपर्यायः । अयं च यथोपदिष्टानुगतपृषोदरादिमध्ये पठितः प्रकृतिप्रत्ययविभागेनोहितव्यः । तदिह धृञा धृतिः, मनिनप्रत्ययेन च तत्साधनमभिधीयते । नचैवमाहारविहारादौ प्रसङ्गः । पञ्जादिवद् योगरूढ्यभ्युपगमात् चोदनालक्षणश्रेयस्करमात्राभिधानात् । नच योगनिरपेक्षा समुदायशक्तिः, येन विशेषणमात्रे प्रसङ्गे भवेत् । नच भावनायां प्रसङ्गः, तस्या अतत्साधनत्वाद्, यागादीनामेव श्रेयस्साधनत्वस्य चोदनाप्रमाणकत्वात् । केवलरूढ्यभ्युपगमेनैवोपाधिद्वयस्याभिधानमष्टव्यम् । प्रीतिसाधनत्वस्य विहितत्वस्य च प्रीतिसाधने विहिते च धर्मपदोपचारात् । प्रायिकं चैवाखण्डस्य विशेषणमात्राभिधानम् । असत्यां तु गतौ सर्वाभिधानमेव । तुल्यवच्छेह धर्मपदात् प्रीतिस्तत्साधनं च विहितमवगम्यते इति किं न शब्देनोच्यते । यदेतदपि रूपमदृश्यमित्युक्तम् । तन्न, वेदादवगमात् । अभ्युदयसाधनं याग इत्येतावदेव विदितवन्तोऽपूर्वमगणयित्वैव यागादिकर्तृषु धार्मिकशब्दगुणचरन्तो दृश्यन्ते । अतस्तादृष्यमात्रेणैव ते धर्मा इति निश्चीयन्ते । अतः सिद्धमभ्युदयसाधनं विहितं धर्मपदार्थ इति । यत्कृतं विगुणे प्रयोगाभावाच्च यागादिधर्म इति । तन्न । तथाविधस्याभ्युदयसाधनत्वाभावात् तस्य चाधर्मत्वात् कथं तत्र धर्मशब्दः प्रयुज्यते । फलकाले तु धर्मपदप्रयोगोऽभ्युदयसाधनाभिप्राय एव । अस्ति हि तत् तदानीमपि । शक्तिरूपेणाधियमाणमपि स्वरूपेण । यथा चापूर्वं न धर्मपदवाच्यं तथा वक्ष्यत एवेति ॥ १९२॥

एवं तावल्लौकिकप्रयोगानुसारेण यागादयो धर्मा इत्युक्तम् । अपि च येन पश्चादिषु धर्मफलत्वप्रसिद्धिः तथापि यागादीनामेव धर्मत्वमवगम्यत इत्याह — पश्चादीनीति । अयमर्थः — पश्चादीनि तावद् धर्मफलतया प्रसिद्धानि । अतो यस्यैव तानि फलानि स एव धर्म इति भवति मतिः । चित्रादिफलतया चैतानि शास्त्रादवगतानीति चित्रादयो धर्मा इति उपसंहरति — तस्मादिति । न केवलं लोके । वेदेऽपि यागादिष्वेव धर्मपदप्रसि-

लिङ्गसङ्ख्याविनिर्मुक्तो धर्मशब्दो निदर्शनम् ॥

अन्तःकरणवृत्तौ वा वासनायां च चेतसः ।

पुद्गलेषु च पुण्येषु नृगुणेषु पूर्वजन्मनि ॥ १९५ ॥

द्विरिति दर्शयता भाष्यकारेण दर्शितं 'यज्ञेन यज्ञमयजन्तं देवाः । तां धर्माणी'ति । तद् दर्शयति — धर्माणीति । अस्यामपि श्रुतौ यज्ञसमानाधिकरणो धर्मशब्द इति तद्वचनो निश्चीयत इति । कथं पुनर्विलिङ्गो विसङ्गश्च धर्मशब्दः यज्ञसमानाधिकरणतया निर्दिश्यते । तत्सायानाधिकरण्ये हि स धर्म इति भवेत् । एकस्यैव यज्ञस्य प्रकृतत्वात्, पुल्लिङ्गत्वाच्च तस्य, अत आह — लिङ्गेति । समुज्जितलिङ्गसङ्ख्याविशेषो धर्मशब्द एवात्र भाष्यकृता दर्शितः । तद्वृत्तस्य प्रकृतग्राहित्वात्, अन्यस्य चाप्रकरणान्निश्चीयते यज्ञसमानाधिकरणो धर्मशब्द इति । लिङ्गसङ्ख्यायोश्च छान्दसो व्यत्यय इति भावः । आद्यश्चात्र यज्ञशब्दो यज्ञसाधनलक्षणार्थः । इतरः श्रुत्यर्थ इति ॥ १९४ ॥

एवं तावद् भाष्यकारानुसारेण धर्मपदार्थो व्याख्यस्तः । मतान्तराणीदानीमुपन्यस्य निरस्यति — अन्तःकरणोति न दृष्टोन्तेन । साङ्ख्या ह्यन्तःकरणस्य मनसो वृत्तिविशेषं धर्ममाश्रिताः । शाक्यास्तु चित्तस्यैव चित्तान्तरेण भावितां शुभां वासनाम् । आर्हतास्तु कार्यारम्भकान् सूक्ष्मान् मूर्तिमतः पुद्गलान् धर्ममाहुः । पुद्गलशब्दस्त्वार्हतैस्तेष्वेव परिभाषितः । वैशेषिकास्त्वात्मनो विशेषगुणा धर्मा इति प्रतिपन्नाः । मीमांसकैकदेशिनस्त्वपूर्वजन्मन्येव धर्मशब्दमुपचरन्ति । वर्णितश्च तेषामभिप्रायः । अपूर्वजन्मनीति चापूर्वशब्दनिर्वचनम् । न पूर्वं जन्मास्येत्यर्थः । तद्धि न कर्मणः पूर्वं जायत एव, कृते कर्मणि तन्निष्पत्तेः । एतेषु सर्वेषु च लोके धर्मशब्दप्रयोगो न दृष्टः । लौकिकश्च प्रयोगः शब्दादर्थवधारणे मूलम् । अतो न ते धर्माः । कथं पुनरन्तःकरणवृत्तेर्धर्मत्वं निराक्रियते । मीमांसकैरपि तद्धर्मत्वमिष्यत एव । यागाद्यनीक्षणादिसङ्ख्यानां मानसानामेव धर्मत्वा-



प्रयोगो धर्मशब्दस्य न दृष्टो नच साधनम् ।

पुरुषार्थस्य ते ज्ञातुं शक्यन्ते चोदनादिभिः ॥ १९६ ॥

भ्युपगमात् । नैवम् । न मानसाः सङ्कल्पाः, आत्मकर्तृकत्वादुपनिपत्सु तथा दर्शनात् । श्रूयते हि— 'य आत्मा अपहृतपाप्मा विरजो विमृत्युर्विशोको विजिघत्सोऽपिपाक्षः सत्यकामः सत्यसङ्कल्पः' इति । तथा 'स यदि पितृलोककामो भवति सङ्कल्पादेवास्य पितरः समुत्तिष्ठन्ती'ति । कृद्योगलक्षणा कर्तरि षष्ठी आत्मकर्तृकतां सङ्कल्पस्य दर्शयतीति न मनोवृत्तेर्धर्मत्वम् । चित्तानां च वास्यवासकभावानुपपत्तिः क्षणिकायुगपद्भुवां विज्ञानवादेऽभिधास्यत एव । तदुपेक्ष्यैव तावत् प्रयोगाभावान्न चित्तवासना धर्म इत्युक्तम् । पुण्याः पुद्गला इति यद्यणवः, न तेषु धर्मशब्दप्रयोगो लोके दृष्टः । अथान्ये ते, तर्हि प्रमाणाभावात् कुतः सेत्स्यन्ति । कुतस्तरां च तेषु धर्मशब्दप्रयोगोऽलब्धसद्भावेषु । पुंगुणस्तु नित्यो वा वैभवादिवत्, कार्यो वा सुखादिवत् । नित्यत्वे अनुष्ठानवैयर्थ्यम् । कार्यं तु नापूर्वाद्यन्यतममात्मसमवायिनं गुणभेदमुपलभामहे । अपूर्वं तु यथा न धर्मस्तथोक्तमेव । 'अप्रयोगादि'ति वक्ष्यति च । यदपि च कर्तृफलदाय्यात्मगुणः संयोगजो दृष्टः कार्यविरोधीति धर्मस्य लक्षणमुक्तं, तदयुक्तम् । अधर्मसाधारण्याच्च, स्मृतिहेतुसंस्कारसाधारण्याच्च । तथोरप्येवंलक्षणकत्वेन धर्मत्वप्रसङ्गात् । कर्तृफलदायीति चाव्यापकः । श्राद्धे त्वकर्तृणां पित्रादीनां तृप्तिफलश्रुतेः । वैश्वानर्याश्च पितृकर्तृकाया एव पुत्रगामि फलमिति वः सिद्धान्तः । 'वैश्वानरं द्वादशकपालं निर्वपेत् पुत्रे जाते' इति हि विधाय आम्नायते 'यस्मिन् जात एतामिष्टिं निर्वपति पूत एव स तेजस्यन्नाद इन्द्रियावी पशुमान् भवती'ति । 'शास्त्रफलं प्रयोक्तारि' (३. ७. १८) इत्युत्सर्गतः प्राप्तपितृगामिता पुत्रगामिफलश्रुत्यापोद्यते । अतः सिद्धं नान्तःकरणवृत्त्यादयो धर्मा इति । ननु श्रेयस्साधने तावद् धर्मपदप्रयोगो भवद्विरपीड्यते । एते च श्रेयस्साधना इति कथं तेषु धर्मशब्दप्रयोगो न दृष्ट इत्युच्यते । अत आह — नचेति । न तावदेषां फलसाधनता प्रत्यक्षादिगम्या, अतीन्द्रियत्वात् । नच चोदनागम्या, यागादीनामेव तया फलसाधनतावगतेरिति ॥ १९६ ॥

नच वस्त्वन्तरं शक्यमपूर्वं स्वर्गयागयोः ।

ज्ञातुं साधनभूतं वा साध्यं वा नाप्यतोऽन्यथा ॥

श्रुतसाधनसाध्यत्वत्यागेनाश्रुतकल्पना ।

प्रसज्येतास्य ताद्रूप्ये व्यतिरेके त्वरूपता ॥ १९६ ॥

आह — अस्त्वन्तःकरणवृत्त्यादयो न श्रेयस्साधनतयावगम्यन्त इति न धर्मा इति । अपूर्वं तु प्रीतिसाधनमेव, अतिक्रान्ते कर्मणि तत एव फलसिद्धेः । यागसाधनवादिनोऽपि हि अपूर्वं कृत्वेति ध्याचक्षाणा अपूर्वसिद्धिमन्तर्भावयन्ति । परैरप्युक्तम् — ‘आरम्भात् स्वर्गः कर्मणा चारम्भः’ इति । आरम्भ इत्यपूर्वमेव समाचक्षते । स ह्यारभ्यते । अतोऽपूर्वं धर्म इत्येव न्याय्यं मन्यन्ते, अत आह — नचेति । अयमभिप्रायः — किमिदमपूर्वं नाम । यदि तावत् कर्मशक्तिः फलशक्तिर्वा, नासौ साधनं साध्यं वा । शक्तेरकारकत्वात्, पुरुषाभिलषितफलानुपङ्गिकतया सिद्धत्वाच्च । यदि वस्त्वन्तरमेवापूर्वमुच्यते, तद्रूप्ययुक्तम् । तस्य साध्यसाधनयोरन्यतररूपाननुप्रवेशितया प्रत्येतुमशक्तेः । नहि तत् स्वर्गस्य साधनं यागस्य च साध्यं शब्दादवगच्छामः । नान्यतः प्रमाणात्, तदवेद्यत्वाभ्युपगमात् । अत एव न शब्दात्, प्रमाणान्तरागोचरे व्युत्पत्त्यभावात् । अपदार्थस्य चावाक्यविषयत्वात् । अतः साध्यसाधनभावादन्यथापि प्रमाणान्तरेण न वस्त्वन्तरभूतमपूर्वं शक्यावंगमम् । एतद्रूपद्वयराहित्यं तस्य रूपान्तरेण दर्शयितुमशक्यत्वादिति ॥ १९७ ॥

अपिच यद्यपूर्वं यागस्य साध्यं स्वर्गस्य च साधनमिष्यते, ततः श्रुतहानिरश्रुतकल्पना चेत्याह — श्रुतसाधनेति । ताद्रूप्यं तेन भावना च वाक्यार्थः । सा च साध्यसाधनापेक्षिणी यथा स्वर्गयागावेव गृह्णाति तथा भवार्थाधिकरणे वक्ष्यते । इहापि च भावनापञ्चरप्रकरणे । अतस्तत् तावद्देयमश्रुतं च । अतीन्द्रियस्यावस्तुनो गगनकुसुमादिसंज्ञिभस्य साध्यसाधनत्वं कल्पनीयमित्यश्रुतकल्पनेति । अन्यतररूपानभ्युपगमे निस्स्वभावस्याभाव एव भवेदित्यभिप्रायेणाह — व्यतिरेकं त्वरूपतेति ॥ १९८ ॥



तस्मात् फले प्रवृत्तस्य यागादेः शक्तिमात्रकम् ।

उत्पत्तौ वापि पश्चादेरपूर्वं न ततः पृथक् ॥ १९९ ॥

शक्तयः सर्वभावानां भावशब्दैर्विशेषिताः ।

नोपाख्यायन्त इत्येवं नापूर्वं धर्मशब्दता ॥ २०० ॥

पुरस्ताच्चोदनाशब्दो विधावेव व्यवस्थितः ।

नच तल्लक्षणा हिंसा प्रत्युदाहरणं कथम् ॥ २०१ ॥

इदं च प्रौढिप्रदर्शनार्थमुक्तम् । नत्वेतद्रूपद्वयरहितस्य धर्मशब्दवाच्य-  
तोपपद्यत इति । अतो न तत्त्वान्तरमपूर्वम् । किन्तु फलं कर्तुमभिप्रवृत्तस्य  
यागादेरेव शक्तिमात्रं, पश्चादेवोत्पत्तावभिप्रवृत्तस्य शक्तिमात्रमेव सूक्ष्मावस्था  
अपूर्वम् । न तत्त्वान्तरम् । नच कर्मशक्तिरेव फलसाधनं, कर्मावान्तरव्यापा-  
रत्वात् । नचावान्तरव्यापारव्यवधिरकारणतामापादयति, काष्ठादीनां ज्व-  
लनादिव्यापारव्यवधाने तत्प्रसङ्गात् । अतः कर्मैव शक्तं फलसाधनं न श-  
क्तिरिति शास्त्रादवगम्यमाने कथं शक्तेर्धर्मपदवाच्यतेत्यभिप्रायेणाह — न-  
स्मादिति ॥ १९९ ॥

इतश्च फलसाधनशक्तिर्न धर्म इत्याह — शक्त्य इति । अस्या-  
र्थः — भावशक्तयः खलु साधारणशब्दैरेव योग्यताशक्तिसामर्थ्यादिभिर्दृष्टा-  
भिधानाः न विशेषतो भावशब्दैरुपाख्यायन्ते । धर्मशब्दस्तु विशेषतो भाव-  
शब्दः । अन्यत्रैवजातीयकेऽप्रयोगात् । नहि लौकिकानां द्रव्यादीनां श-  
क्तयो धर्मपदेनोपाख्यायन्ते । अतो न यागादीनां शक्तयो धर्मपदेनोपाख्या-  
यन्त इति सिद्धमिति ॥ २०० ॥

अत्रापरमर्थपदव्याख्यानार्थं भाष्यम् — 'उभयमिह चोदनया ल-  
क्ष्यते अर्थोऽनर्थश्च' । कोऽर्थः, यो निःश्रेयसाय ज्योतिष्टोमादिः । कोऽनर्थः,  
यः प्रत्यवायाय श्येनो वज्र उपुरित्वेवमादिः । तत्रानर्थो धर्म उक्तो सा भूदि-  
त्येवमर्थमर्थग्रहणमिति । अस्य क्लृप्त्यर्थः — यदि चोदनालक्षणो धर्म  
इत्येतावदुच्येत, अतोऽनर्थस्य चोदनालक्षणस्य श्येनादेर्धर्मता भवेत् । अन-  
र्थश्चासौ प्रत्यवायकरत्वेन । अतस्तन्निवृत्त्यर्थोऽर्थशब्द इति । तदेतदाक्षि-  
पति — पुरस्तादिति । अस्यार्थः — एकाङ्गविकलं हि प्रत्युदाहरणं भवति ।

चोदनालक्षणो यश्च श्येनादिरिह गम्यते ।

निषेधाभावतस्तस्य कथं ब्रूयादनर्थताम् ॥ २०२ ॥

यद्यपि स्याद् विधिस्पृष्टे निषेधो नैव तादृशः ।

विज्ञायते ह्यनर्थत्वं षोडशिग्रहणादिवत् ॥ २०३ ॥

न व्यङ्गविकलम् । तद् यदेव चोदनालक्षणपदेन न व्यावर्तयितुमिष्टं, तदर्थ-  
ग्रहणेन व्यावर्तनीयम् । अनर्थश्च चोदनालक्षणपदेन व्यावर्तितः । विधा-  
यकस्य वाक्यस्य चोदनात्वात् । तेन चानर्थहेतोः हिंसाया अलक्ष्यमाण-  
त्वात् । प्राणवियोगफलो हि व्यापारो हिंसा । सा च 'न हिंस्यादिति'  
श्रुत्या निषिद्धेत्यनर्थः । स च निषेधलक्षितः नतु चोदनालक्षित इति  
चोदनालक्षणपदेनैव तद्व्यावृत्तिसिद्धेरनर्थकमर्थपदमिति । पुरस्तादिति ।  
'चोदनेति क्रियायाः प्रवर्तकं वचनमि'त्यत्रेत्यर्थः ॥ २०१ ॥

स्यादेतत्—श्येनादयोऽत्र भाष्यकारेण प्रत्युदाहृताः, ते च चोदना-  
लक्षणा एवेति । तदयुक्तम् । यदि नाम श्येनादयश्चोदनालक्षणाः, न  
त्वर्थपदेन व्यावर्तयितुं शक्यन्ते । निषेधप्रमाणकत्वादनर्थत्वस्य । तेषां च  
विधिविषयाणां निषेधागोचरत्वादित्यभिप्रायेणाह चोदनेति । तदिह  
योऽनर्थो हिंसा नासौ चोदनालक्षणा, निषेधलक्षणत्वात् । ये च चोदना-  
लक्षणाः श्येनादयः, न तेऽनर्था इत्युभयतःपाशा रज्जुरिति ॥ २०२ ॥

स्यादेतत्—यदि नाम निषेधप्रमाणकमनर्थत्वं न । एवमपि श्ये-  
नादौ न सम्भवति, विधिविषयाणामपि निषेधविषयत्वसम्भवादतिरात्र इव  
षोडशिनः । अत आह—यद्यपीति । अयमभिप्रायः—न तावद् विध्य-  
वरुद्धे विषये निषेधः सम्भवति । यद्यपि क्वचिद् भवति, तथापि न ता-  
दृशान्निषेधादनर्थत्वं विज्ञायते । केवलो हि निषेधोऽनर्थत्वमापादयति, न  
विधिसहितः यथोदाहृत एव षोडशिनि । न ह्यसावनर्थः, अनुष्ठानवि-  
वत्पमात्रार्थत्वान्निषेधस्य, उभयथापि क्रतुफलसम्पदीऽविशेषार्त । अतो  
यदि नाम श्येनो निषिध्येत नैवमप्यभिचारविधिना विहितोऽनर्थत्वं प्रति-  
पद्यते । केवलनिषेधगोचरा एव कलञ्जभक्षणादयोऽनर्थाः, प्रत्यङ्गायदेतु-  
त्वात् ।



किं पुनस्तेषां प्रत्यवायहेतुत्वे प्रमाणम् । यदि निषेधः, तदयुक्तम् । नञर्थपर्यवसाय्येव हि निषेधविधिर्न निषेध्यस्यानर्थतामाशयितुं क्षमः । तावतैव निषेधविध्यर्थसिद्धेः । निषिध्यमानक्रियाकर्तुरेव निषेधविधिष्वधिकारः । तस्यां च रागादिना प्रवृत्तः पुमानधिकारी लब्ध एवेति नाधिकार्यन्तरापेक्षा । एवञ्च न तद्विशेषणेऽपि । अधिकारी हि नानवच्छिन्नो विशेषणेन बोद्धुं शक्यत इति तद्विशेषणापेक्षा । तत्र स्वर्गपुत्रादिश्रुतिषु कामाधिकारेषु काम्यपर्यन्तता सिद्धा । जीवनभेदनादिश्रुतिषु निमित्ताधिकारेषु निमित्तपर्यन्ततेति मीमांसाकृतधियो धीरा विभजन्ते । निषेधाधिकारेषु न तावत् प्रत्यवायपरिहारः साध्यतया श्रुतः । नच पिण्डपितृयज्ञवत् कल्पयितुं शक्यते । अधिकारिभावात् । उक्तं हि — निषिध्यमानक्रियाकर्तुरेवाधिकारः इति । किं पुनस्तत्र विशेषणम् । भक्षयतिरेव । नन्वसौ विषयविशेषणम् । सत्यम्, विषयस्यैव विशेषणं गले पातिकाया भक्षयतिरधिकारिविशेषणमाख्यायते । यत्र खलु नञर्थे पुरुषो नियुज्यते स विषयः । न चासौ भक्षयतिनानवच्छिन्नो बोद्धुं शक्यत इति तद्विशेषणतयैव पर्युपयुक्तस्य भक्षयतेर्बलादधिकारिविशेषणता सम्पत्स्यते । एषा हि तत्र वचनव्यक्तिः यो भक्षयेत् स नेति । एवञ्च सम्पन्नमुभयं यश्च विषयो नञर्थः यश्च भक्षयति प्रवृत्तोऽधिकारीति नाधिकार्यन्तरापेक्षायां प्रमाणमस्ति । नच किञ्चिदधिकारे हेतुतया सम्बद्धं साध्यतया सम्बध्यते । नियोगसिद्धिनान्तरीयकत्वात् फलसिद्धेः । इतरथा साध्यद्वयापत्तेः । एवं सर्वत्र । किमिदानीं प्रत्यवायकराणि । निषिद्धानि महापातकोपपातकादीनि तथा नाम । ननु श्रुतिपरतन्त्राणामशब्दार्थकल्पना मीमांसकानाम् । किमिति तर्हि निषिद्धं न क्रियते, विहितं वा किमिति क्रियते । विहितत्वादिति चेत्, समानमिदं निषिद्धायां क्रियायाम् । तदपि निषिद्धत्वादेव न क्रियते । नहि विधिनिषेधाभ्यामन्यदस्ति नाम, हेत्वन्तरं वैदिकेषु प्रवृत्तिनिवृत्त्योः । तस्मान्न किञ्चिन्निषिद्धानां प्रत्यवायकरत्वे प्रमाणं पश्यामः । कस्तर्हि दुःखहेतुः । किं नो विदितेन कारणेन । अस्ति तावद् दुःखहेतुः तदेव हि नस्तत्र प्रमाणम् ।

अत्राभिधीयते — निषेधश्रुतावर्थापत्तिरेव निषिद्धानां प्रत्यवायकरत्वे प्रमाणं विधिश्रुताविव विहितानामभ्युदयहेतुत्वे । तथा व्युत्पत्तेः । यथा

खल्वयं प्रवर्तितोऽप्यनपेक्षितयोगक्षेमो न प्रवर्तते, एवं वारितोऽपि न ताव-  
च्चिकीर्षिताच्चिवर्तते यावद् दुःखहेतुरयमिति न प्रतिपद्यते । एष ह्यसम्भवाद्  
दुःखहेतुमेव त्रिविधमहासीदिति निषेधश्रावी दुःखहेतुरयं निषेधविषय इति  
प्रतिपद्यते । यत्त्वधिकारिलभे न कल्पनावीजमिति । तन्न । हिताहितप्रा-  
प्तिपरिहारार्थिन एव सर्वत्राधिकारात् । नित्याधिकारेष्वप्युपात्तदुरितक्षणाक-  
णनिमित्तप्रत्यवायपरिहारार्थिन एव सर्वत्राधिकारसमर्थनात् । या तु विष-  
यविशेषणता निषेधगोचराणां क्रियाणामुक्ता, साप्ययुक्ता । भावार्थविषय-  
त्वाद् विधेः । नञर्थस्याभावार्थीभूतस्याविधिविषयत्वात् । अत्यन्तानुपाख्ये-  
यनञर्थवादिनां च सुतरामविधिविषयत्वं तदर्थस्य । अतो नात्र विध्यर्थः स-  
म्पाद्यतयावगम्यते । किन्त्वनागतानुतिग्रासितभावविरोधफल एवात्र नञ् ।  
एषा चात्र वचनव्याक्तिः यद्धन्त्यात् तन्नेति । वक्ष्यति च --- 'भाववारिका  
नञो वृत्तिरिति' । अतो येषामेव नात्यन्तभवस्त्वात्मा नञर्थः, तेषामेव तावत्  
तदर्थोऽभिधीयत इति युक्तमभिधातुमिति । अपिच यदेतद्विषयविशेषण-  
तयोपयुक्तस्य पुनरधिकारिविशेषणत्वकल्पनं, तदपि न चतुरश्रमिव मन्या-  
मेहे । विषयविशेषणं हि सर्वमपूर्ववत् साध्यतयाग्नीषोमीयसौर्यादिषु सम-  
धिगच्छन्तो दृश्यन्ते एवं यागं कुर्यादिति । अधिकारिविशेषणं तु सिद्धं यत्  
स्वर्गकामजीवनभेदनादिमानिति । तत् कथमेक एव भक्षयतिः सिद्धसा-  
ध्यभावमनुभवतीति सम्भावयस्मः । निर्दोषाश्च निषेधाधिकारा इति लोक-  
शास्त्रविरुद्धमभिधीयमानं नास्तिक्यमेवापादयति । दुःखोत्पत्तौ किं नो वि-  
दितेन कारणेनेति निस्सरणोपायमात्रम् । नैवविधेनोत्तरेण शिष्याणां आ-  
न्तिराधातुमुचिता । न तावदहेतुकानि दुःखानि, अभूत्वा भवनात् । न  
विहितहेतुकानि । तेषां श्रुताश्रुतानेकविधाभ्युदयहेतुत्वात् । नचाविहिताप्रति-  
पिद्धहेतुकानि, तेषामपि वर्जनीयत्वापत्तेः । को हि प्रेक्षावान् दुःखहेतुं न परि-  
हरति । पारिशेष्यान्निषिद्धानामेव दुःखहेतुत्वमास्थेयम् । कथं तदप्रमाण-  
मभिधीयते । पारिशेष्यं प्रमाणमस्तु न शास्त्रमिति चेत् । एवञ्जातीयकेष्व-  
नुमानस्याप्रवृत्तेः । अश्रुतफलानां च विहितानामपि नित्यानां हेतुत्वसम्भ-  
वान्न पारिशेष्यलाभः । तस्मात् शब्दप्रमाणमेव निषिद्धानां प्रत्यवायकद्रव्यं  
यथास्माभिरुक्तम् ।



यस्तु वदति—ब्राह्मणहननादिषु निषेधाधिकारेषु ह्यर्थवादोपात्ता यात-  
नाविशेषाः 'तं शतेन यातयादि'त्यादयः साध्यतया श्रूयन्ते । तैश्च मिलि-  
तैव निषिध्यमानक्रियाधिकारिणं विशिनष्टि । अतः संवलिताधिकार एवायं,  
शतादियातनापरिहारकामौ हननाभिप्रवृत्तो न कुर्यादिति । दृष्टं चार्थवादो-  
पात्तमधिकारिविशेषणं रात्रिसत्रे । तदिहाधिकारिहेत्वपेक्षायामगृह्यमाणे वि-  
शेषे तदपि हेतुतया स्वीक्रियत इति । तदयुक्तम् । अगृह्यमाणे विशेष एवं  
नाम । नचेह तदग्रहणम् । स्वपदवाक्यान्तरोपात्तयोर्महाविशेषात् । रात्रि-  
सत्रे हि फलान्तराश्रवणादर्थवादोपात्तप्रतिष्ठाब्रह्मवर्चसादीनां चागृह्यमाणवि-  
शेषाणां च युगपदुपस्थानात् सर्वार्थवादोपात्तफलार्थिन एवाधिकार इति  
युक्तं कल्पयितुम् । एवं जातेष्वपि समस्तार्थवादोपात्तपूतादिविशेषाणाम-  
गृह्यमाणविशेषत्वात् पुत्रजन्मनश्चाधिकारिविशेषणानुरूपेणाश्रयणाद् युगप-  
देव सर्वविशेषणविशिष्टोऽधिकारीति कथ्यते । इह तु 'न कलञ्जं भक्षयेदि'ति  
समानपदोपात्तो भक्षयतिरधिकारिविशेषणतयावगत इति नाधिकारिहेत्वन्त-  
रापेक्षा । एवं ब्राह्मणहननादिप्रतिषेधेष्वपीति न कचिदर्थवादिकफलविशे-  
षणापेक्षा । यद्दि तूच्यते — नञर्थविशेषणतयैव धात्वर्थोऽवगतो यावदधि-  
कारिविशेषणतया कल्प्यते, तावदर्थवादोपात्तविशेषणान्युपस्थितानीति वि-  
शेषोऽग्रहणमिति । न, एवमपि विपरीतविशेषणापत्तेः । धात्वर्थो हि यदा  
विषयविशेषणतयावगतः पुरुषगुणतयावकल्प्यते । अर्थवादोपात्तानि त्वन-  
न्यत्रोपयुक्तानीति तद्विशिष्टाधिकारिकल्पनैव न्याय्येति न संवलिताधिकार-  
सिद्धिः । एवञ्च विषयविशेषणस्यैव भक्षयतेर्गलेपातिकयाधिकारिविशेषण-  
त्वमित्युपेक्षितव्यम् । यदपि 'शतेन यातयादि'त्यादिविध्युपनिबन्धनं साध्य-  
त्वमाचक्षते, तदप्ययुक्तम् । अविधिविषयत्वात् फलानां साध्यभावस्य ।  
वक्ष्यते च 'तस्य लिप्सार्थलक्षणे'ति । काम्यतयैव फलानि श्रुतिभिरुपनी-  
यन्ते, किमत्र विधिभ्रुत्या । अत एव रात्रिसत्रे प्रतिष्ठाकाम इति विपरिणा-  
माश्रयणं प्रतिष्ठादीनां साध्यतासिद्धयर्थं, नतु प्रतितिष्ठेयुरिति विध्याश्रय-  
णमिति यत्किञ्चिदेव । अतः सिद्धं निषेधप्रमाणक्रमनर्थत्वमिति ॥ २०३ ॥

१. 'नम । ए', २. 'क्षा इति । य', ३. 'पञ्चाग्र', ४. 'वावदिय', ५.  
'वकल्प्य' ग. पाठः.

चोदनालक्षणं चोक्त्वा निषिद्धत्वाद् विरुध्यते ।  
 श्येनादावुपादिष्टे च हिंसा हीति न युज्यते ॥ २०५ ॥  
 हिंसा हि फलमेतेषां भिन्ना तेभ्यः स्वरूपतः ।  
 सा हि प्राणवियोगात्मा श्येनस्तत्रासिक्त् पृथक् ॥  
 उपदेशाभिधानं च नाविधेयेऽवकल्पते ।

एवं श्येनादिस्वरूपाभिप्रायेण तत्फलाभिप्रायेण वा न प्रत्युदाहरण-  
 ग्रन्थो घटत इत्युक्तम् । पूर्वापरविरोधादप्ययमग्रन्थ इत्याह—चोदनेति ।  
 'उभयमिह चोदनया लक्ष्यते' इति श्येनादीनां चोदनालक्षणत्वमुक्तम् ।  
 पुनश्च 'कथं पुनरसावनर्थः । हिंसा हि सा । सा च प्रतिषिद्धे'ति यन्नि-  
 षिद्धत्वमुच्यते, तत् तेन चोदनालक्षणत्वप्रतिज्ञानेन विरुध्यते । विधायकं  
 हि वाक्यं चोदना । अतः कथं तल्लक्षितस्य विधेयस्य निषिद्धत्वं पुनरभि-  
 धीयते इति । अपरमपि 'हिंसा हि सा । सा च प्रतिषिद्धे'ति भाष्यं, तद-  
 दूषयति—श्येनादाविति । योऽयमुपादिष्टश्चोदनालक्षणः श्येनादिरसौ हिं-  
 सेति समभिध्याहारो न युज्यत इति ॥ २०४ ॥

कथं न युज्यते, अत आह—हिंसा हीति । न श्येनादयो  
 हिंसा । फलं हि तेषां हिंसा । सा च स्वरूपेण भिन्ना । नतु त एव  
 हिंसेति स्वरूपभेदेनैव दर्शयति—सा हीति । अभिचारो हिंसा मारणमिति  
 पर्याया इति प्राणवियोजनात्मिकैव हिंसा । नतु तथा श्येनादिः, तस्या-  
 सिवद्धिंसायाः पृथक्त्वात् । यथा ह्यसिना शत्रौ व्यापाद्यमाने छेदनमेवा-  
 सिजन्यं, हिंसा नासिः, एवं श्येनादिजन्यमायुर्भाग्यच्छेदनमेव हिंसा न श्येन  
 इति न तस्मिन् हिंसाभिधानमुपपन्नमिति ॥ २०५ ॥

अपरमपि 'कथं पुनरसावनर्थः कर्तव्यतयोपदिश्यते' इति प्रश्नपूर्व-  
 कमुक्तं 'नैव श्येनादयः कर्तव्या विज्ञायन्ते, ये हि हिंसितुमिच्छेत् त-  
 स्यायमग्युपाय इति हि तेषामुपदेशः' इति । तदपि नोपपन्नमित्याह—उप-  
 देशोति । यदा हि नैव श्येनादयः कर्तव्यतया विज्ञायन्त इति तेषां विधे-  
 यत्वमपहङ्गुतं, तदा कथमविधेयेष्वेवोपदेशाभिधानं तेषामुपदेश इति ।  
 विध्युपदेशशब्दयोः पर्यायत्वादिति भावः ।



श्येनादेरविधाने च कस्यान्यस्य विधेयता ॥ २०६ ॥

स्यादेतत् — अविधेयेष्वेव चोदनालक्षणत्वमात्रेणोपदेशवाचो-  
युक्तिः । कथमविधेयानां, चोदनालक्षणत्वमिति चेत् । क्रमवदिति ब्रूमः ।  
यथा खलु 'अध्वर्युर्गृहपतिं दीक्षयित्वा ब्रह्माणं दीक्षयती'ति न तावत्  
क्रमो<sup>१</sup> विधीयते । यागादिवद् अभावार्थभूतस्याविधिविषयत्वात् । नच  
दध्यादिद्रव्यवत् । अकारकत्वात् । अकारकत्वं चामूर्तत्वात् । नचरु-  
णादिगुणवद् द्रव्यावच्छेदेन कारकत्वम्, एकैकपदार्थावच्छेदकत्वेनानुप-  
लक्ष्यमाणत्वादनेकाश्रयत्वात् । न च संख्यादिवद् विधानम्, अपृथक्-  
पदाभिधेयत्वात् । पृथक्पदाभिधेया हि संख्या 'तां चतुर्भिरादत्त' इति सा  
विधीयतापि । नचैवं क्रमः, प्रचयादवगम्यत्वात् । अतः कथं विधिवि-  
षयो भवेत् । तथा 'वेदं कृत्वा वेदिं कुर्या'दिति पदार्थ एव कर्तव्यबुद्ध्या  
गृह्यते न तु क्रमः । कथं व अतद्गोचरो विधीयते । अतोऽविधेय एव  
क्रमः । अथ च नाचोदनालक्षणः । विध्यनुमतत्वात् । अनुमन्यते हि विधि-  
रानुपूर्व्यमन्याधानादिब्राह्मणतर्पणवसानं पदार्थजातमेकत्र कर्तर्युपसंहरन् ।  
न ह्येकः कर्ता शुगपदखिलमुपपादयितुमलं विधिवितानम् । अतो विध्यभ्य-  
नुज्ञामात्रेण विधानविनियोगशून्योऽपि क्रमः शब्दार्थ एव । एवं श्येनाद-  
योऽपि नियोगविषयतयावगताश्चोदनालक्षणाः, न तु विधीयन्ते । यद्धि  
नियोगसामर्थ्यादिवोपादीयते तद् विधेयमिति तन्त्रे व्यवहारः । कथं तर्हि  
विषयैर्भावः । यस्मिन्नर्थे स्थित्वा पुरुषो निरुज्यते नियुक्तोऽस्मीत्यधिकारं  
बुध्यते स तु विषयः, न तु विषये नियोगो नियुक्ते । आत्मन्येव नियो-  
गात् । वक्ष्यति चापूर्वाधिकरणे — 'आरम्भे हि पुरुषो निरुज्यते न कर्म-  
णा'ति । अतः सिद्धमविधेया अपि चोदनालक्षणाः श्येनादय इति । एवं  
च 'उभयमिदं चोदनया लक्ष्यते' इति श्येनादिस्वरूपाभिप्रायमेव, श्येनस्य  
विधिविषयत्वेन चोदनालक्षणत्वान् । अविधेयत्वाच्च निषेधविषयत्वोपपत्तिः ।  
अतो निषिद्धत्वाभिधानमपि युक्तमेव । फलाश्रिता हि श्येनानुष्ठाने निमित्तं,  
न विधिः । तदभिप्रायेण च तस्य लिप्सार्थलक्षणेति । अङ्गहिंसा त्वफलसाध-  
नत्वादसत्यां फलप्रयुक्तौ विधेनैवानुष्ठायते इति नास्वदं निषेधस्य । इति-

१. 'लम् । अतो', २. 'अविभागः च' ग. पाठः

कर्तव्यता हि सा । सा विधिनैवाङ्गीकृता कथं निषेधविषयो भवेत् । 'हिंसा-  
ही'त्यपि श्येनादिस्वरूपाभिप्रायमेव । प्राणवियोगफलो हि व्यापारो हिंसा,  
तथाच श्येनादिः अतः सोऽपि हिंसैव । नच खड्गादौ प्रसङ्गः, अद्या-  
पारूपत्वात् । नच श्येनसमनन्तरं निधनं नोपलभ्यत इति श्येनो न  
हिंसा, तावतापि तत्फलत्वानपायात् । नहि खड्गादिहते व्रणपरिग्राह-  
दिना चिराद् विपद्यमाने खड्गाभिघातो हिंसेति न बुध्यते । अत एव खा-  
दकादयोऽपि घातका इति मानवाः स्मरन्ति । अतो हिंसा श्येनो निषिद्ध-  
श्चानर्थश्च चोदनालक्षणत्वेन धर्मो मा भूदित्यर्थग्रहणेन व्यावर्तित इति सर्वं  
समञ्जसमेवेति । अत आह — श्येनादेरिति । अस्याभिप्रायः — यत् ता-  
वदाविधेया अपि क्रमवच्चोदनालक्षणाः श्येनादय इति । तदयुक्तं, दृष्टान्ता-  
सिद्धेः । न हि नः क्रमो न विधीयते । यत्रैव हि विधेरन्यतः पुरुषो न प्र-  
वर्तते तद्विधेयम् । अप्रवृत्तप्रवर्तकत्वाद् विधेः । नच फलादन्यत्र पुरुषो  
रागादिना प्रवर्तते । न ह्यस्य क्रमानुष्ठाने रागादयः प्रवर्तकाः । विधिरेव तु  
निश्शेषशेषेषिविषये प्रयोगे एकं कर्तारमायोजयन् नानाक्षिप्तानुपूर्व्यविशेष-  
परिग्रह आत्मानं लभत इति पोढाविभक्तपाञ्चमिऋप्रमाणसुहायस्तं तमानु-  
पूर्व्यविशेषं शास्त्रार्थतया नियच्छति ॥

किमिदानीं प्रयोगविधिप्रमाणक एव क्रमः । नन्वसौ युगपदुपसंह-  
रति । तत्र च क्रमविरोधः । २ । क्रमानुगुणयौगपद्यपरिग्रहात् । न खत्वी-  
श्वरोऽपि साङ्गं प्रधानमेकत्र क्षण उपसंहर्तुं क्षमः । अत एकोपक्रमावसानत्व-  
मेव शेषशेषिणां प्रयोगविधिप्रमाणकं नैकक्षणभावित्वम् । अवधृतस्वरूपाणां  
प्रयोगो रच्यते । सक्रमकाश्च पदार्था अवधृता इति तौरोधिन्यव यौग-  
पद्यकल्पना । यतु असति विनियोगे नाङ्गत्वमिति । तत्र । तार्तीयैरेव श्रुत्या-  
दिभिः किञ्चिद्विलक्षणविनियोगात् । अपिच अविनियुक्तमपि पक्षेकत्व-  
मङ्गमिच्छतां किमपराद्धं क्रमेण, यदसावनङ्गमित्याश्रितम् । औपादात्तिकं  
तस्याङ्गत्वमिति चेत्, यदि नियोगाक्षेप उपादानं, नासाविह दण्डवारितः ।  
अत्रापि हि क्रमं प्रति विध्याक्षेपो वर्णित एव । अभिधेया संख्या सोपादा-  
नतः शेषो भवतीति युक्तम् । न त्वेवं क्रम इति चेत्, किमत्राभिधानेन ।

१. 'हिंसा वि', २. 'ते' ग. पाठः. ३. 'तदविरो' ख. पाठः.



यदेव किञ्चित् कथञ्चिदवगतं तदेव विध्यनन्यथासिद्ध्या तेनाक्षिप्यते । विरो-  
धपरिहारश्चोक्तः । अपिच 'वपट्कर्तुः प्रथमभक्षः' इत्यादावनन्यपराभिधा-  
नावगतत्वाद्धिधेर्नाविधेयता सिध्यति । तत्रैव हि विधीयते नान्यत्रेति चेत् ।  
तदर्धजरतीयम् । यत्तु कर्तव्यतांशुद्विविषयो नेति । तन्न । 'वेदं कृत्वा वेदिं  
कुर्यादि'ति सक्रमपदार्थकर्तव्यतावगमात् । निष्कर्म्यकर्तव्यता नावसीयत इति  
चेत् पदार्था वा किं तद्रहिताः कर्तव्यताधियां गोचराक्रियन्ते याद्विधेयतये-  
ष्यन्ते । सर्वथा नः सक्रमकपदार्थविषयैवानुष्ठानसंविद् । पदार्थावच्छेदादे-  
वारूपादिवन्नाकारकत्वम् । यत्त्वेकैकपदार्थावच्छेदकतया नावगम्यत इति ।  
नैतावता अकारकत्वं शक्यते वक्तुम् । स्वभावो ह्ययं क्रमस्य यन्नानाश्रयत्वं  
द्वित्वादिवत् । न हि द्वित्वादयः संख्या एकैकत्र न समवयन्तीति नाव-  
च्छेदिका भवन्ति । अकारकं वा । अतः सिद्धं तावत् क्रमा विधीयत इति ।  
एवंच न तन्निदर्शनेनाविधेयानामेव चोदनालक्षणत्वं श्येनादीनाम् । अपि  
च यदि श्येनादयो न विधीयन्ते, किमन्यद् विधेयमात न विद्वः । नन्व-  
ज्ञानि विधीयन्त इत्युक्तम् । रागादिभिस्तेषु नराणामप्रवृत्तिविषय वात् । किं  
पुनस्तेषु रागादयो न प्रवर्तकाः । अप्रीत्यात्मकत्वादिति चेत् । समानभिदं  
साधनेषु । तान्यपि ब्रह्मायाससाध्यानि दुःखात्मकान्येवेति न नरं रक्षय-  
न्तितराम् । यदि तु प्रीतिसाधनत्वात् तेषु रागादयः प्रवर्तका इत्युच्यन्ते,  
अङ्गेष्वपि प्रसङ्गः । अननुगृहीतस्य साधनत्वानुपपत्तेः । अङ्गजन्यत्वाच्चानु-  
ग्रहस्य । एवंचाङ्गप्रधानद्वयस्याविधेयत्वादविषयो विधिरापद्यते । अपिच  
विधिविषयाः श्येनादयो न विधीयन्त इति दुरधिगमम् । विधिविषयमेव  
विधेयविदो विधेयं मन्यन्ते । अविधेयस्य विधिविषयभावानुपपत्तेः । नन्वे-  
तावदेव विधिविषयत्वं यत् तत्र विधिरवगम्यते । न पुनस्तस्य कर्तव्यता ।  
यथाहुः — 'कर्तव्यताविषयो हि नियोगो न तत्कर्तव्यतामाह'ति । का पुनः  
कर्तव्यता । यागादयः । एषैव हि नियोगस्य कर्तव्यता यद्यागानुष्ठानम् ।  
तत्प्रकाराश्चेति कर्तव्यताः प्रयाजादयः । यद्येवं केन रूपेण यागादिषु विधि-  
रवगम्यते । यदि यागं कुर्यादिति, नन्विममेवासौ कर्तव्यतेति कथं न यागा-

१. 'अत्रापि' ग. पाठः. २. 'त्वाद् नावि', ३. 'तावि', ४. 'यो' क. पाठः.  
५. 'ति तत्र न' ग. पाठः. ६. 'चाद्वयस्य विधिविषयत्वात् यत्' क. पाठः. ७. 'स्य कर्त-  
व्यताविषयो' ग. पाठः.

सर्वत्रावस्थितो न्यायो भावनांशद्वये विधिः ।

स बाध्यते ह ये चाग्नी ज्योतिष्टोमादयो मताः ॥

धर्मत्वेन न तेऽपि स्युर्हिंसासाधनकृा हि ते ।

नचाविधीयमानस्य फलवत्साधनाङ्गता ॥ २०८ ॥

दीनां कर्तव्यतामाहेत्युच्यते । नचात्मन्येव प्रवर्तयतीत्युक्तम् । सत्यम् । न तु यागातिरेकि किञ्चित् कार्यं कार्यतयावगम्यते इति विधिविवरणे वक्ष्यामः । अतो विधेयाः श्येनादयः प्रियम्, अस्य भ्रातृव्यवधस्य साधनानीति नानर्थतया प्रत्युदाहरणमर्हन्तीति । यदपि तेष्वेव हिंसाशब्दो मुख्य इत्युक्तं, तदुक्तम् । अभिचारपर्यायो हि हिंसाशब्दः । सा च हिंसा फलं श्येनस्य 'अभिचरन् यजेते'ति हि श्रूयते । नतु श्येनादय एवाभिचाराः । खादकादिषु घातकादिपदप्रयोगो गौणः । नचेह गौणहिंसापदाश्रयणे किञ्चित् कारणम् । श्येनशब्दे तु फललक्षणाकारणं वक्ष्यामः । तस्मात् सूक्तमविधेये श्येनादौ न किञ्चिद् विधेयमिति ॥ २०६ ॥

एवं तावदुपपत्तितः श्येनादीनां विधेयत्वमुक्तम् । इदानीमेतत्परित्यागे सिद्धान्तहानिरपीत्याह — सध्वं चेति हान्तेन । जानात्येवासौ मयैतत् कर्तव्यमिति, उपायं तु न वेदेत्यादौ सध्वं भाग्यकारानुसारेणैवांशद्वयगामी विधिरवगम्यते । तदिह श्येनाद्यविधेयपक्षे बाध्यत इति । अयं चापरः श्येनादीनामविधेयत्वे दोष इत्याह — ये चेति स्युरन्तेन । ननु यथा ज्योतिष्टोमादयो न विधीयन्ते एवं न निषिध्यन्ते तेऽपीति । कस्माद् धर्मता न भवत्यत आह — हिंसेति । यद्यपि ज्योतिष्टोमादयो न स्वरूपेण हिंसा, तथाप्यधीषोमीयादिपशुर्हिंसा तेषां साधनम् । सा चांशद्वयगामिन्यपि निषिद्धेत्युक्तम् । अतो निषिद्धाङ्गत्वेन प्रत्यवायहेतुत्वादधर्मता ज्योतिष्टोमादीनामिति । आपेचांशद्वयाविधाने तदुत्खातिरेकेत्याह — नचेति । विधेरयं महिमा यत्स्वभावसाध्यो यागः फलाङ्गः, तथा वक्ष्यति जैमिनिः 'कर्माप्यपि फलार्थत्वात्' (३-१-४) इति । तथेतिकर्तव्यतापि यत् फलसाधनाङ्गमसावापि विधिर्माह्नैव । सा विहिता सती पुरुषार्थात्मकसाध्यसम्बन्धमीहमाना फलवत्कत्वङ्गभावमनुभवतीति 'फलवत्सन्निधावफलं तदङ्गमिति'

१. 'ध्वेन तु' ग. पाठः. २. 'तु ये ज्यो', ३. 'त' क. पाठः.



साधनत्वेन विहितं न चाविहितमुच्यते ।

साध्यत्वेन विधानं तु नैवेष्टं लोकवेदयोः ॥ २०९ ॥

तेनैवमर्थशब्दस्य प्रयोजनमिहोच्यते ।

प्रवृत्तौ वा निवृत्तौ वा या शब्दश्रवणेन धीः ॥ २१० ॥

सा चोदनेति सामान्यं लक्षणं हृदये स्थितम् ।

प्रवर्तकगृहीतैस्तु स्यादुदाहरणार्थता ॥ २११ ॥

तात्पर्यं ह्यर्थशब्दस्य नेयं व्याख्योपपद्यते ।

वक्ष्यते । अविधीयमानस्य यागस्याग्नेयादेः प्रधानस्याङ्गस्य वा प्रयाजादे-  
र्यथाक्रमं न फलाङ्गता तत्साधनाङ्गता वापि सिध्यतीति ॥ २०८ ॥

स्यादेतत् — साधनत्वेन विहिता अपि न साध्यतया विधीयन्त इ-  
त्यविधेया इत्युच्यन्ते । अत एवाह — ‘नैव श्येनादयः कर्तव्या विज्ञायन्ते’  
इति । नैव साध्यतया विधीयन्त इति यावदित्यत आह — साधनत्वे-  
नेति । विधानं ह्यनर्थत्वपरिपन्थि तद् यथातथा वा विहितस्य न सम्भवति ।  
अतः किमवान्तरभेदाश्रयणेनेति । अन्वारुह्य चेदमस्माभिरुच्यते । न तु  
साध्यतया विधानं सम्भवति, स्वयमेव साध्ये पुरुषाणां प्रवृत्तेः । तदेतदा-  
ह — साध्यत्वेनेति । सर्वं यागदानजपोपदासादीष्टसाधनतयैव विधीयत  
इति भावः ॥ २०९ ॥

अतो न श्येनादिनिवृत्तिरर्थशब्दस्य प्रयोजनमित्यन्यथा वर्णनीयमि-  
त्याह — तेनेति । प्रयोजनवर्णनां प्रतिज्ञाय तदुपोद्धातमेव तावद् भाष्य-  
काराभिप्रायमाह — प्रवृत्तौ वेति । प्रवर्तिका निवर्तिका चोभयंपि चोद-  
नेति भाष्यकारस्य हृदये लक्षणं व्यवस्थितं चोदनायाः । अतो निषेध-  
चोदनालक्षणानां धर्मत्वं निश्चयितुमर्थशब्द इत्यभिप्राय इति । कथं तर्हि  
प्रवर्तकं वाक्यं चोदनेति भाष्यमत आह — प्रवर्तक इति । प्रवर्तकग्रहणं  
प्रदर्शनार्थमित्यर्थ इति ॥ २११ ॥

• उदाहरणार्थत्वे कारणमाह — तात्पर्यं हीति । पूर्वापरसङ्गतो हि  
ग्रन्थो व्याख्येयः । यद्यपि प्रवर्तकैकपर एव पूर्वग्रन्थो भवेत्, अर्थशब्द-

अर्थग्रहणलभ्यं वा तत्प्रवर्तकभाषणम् ॥ २१२ ॥

धर्मे प्रमाणभूतायास्तद्वा लक्षणमुक्तवान् ।

एवं सति विधिभ्यः स्याद् विधेयार्थावधारणम् ॥

निषेधेभ्यो निषेध्यानामनर्थत्वेन निर्णयः ।

तेनार्थग्रहणेनोक्ता विधेयस्येह धर्मता ॥ २१४ ॥

निषेध्यानामनर्थत्वमर्थसिद्धं न सूत्रितम् ।

तस्मादुभयमित्यत्र विधेयप्रतिषेध्ययोः ॥ २१५ ॥

स्येयं व्याख्या चोदनालक्षणानर्थनिवृत्त्यर्थोऽर्थशब्द इवेवमात्मिका नोप-  
घते । अनर्थानां प्रवर्तकवाक्यलक्षित नामचोदनालक्षणत्वापत्तेरिति भावः ।  
अर्थशब्दसहितस्य वा चोदनादस्यार्थो व्याख्यातः । अर्थो हि प्रवर्तकवा-  
क्यलक्षण एवेत्यभिप्रायेणाह — अर्थग्रहणेति ॥ २१२ ॥

अथवा धर्मप्रमाणमत्र सूत्रकारेण सूत्रितं धर्मस्य प्रवर्तकमेव वाक्यं  
प्रमाणमिति । तच्चोदनालक्षणमेव भाष्यकारेण वर्णितमिदं — धर्मेति ।  
यदा चोभयपि चोदनेति स्थितं तदा विधिचोदनाभ्यस्तावद् विधेयानां  
ज्योतिष्टोमादीनामर्थत्वेनावधारणं भवति । निषेधचोदनाभ्यश्च निषेध्यानां  
ब्रह्महत्यादीनामनर्थत्वेन निर्णयेः । उभयोरुभयामर्थानर्थत्वं लक्षिते इति  
यावत् । तदेतदाह — एवं सतीति । येन च विधिप्रमाणमर्थत्वं, तेन तल-  
क्षितानां ज्योतिष्टोमादीनामत्रार्थग्रहणेन धर्मत्वमुक्तमित्याह — तेनेति ॥ २१४ ॥

विधेयार्थधर्मत्वे चोक्ते विपरीतानामधर्मत्वमर्थसिद्धत्वाच्च सूत्रकारेण  
सूत्रितमित्याह — निषेध्यानामिति । एवमुद्ग्रन्थमेव भाष्यकाराभिप्राय-  
मुक्त्वा तदनुसारेणोभयमित्यादि भाष्यं योजयति — तस्मादिति । यस्मा-  
देवं भाष्यकाराभिप्रायः, तस्माद् 'उभयमिहेत्यादिग्रन्थे विधेयप्रतिषेध्ययो-  
र्यथाक्रमं यागादिब्रह्महत्यादिवर्गयोर्निर्दर्शनं कार्यमित्यर्थः । यदि ब्रह्महत्या-  
दिवर्गस्यानर्थतया निर्दर्शनं कथं तर्हि स्येनायुपन्यासः । ते हि विधेयाः ।  
तत एव चेष्टसाधनाः । महत् खल्विदमिष्टं यः शत्रुवधः । नहि तादृशी

१. 'नामग्र', २. 'दस्याहि', ३. 'द्वेयः अ' क. पाठः.



यागादिब्रह्महत्यादिवर्गयोः स्यान्निदर्शनम् ।

श्येनादीनां विधेयत्वादिष्टस्यापि च साधनात् ॥

उपचारादनर्थत्वं फलद्वारेण वर्ण्यते ।

प्रतिषिद्धा हि सैत्यत्र स्फुटमेतत् करिष्यते ॥ २१७ ॥

हिंसा हीति च यच्चापि ब्रूते नाभिचरेदिति ।

श्येनादीनां स्वरूपे तु नोत्तरग्रन्थसङ्गतिः ॥ २१८ ॥

विहितत्वाभिप्रेतस्य प्रवृत्तिस्तेषु दुर्लभा ।

स्वर्गेऽपि नराणां तृप्तिः सम्भवति यादृशी शत्रुवधे । अतः कथं तेऽनर्थतमो-  
दाहियन्ते, अत आह — श्येनादीनामिति । अयमभिप्रायः — यथावगत-  
मायुष्मतां च स्वरूपेण श्येनादयोऽनर्था इति । भाष्यकारेणापि न तत्स्वरूप-  
मनर्थतयोदाहृतम् । किन्तु यत् तेषां फलं हिंसात्मकमायुर्भाग्यविच्छेदः, सो-  
ऽपि विहितो निषिद्धश्च । स्वयं विहित वादर्थ्यात्मकोऽप्यनर्थानुबन्धोति तदि-  
दमनर्थत्वं श्येन उपचरितं, कारणे कार्यापचारात् । श्येन इव एव वा त-  
त्फल उपचरितः कार्ये कारणोपचारादिनि भावः । किं पुनरुपचाराश्रयणे  
कारणमत आह — प्रतिषिद्धेति । भाष्यकारानुसारेणैव श्रुतपचाराश्रयणम् ।  
एवंहि भाष्यकारो वदति — 'प्रतिषिद्धा हि सै'ति । नहि श्येनादिस्वरू-  
पाभिप्रायं प्रतिषिद्धा हीतीदनुपपद्ये । तास्तर्कआभिप्राय एव श्येनायुष-  
न्यास इति भाष्यकृता स्फुटीकृतमिति ॥ २१७ ॥

इदं चापरं लिङ्गदर्शनमित्याह — हिंसा हीति । 'कथं पुनरसा-  
वनर्थः' इत्युक्त्वा यदुक्तं 'हिंसा हि सै'ति, ततोऽवगम्यते न श्येनादि  
स्वरूपमात्रमनर्थतया विवक्षितमिति । वर्णितमिदमाश्लेषकाले न स्वरूपेण  
श्येनो हिंसेति । अतो हिंसा हीत्यत्र भाष्यकारेणैतत् स्फुटीकृतम् । तथा  
'श्येनेनाभिचरन् यजेतेति हि सनामनन्ति नाभिचरितव्यमित्यन्ते वक्ष्यते ।  
अत्राप्यभिचारस्यैव श्येनफलस्य निषेधं दर्शयन्ननर्थतां स्फुटीकरिष्यतीति ।  
श्येनादिस्वरूपाभिप्राये तु ग्रन्थे सर्वोऽयमुत्तरग्रन्थो न सङ्गच्छत इत्याह—  
श्येनादीनामिति ॥ २१८ ॥

तत्र प्रतिषिद्धा हीत्येतत् तावदनुपपन्नमित्याह — विहितत्वा-  
दिति । विहिता हिंसासाधनतया श्येनादयः । न तेषु प्रतिषेधोऽवकाशं

यदा तु चोदनाशब्दो विधावेव व्यवस्थितः ॥

तदोभयादिको ग्रन्थः साध्यसाधनसंश्रितः ।

साध्यसाधनसम्बन्धे विधिना प्रतिपादिते ॥ २२० ॥

लक्ष्यमाणत्वमुभयोर्द्विविधं च फलं क्रतोः ।

स्वर्गादि प्राप्यते तत्र प्रतिषेधानतिक्रमात् ॥ २२१ ॥

लभत इत्याक्षेपे वर्णितमेवैतत् प्रदर्शनार्थमुक्तम् । अन्येऽप्याक्षेपोक्ता एवानु-  
पपत्तिप्रकारा अनुसन्धेया इति । एवं तावद् विधिनिषेधात्मिकां चोदनेत्या-  
श्रित्योभयमित्यादिग्रन्थो व्याख्यातः । इदानीं प्रवर्तिका चोदनेत्यत्रापि पक्षे  
शक्यत एव भाष्यं व्याख्यातुमित्याह—यदेति । उभयं विधायिकया चो-  
दनया लक्ष्यते साध्यं साधनं चेत्यर्थः । कथं पुनः साध्यसाधनात्मकमुभयं  
चोदनया लक्ष्यते । नहि साध्यं विधीयते, स्वयमेव हि तत्र पुरुषाः प्रव-  
र्तन्ते, अत आह—साध्येति उभयोरन्तेन । अयमभिप्रायः—सत्यम् । साध्य-  
साधनाङ्गोचरमेव विधेः प्रवर्तनम् । तथापि विधिप्रमाणकमेव स्वर्गयागा-  
दीनां साध्यसाधनसम्बन्ध इति औत्पत्तिकसूत्रे (१. १. ५) वक्ष्यते । यथा  
यागादीनां साधनभावश्चोदनालक्षणः, एवं स्वर्गादीनां यागादिसाध्यत्वाव-  
गतिरपीति तेन रूपेण तेऽपि चोदनालक्षणा भवन्त्येव, यद्यपि तेषु स्वयं  
प्रवृत्तः पुरुषो न चोदनया प्रवर्त्यत इति । यदि साध्यसाधनाभिप्रायमुभ-  
यत्वं, तर्हि 'अर्थोऽनर्थ' इति केन सम्बन्ध्यते, अत आह—द्विविधमिति ।  
अयमर्थः—फलसाधनात्मकमुभयं चोदनालक्षणमित्युक्तम् । तत्रेदमुच्यते  
फलमर्थानर्थात्मकत्वेन द्विविधं क्रतूनामिति ॥ २२० ॥

फलद्वैविध्ये कारणमाह—स्वर्गादीनि हि साध्यन्तेन । तत्रो-  
भयात्मके फले स्वर्गादिफलं तावत् ज्योतिष्टोमादीनामनतिक्रान्तप्रतिषेधेनाव-  
वाप्यते । तत्र निषिद्धमिति यावत् । इत्येनादिफलं तु हि साधनिक्रान्तप्रति-  
षेधेनाववाप्यते । अतस्तत्सदसद्भावकारितः फलार्थानर्थविवेकः । अस्मिन्  
व्याख्याने 'कोऽर्थः' इत्यादि भाष्यमेवं व्याख्येयम् अर्थात्मकफलस्यापि  
यत् साधनं सोऽप्यर्थ इति । अन्तर्गीयैतन् प्रदर्शितं 'कोऽर्थः यो निश्चेय-  
साय ज्योतिष्टोमादि' रितं । एतदुक्तं भवति—अर्थात्मकफलस्य साधनस्य  
ज्योतिष्टोमादिर्धर्मत्वं वक्तुमर्थपदं प्रयुक्तमिति । तदुक्तं—



अतिक्रमेण हिंसादि शास्त्रान्तरनिरीक्षया ।

‘फलांशे भावनायाश्च प्रत्ययो न विधायकः ॥ २२२ ॥

वक्ष्यते जैमिनिश्चाह तस्य लिप्सार्थलक्षणा ।

तेन सामान्यतः प्राप्तो विधिना न निवारितः ॥ २२३ ॥

“तस्यापि साधनं यत् तदर्थं एवाभिधीयते ।

वक्तुं तस्यैव धर्मत्वमुक्तमर्थविशेषणम् ॥”

इति । कोऽनर्थ इति तु श्येनादिफलपरो लक्षणया श्येनादिपदप्रयोगः, तस्य चार्थादधर्मत्वमुक्तमिति वेदितव्यमिति । ननु श्येनादिविधिसामर्थ्यादेव श्येनादिफलमासाद्यमानं कथं प्रतिषेधातिक्रमेणावाप्यत इत्युच्यते, अत आह — शास्त्रान्तरेति । अयमभिप्रायः — सत्यं श्येनचोदनालक्षणं तत्फलं, तदुद्दिश्य तद्विधानात् । क्वचित् किञ्चिद् विधीयत इति विधेः स्वरूपं, तत्र विधेयमिवोद्देश्यमपि विधिर्विगाहत एव । यत्तु ‘न हिंस्यादि’ति शास्त्रान्तरं, तन्निरीक्षणेन श्येनादिफलस्य हिंसायाः प्रतिषिद्धत्वमवगम्यत इति ॥ २२१ ॥

ननु विधिस्पष्टे प्रतिषेधोऽनवकाशः । सत्यपि वा प्रतिषेधे नैवंविधः यानर्थत्वमित्युक्तम् । तद् यदि चोदनालक्षणा हिंसा, कथं निषिद्धत्वादनर्थः । चोदनालक्षणत्वेऽप्यविधेयत्वमिति तु भवद्विरेव निराकृतम् । अत एव क्रमो विधेय इत्याश्रितम्, अत आह — फलांश इति वक्ष्यतेऽन्तेन । अयमभिप्रायः — उक्तमिदमस्माभिः किञ्चिद् विधातुं फलमुद्दिश्यते इत्येतावती चोदनालक्षणता । ननु फलमेव विधीयते, भावनायाः फलांशे प्रत्याविधायकत्वस्य वक्ष्यमाणत्वात् । वक्ष्यति हि — ‘जानात्येवासौ मयैतत् कर्तव्यमिति उपायं तु न वेदे’ति । अतः स्वयमेव कर्तव्येषु पुरुषाणां प्रवृत्तेर्न तद्विषयप्रवृत्तिज्ञापनं विधेः फलम् । साधनोपाययोस्त्वप्रवृत्तः पुरुषः प्रवर्त्यत इति तयोर्विधेयत्वम् । क्रमे तु न तावत् किञ्चिद् विधीयते । सोऽपि चेन्न विधीयेत, कथं चोदनालक्षणो भविष्यति । जैमिनेरप्येतदेवाभिमतमित्याह — जैमिनिरेति । लिप्सया प्रवृत्तिं लक्षयति, तथा प्रवृत्तेः अर्थशब्दः प्रयोजनवाची फले प्रवृत्तिः प्रयोजनलक्षणा न वेधीति दर्शितं भवतीति ॥ २२२ ॥

फलांशोपनिपातिन्या हिंसायाः प्रतिषेधकः ।

अनर्थप्राप्तिहेतुत्वं बोध्यते तत्र यद्यपि ॥ २२४ ॥

श्येनस्वरूपं नानर्थस्तत्फलस्य तन्नर्थता ।

परस्तूभयमित्यादेः फलस्यापि विधेयताम् ॥ २२५ ॥

भावनान्तर्गतत्वाद्वा मत्त्वानर्थत्वमाक्षिपत् ।

नैवेत्येतावता चास्य विधेयत्वनिराक्रियां ॥ २२६ ॥

किं विधेयमिदानीं स्यादाह श्येनादयस्त्विन्ति ।

यतश्चायं सूत्रभाष्यानुगतः सिद्धान्तः यत् फलं न विधीयत इति, तेन कारणेन 'न हिंस्यादि'ति प्रतिषेधः श्येनफलोपनिपातिन्यां हिंसायां सामान्यतोऽवतरन् विधिना न निवारितं इति तस्यानर्थतामापादयतात्यभिप्रायेणाह — तेनेति ॥ २२३ ॥

एवंच निषेधेन श्येनफलस्यानर्थप्राप्तिहेतुत्वे बोध्यमानेऽपि न श्येनः स्वरूपेणानर्थः, तत्फलमेव तु हिंसानर्थ इत्याह — अनर्थेति ॥ २२४ ॥

अत्रापरं परिचोदनाभाष्यं 'कथं पुनरि'त्यादि । तस्याभिप्रायमाह — परस्त्विन्ति । अयमभिप्रायः — श्रोऽयं साधनफलयोर्विधेयाविधेयभेदो दर्शितस्तमविद्वान् 'उभयमि'त्यादिभाष्ये श्येनादेश्चोदनालक्षणत्वाभिधानात् फलस्यापि विधेयतां मन्वानः, अथवा त्र्यंशभावनाविधानेन फले वातविधेयाभिमानः श्येनफलस्यानर्थत्वमाक्षिप्तवान् । अयं च भाष्यार्थः — कथं यः कर्तव्यतयोपदिश्यते सोऽनर्थः । यद्यपि ग्रन्थात् कर्तव्यतोपदेशपर्यनुयोगोऽवगम्यते, तथाप्यपौरुषेये उपदेशपर्यनुयोगासम्भवादुपदिश्यमानस्य कथमनर्थत्वमित्येव पर्यनुयोगार्थः । अतएवाक्तम् — अनर्थत्वमाक्षिपदिति ॥ २२५ ॥

अत्र परिहारभाष्यं — 'नैव श्येनादयः कर्तव्यतया विज्ञायन्ते' इति । तच्छ्येनादिकर्तव्यतानिषेधपरमिवोपलभ्यते । तच्चायुक्तम् । श्येनादिविधानस्य पूर्वोक्तत्वात् । अतो भित्त्वा योजयति — नैवेति । अस्य श्येनफलस्य हिंसाया नैवेत्येतावतैव विधेयत्वं निराकार्यमित्यर्थः । किं तर्हि विधेय-



प्रश्नापाकरणे चात्र तव्यो विधिविवक्षया ॥ २२७ ॥

प्रयुक्तो नतु साध्येऽर्थे द्वयेऽप्यनुपयोगतः ।

अनर्थस्यापि साध्यत्वमविधेयस्य हीप्यते ॥ २२८ ॥

साध्यत्वरहिते चेष्टा विधेये नित्यमर्थता ।

शतुश्च लक्षणार्थत्वं तेषां चाप्युपदेशनम् ॥ २२९ ॥

ब्रुवन् स्फुटीकरोतीष्टमुपदेशो हि नान्यथा ।

मिति तूपस्कृत्योत्तरग्रन्थयोजनेत्याह — किमिति । श्येनादयो यागाः कर्तव्याः, न तत्फलं हिंसेति ॥ २२६ ॥

अत्र च नैवेति भिक्षे कथं पुनरनर्थ इत्यस्य प्रश्नस्यापाकरणेऽनुपक्त-  
कर्तव्यतापदे फलस्य कर्तव्यतायां प्रतिपिध्यमानायां साध्यताप्रतिषेधभ्रम-  
मपनेतुमाह — प्रश्नापाकरण इत्यर्थेन्तेन । नात्र फलस्य साध्यता प्रति-  
पिध्यते, तन्निषेधे श्येनभावनापरिसमाप्तेः । किन्तु विधेयतैव फलस्य प्रति-  
पिध्यत इति । अनुपयुक्ते च पूर्वोत्तरपक्षयोः स्थापनवाधने साध्यत्वस्ये-  
त्याह — द्वयेऽपीति । यदि कथं पुनरिति पूर्वपक्षवादिना साध्यत्वानुपपत्ति-  
रुक्ता भवेत्, एवमुत्तरवादी नैवेति तन्निराकुर्यात् । नतु साध्यत्वस्य पूर्वपक्षे  
कश्चिदुपयोगः । नच तन्निरासस्य सिद्धान्ते इति ॥ २२७ ॥

अत्रोभयत्रानुपयोगतुल्यतामेव दर्शयति — अनर्थस्यापीति । न-  
तावत् पूर्वपक्षवादिनः साध्यताप्रतिपादनमुपयुक्तम् । अर्थत्वं हि तस्यापाद-  
नीयम् । अतो यदेव तदनुगुणं तदेव वक्तव्यम् । नच साध्यतामात्रानु-  
बन्धर्थत्वम्, अनर्थस्याप्यविधेयस्य मुरापानादेः साध्यतावगमात् । नच  
साध्यतानिरीकरणं सिद्धान्त उपयुज्यते । अर्थत्वं हि तस्य फलस्य निरा-  
कर्णीयम् । तदनुगुणं च विधेयतानिराकरणमेव सिद्धान्तिना कार्यम् ।  
किं साध्यतानिराकरणेन, असाध्यस्यापि विधेयस्य गोदोहनादेरर्थत्वादिति  
॥ २२८ ॥

यच्चैदं श्येनादिफलाभिप्रायमविधेयत्वं न स्वरूपाभिप्रायमित्यस्मा-  
भिरुच्यते, तद् भाष्यकारेण स्फुटीकृतमित्याह — शतुरिति । 'यो हि हिं-  
सितुमिच्छेत् तस्यायमभ्युपाय इति हि तेषामुपदेशः । श्येनेनाभिचरन् यजे-

विधित्वमादिशब्दात् स्यादितिकर्तव्यतास्वपि ॥  
तस्मात् फलांशे या हिंसा वैदिकी सा निषिध्यते ।  
अंशद्वये तु या नाम तन्निषेधाभिधायिनाम् ॥

तेति हि समामनन्ति नाभिचरितव्यमिति वदन् भाष्यकारो लक्षणे श्रु-  
रुत्पत्तिं दर्शयति, यो हि हिंसितुमिच्छेदित्यभिचारप्रवृत्तपुरुषानुवाशीत् ।  
तच्चेदम् अभिचरन् नाभिचरितव्यमिति व्यक्तीकृतम् । लक्षणं च यद्वृत्त-  
युक्तं सिद्धवदेवावगम्यते न विधेयतया । अतो न तावद्धिंसा विधीयते ।  
तेषामुपदेशः इति च स्पष्टमेव श्येनादीनां विधानमुक्तम् । अन्यथा अवि-  
धेयस्योपदेशानुपपत्तेः, विध्युपदेशशब्दयोः पर्यायत्वादिति भावः । श्येना-  
दय इत्यादिशब्दस्य प्रयोजनमाह — विधित्वमिति । साधनानि तावद्  
विधीयन्ते । इतिकर्तव्यतापि हिंसात्मिका दैक्षपश्चादि(का ? गा) विधीयते ।  
एतेन फलांशस्थैव हिंसा न विधीयत इति दर्शितं भवति । विधित्वं विधि-  
शक्तिरित्यर्थः ॥ २३० ॥

यतोऽङ्गहिंसा विहितैव, अतः फलांशस्थैवावैदिकी हिंसा 'न हिं-  
स्यादि'ति निषिध्यते । अतश्चानर्थ इत्यभिप्रायेणाह — तस्मादिति । 'सर्व-  
स्वारफलस्येदानीं का वार्ता । मरणं तस्य फलं, न हिंसा । तच्चानिषिद्ध-  
मिति चेद् न । असति भाग्यच्छेदे-तदनुपपत्तेः । अतः फलांशोपनिपातिनी  
सर्वस्वारहिंसानर्थो भवेत् । उच्यते — पूर्वापरीभूते हि यज्ञे तार्तीयसर्व-  
नीयार्थवस्तोत्रकाले सर्वस्वदक्षिणापरिवृतो विपद्यते दीक्षितः । अतो विधि-  
कोष्ठप्रविष्टैवासौ हिंसा । 'अन्यत्र तीर्थेभ्यः' इति च तीर्थवहिर्भूतैव हिंसा  
निषिद्धा । इयं तु तीर्थमध्यगता विधिस्पष्टैवेति नानर्थः । श्येनफलं तु  
चिरातिपन्ने श्येने तज्जन्यापूर्वविच्छिन्नभाग्येषु शत्रुषु विपद्यमानेषु जायते ।  
अतस्तीर्थवहिर्भावादर्थो न भवति । तेन क्रतुवहिर्भूता फलांशहिंसावैदिकी  
निषिध्यते । नान्तःक्रत्विति विवेकः इति । किं पुनः कारणं साधनोपायभूता  
न निषिध्यते । सामान्येन 'न हिंस्यादि'ति शास्त्रं प्रवृत्तम् । अतोऽङ्गसाधन-  
हिंसयोरपि प्रतिषेधो भवेत्, अत आह — अंशद्वय इति । साधनोपायांशद्वय-

१. 'न्ते', २. 'चापि नि', ३. 'वृत्तम्' ग पाठः

• सर्वस्वारो नाम मरणकामकृतव्यो यागविशेषः (१०. २. अधि. २३) ।



अविशेषेण यच्छास्त्रं शिरोवदिति चोत्तरम् ।

. निषेधेनानवष्टब्धे विषये न ह्यनर्थता ॥. २३२ ॥

गामिनी हिंसा प्रतिपिध्यते इति ब्रुवाणस्य 'अविशेषेण यच्छास्त्रं तत् सन्दिग्धमन्याय्यत्वाद् विकल्पस्याराद् विशेषशिष्टं स्यात्' (१०. ८. १६) इति सूत्रमुक्तम् । 'शिरोवदि'ति च सूत्रान्तरेकदेशः । अत्र ह्युभयत्रापि सामान्यशास्त्रस्य विशेषशास्त्रेण बाधो दर्शितः । पूर्वत्र तावद्यथा । ज्योतिष्टोमे श्रूयते— 'वर्त्मनि जुहोती'ति । अस्ति चानारम्यविधिः 'यदाहवनीये जुहोती'ति । अत्र संशयः—किं ज्योतिष्टौमिके होमे वर्त्माहवनीययोर्विकल्पः, उत बाध्यबाधकभाव इति । तत्र विकल्प इति प्राप्तम् । तथाहि — न तावदेकार्थयोः समुच्चयः सम्भवति । नच पाक्षिकानुग्रहसम्भवे आत्यन्तिको बाधः । आहवनीयो हि सामान्यशास्त्रेण वर्त्महोममप्यास्कन्दतीति न तस्यात्थन्तबाधो न्याय्यः । अतो विकल्प इति प्राप्ते उक्तं—यदेतदविशेषेणाहवनीयशास्त्रं तदाराद् विशेषशिष्टं स्यादिति । दूरे विशेषशिष्टस्येत्यर्थः । विशेषशिष्टं वर्त्महोमं नास्कन्दतीति यावत् । कुतः । अन्याय्यत्वाद् विकल्पस्य । कथमन्याय्यता । लक्षणया हि सामान्यशास्त्रं विशेषशास्त्रेषु प्रवर्तते । तत् तेषु सन्दिग्धम् अयं वा विशेषोऽस्य विषय इति, विशेषशास्त्रं तु निश्चितविषयम् । अतो वैपम्यान्न विकल्पः । अतएव 'सामान्यवचनः शब्दो दुर्बलः' इति वक्ष्यति । तस्मात् सिद्धमाहवनीयो बाध्यत इति । तथा क्वचित् 'पुरुषशीर्षमुपदधाती'ति विशेषवचनसामर्थ्यात् शवशरीरस्पर्शनं स्मृतिप्रतिपिद्धमपि क्रियत एव, सामान्यनिषेधदौर्बल्यादिति शिरोवदित्युक्तमिति । इदं त्विह बाध्यम् । केयं साधनांशगामिनी हिंसेति । यदि श्येनादयः न, तेषामहिंसात्वेनोक्तत्वात् । सत्यम् । प्रधानपशुहिंसैव तत्रोदाहरणम् । यथा 'वायव्यं श्वेतमालभेते'ति । इदं च श्येनोदाहरणमसत्सु भार्यापहारादिमन्युहेतुषु अनर्थतया दर्शयितव्यम् । आततायिवधे दोषाभावस्मरणान् । 'पटस्वभिचरन् न पतेदि'ति यौधायनाः पठन्ति । अन्यत्राप्युक्तं —

“नाततायिवधे दोषो हन्तुर्भवति कश्चन ।

प्रकाशं वाप्रकाशं वा मन्युस्तं मन्युमुच्छति ॥”

१. 'होती' क. पाठः. २. 'शिर', ३. 'वक्तव्यम्' ग. पाठः.

प्रत्यक्षादेरशक्यत्वात् कल्प्यते निष्प्रमाणता ।  
 नहि हिंसाद्यनुष्ठाने तदानीं दोषदर्शनम् ॥ २३३ ॥  
 बाह्येऽपि विचिकित्सा तु शास्त्रादेवोपजायते ।  
 हिंस्यमानस्य दुःखित्वं दृश्यते यन्न तावता ॥ २३४ ॥  
 कर्तुर्दुःखानुमानं स्यात् तदानीं तद्विपर्ययः ।

इति । नन्वसत्यपि निषेधे किमंशद्वयगामिनी हिंसानर्थो न भवतीत्यत आह — निषेधेनेति ॥ २३२ ॥

• अत्र कारणमाह — प्रत्यक्षादेरिति । नानार्थत्वे प्रत्यक्षादीनि क्रमन्ते । नचाप्रमाणकोऽर्थः कल्पयितुं शक्यत इति । प्रत्यक्षाद्यशक्तिमेव दर्शयति — नहीति । नहि त्रिवृत्यानन्विरेकयोरिव साध्यसाधनभावो हिंसाप्रत्यवाययोः प्रत्यक्षः, तदानीं प्रत्यवायादर्शनादिति ॥ २३३ ॥

नन्वसत्यपि दोषदर्शने बाह्यहिंसानामनर्थत्वदर्शनाच्चोदितास्वपि विचिकित्सा जायत एव, अत आह — बाह्येऽपीति । अयमभिप्रायः — नात्र विचिकित्सायां किञ्चित् कारणम् । शास्त्रादेव बाह्येऽपि विचिकित्सा । अङ्गहिंसापि शास्त्रविहितैवेति निर्विचिकित्समनुष्ठातव्येति । ननु प्रत्यक्षमेव हिंस्यमानस्य दुःखित्वमुपलभ्यते । अतः कर्तुरपि ततो दुःखित्वमनुमास्यामहे । क्रियानुरूपं हि कर्तृणां फलमिति महाजनप्रसिद्धम् । यथा चाहुः —

“तथाच नारीष्वपि सिद्धमेतत्  
 करोति यो यत्प्रभतेऽप्यसौ तत् ।  
 यत् कर्मबीजं वपते मनुष्य-  
 स्तस्यानुरूपाणि फलानि भुङ्क्ते ॥”

इति । अतः क्रियानुरूप्येणैव हिंसानर्थकरीत्यनुमास्यते, अत आह — हिंस्यमानस्येति स्यादन्तेन । अयमभिप्रायः — यदेतद् हिंस्यमानस्य दुःखित्वदर्शनं, तेन कर्तुः दुःखित्वानुमानमयुक्तम् । व्याप्तलिङ्गदर्शनाभावात् । नहि हिंस्यमानस्य दुःखिता कर्तुर्भविव्यता दुःखेन व्याप्तावगतेति । प्रत्यक्षदर्शनानुसारेण तु विपर्यय एव तावदनुमातुं शक्यते, तदानीं हि कर्तुः



विषयेऽस्याः फलं यादृक् प्रेत्य कर्तुस्तथाविधम् ॥

हिंसा क्रियाविशेषत्वात् सूते शास्त्रोक्तदानवत् ।

य एवमाह तस्यापि गुरुस्त्रीगमनादिभिः ॥ २३६ ॥

सुरापानादिभिश्चापि विपक्षैर्व्यभिचारिता ।

विरुद्धता च यादृग्धि दानैस्तादृक् फलं भवेत् ॥

विधिगम्यफलावाप्तिरदुःखात्मकता तथा ।

स्फुटं सुखमेवोपलभ्यते । अतः कालान्तरेऽपि हिंसा सुखकरी, हिंसात्वाद  
अद्यवदिति शक्यते प्रयोगो वक्तुमित्यभिप्रायेणाह — तदानीमिति  
॥ २३४ ॥

अत्र कश्चिदनुमानकुशल आह — क्रियाविशेषाः खलु विषयानुरूप-  
फलदायिनो दृष्टाः । यथा दानादयः शास्त्रोक्ताः । दानं हि सम्प्रदानापर-  
नामानं विषयं सुखयतीति प्रत्यक्षमवगतम् । तच्च कालान्तरे दातुः परां  
प्रीतिमाधास्यतीति शास्त्रादवगम्यते । हिंसापि च क्रियाविशेषः । अतो  
यादृगस्या विषये हिंस्ये कर्मणि फलं दुःखात्मकं, तादृगेव कर्तुरनुमीयत  
इति, तदेतदुपन्यस्यति — विषय इति ॥ २३५ ॥

अत्र दूषणमाह — य एवमिति । एवंवादिनो हेतुरनैकान्तिकः ।  
क्रियाविशेषाणामपि गुर्वङ्गनागमनादीनां विषयानुरूपफलदायित्वाभावात् ।  
दुःखफलत्वात् तेषाम् । विषये च गुर्वङ्गनादौ तदात्वे प्रीतिदर्शनात् ।  
सुरापानस्यापि यदि पेयः सुरैव विषयः, न तस्य दुःखमदुःखं वेति विष-  
यानुरूपफलदायित्वमेवमादीनामसिद्धमिति विपक्षैरभिव्यभिचारिता हेतो-  
रिति ॥ २३६ ॥

विरुद्धधायं हेतुरित्याह — विरुद्धेति । कथं विरुद्धता, अत आह —  
यादृगिति । दृष्टान्तानुसारेण हि हेतुर्ममको भवति । दानं चात्र दृष्टान्तः ।  
अतो यादृशं दाने फलमवगतं, हिंसायामपि तादृगेव फलं भवेदिति । ताद-  
रूपमेव फलस्य दर्शयति — विधिगम्येति । दाने हि विधिगम्यफलावाप्ति-  
रवगता । तदिदं व्याप्तिवलेन हिंसायामपि प्राप्नोतीति । विधिवलेन त्वर्थ-  
फलत्वमेव हिंसाया अवगम्यते । अतो नानर्थत्वं सिध्यतीति सिसाध-  
विषितानर्थफलत्वाविपरितार्थफलत्वसाधनाद् विरुद्धोऽयं हेतुरित्यभिप्राये-

नच या सम्प्रदानस्य प्रीतिस्तादृक् फलं भवेत् ॥

दातुस्तेन हि दृष्टान्तः साध्यहीनः प्रतीयते ।

सम्प्रदानं च दाने ते विषयः कर्म हिंसने ॥ २३९ ॥

वैषम्यं सम्प्रदाने तु पक्षे त्वेतद्विरुद्धता ।

प्रीयते सम्प्रदानं हि देवतेति स्थितं तव ॥ २४० ॥

णाह — अदुःखेति । तथेति । विधिगम्यफलावासौ सत्यामदुःखात्मतेत्यर्थः ।  
नहि दुःखात्मके फले विधिः प्रमाणं भवतीति ॥ २३७ ॥

एवं तावद्धेतुदोषावुक्तौ । इदानीं दृष्टान्तदोषं दर्शयति — नचेति ।  
विषयानुरूपफलदायिता ह्यत्र साध्यते । दाने च सम्प्रदानं विषयः । नच  
दानं दातरि तदनुरूपं फलमभिनिष्पादयति, ततो विशिष्टतमस्य महतोऽभ्यु-  
दयस्य दातरि निष्पत्तेः । अल्पा हि प्रीतिर्गा गृहीतवता भवति । दातुस्तु  
तां पात्रसात्कृतवतः 'सर्वत्सरोमसम्मितानि तानि वत्सराणि स्वर्गो भवती'ति  
शास्त्रानुसारेणावगम्यते । काचित्तु 'समद्विगुणसाहस्रानन्तानि फलान्यब्राह्म-  
णब्राह्मणश्रोत्रियवेदपारमेभ्यः' इति साध्यहीनो दृष्टान्त इति । अपिचैका-  
र्थेनैव साध्यपदेन पक्षसपञ्चयोर्व्याप्तिः कथ्यते । इह च दृष्टान्ते दाने सम्प्र-  
दानं विषयशब्दस्यार्थः । हिंसने तु हिंस्यमानं कर्म । नचैतद् युक्तमित्य-  
भिप्रायेणाह — सम्प्रदानमिति वैषम्यमन्तेन । यदि तु वैषम्यपरिहारार्थं  
पक्षेऽपि सम्प्रदानमेव विषयशब्दस्यार्थो भवेत्, ततः सिद्धाध्यापितानर्थवि-  
परीतप्रतिज्ञानाद् विरुद्धः पक्षो भवेदित्याह — सम्प्रदाने इति । विरुद्धता-  
मेव स्फुटयति — प्रीयत इति । अग्नीषोमदेवतासम्प्रदानको हि पशुयागः ।  
तत्र चाग्नीषोमौ देवता प्रीयते इति विषयानुरूपफलप्रतिज्ञाने हिंसाकर्तुरपि  
प्रीतिकरी हिंसेति प्रतिज्ञातं भवेत् । एवञ्च नानर्थकरत्वं सिध्यति, प्रीति-  
फलस्यानर्थत्वासम्भवात् । अतो विरुद्धः पक्षो भवेदिति । किं पुनरिदं देव-  
ताधिकरणविपरीतविग्रहवत्त्वमिहाभिप्रेत्य देवतां प्रीयते इत्युच्यते । यद्यपि  
अनिराकरणात्मकं सम्प्रदानं देवता स्यात्, तथापि नासौ प्रीयते । श्रुति-

१. 'ने', २. 'जे', ३. 'ताः', ४. 'न्त' ग. पाठः.



दृष्टान्ते कर्म दानं चेत् तस्य कीदृक् फलं भवेत् ।

जपहोमादिदृष्टान्तात् परपीडादिवर्जनात् ॥ २४१ ॥

चोदितत्वस्य हेतुत्वाद् विरुद्धाव्यभिचारिता ।

विहितप्रतिषिद्धत्वे मुक्त्वान्यन्न च कारणम् ॥ २४२ ॥

धर्माधर्मावबोधस्य तेनायुक्तानुमानगीः ।

अनुग्रहाच्चधर्मत्वं पीडातश्चाप्यधर्मता ॥ २४३ ॥

समवायित्वात् कर्मसु । अत आह — इति स्थितं तवेति । सत्यं, नायं सिद्धान्तः । तव तु साङ्ख्यस्य स्थितमिदं यद् देवता प्रायत इति । अतस्ते पक्षो विरुद्ध इति ॥ २४० ॥

पूर्वं तावदुभयत्र सम्प्रदाने विषयशब्दार्थं दोष उक्तः । कर्मवचनत्वे दोषमाह — दृष्टान्तं इति । यदि हि दाने कर्मव विषयो भवेत्, ततस्तस्य दीयमानस्य गवादेर्न किञ्चित् फलमिति न तदनुरूपफलसाधनं युक्तमित्यभिप्रायः । विरुद्धाव्यभिचारी चायं हेतुरित्याह — जपहोमादीति । जपादयो हि क्रियाविशेषा न परेषां पीडानुग्रहयोर्वर्तन्ते । चोदितत्वमात्रेणैव तु तेऽर्थतयावगताः । अतस्तद्दृष्टान्तेनैव चोदिता हिंसा अर्थ इति शक्यते साधयितुम् । अतो, विरुद्धाव्यभिचारिता । नचात्र विषयानुरूपमेतत् फलमिति शक्यते वक्तुम् । विषये फलदर्शनात् । जपस्य यदि तावज्जप्यमानं विषयः, किं तस्य फलम् । अन्यस्य तु न कस्यचित् पीडानुग्रहौ दृश्येते । अतएवोक्तं परपीडादिवर्जनादिति । एवंविधं दृष्टान्तमासाद्य चोदितत्वस्य हेतुत्वं सम्भवतीति विरुद्धाव्यभिचारी हेतुर्भवति । भवति च प्रयोगः — दैक्षपशुहिंसा अर्थः, विहितत्वाज्जपादिवदिति ॥ २४१३ ॥

अपिच विधिनिषेधप्रमाणकयोर्धर्माधर्मयोरनुमानोपन्यासोऽतिदूरमप-  
ग्रष्ट इत्याह — विहितेति ॥ २४२३ ॥

अपिच विषयानुरूपफलवादिना पीडानुग्रहनिवन्धनं धर्माधर्मत्वमा-  
श्रितम् । एवञ्च जपे शीघ्रपाने चान्यतराभावादुभयानुग्रहता न स्यादि-  
त्याह — अनुग्रहादिति ॥ २४३३ ॥

वदतो जपशीध्वादिपानादौ नोभयं भवेत् ।

क्रोशता हृदयेनापि गुरुदाराभिगामिनाम् ॥ २४४ ॥

भूयान् धर्मः प्रसज्येत भूयसी ह्युपकारिता ।

अनुमानप्रधानस्य प्रतिषेधानपेक्षिणः ॥ २४५ ॥

हृदयक्रोशनं कस्माद् दृष्टां पीडामपश्यतः ।

पीडातश्चाप्यधर्मत्वं तथा पीडामधर्मतः ॥ २४६ ॥

गुरुदारंगामिनां च परानुग्रहादेव महान् धर्मो भवेदित्याह — क्रो-  
शातेति । गुरुदाराभिगामिनो हि ससाध्वसस्य हृदयं शब्दायत इवेति क्रोशते-  
त्युक्तम् । यदि ब्रूयाद् गुर्वङ्गनागामिनो हि ब्राह्मणमिव व्रतो हृदयक्रो-  
शनमुपलभ्यते । हिंसा च विषयानुरूपफलदायितयानर्थ इति स्थितम् ।  
अतोऽनर्थफलकर्मानुष्ठायिनामेव हृदयक्रोशेनोपगम्यत इति गुरुदाराभिगा-  
मिनोऽप्यधर्मोत्पत्तिरवगम्यत इति । तत्रेदमुत्तरं क्रोशता हृदयेनापीति ।  
एवं हि मन्यते—विषयानुरूपं चेत् कर्मणां फलम्, एवं सति क्रोशतापि  
हृदयेन गुर्वङ्गनागामी विषयस्याङ्गनाया महान्तमुपकारं जनयतीति धार्मिको  
भवेत् । हृदयक्रोशनादस्याधर्मोऽप्यनुमीयत इति चेद्, न तर्हि विषयानुरूपं  
(फलं) क्रियाणामिति व्याप्त्यसिद्धिः । अतश्चानैकान्तिको हेतुः । विरुद्धार्थ-  
हेतुद्वयसमावेशे च धर्माधर्मत्वसंशयो भवेत् । अतो न पीडानुग्रहनिवन्धनं  
धर्माधर्मत्वमिति ॥ २४४ ॥

अपिच अनुमानप्रधानस्यास्य वादिनोऽनपेक्षितनिषेधशास्त्रस्य हृद-  
यक्रोशनेऽपि न कारणमुपलभामहे । अधर्मानुष्ठानबुद्ध्या हि तद् भवति ।  
आनुमानिकधर्मधर्मवादिनश्च नाधर्मबुद्धौ किञ्चिन्निरवन्धनमस्ति । शास्त्रानु-  
सारेण हि तन्निश्चयः । उच्छ्राष्टं प्रवर्तमानस्याधर्ममाचरामीति हृत्कम्पो न  
जायते । इतरथा तु परोपकारित्वादस्य हृदयस्य प्रसाद एव जायत इत्याह—  
अनुमानेति ॥ २४५ ॥

ननु यदेव स्वस्मिन् परस्मिन् वानुष्ठीयमानं पीडामावहति, स एवा-  
धर्मः । अत एवात्महिंसाप्यधर्मः । तदिह यद्यपि परोपकारो दृश्यते, स्वस्य

१. 'राभिगा', २. 'शनादवग', ३. 'शाच ध' ग. पाठः.



अन्योन्याश्रयमाप्नोति विना शास्त्रेण साधयन् ।  
 एवमादावशास्त्रज्ञो म्लेच्छो नोद्विजते क्वचित् ॥  
 तस्य नाधर्मयोगः स्यात् पूर्वोक्ता यदि कल्पना ।  
 तस्मादनुग्रहं पीडां तदभावमपास्य च ॥ २४८ ॥  
 धर्माधर्मार्थिभिर्नित्यं मृग्यौ विधिनिषेधकौ ।  
 कचिदस्या निषिद्धत्वाच्छक्तिः शास्त्रेण बोधिता ॥  
 प्रत्यवायनिमित्तत्वे विधिना नापगच्छति ।  
 शास्त्रेण न हि शक्तीनामावापोद्वापनक्रियाः ॥ २५० ॥  
 विद्यमाना हि कथ्यन्ते शक्तयो द्रव्यकर्मणाम् ।  
 तदेव चेदं कर्मेति शास्त्रमेवानुधावता ॥ २५१ ॥  
 हिंसादीनामधर्मत्वं कथ्यते नानुमानतः ।

तु हृदयक्रोशात् पीडोपलभ्यत इत्यधर्मत्वम् । एवञ्चाधर्मत्वे पीडोपपत्तिरित्यत आह — पीडात इति । अनपेक्षितशास्त्रस्य प्रागधर्मज्ञानोत्पत्तिनिमित्ताभावात् किंकृता पीडेति वक्तव्यम् । अधर्मत्वबुद्धिकृतेति चेत्, तदेव किञ्चिन्मितम् । सैव पीडा अधर्मत्वे निमित्तमिति चेत्, तदिह पीडाधर्मत्वयोरेकतरस्यापि मूलन्तरासम्भवाद् दुरुत्तरमितरेतरांश्रयमशास्त्रपरतन्त्रस्यापयतं इति ॥ २४६ ॥

अपिच यदि सत्यपि परोपकारे कर्तुं रुद्धेगदर्शनाद् गुर्वङ्गनागमनमधर्मः, तर्हि यस्यातो म्लेच्छादेरुद्धेगो न जायते तस्याधर्मोत्पत्तिर्न स्यादित्याह — एवमादाविति । शास्त्रज्ञस्यैव शास्त्रानुसार्युद्धेगो जायते । तदनुभिज्ञस्य तदभावादप्रमाणकोऽधर्मयोग इति ॥ २४७ ॥

अतो विमुच्यानुग्रहपीडे तदभावं च धर्माधर्मज्ञानार्थिभिर्विधिनिषेधावेवानुसर्तव्यावित्युपसंहरति — तस्मादिति । अयमर्थः — नानुग्रहो धर्मत्वे कारणं पीडा वा अधर्मत्वे, अनुग्रहाभावो वा पीडाभावमात्रं वा धर्माधर्मत्व इति ॥ २४८ ॥

अत्र वदन्ति — नानुमानेन हिंसादीनामधर्मत्वं साध्यते । किन्तु शास्त्रानुसारेणैव । निषेधशास्त्रेण हिंसायाः प्रत्यवायशक्तिरवगता । सर्वा च

एवं ये निपुणं प्राहुस्तैरप्येतत् परीक्ष्यताम् ॥ २५२ ॥  
 सुरापानादिभिः शूद्रः किं याति नरकं कृतैः ।  
 वैश्यस्तोमेन वा किं स्याद् विप्रराजन्ययोः फलम् ॥  
 पञ्चम्यामिष्टिकरणान्मध्याह्ने चाग्निहोत्रतः ।  
 तस्माद् यद् यादृशं कर्म यत्फलोत्पत्तिशक्तिर्यत्कर्म ॥  
 शास्त्रेण गम्यते तस्य तादृशस्यैव तत् फलम् ।  
 हिंसा चांशद्वयादन्या या तस्याः प्रतिषेधजम् ॥  
 प्रत्यवायार्थताज्ञानं विधिनान्यत्र वार्यते ।

तीर्थातीर्थगता हिंसैव । अतः कथं हिंसा सती काचित् प्रत्यवायं न जनयिष्यति । नहि दैक्षपशुहिंसाविधानं वस्तुनः शक्तिमुत्सारयितुमुत्सहते विद्यमानद्रव्यगुणादिशक्तिमात्रोपदेशित्वात् शास्त्राणाम् । नैषां शक्त्यावापो द्वापयोर्व्यापारः । अतस्तदेवेदं 'न हिंस्यादि'ति शास्त्रोपदर्शितप्रत्यवायहेतुत्वं दैक्षपशुहिंसाक(र्म ? मर्णा)ति शास्त्रानुधावनेनैव हिंसादीनामधर्मत्वं कल्प्यत इति । तदेतदुपन्यस्यति — कचिदिति त्रयेण । कचिद् बाह्यहिंसायां निषिद्धत्वात् प्रत्यवायहेतुत्वे हिंसायाः शक्तिर्बोधिता, न विधानादपगच्छतीति सम्बन्ध इति ॥ २५१ ॥

एवमुपन्यस्य निरस्यति—एवमिति द्वयेन । एवंवादिनो हि 'न सुरां पिबेदि'ति निषेधशास्त्रात् सुरापानस्य प्रत्यवायशक्तिरवगतेति शूद्रोऽपि तां पिबन् प्रत्यवेयात् । तथा वैश्यस्तोमेन वैश्यस्य यजमानस्य विधिनाभ्युदयसिद्धिर्दर्शितेति वैश्यस्तोमशक्त्यनुसारेण विप्रराजन्ययोरपि तत्फलं भवेत् । नचैतदिष्यते । तथा कालभेदेन शक्तिभेदो दृष्टः । इष्ट्योर्दर्शपूर्णमासयोः ५-वर्षेण शक्तेः पञ्चम्यां चाशक्तेः । अग्निहोत्रस्य सायंप्रातरनुष्ठितस्य फलसाधनत्वान्मध्याह्ने च तदभावात् । अतो यथाशास्त्रमेव शक्तिसम्भावोऽभ्युपेयत इति ॥ २५३ ॥

तस्मात् शास्त्रानुसारेणैव कर्मणां फलशक्तिरास्थेयेत्युपसंहरति—  
 तस्मादिति ॥ २५४ ॥

एवं साधनोपायांशद्वयातिरिक्तायां हिंसायां 'न हिंस्यादि'ति प्रति-



ज्ञानमेव च शक्तीनां नावापोद्वापनक्रियाः ॥ २५६ ॥

ज्ञायन्ते शास्त्रतस्तास्तु क्रियाभेदव्यवस्थिताः ।

व्यवस्थाः शक्तिभेदानां दृष्टार्थेष्वपि कर्मसु ॥ २५७ ॥

अभिन्नत्वेऽपि दृश्यन्ते भुजेः स्वस्थातुरेष्वपि ।

रूपाभेदेऽपि हिंसादेर्भेदोऽज्ञानरूपाकारितः ॥ २५८ ॥

तथाप्येकफलत्वं चेत् क्रियात्वात् सर्वसङ्करः ।

यजित्वाद्यविशेषाच्च चित्रादिफलतुल्यता ॥ २५९ ॥

षेधाज्जातं प्रत्यवायहेतुत्वज्ञानम् 'अन्यत्र तीर्थेषु' 'यो दीक्षितः' 'यदग्नीषोमीयं पशुमालभेत्'त्यादिविधिना वार्यत इत्याह — हिंसेति ॥ २५५ ॥

\* यत्तुक्तं न वस्तुशक्त्यावापोद्वापयोः शास्त्रस्य व्यापार इति, तदप्यत एव । केवलं शास्त्रानुसारेणैव तत्तत्क्रियाभेदव्यवस्थिता एव शक्तयोऽवगम्यन्ते । अतो नातिप्रसङ्ग इत्यभिप्रायेणाह — ज्ञानमिति ॥ २५६ ॥

कथमेकस्य कर्मणः शक्तिभावाभावविति चेत् । लौकिकानि कर्माणि विदाङ्कुर्वन्तु भवन्तः । यथा तावदेकमेव भोजनं स्वस्थातुरकर्तृकं भिन्नशक्तिकं दृष्टम् । स्वस्थेन हि तत् क्रियमाणं रसलोहितमांसपरिणामपरम्परया शरीरं वर्धयति । आतुरेण तु क्रियमाणमसम्यग्धातुपरिणामात् कृशीकरोति । एवमदृष्टार्थेष्वपि कर्मसु भविष्यतीत्यभिप्रायेणाह — व्यवस्था इति ॥ २५७ ॥

यथा भोजनत्वाभेदेऽपि स्वस्थातुरकर्तृभेदनिबन्धनं व्यक्तिभेदमाश्रित्य तत्र शक्तिभेदः समाधीयते, एवमिहापि हिंसात्वेनाभेदेऽपि रूपस्येयमङ्गहिंसा इयं बाह्यहिंसेति व्यक्तिभेदावगतेरुपपन्नः शक्तिभेद इत्यभिप्रायेणाह — रूपाभेद इति ॥ २५८ ॥

यदि त्ववान्तरभेदमनङ्गीकृत्य रूपाभेदमात्रेणैकफलत्वमिष्यते, एवं सति सर्वलौकिकवैदिकक्रियाणां क्रियात्वादेकफलत्वं स्यात् । तत्रेदं स्वर्गफलमिदं पुत्रफलमित्याद्यसङ्करो न सिध्यतीत्यभिप्रायेणाह — तथापीति । आस्तां तावन्महासामान्येनैकत्वात् फलसङ्करो भवतीति । यजित्वाद्यवान्तर-

भेदात् तत्र व्यवस्था चेदिहाप्येवं भविष्यति ।  
 विधीनां वापि सर्वेषां साक्षाद् व्यवहितोऽपि वा ॥  
 पुरुषार्थः फलं तेन नानर्थोऽतः प्रतीयते ।  
 नचैषु श्रूयतेऽनर्थो निषेधान्नच कल्प्यते ॥ २६१ ॥  
 नच प्रकरणस्थत्वात् पुरुषार्थः फलं भवेत् ।  
 कर्मोपकारः कल्प्यस्तु दृष्टोऽदृष्टोऽथवा पुनः ॥ २६२ ॥

सामान्याभेदादपि चित्रादीनां कर्मणां फलतुल्यता भवेदित्याह — यजि-  
 त्वेति ॥ २५९ ॥

यदि तु तत्र व्यवस्थावान्तरभेदाश्रयाभिधीयते, सेहापि समाने-  
 त्याह — भेदादिति । ननु विहिता नामाङ्गहिंसा । तथापि किं नानर्थः ।  
 न विधिनानर्थफलेन न भवितव्यमिति राजाज्ञा । अत आह — विधीना-  
 मिति । अयमभिप्रायः — नेयं राजाज्ञा । शब्दशक्तिरेव । विधिर्हि कर्तव्य-  
 ताबुद्धेर्हेतुः । इष्टाभ्युपायं च कर्तव्यतया लोको बुध्यते । अतोऽवश्यमेव सा-  
 क्षाद् व्यवहितोऽपि वा विधेयानां पुरुषार्थः फलमित्यवसीयते । साक्षात् प्र-  
 धानानां, व्यवहितोऽङ्गानाम् । तस्मान्नातो विधेरनर्थफलत्वमवसीयते । विधि-  
 बलादवगम्यमानं विधीनां फलमित्याहेति । अपिच, अनर्थक्यङ्गहिंसेति नेदं  
 सान्दष्टिकम् । नचानर्थसमभिव्याहारोऽस्याः श्रूयते । अतः कथमनर्थसाध-  
 नमित्याह — नचैष्यति । नन्वश्रूयमाणोऽपि कलञ्जभक्षणादिवत् कल्पयि-  
 ष्यते, अत आह — निषेधादिति । तत्र निषेधः कल्पनायां कारणं, नासा-  
 विह सम्भवति । अभावादव विधानदर्शनादिति ॥ २६१ ॥

अपिचाङ्गहिंसानां पुरुषार्थत्वे सिद्धे कदाचिदनर्थोऽपि फलतया क-  
 ल्प्यते । नच तासां पुरुषार्थः फलम् । प्रकरणे पाठात् । प्रकरणविधिविनि-  
 योगेन कर्तव्यत्वादित्यभिप्रायेणाह — नचेति । किं नाम तत्कल्प्यमत  
 आह — कर्मोपकार इति । यत् खलु प्रकरणस्थं, ततः प्रधानकर्मोपकार एव  
 कल्प्यते दृष्टोऽदृष्टो वा । यथावचातस्य व्रीहीणां वितुषीभावो विध्यपेक्षितो  
 दृष्टः । अदृष्टो वा यथा प्रयाजादिजन्य इति ॥ २६२ ॥

१. 'तो वा' क. पाठः. २. 'मातः क' ग. पाठः.



कल्पनावसरस्तत्र नानर्थस्थानपेक्षणात् ।

ऋत्वर्थश्चापि संस्कारः पशोर्नारादुपक्रिया ॥ २६३ ॥

दृष्टैव त्ववदानानां निष्पत्तिः ऋत्वपेक्षिता ।

अभिचारेऽप्युपायस्था हिंसा नाधर्म उच्यते ॥ २६४ ॥

तस्मादनङ्गभूतायां हिंसायामेतदुच्यते ।

उद्देशाच्च फलत्वेन श्येनादौ न विधीयते ॥ २६५ ॥

अतो नात्रानर्थकल्पनावसरोऽस्तीत्याह — कल्पनेति । नाङ्गहिंसासु फलमपेक्षितं, ऋतूपकारेण निराकाङ्क्षत्वादिति भावः । ऋत्वर्थेऽपि चायं विशेषः यदयं पशुसंस्कार एव, नतु प्रयाजादिवदारादुपकारोऽङ्गहिंसा, तत्पुरस्सरं विशसनादिसंस्कारानुष्ठानात् । अतएव संज्ञपने पशुर्ग्रीहिवत् प्रधानतया श्रुतः 'पशुं संज्ञपयती'ति । तदेतदाह — ऋत्वर्थ इति । सन्निपत्योपकारप्रदर्शनेन ऋत्वर्थैव वलीयसीति दर्शितं भवति । आरादुपकारकत्वे यावान् क्लेशो भवेद् नच तावानप्यस्तीति ॥ २६३ ॥

संस्कारत्वेऽपि चास्यायं विशेषः यदयं दृष्टार्थ एवावघातादिवत् । न तु प्रोक्षणादिवददृष्टार्थः, ऋत्वपेक्षितैकादशावदाननिष्पत्तेः । दैक्षे हि पशौ 'हृदयस्याग्रेऽवघति । अथ जिह्वायाः । अथ वक्षसः' इत्यादिभिरेकादशावदानसाध्यो याग उक्तः । नञासति हिंसासंस्कारे पशोरेकादशावदाननिष्पत्तिः सम्भवति । अतो दृष्टार्थत्वादङ्गहिंसाया नानर्थकल्पनावसरोऽस्तीत्यभिप्रायेणाह — दृष्टेति । एवं तावज्ज्योतिष्टोमोपायांशस्था हिंसा नाधर्म इत्युक्तम् । ये चाभिचारयज्ञाः श्येनादयः, तत्राप्येकाहानां ज्योतिष्टोमप्रकृतित्वाच्चोदकप्रासाङ्गहिंसा नाधर्म इत्याह — अभिचार इति ॥ २६४ ॥

अतोऽनङ्गभूतायामेव फलांशस्थायां हिंसायामेतदनर्थत्वमित्युपसंहरति — तस्मादिति । ननुच फलांशस्थापि हिंसा श्येनाद्युद्देशेन विधीयमानौ कथमनर्थः अत आह — उद्देशादिति । अयमभिप्रायः — नात्र श्येनोद्देशेन फलं विधीयते, फलत्वेन हिंसाया एवोद्देशात् । फलं ह्युद्दिश्य साधनं विधीयते, नतु विपर्ययः । ननुद्देश्ययोरपि देशकालयोर्विधानमि-

१. 'नैवैव क', २. 'च' क. पाठः. ३. 'नत्वात् क' क. ग. पाठः.

भावनाविधिरप्येष फलांशाद् विनिवर्तते ।  
 अतः स्वतो न धर्मत्वं ज्ञेनादेर्नाप्यधर्मता ॥ २६६ ॥  
 फलानर्थानुबन्धित्वात् तद्द्वारेणोपचर्यते ।  
 निराकाङ्क्षस्य चैकेन ज्ञेयस्य न फलद्वयम् ॥  
 तस्मात् क्रियान्तरादेर्वा हिंसातो नार्थ उच्यते ।  
 फलतोऽपि च यत् कर्म नानर्थेनानुबध्यते ॥ २६८ ॥  
 केवलप्रीतिहेतुत्वात् तद्धर्मत्वेन हीष्यते ।

प्यत एव । सत्यम् । अन्यतस्तयोरप्राप्तेः । फले तु रागतः प्रवृत्तः पुरुषो  
 न विधिना प्रवर्त्यत इत्युक्तमेवेति ॥ २६५ ॥

कथं पुनस्त्यंशभावनाविधाने विधेयाविधेयभेदः शक्यते वेक्तुम् ।  
 अतएव भावनान्तर्गतत्वादेर्नर्थत्वाक्षेपो निदर्शितः । तत्रोत्तरमाह — भा-  
 वनेति । अयमभिप्रायः—विधिर्हि हंस इवोदकात् क्षीरं विविच्य प्राप्तपि-  
 होरेणाप्राप्तं गृह्णाति । तथाच वक्ष्यति—‘तद्गुणास्तु विधीयेरन्नविभागाद्  
 विधानैर्नार्थे न चेदज्ञेयस्य शिष्टाः’ (१. ४. ९) इति । अतो विशिष्टभावनावि-  
 धावपि साधनेतिकर्तव्यतामात्रपरत्वात् फलांशान्निवर्तत इति । अतः सिद्धं  
 न स्वरूपेण ज्ञेयो धर्मः । नाप्यधर्मः । फलस्यैव त्वनर्थानुबन्धित्वात्  
 तद्द्वारेणानर्थ इत्युपचर्यत इत्युपसंहरति — अत इति ॥ २६६ ॥

ननु च विधीनां पुरुषार्थफलत्वात् ज्ञेयस्य च विधिविषयत्वात्  
 तद्वलेनार्थात्मकमेव फलान्तरं विश्वजिदादिवत् किं न कल्प्यते । अतः स्वरूपेण  
 धर्मो भविष्यतीत्याह—निराकाङ्क्षस्येति । अयमर्थः—भ्रातृव्य-  
 वधेनैकेन स्वर्गादपि प्रियतरेण निराकाङ्क्षस्य ज्ञेयस्य न फलान्तरक-  
 ल्पना सम्भवति । भावनाकाङ्क्षा हि तत्कल्पनाबीजम् । एका च भावनै-  
 केनैव भाव्येन निराकाङ्क्षेति न भाव्यान्तरसम्बन्धं लभते । तथाच  
 वक्ष्यति—‘एकं वा चोदनैकत्वात्’ (४. ३. १४) इति । अतः सिद्धम्

१. ‘कर्तुम्’ ग. पाठः. २. ‘दर्शयितुं दर्शय’, ३. ‘नेऽर्थे’ क. पाठः.



ननुचेष्टाभ्युपायत्वाच्छेनादेर्धर्मता भवेत् ॥ २६९ ॥

फलं तावदधर्मोऽस्य श्येनादेः सम्प्रधार्यते ।

यदि येनेष्टसिद्धिः स्यादनिष्ठाननुबन्धिनी ॥ २७० ॥

तस्य धर्मत्वमुच्येत ततः श्येनादिवर्जनम् ।

अदा तु चोदनागम्यः कार्याकार्यानपेक्षया ॥ २७१ ॥

धर्मः प्रीतिनिमित्तं स्यात् तदा श्येनेऽपि धर्मता ।

नर्थफलस्य तद्वारेणानर्थत्वमित्याह—तस्मादिति । किं पुनः कारणं, फलानर्थानुबन्धित्वात् श्येनो न धर्म इत्यत आह—फलत इति । ईदृशे कर्मणि लोके धर्मशब्दः प्रसिद्ध इति ॥ २६८ ॥

अत्र चोदयति—ननुचेति । अयमभिप्रायः—किं पुनः कारणं स्वतो न धर्मत्वं श्येनादेः, नाप्यधर्मतेति । इष्टाभ्युपायो हि चोदनालक्षणो धर्मः । तथा श्येनः फलस्यानर्थानुबन्धित्वेऽपि । अतो धर्म इत्येवायं वक्तव्य इति । अत्रोभयरूपरहितः श्येन इत्यभिप्रेत्य सम्प्रधारणामवतारयति—फलमिति । स्थितं तावत् श्येनफलं हिंसा । हिंसा च न धर्म इति । श्येनादिस्वरूपमिदानीं लोकप्रसिद्धचनुसारेणावधारयामः धर्मोऽधर्मो वेति ॥ २६९ ॥

तत्रान्यतरनिर्धारणाय पक्षद्वयमुपन्यस्यति—यदीति द्वयेन । लोकप्रसिद्धिर्हि नः सर्वशब्दाधीवधारणे मूलम् । तदसावेव निरूपणीया । तत्र यद्यनिष्ठानुबन्धरहितेष्टाभ्युपायश्चोदनालक्षणो धर्म इति लोकेनोच्यते, ततः श्येनादीनामधर्मत्वेन वर्जनं, परम्परयानर्थानुबन्धित्वात् । यदि त्वनादृत्य परम्परयानर्थानुबन्धित्वमादृत्य प्रीतिफलं लौकिका धर्मशब्देनोपचरन्ति चोदनासमधिगम्यं, तथा सति श्येनोऽपि तादृशत्वाद् धर्मो भवेत् । कार्याकार्यानपेक्षयेति । यदेव हि प्रीतिमात्रानुबन्धि तत् कार्यमिति विवेकिनो बुध्यन्ते, विपरीतमकार्यमिति भावः । प्रसिद्धिविभागकथनेनैव चात्र निर्वारणमुक्तम् । यथाप्रसिद्धि तावद् धर्मशब्दोऽभ्युपगन्तव्य इति स्थितम् । प्रसिद्धिश्चानिष्ठाननुबन्धीष्टसाधनविषयैव धर्मशब्दस्येति श्येनादिवर्जनमेवावसीयत इति ॥ २७१ ॥

यदि त्वप्रीतिहेतुर्यः साक्षाद् व्यवहितोऽपि वा ॥

सोऽधर्मश्चोदनार्थः स्यात् तदा श्येनेऽप्यधर्मता ।

यस्तु हिंसात्वसाधर्म्याद् बाह्यवञ्चोदितास्वपि ॥

वदेदनर्थहेतुत्वं तस्याप्यागमबाधनम् ।

तमनादृत्य यो मूयाद् यागादेरप्यसौ वदेत् ॥ २७४ ॥

स्वर्गादिसाधनाशङ्कित क्रियात्वाद् भोजनादिवत् ।

गीतामन्त्रार्थवादैर्या कल्प्यतेऽनर्थहेतुता ॥ २७५ ॥

नन्वेवमधर्म एवानिष्ठानुबन्धित्वात् श्येनः फलद्वारेण, अत आह — यदीति । अयमभिप्रायः — अधर्मपदप्रयोगोऽपि लौकिकानां सम्प्रधारणीयः किंविषय इति । तद् यदि चोदनार्थोऽपि साक्षाद् व्यवधानेन वाप्रीतिहेतुरधर्म इति प्रसिद्धः, ततः श्येनोऽप्यधर्मः । अथ वेदविहिते नाधर्मशब्दमप्रीतिकरेऽपि परम्परया लोकः प्रयुङ्क्ते, ततो नाधर्मः । नच वेदविहितगोचरोऽधर्मशब्दप्रयोगो लौकिकानां दृष्ट इति नाधर्मः स्वरूपेण श्येनादय इति भावः ॥ २७२ ॥

यस्तु वदति—विहिता नामांशद्वयगामिनी हिंसा । तथापि प्रतिबद्धलिङ्गदर्शनेन तस्यानर्थहेतुत्वमनुमास्यामहे । तथाहि हिंसात्वमनर्थत्वेन प्रतिबद्धं बाह्यहिंसास्वगतं, तद्धि विहितास्वपि दृश्यमानमनर्थत्वमनुमापयतीति । तदेतदुपन्यस्य दूषयति — यस्तिष्ठति । अयं चागमबाधोऽनुमाने प्रपञ्चयिष्यत इति ॥ २७३ ॥

आगमानादरे त्वनवस्था भवतीत्याह — तन्निति ॥ २७४ ॥

नन्वागमानुसारेण क्रतुगतानामपि हिंसानामधर्मत्वमवगम्यते । तथाहि—सन्ति हि केचन मन्त्रार्थवादतिहासादयः ये क्रतुवर्तिनीमपि हिंसां निन्दन्ति । यथा जपस्तुतो

“विधियज्ञाप्रयज्ञो विशिष्टो दशभिर्गुणैः”

इति हिंसाङ्गत्वेनैव विधियज्ञनिन्दा स्मर्यते । अत आह — गीतेति । अस्यार्थः — प्रत्यक्षोऽत्र धृतिबाधः । क्रतौ विधानदर्शनात् ‘अन्यत्र तीर्थेभ्यः’ इति च ध्रुतेः ।

१. 'दाः ये', २. 'त', ३. 'साकरत्वे' ग. पाठः. ४. 'स्म' क. पाठ



प्रत्यक्षश्रुतिवाध्यत्वात् सान्यार्थत्वेन नीयते ।

शिष्यान् प्रत्यविशिष्टत्वात् सूत्रवैदिकवाक्ययो ॥

अशक्तेश्चोभयोः साम्यान्न सूत्रेष्वित्यनुत्तरम् ।

प्रागुक्तं परिसङ्ख्यायाः फलमेतत् प्रकाशयते ॥

सूत्रेषु ह्यनया युक्त्या गतिरेषापि युज्यते ।

“यज्ञार्थं पशवः सृष्टाः स्वयमेव स्वयम्भुवा ।

यज्ञा हि भूत्यै लोकस्य तस्माद् यज्ञे वधोऽवधः ॥”

इति च । अन्यपरतयार्थवादो व्याख्येयः । यथा वक्ष्यति — “नहि निन्दा  
निन्द्यं निन्दितुं, किं तर्हि निन्दितादितरं प्रशंसितुमिति ॥ २७५ ॥

अत्रापरं भाष्यं — ‘नन्वशक्तमिदं सूत्रमिमावर्थान्विशिष्टदितुं चोदना-  
लक्षणो धर्मः नेन्द्रियादिलक्षणः, अर्थश्च धर्मो नानर्थ इति । भिद्यत हि  
तदा वाक्यम्’ इति । एवं वाक्यभेदपरिचोदनां कृत्वा परिहारभाष्यम् —  
‘उच्यते । यत्र वाक्यादेवार्थोऽवगम्यते तत्रैवम् । तत् तु वैदिकेषु न सूत्रेषु ।  
अन्यतोऽवगतेऽर्थे सूत्रमेवमर्थमित्यवगन्तव्यमिति । तदाक्षिपति — शि-  
ष्यानि । अस्यार्थः — अन्यतोविदितवेदार्थेभ्यो जिज्ञासुभ्यः सूत्राणि  
जैमिनिना न प्रणीतानि । अतस्तानि तेषां वेदवाक्यतुल्यानि उभयं च  
वेदसूत्रात्मकं वाक्यभेदादिदोषादसमर्थम् । नचाशक्तमर्थप्रत्यायने प्रमा-  
णम् । अतो न वेदसूत्रयोः कश्चिद् विशेष इति न सूत्रेष्विति भाष्योक्तम-  
नुत्तरमिति ॥ २७६ ॥

अत्र परिहारमाह — प्रागुक्तेति । अस्यार्थः — सत्यम् । वाक्य-  
भेदादिना सूत्राणामप्यशक्तिः शिष्यांश्च प्रत्यविशेषः । किन्तु या पूर्वं सति  
सम्भव इति परिसंख्योक्ता, तस्याः फलमेतद् भाष्यकारेण प्रतिपाद्यते । एवं  
हि न्यायाभासभ्रान्ताः शिष्या भाष्यकारेण शिक्षिताः यद् विवक्षितासम्भवे  
वाक्यभेदादिभिरपि सूत्राणि गमयितव्यानीति । तदिदं तावच्चोदनासूत्रे  
प्रदर्श्यते यद् वाक्यभेदनापि चोदनासूत्रार्थो बोध्यत इति । अनयेति । भा-  
ष्योक्त्या प्रमाणान्तरप्रतिपन्नार्थविषयतया युक्त्येत्यर्थः । एषेत्यपि च भा-  
ष्योक्तैव वाक्यभेदगतिः प्रत्यवसृज्यते । यथाह — ‘भिन्नयोरेव वाक्ययो-

तस्मादावर्तते सूत्रं तन्त्र वा शक्तिभेदतः ॥ २७८ ॥

एकदेशानुमानाद् वा द्वे सूत्रे परिकल्पिते ।

इतरेतरसामीप्यादेतावेव परस्परम् ॥ २७९ ॥

रिमावेकदेशाविति' । तदनेन शिष्यान् प्रत्यविशेषेऽपि व्याख्यातामेव व्याख्याप्रकारो भाष्यकारेणोक्त इति दर्शितम् । व्याख्याकारा हि चिरपारं चितन्यायसामस्त्यस्मरणक्षमा न्यायवलेन वाक्यभेदादिभिरपि सूत्राणि व्याचक्षत इति ॥ २७७ ॥

यतश्च प्रमाणान्तरानुसारेण वाक्यभेदादिभिरपि सूत्रेष्ववगतिः सम्भवति, तस्मादावृत्त्या वा तन्त्रेण वेदं सूत्रं व्याख्येयमित्याह — तस्मादिति । आवृत्तौ तावत् सकलमेव सूत्रं द्विः पठितव्यम् । तत्रैकस्य चोदनालक्षणो धर्म इत्यत्र तत्पर्यम् । अपरस्य चार्थो धर्म इत्यत्र । अन्यस्य त्वेऽन्यतरसम्बन्धोऽनुवादः । सूत्रभेदेन चोभयविधानात् तत्सिद्धेरुभयानुवादोपपत्तिः । तन्त्रं चोदनालक्षणादीनां त्रयाणामन्यतमम् । तदुपरिग्राह्यवक्ष्यते । तस्मिन् पक्षे न वाक्यभेदः । तथाहि—त्रिपदमिदं सूत्रम् । पदत्रयस्यापि चेतरेतरसम्बन्धोऽर्थो वाक्यार्थः । तद् यदेव त्रयाणामुभयसम्बन्धार्थमावर्त्यते तदेव वाक्यं भिनत्ति । तन्त्रेण तूभयसम्बन्धे न वाक्यभेदः । सकृद्वचनात् । सकृदुक्तस्यैव योग्यतयोभयसम्बन्धे शक्तिभेदात् । तदिह धर्मपदं वा तन्त्रोच्चरितमुभाभ्यां सम्बध्यते । सिध्यति चोभयं चोदनालक्षणो धर्मोऽर्थो धर्म इति च । मध्यपदं वाद्यन्ताभ्याम् । एवमपि चेष्टं सिध्यति अर्थो धर्मः स चोदनालक्षण इति । आद्यमेव वोत्तराभ्याम् । चोदनालक्षणोऽर्थः स एव च धर्म इति । इदमेकमेव वाक्यं त्रयाणामन्यतमस्य तन्त्रेणोभयसम्बन्धाद् व्यर्थमित्यवगन्तव्यम् । आह च —

“चोदनालक्षणादीनां तन्त्रेणैकस्य सङ्गता ।

द्वाभ्यां सहार्थवाचित्वाद् व्यर्थमेकं भविष्यति ॥”

इति ॥ २७८ ॥

भाष्यकारेण 'भिन्नयोरेव वाक्ययोरिमावेकदेशावि'ति वदता सूत्रद्वयं

१. 'सम्बन्धार्थ', २. 'ते' ग. पाठः.



कल्प्येते वाक्यशेषाय नान्यावयवकल्पना ।

विशिष्टार्थानुवादित्वाद्यवेत्यपि भाषिते ॥ २८० ॥

वाक्यभेदः स एवेति संज्ञातन्त्रत्वमुत्तरम् ।

अर्थं वा प्रत्युपादानात् संज्ञालक्षणशब्दयोः ॥ २८१ ॥

तन्त्रे लक्षणशब्दो वा वाच्यो धर्मार्थशब्दयोः ।

मेवेदं दर्शितम् । तदुपन्यस्यति—एकदेशेति । अर्थो धर्म इत्येकं सूत्रम्, अपरं चोदनालक्षण इति । तेन चोदनालक्षणावयवेनानुगितेनानन्तरसूत्र-  
स्थेन धर्मपदेनैकं निष्पद्यते चोदनालक्षणो धर्म इति । तदिदमुक्तम्—  
एकदेशानुमानादिति । नन्वर्थो धर्म इति चोदनालक्षणाचोदनालक्षणयोर-  
न्यतरस्यानुपादानात् तदपेक्षायामचोदनालक्षणोऽप्युपतिष्ठमानः केन वार्यते ।  
एवं चोदनालक्षणो धर्म इत्यत्राप्यनर्थप्रसङ्गो दर्शयितव्यः । अत आह—  
इतरेतरेति । एतावेव चोदनालक्षणार्थशब्दावितरेतरसामीप्यात् परस्परं  
सूत्रद्वयेऽपि विशेषणत्वेन वाक्यशेषतया कल्प्येते । अतो नाचोदनालक्षणा-  
नर्थावयवकल्पनेति । अनुवादत्वेन चात्र चोदनालक्षणार्थावयवसम्बन्धो  
भिन्नयोः सूत्रयोर्दर्शयितव्यः, यदर्थो धर्म इत्येकसूत्रेणोक्तं तच्चोदनालक्षण  
इति, यच्चोदनालक्षणो धर्म इत्यत्रोक्तं तदर्थ इति ॥ २७९ ॥

अपरमपि 'अथवा अर्थस्य सतश्चोदनालक्षणस्य धर्मत्वमित्येकार्थमे-  
वेति भाष्यम् । तदाक्षिपति—विशिष्टेत्येवान्तेन । अर्थविशेषणविशिष्ट-  
चोदनालक्षणानुवादेन धर्मविधानं दर्शितम् । एवमपि विशेषणविशेष्योभ-  
यपरत्वेन वाक्यं भिद्यत एव, यथैकत्वविशिष्टग्रहानुवादेन सम्मार्गविधौ ।  
अतः केन विशेषेणैवाथवेति परिहारान्तरमुक्तमिति । यतश्चायमपरिहारः, त-  
स्मात् पूर्वोक्तमेव पदत्रयतन्त्रत्वं वाक्यभेदपरिचोदनायामुत्तरमित्याह—  
इतीत्यर्थशब्दयोरन्तेन । एतच्च तन्त्रत्रयं व्याख्यातमेव । संज्ञाशब्देन धर्म-  
पदमुच्यते । तद्धि चोदनालक्षणस्यार्थस्यालौकिकी संज्ञा भूवादीनामिव

१. 'रानु', २. 'यैव' ग. पाठः ३. 'ण पर', ४. 'ते । सा हि चो' क. पाठः.

धर्मे सामान्यतः सिद्धे प्रमाणं कथ्यते यदा ॥२८२॥

वृत्तमेव तदार्थत्वे किमर्थं पुनरुच्यते ।

चोदनालक्षणत्वस्य धर्मं प्रति विधेयता ॥ २८३ ॥

धातुशब्दः । पूर्वाचार्याणां मतेन चैतदुक्तम् । यद्यवश्यं वाक्यभेदः परिहर्तव्यः, ततस्तन्त्रेण द्वर्थमेकं वाक्यं व्याख्येयम् । नच प्रकारान्तरेण वाक्यभेदपरिचोदना परिहर्तुं शक्यत इति ॥ २८१ ॥

अत्र चोदयति— धर्म इति । अयमभिप्रायः— द्वे किलात्र वचनव्यक्ती । चोदनालक्षणानुवादेन धर्मविधानं विपरितं वा । तत्राद्ये तावत् पक्षे चोदनालक्षणत्वस्यार्थत्वव्यभिचाराद् युक्तमेव विशेषणम् । यदा तु सामान्यतः सिद्धधर्मानुवादेन प्रमाणमनेन कथ्यते, तदा अर्थत्वं प्राप्तमेव, अर्थस्यैव श्रेयस्साधनस्य धर्मत्वप्रसिद्धेः । सर्वे हि वादिनः प्रीतिसाधनं धर्म इत्यत्राविप्रतिपन्नाः, तद्विशेषेणैव विवादः । मीमांसका हीष्टापूर्तयोर्धर्मत्वमिच्छन्ति । सद्धट्टवन्दनादौ सौगताः । सामान्यं तु प्रीतिसाधनं धर्मस्वरूपं सर्ववादिनामविवादसिद्धमेव । एषैव च प्रागपि सामान्यसिद्धिरुक्ता । अतएवच विशेषसिद्धिजिज्ञासायां प्रमाणविशेषविधानं, तत्त एव तत्सिद्धेः । वेदागमे हि प्रमाणे यागादयो धर्माः । बुद्धागमे तु चैत्यवन्दनादयः । को धर्म इत्यत्रापि विशेषजिज्ञासयैव प्रश्नः । वक्ष्यति च 'विशेषस्य च जिज्ञासे'ति । तस्मादेपैवात्र वचनव्यक्तिमुक्त्या । अतएवाद्ये प्रथममुक्त्वा सत्सूत्रेण च प्रत्यक्षादिनिराकरणादेपैव वचनव्यक्तिः सूत्रकाराभिमतता लक्ष्यते । यो धर्मः स चोदनालक्षणः इति प्रतिज्ञातेऽन्यलक्षणनिराकरणं सङ्गच्छते, नान्यथा । तस्मादेपैवात्र वचनव्यक्तिः । अस्यां चार्थाव्यभिचारादर्थविशेषणमनर्थकमिति ॥ २८२ ॥

परिहरति— चोदनेति । अयमभिप्रायः— सत्यम् । एषैव चात्र वचनव्यक्तिः । इयमेव तु नासत्यविशेषणे सिध्यतीति फलवदर्थग्रहणम् ।

१. 'इयमेव', २. 'दो वचनव्यः', ३. 'व । प्रा' क. पाठः, ४. 'पमात्रवि'  
ग. पाठः.



लभ्यतेऽर्थानुवादेन संशयो ह्यन्यथा भवेत् ।

तथा च येऽप्यनर्थस्य साधनत्वेन कल्पिताः ॥ २८४ ॥

निषेधैस्तेऽपि धर्माः स्युश्चोदनालक्षणत्वतः ।

तस्मादर्थपरित्यागादेकार्थग्रहणं यथा ॥ २८५ ॥

लभ्यते वचनव्यक्त्या सा स्यादर्थानुवादतः ।

असति हि तस्मिन् वचनव्यक्त्यन्तरसन्देहो भवेत् । एवं हि तदा सम्भाव्यते, यश्चोदनालक्षणाः स धर्म इति । अत्र तु वक्ष्यमाणो दोषः । नित्यानुवादभूते त्वर्थग्रहणे नैवं वचनव्यक्तिः सम्भवति, अर्थग्रहणस्य विध्यनुवादयोरसम्भवात् । विधौ तावद् वाक्यभेदादसम्भवः । अनुवादस्य चाप्राप्तेः । नहि चोदनालक्षणमर्थसम्बन्धं न व्यभिचरति अनर्थस्यापि तल्लक्षितत्वात् । अतो नानुवादः । नचैतत्परित्यागेन वाक्यार्थत्वम् अनर्थकत्वाद् वाक्यैकदेशस्य । अतो यतरस्मिन् पक्षेऽर्थपदान्वयो घटते, ततरः पक्षोऽवधार्यते । धर्मानुवादेन प्रमाणविधौ सम्भवति नित्यानुवादभूतोऽर्थशब्द इति स एव पक्षो निश्चीयते । अतो विध्यनुवादसूचनार्थ एवार्थशब्दो न विशेषणम् । 'विशेषणाद् विना चैतदिति च स्पष्टमेव सूत्रार्थ इति दर्शयिष्यति ॥ २८३ ॥

स्यादेतत् । सम्भावितवचनव्यक्तिपरिग्रहे को दोष इति, अत आह—तथेति । चोदनालक्षणानुवादेन धर्मविज्ञावधर्मीणामपि निषेधचोदनयानर्थसाधनत्वेन लक्षितानां ब्रह्महत्यादीनां चोदनालक्षणत्वाद् धर्मत्वं भवेत् । नचैतदिष्टम् । अतो न विधेयार्थमपि विधिफलमर्थवदर्थपदग्रहणम् । अतो नेयं वचनव्यक्तिः साधीयसीति ॥ २८४ ॥

अनस्तत्परित्यागेनात्र सां नाम वचोभङ्ग्याश्रयणीया, यस्यामर्थश्च धर्मतया न त्यज्यते, एकश्च वाक्यार्थो भवति । सा च धर्मानुवादेन प्रमाणविधिः, तस्यां हि धर्मस्यार्थत्वाव्यभिचारादर्थो न त्यज्यते । एक एव वाक्यार्थो भवति, सामर्थ्यलभ्यत्वादर्थस्य । इयं चार्थानुवादादेव सिध्यति, नान्यथेत्युक्तमेवेत्याह—तस्मादिति ॥ २८५ ॥

१. 'ज' ग. पाठः. २. 'यः अ', ३. 'यत्र' क. पाठः. ४. 'साधनार्थे',  
५. 'नत्वन्व' ग. पाठः.

विशेषणाद् विना चैतदर्थसामर्थ्यकारितम् ॥

कथ्यते भाष्यकारेण फलं हिंसादिवर्जनम् ॥ २८६ ॥

यद्येवैवात्र वचनव्यक्तिः, कथं तर्हि भाष्यकारः 'उभयमिहे'त्यादि-  
ग्रन्थेनार्थपदस्य विशेषणतां दर्शयति । विस्पष्टं हि तत्रोक्तं 'तत्रानर्थो धर्म  
उक्तो मा भूदित्येवमर्थमर्थग्रहणमिति, यदपि चेदम् 'अथवे'त्यादि भाष्यमा-  
क्षिप्तं तस्याप्यद्ययावन्न किञ्चित् समाधानमुपलभामहे, अत आह — वि-  
शेषणादिति । अनेन भाष्यद्वयमपि समाहितम् । यत् तावदुभयमिहे-  
त्युक्तं तदर्थविशेषणाद् विनैवार्थसामर्थ्यकारितमेव भाष्यकारेण कथितम् ।  
किमिदमर्थसामर्थ्यकारितमिति । एतदुक्तं भवति — यद् धर्मानुवादेन प्रमा-  
णविधानादेवानर्थानां हिंसादीनामधर्मत्वेन वर्जनं भवति, प्रमाणानुवादेन  
च धर्मविधौ तेषामपि धर्मतापद्येत । तदिहानर्थो धर्म उक्तो मा भूदित्येव-  
मर्थमर्थग्रहणमिति वदता वचनव्यक्तिविशेषपरिग्रहार्थोऽर्थशब्द इति दर्-  
शितम् । आक्षिप्तभाष्यसमाधानेऽप्ययमेव ग्रन्थो व्याख्येयः । नेदमथवेति  
शब्दसामर्थ्यकारितं भाष्यकारयमुत्तरम् । तथाहि वाक्यभेदो भवति ।  
इहतु विनैव विशेषणादर्थसामर्थ्यकारितमेवेदमुच्यते । तच्च वचनव्यक्ति  
विशेषाश्रयणेन दर्शितम् । नचार्थादापद्यमानो वाक्यभेदमापादयति । अश-  
ब्दप्रमाणकत्वाद्, वाक्यभेदस्य च शब्ददोषत्वात् । अतोऽथवेत्यादिना धर्मो-  
द्देशेन प्रमाणविधानमत्र भाष्यकृता दर्शितम् । तत्र चार्थशब्दस्यानुवादत्वाद्  
वाक्यभेदः सुपरिहर एव । यदेतदनर्थानां हिंसादीनां वर्जनम्, इदं धर्मा-  
नुवादेन प्रमाणविधानवचनव्यक्तेरेवार्थसामर्थ्यकारितं फलं भाष्यकारेण क-  
थ्यत इत्यर्थ इति ॥ २८६ ॥

इत्युपाध्यायमुच्यते मिश्रकृता काशिकाटीकायां  
चोदनागृह्ये समाप्तम् ।



## तस्य निमित्तपरीष्टिः ॥ ३ ॥

तस्य निमित्तपरीष्टिरिति सूत्रम् । तस्यायमर्थः — तस्य धर्मस्य य-  
 क्षमित्तं प्रमाणं चोदनाभिधानं, तत्परीष्टिः कर्तव्येति । पाक्षिकी च परीष्टि-  
 पदरूपसिद्धिः । तथाहि 'इषु गतौ' इत्यस्माद् धातोः 'इषेरनिच्छार्थस्य'  
 इति युचि विहिते 'परेर्वा' इति क्तिन् युचोर्विकल्पः स्मर्यते । तेन युज्विधौ  
 पर्येषणेति भवति । क्तिनि तु परीष्टिरिति । अत्र वदन्ति — किमिदमनव-  
 सर एव परीक्षाप्रतिज्ञानम् । चोदनालक्षणाऽर्थो धर्म इति हि प्रतिज्ञा-  
 तम् । अतस्तदुपपादनसमर्थहेतुवचनावसरे किमपरं निमित्तपरीक्षा प्रतिज्ञा-  
 यते । नहि नैयायिकाः शब्दोऽनित्य इति प्रतिज्ञाय तदेतत् परीक्षामहे  
 इति परीक्षामवतारयन्ति, अपितर्हि सहसैव कृतकत्वादिति हेतुमभि-  
 दधति । तदिहापि चोदनासूत्रप्रतिज्ञातावधारणद्वयोपपादनाय सदौत्पत्तिक-  
 सूत्राभ्यां हेतुवचनमुचितम् । किमन्तरा परीक्षाप्रतिज्ञानेन । यदि मतं —  
 परार्थप्रतिज्ञास्वयं न्यायः यत् प्रतिज्ञानन्तरमेव हेत्वभिधानं, स्वप्रतिपत्तौ तु न  
 हेतुधर्मा योजयितव्या इति । तन्न । नहि जैमिनिरपि स्वप्रतिपत्तये शास्त्र-  
 निर्माणम्, अन्यतो विदित्वेदार्थः शिष्यहितार्थाय सूत्राणि प्रणीतवान् । अतो-  
 ऽत्रापि परार्थैक प्रतिज्ञा । अथोच्यते — द्वेधा हि परः, व्युत्थिताव्युत्थितभे-  
 दात् । तत्र व्युत्थितप्रतिपादने प्रतिज्ञानन्तरमेव हेतुवभिधीयत इति न्या-  
 यम् । उत्तरे तु परीक्षापुरस्सरमेव हेत्वभिधानेन प्रतिपाद्यन्त इति । तन्न ।  
 लक्षणान्तरेष्वपि प्रसङ्गात् । भेदादिलक्षणेऽपि यथास्वमर्थं प्रतिज्ञाय परी-  
 क्षाप्रतिज्ञानमापद्यते । नच तथा दृश्यते । कश्चैव न्यायः यद् विप्रतिपन्नाय  
 प्रतिज्ञानन्तरमेव हेतुरुच्यते न शिष्येभ्य इति । प्रत्युत तानेव प्रति लाघवाय  
 प्रतिज्ञानन्तरमेव हेतुर्वक्तुमुचितः, किमन्तरा व्याक्षेपकरी प्रतिज्ञा निशिष्यत  
 इति यत्किञ्चिदेतत् । तस्मादयमत्र समाधिः — इहाद्येन सूत्रेण शास्त्रस्य  
 प्रयोजनं प्रतिज्ञातम् । द्वितीयेन च समस्तवक्ष्यमाणतन्त्रार्थसंक्षेपप्रतिज्ञानम् ।  
 अनेन तु सुखग्रहणार्थमाद्याध्यायार्थप्रतिज्ञानम् । 'अथातः शेषलक्षणम्' ।  
 (३.१.१) 'अथ विशेषलक्षणम्' (८.१.१) इतिवद् ऋषिणा प्रणीतम् ।

एतदुक्तं भवति — इहाध्याये धर्मप्रमाणं परीक्षिष्यामह इति । यद्यपि चोद-  
नासूत्रेणापि समस्ततन्त्रार्थसंक्षेपे क्रियमाणे प्रमाणलक्षणार्थोऽपि चोदनैव  
प्रमाणमेवेति प्रतिज्ञातः, तथापि सङ्कीर्णं प्रतिज्ञाते पुनरनेन निष्कृष्याद्याध्या-  
यार्थः प्रतिज्ञायते । अनिष्कृष्यमाणे हि प्रतिज्ञासङ्करेण न ज्ञायते कस्य प्रति-  
ज्ञाभागस्य सदौत्पत्तिकसूत्राभ्यां हेतुरभिधीयत इति । बह्वेव हि तत्र प्रति-  
ज्ञातं धर्मस्वरूपादि । अतस्तत्रापि हेत्वभिधानमिदमिति कश्चिद् भ्राम्येत् ।  
अतस्तद्भ्रमापनुत्तये स्वयमेव निर्धारणं दर्शयति । योऽयं तन्त्रार्थः संक्षि-  
प्यास्माभिः प्रतिज्ञातः, तस्मिन् व्याख्यास्यमाने निमित्तपरीक्षैव तावदिहा-  
ध्याये वर्तिष्यते प्रमाणपुरस्सरत्वात् प्रमेयसिद्धेः । तदिह तावच्चतुर्विधा  
परीक्षा वर्तिष्यते — किं चोदनैव उतान्यदेवेति नियमः, चोदना चान्यद्  
वेति विकल्पः, उभयं वेति समुच्चयः, न चोभयमित्युभयापलापः । आह  
च —

“निमित्तान्वेषणा चेह चतुर्थेव करिष्यते ।

चोदनैवान्यदेवेति यद्वान्यच्चोदनापि वा ॥

अथवा चोदनान्यच्च न चान्यन्नापि चोदना ।”

इति । तदेते नियमविकल्पसमुच्चयोभयापलापैश्चत्वारः पक्षाः भवन्ति ।  
भवति च प्रमाणविकल्पः । यथारादवस्थितमग्निं कदाचिल्लिङ्गादवैति ।  
कदाचिदासोपदेशात् । नच समुच्चयेऽन्यतरवैयर्थ्यम्, ईश्वरमहर्षयो हि प्र-  
त्यक्षेण धर्ममवयन्ति आगमेनेतर इति प्रमातृभेदादुभयोपपत्तिः । भाष्यका-  
रेण तु प्रदर्शनार्थं ‘किं चोदनैव उतान्यदपी’ति दर्शितम् । परीक्षमाणस्य हि  
चतुर्थेव प्रतिभा जायते । तदिह प्रत्यक्षसूत्रे तावत् प्रत्यक्षादिनिषेधेन प्रति-  
पक्षनियमविकल्पसमुच्चयाः प्रत्युक्ताः । उभयापलापस्तु चोदनाप्रामाण्यस-  
मर्थनेनौत्पत्तिकसूत्रे निरसिष्यते ‘तत् प्रमाणमनपेक्षत्वादिति । तदयं निमि-  
त्तपरीक्षासंक्षेपो भवति — प्रत्यक्षादिव्युदासेन चोदनैवेत्यवधारणसिद्धिः,  
अभावाशङ्कानिराकरणेन च प्रमाणमेवेति, शब्दार्थसम्बन्धवाक्यरचनापौरु-  
षेयत्वप्रतिपादनेन च पुरुषानुप्रवेशसम्भावितप्रामाण्यव्युदासः, तद्भूतार्थ-



प्रतिज्ञाव्यतिरेकेण भाष्यकारेण यद्यपि ।

वक्ष्यमाणा स्वपक्षस्य युक्तिः पूर्वनिदर्शिता ॥ १ ॥

प्रतिज्ञामात्रमित्येतज्जैमिनेर्मतमुच्यते ।

वृत्तिकारोऽधिकं वापि भूतादिद्वारमन्वरीत् ॥ २ ॥

इति निमित्तसूत्रं तृतीयम् ।

करणेन च वाक्यार्थसंविन्मूलोपपादनम्, उपरिष्ठात् तु मन्त्रार्थवादप्रामा-  
ण्यप्रकारकथनं, स्मृतिपादेन च मन्वाद्याप्तस्मृताचरितागृह्यमाणकारणकोष्टका  
होलाकादिपदार्थानां मूलवेदसद्भावोपपादनं, नामधेयपादेन चोद्भिदादिनाम्नां  
गुणपराणामेव नामधेयतयैव क्रियोपयोगकथनमिति कृत्वा एवाध्याये ध-  
र्मस्य निमित्तपरीक्षेति सूक्तं तस्य निमित्तपरीष्टिरिति ॥

अत्र भाष्यम् 'उक्तमिदमस्माभिश्चोदना निमित्तं धर्मज्ञाने इति तत्  
प्रतिज्ञामात्रेणोक्तमि'त्यादि । तदयुक्तम्, सोपपत्तिकप्रतिज्ञाभिधानात् ।  
तथाहि — 'चोदना हि भूतमि'त्यादिना चोदनाप्रामाण्योपपत्तिरुक्तैव',  
'नान्यत् किञ्चनेन्द्रियमि'ति चान्याप्रामाण्योपपत्तिः । अतः कथमुच्यते तत्  
प्रतिज्ञामात्रेणोक्तमिति, अत आह—प्रतिज्ञेनेति साधेन । अस्यार्थः—  
यद्यपि भाष्यकारेणानागतावेक्षणेन सदात्तपत्तिकसूत्राभ्यां वक्ष्यमाणा स्वप-  
क्षस्य युक्तिः प्रतिज्ञाव्यतिरिक्ता दर्शिता, तथापि न सूत्रकारेण काचिदु-  
पपत्तिरुक्तेति तन्मतानुसारेण प्रतिज्ञामात्राभिधानमिति ॥ १ ॥

समर्थनान्तरमाह — वृत्तिकार इति । अस्यार्थः — यत्तु चोदना  
हीत्यादिना भूतावर्धप्रकाशनसामर्थ्यं चोदनायाः कृतं, तत् प्रामाण्यद्वारमात्र-  
मेव कथितम् । पारमार्थिकी युक्तिरुपरिष्ठाद् वक्ष्यते सूत्रकारेणैव । अतो  
वक्ष्यमाणयुक्त्यधिकमेव तत् प्रामाण्यसम्भावनामात्रमभिहितम् । सम्भा-  
वितो हि प्रतिज्ञायां पक्षो हेतुना साध्यते, नत्वसम्भावित इति स्वाभिप्राये-  
णापि प्रतिज्ञामात्राभिधानोपपत्तिरिति ॥ २ ॥

इत्युपाध्यायमुचरितमिभ्रकृतौ काशिकाटीकायां

निमित्तसूत्रं समाप्तम् ॥

सत्सम्प्रयोगे पुरुषस्येन्द्रियाणां बुद्धिजन्म तत्  
प्रत्यक्षमनिमित्तं विद्यमानोपलम्भनत्वात् ॥ ४ ॥

वर्ण्यते सूत्रभेदेन येन प्रत्यक्षलक्षणम् ।

तेन सूत्रस्य सम्बन्धो वाच्यः पूर्वप्रतिज्ञया ॥ ५ ॥

लक्षणस्याभिधानं तु केनांशेनोपयुज्यते ।

किमर्थं चानुमानादेर्लक्षणं नात्र कथ्यते ॥ २ ॥

न तावदप्रमाणत्वं तेषां नाप्यक्षबुद्धिषु ।

अत्रानन्तरं परीष्टिसूत्रप्रतिज्ञातां निमित्तपरीक्षामवतारयितुं सूत्रम् —  
“सत्सम्प्रयोगे पुरुषस्येन्द्रियाणां बुद्धिजन्म तत् प्रत्यक्षमनिमित्तं विद्यमा-  
नोपलम्भनत्वाद्” इति । तदिदं वृत्त्यन्तरेऽनिमित्तादवच्छिद्य तत् प्रत्यक्ष-  
मित्येवमन्तं लक्षणपरं व्याख्यातम् । तदेतदुपन्यस्य दूषयति — वर्ण्यते  
इति । अस्यार्थः — धर्मस्य निमित्तं परीक्षितव्यमिति हि प्रतिज्ञातम् । अनन्तरं  
च प्रत्यक्षस्य लक्षणमुच्यमानं न पूर्वप्रतिज्ञया सङ्गच्छत इति ॥ १ ॥

न परमसङ्गतिः, अनुपयोगोऽपीत्याह — लक्षणरूपेति । लोक-  
प्रसिद्धप्रमाणव्यवहारिणो हि ‘मीमांसकस्य किं तल्लक्षणकरणेनेति भावः ।  
अंशा हि पूर्वप्रतिज्ञा चोदनैव प्रमाणं प्रमाणमेव चोदनेति तन्त्रार्थसंक्षे-  
पप्रतिज्ञानम् । पुनश्च परीष्टिसूत्रेण निष्कृष्याद्यलक्षणविषयतया । नचान्य-  
तरांशप्रसाधनेनापि लक्षणाभिधानमुपयुज्यत इति । यदि तु नैयायिकादि-  
प्रस्थानमनुविदधता प्रत्यक्षस्य लक्षणं प्रणीयते, तद्वदेव हि ‘तत्पूर्वकं त्रिवि-  
धमनुमानमि’त्यादिब्रह्मदनुमानादेरपि लक्षणप्रणयनमापतितमित्याह — कि-  
मर्थमिति ॥ २ ॥

स्यादेतत् । अप्रमाणमेवानुमानादि प्रत्यक्षादन्यत्वात् तदाभास-  
वदिति तल्लक्षणानभिधानमिति, तदयुक्तमित्याह — न तावदिति ।  
अयमभिप्रायः — यदेव किञ्चित् तदप्रामाण्यसिद्धये प्रमाणमुपन्यस्यते,  
तत् तेनैव वाच्यते । अपिचानुमा(न ? ना)प्रामाण्यसिद्धयेऽनुमानमु-  
पन्यस्यते इति स्ववाग्विरोधः । तदलं नाप्रत्यक्षं प्रमाणमिति पापण्ड-



शक्यतेऽन्तर्गतिर्वक्तुं नच लक्षणतुल्यता ॥ ३ ॥

नचापि सिद्धिरेषां स्यादर्थात् प्रत्यक्षलक्षणात् ।

न हि तत्पूर्वकं सर्वं प्रमाणमिति निश्चितम् ॥ ४ ॥

प्रत्यक्षलक्षणोक्तिश्च नानुमानादिलक्षणात् ।

विना न सिध्यतीत्येवमर्थाक्षेपो न युज्यते ॥ ५ ॥

तदतत्पूर्वकत्वे धीर्नच तल्लक्षणाद् भवेत् ।

जल्पितेनेति । स्यादेतत् — सम्भवैतिह्ययोरिवानुमानागमयोः प्रत्यक्षान्तर्भावादितरेषां लक्षणान्निधानमिति, तन्न । लक्षणवैलक्षण्यादित्याह — नापीतिवक्तुमुन्नेन । स्यादेतत् — लक्षणवैलक्षण्यमेवासिद्धं, सर्वेषां सत्येवेन्द्रियार्थसन्निकर्षे जायमानत्वादिति । तन्न । नहि चक्षुषा सन्निकृष्टधूमोऽप्यविदितास्मृतव्याप्तिरनुमिमानो वह्निमुपलभ्यते । अत इन्द्रियलिङ्गशब्दसादृश्या(न)न्यथासिद्धबुद्धिसमुपलम्भकप्रमाणाभावा एव यथाक्रमं प्रत्यक्षादिप्रमाणोदये साधनमिति साधनभेदाल्लक्षणवैलक्षण्ये सति नान्योन्यान्तर्भावोपपत्तिः । तदिदमाह — नचेति ॥ ३ ॥

नच वाच्यं सर्वादौ प्रत्यक्षलक्षणाभिधानादेव तत्पूर्वकत्वेनेतराणि लक्षितानीति पृथग्लक्षणानभिधानमिति, तत्पूर्वकस्मृत्यादीनामप्रामाण्यदर्शनेनाभाससङ्करप्रसक्तेरित्याह — नचापीति ॥ ४ ॥

नच सामान्यातिदेशलक्षणमिव विशेषातिदेशलक्षणं प्रत्यक्षलक्षणोक्तिरनुमानादीनां पारमार्थिकं लक्षणमाक्षिपति, तेन विना तदुपपत्तेः । सामान्यं तु ज्ञानाक्षिप्तविशेषमात्मानं लभत इत्याक्षिप्तार्थविशेषम् । तदेतदाह — प्रत्यक्षेति ॥ ५ ॥

तत्पूर्वकत्वसिद्ध्यभ्युपगमेन चास्माभिः पूर्वं स्मृत्या व्यभिचार उक्तः । तदपि प्रत्यक्षलक्षणोक्तेरनन्यथासिद्धभावाच्च सिध्यतीत्याह — तदन्तर्दिति । तच्चातच्च तदन्तर्दती । ते पूर्वं यस्येति घटुग्रीहिः । तदयमर्थः — तदा प्रत्यक्षमन्यद्वा पूर्वमनुमानादीनामिति न प्रत्यक्षलक्षणादवगम्यत इति ।

तदुक्तेर्वानुमानादि किं न स्यात् तदपूर्वकम् ॥ ६ ॥

नच लक्षणभेदस्य स्वरूपेयत्तयोरपि ।

प्रत्यक्षलक्षणादेषां कथञ्चिदवधारणा ॥ ७ ॥

प्रसिद्धत्वादवाच्यत्वं प्रत्यक्षेऽपि प्रसज्यते ।

तेनान्यपरिसंख्यार्थं सूत्रं, मूढेन वोच्यते ॥ ८ ॥

न, त्वेकं लक्ष्येदेषु बुद्धिपूर्वं कथञ्चन ।

सम्भवत्येकवाक्यत्वे वाक्यभेदश्च नेष्यते ॥ ९ ॥

नचाप्येतेन सूत्रेण प्रत्यक्षं लक्ष्यते स्फुटम् ।

यदितु विनैव कारणेन प्रत्यक्षलक्षणोक्तेरितरेषां तत्पूर्वकत्वमाश्रीयते, हन्त अतत्पूर्वकत्वमपि वाञ्छात्रेण शक्यमाश्रयितुमित्याह — तदुक्तेरिति । तदपूर्वं यस्येति विग्रहो दर्शयितव्य इति ॥ ६ ॥

सिध्यतु वा प्रत्यक्षलक्षणोक्तेरनुमानादीनां तत्पूर्वकत्वम् । यस्त्वेषामवान्तरलक्षणभेदः स्वरूपं च, संख्या चेयन्ति प्रमाणानीति, तत् सर्वं न सिध्यतीत्याह — नचेति ॥ ७ ॥

स्यान्मतं — प्रसिद्धान्येवानुमानादीनि प्रमाणानि, किममीषां लक्षणकरणेनेति । तत् प्रत्यक्षेऽपि समानमित्याह — प्रसिद्धत्वादिति । अतो बहुषु प्रमाणेषु यदेकलक्षणकरणं तदन्यपरिसंख्यार्थमेव स्यात् । तदेतदाह — तेनान्येति सूत्रमन्तेन । अभिमतप्रमाणपरिसंख्यानं चायुक्तमिति भावः । मूढेन वा जैमिनिना प्रत्यक्षमात्रं लक्षितमित्यभ्युपगन्तव्यमापद्येत । एवं चात्मीयमज्ञानं सृपेरारोपितं भवेदित्याह — मूढेन वेति नान्तेन । अपि च वाक्यभेदो नामागत्या कचिदाश्रीयते 'यथाग्नयश्च स्वकालत्वात्' इत्यत्र वक्ष्यते । नचेह सूत्रे किञ्चिदनुपपन्नं दृश्यते यद् भित्त्वा व्याख्यायत इत्याह — सम्भवतीति ॥ ९ ॥

लक्षणमप्येतदतिव्याप्तेरयुक्तमित्याह — नचापीति । अतिव्याप्तिमेव दर्शयति — तदाभासेष्विति । सर्वे हि मृगतृष्णादिविभ्रमाः सूर्य-



तदाभासेषु तुल्यत्वात् स्वप्नज्ञानैकवर्जनात् ॥ १० ॥

तद्धीन्द्रियार्थसम्बन्धव्यापारेण विना भवेत् ।

• केनचित् सम्प्रयोगे तु भ्रान्त्यादि स्यान्नियोगतः ॥

ग्राह्येणान्येन वेत्येतत् कृतं नैव विशेषणम् ।

सम्प्रयोगस्य येन स्याद्विशेषो वक्ष्यमाणवत् ॥ ११ ॥

रश्मितोपरतदिसंयुक्तनयनजन्याः । संशयाश्च स्थाण्वादिसंयुक्तनयनज-  
न्मान इति प्रत्यक्षतामश्नुवीरन् । सेयमतिव्याप्तिरिति । अल्पं चेदमस्माभि-  
रुक्तं तदाभासेषु तुल्यत्वादिति । एकं तु स्वप्नज्ञानं वर्जयित्वा सकलप्रमा-  
णाप्रमाणसजातीयविजातीयज्ञानमात्रसाधारणमिदं लक्षणमित्याह—स्वप्नेति ।  
लिङ्गशब्दसदृशादिसम्बद्धेष्वेवेन्द्रियेष्वनुमानादिप्रमाणपञ्चकोत्पत्तिरिति भावः  
॥ १० ॥

स्वप्नज्ञानवर्जने कारणमाह — तद्धीति । ग्राह्येन्द्रियसम्प्रयोगा-  
भावाभिप्रायेण चेदमुक्तम् । स्वप्ने त्वात्ममनोदेहैः सङ्गतिरस्येवेति तद-  
प्यनेन लक्षणेन व्याप्यत इति दर्शयितव्यमिति । स्वप्नज्ञानातिरिक्तं तु यत्-  
किञ्चिद् भ्रान्त्यादि, तत् केनचित् सम्प्रयोगे सत्येव जायत इति प्रत्यक्षमा-  
पद्येतेत्याह — केनाचिदिति । यथा केनचित् सम्प्रयोगे भ्रान्त्यादिर्भवति,  
तथा पूर्वमेवास्माभिविवृतम् । आदिशब्देन प्रमाणसंशययोरुपादानमिति  
॥ ११ ॥

ननु केनचित् सम्प्रयोगमात्रं न प्रत्यक्षकारणमभिप्रेतम् । अपितर्हि  
ग्राह्येण । नच भ्रान्त्यादयो ग्राह्यसंयुक्तनयनस्य जायन्ते । किंतर्हि । अ-  
न्यसंयुक्तेन्द्रियस्यान्यार्थविषयाः । नचेदं ग्राह्यविशेषणमस्माभिरेव केवल-  
माश्रितम् । अपितु वृत्तिकारेणापि प्रत्यक्षलक्षणपरं सूत्रं व्याचक्षाणेन ।  
तन्मतं च भवद्भिरुपरिष्ठाद् वक्ष्यत एवेति नावयोरविशेषमुपलभामहे, अत  
आह — ग्राह्येणेति । अयमभिप्रायः—सत्यमभिमतं विशेषणं भवतोऽपि ।  
तद् त्वनुपात्तं न लभ्यते । वृत्तिकारमते तु व्यत्यस्तेन तद्वृत्तेन तदुपादा-  
स्यते ।

असामर्थ्यं च मत्वास्य वृत्तिकारेण लक्षणे ।

तत्सम्प्रयोग इत्येवं पाठान्तरमुदाहृतम् ॥ १३ ॥

तेनान्येनापि संयोगे चक्षुरादेर्यदुत्थितम् ।

विषयान्तरविज्ञानं तत् प्रत्यक्षं प्रसज्यते ॥ १४ ॥

सत्सम्प्रयोगनिर्देशो व्यर्थश्चेदेतदेव हि ।

प्रतिपाद्यं परस्यापि लक्षणासिद्धिरेव च ॥ १५ ॥

‘यदाभासं हि विज्ञानं तत्संयोगे तदिष्यते ।’

इति वक्ष्यते । अतो भवन्मते ग्राह्यविशेषणानुपादानाद् ग्राह्यसम्प्रयोगजमन्य-  
सम्प्रयोगजं वा ज्ञानं प्रत्यक्षमापद्येत । अतोऽस्ति महान् वक्ष्यमाणेन  
विशेष इति ॥ १२ ॥

यत एव यथावस्थितमिदं सूत्रं न प्रत्यक्षं लक्षयितुं क्षमते, अतएव  
वृत्तिकारेणापि प्रासङ्गिकलक्षणकरणे व्यत्ययेन पठितमित्याह — असा-  
मर्थ्यं चेति ॥ १३ ॥

प्रकृतमतिव्यापकत्वं लक्षणस्योपसंहरति — नेनेति ॥ १४ ॥

पर इदानीं सत्सम्प्रयोगविशेषणोपादानसामर्थ्यादेव ग्राह्यविशेषणा-  
क्षेपं मन्वानः प्रत्यवतिष्ठते, तदाह — सत्सम्प्रयोगनिर्देश इति । एवं  
हि मन्यते —

‘सम्भवव्यभिचारौ हि विशेषणकरावुभौ’

तद् यदि सम्प्रयोगमात्रजं ज्ञानं सूत्रकारस्याभिमतमभविष्यत्, तदा विशे-  
षणोपादानमनर्थकमापत्स्यते ? त । नह्यसम्प्रयोगजं प्रमाणमप्रमाणं वा ज्ञा-  
नमस्ति । अतो विशेषणोपादानसामर्थ्यादेव ग्राह्यविशेषणमवगम्यते । अतो  
न किञ्चिद् दोष्यंतीति । एतदेव दूषयति — एतदेव हीति । एवं हि म-  
न्यते — नैवंविधेनात्तेरण व्युत्थितो बोधयितुं शक्यते । तस्य ह्येतदेव प्र-  
तिपाद्यं यत् त्वन्मते विशेषणानर्थक्यं, लक्षणस्य चातिव्याप्तादिभिरसिद्धि-  
रिति ॥ १५ ॥

उपेत्य वा म् इत्याह — स्वभादीनामिति । उक्तमेतद् बाधे-

१. ‘दापि द’, २. ‘ते अवयवानामानर्थ’ ग. पाठः.



स्वप्नादीनां निवृत्तिर्वा फलं तस्या भविष्यति ।

तस्माद् विध्यनुवादित्वं नानुक्ते लक्षणे भवेत् ॥

तेन नैषा वचोव्यक्तिर्यत् सतीन्द्रियसङ्गमे ।

विज्ञानं जायते तस्य प्रत्यक्षत्वं प्रतीयताम् ॥ १७ ॥

प्रत्यक्षं यज्जने सिद्धं तस्यैवं धर्मकत्वतः ।

विद्यमानोपलम्भत्वं तेन धर्मेऽनिमित्तता ॥ १८ ॥

एवंलक्षणकत्वं च न स्वरूपविवक्षया ।

एवंलिङ्गकमित्येतद् भाष्यकारेण वर्ण्यते ॥ १९ ॥

न्द्रियव्यापारादिनिरोक्षे स्वप्नज्ञानमिति तन्मात्रं वर्जयित्वा सर्वमेव प्रत्यक्षं प्राप्नुयादिति । आदिशब्देन चाद्यप्रमात्रोद्बोधितसंस्कारकारणिका स्मृतिरभिप्रेतेति । तस्मादनुपात्तमेवात्र समग्रं प्रत्यक्षलक्षणमिति न तद् विधातुमनुवदितुं वा शक्यमित्याह — तस्मादिति । यत् प्रत्यक्षं तदेवंलक्षणकमिति लक्षणविधिः । यदेवंलक्षणकं तत् प्रत्यक्षमिति लक्षणानुवादः । नचानुक्तोऽर्थो विध्यनुवादभाग् भवति, उभयोरपि साधारणत्वादभिधानस्येति ॥ १६ ॥

• एवं लक्षणपरतां प्रत्याख्यायानभिमतवचनव्यक्तिनिराकरणपुरस्सरमभिमतां सूत्रस्य वचोभङ्गिमाह — तेनेति द्वाभ्याम् । एतदुक्तं भवति — यदेवंलक्षणकं तत् प्रत्यक्षमिति नैष सूत्रार्थः । किं तर्हि । यल्लोकप्रसिद्धं प्रत्यक्षं तस्य सत्सम्प्रयोगजत्वं नाम धर्मोऽस्ति । तद्धर्मकत्वाच्च विद्यमानोपलम्भनत्वं भवति । ततश्च भविष्यत्यविद्यमाने धर्मेऽनिमित्ततेति ॥ १८ ॥

ननु शावरेऽपि 'प्रत्यक्षमनिमित्तम्, एवं लक्षणकं' हि तदि'त्युच्यते । तदेवलक्षणपरत्वे सूत्रस्यानुपपन्नमत आह — एवमिति । अयमभिप्रायः — शावरा अपि ये लोकप्रसिद्धलक्षणानुवादनानिमित्तत्वं विदधति तानपि न स्पृशामहे, सम्पूर्णलक्षणाभिधाने सूत्रस्याशक्तेः । अतो लक्षणोक्तिरिह लिङ्गविवक्षयैव । यथा धूमो लक्षणमग्नेः, एवं विद्यमानोपलम्भनत्वमनिमित्तत्वस्य । लक्ष्यते हि तत्तेनेति भाष्यकारस्याभिमतमिति ॥ १९ ॥

१. 'व स', २. 'र्णमि', ३. 'जे त' ग. पाठः.

यतोऽस्ति तत्र धर्मोऽयं विद्यमानोपलम्भनम् ।

तस्मात् तेन प्रसिद्धेन गम्यतामनिमित्तता ॥ २० ॥

प्रत्यक्षत्वमदोहेतुः शेषं हेतुप्रसिद्धये ।

यल्लिङ्गं यस्य च, तदुभयमपि व्यनक्ति—न्यत इति । विद्यमानोपलम्भनत्वं नाम धर्मो लिङ्गम् । अनिमित्तता तु लिङ्गि । यदि तु तल्लिङ्गमसिद्धमिति कश्चिद् ब्रूयात्, तं प्रति सत्सम्प्रयोगजत्वहेत्वन्तरप्रसिद्धेन तेनानिमित्तताधिगन्तव्येति प्रसिद्धेनेत्युक्तमिति ॥ २० ॥

कुतः पुनर्हेत्वन्तरस्यैव प्रसिद्धिः, अत आह—प्रत्यक्षत्वमिति । एतदुक्तं भवति—त्रय एते प्रयोगाः—प्रत्यक्षमनिमित्तं विद्यमानोपलम्भनत्वात् । विद्यमानोपलम्भनत्वं च सत्सम्प्रयोगजत्वात् । सत्सम्प्रयोगजत्वं च प्रत्यक्षत्वात् । अत्र च विद्यमानोपलम्भनत्वस्य व्यक्तमेव पञ्चम्या हेतुत्वमुपात्तम् । इतरयोस्तूपादानेनैव हेतुत्वं सूत्रितमिति द्रष्टव्यमिति । अयं च 'प्रत्यक्षं यज्जने सिद्धमि'त्यस्यैव प्रपञ्चो वेदितव्यः । तथाहि—तत्रैव विद्यमानोपलम्भनत्वादनिमित्तत्वम्, एवं धर्मकत्वोपात्तसत्सम्प्रयोगजत्वाद् विद्यमानोपलम्भनत्वं, प्रत्यक्षं यज्जन इति च प्रत्यक्षत्वादेवं धर्मकत्वमुक्तम् । इदं हि तत्राकूतं प्रत्यक्षं सदेवं धर्मकं भवतीति । इदं त्विह वक्तव्यम् । किमनया प्रयोगप्रपञ्चरचनया । विमतिपदास्पदं हि प्रत्यक्षमनिमित्तं प्रत्यक्षत्वादित्येतावतापीष्टं सिध्यत्येव । तत् तु 'शुष्कतर्कहेतो-रुद्भावकत्वान्न तथाश्रितमिति समाधातव्यम् । एवं हि श्रुतिसाधारण्यमात्रेणानिमित्तत्वमुक्तमिति मन्वीरन् । न च श्रुतिसामान्यमात्रेणैव सर्वसाधर्म्यं भवति । न हि भवति गोपदास्पदं वागिति विपाणवती । विद्यमानोपलम्भनत्वादनिमित्तत्वमुच्यमानं चित्तं भावयति । कथं च विद्यमानोपलम्भनमनागते निमित्तं भवति । कथं च सत्सम्प्रयोगजमविद्यमानोपलम्भनम् । वर्तमानसम्प्रयोगजं हि सत्सम्प्रयोगजमभिधीयते, सच्छब्दस्य वर्तमानवचनत्वात् । न चानागतेन धर्मेण वर्तमानः सम्प्रयोगः सम्भवति । सम्बन्धिद्वयाधारो हि सम्बन्धः । नासावन्यतरस्मिन्नवर्तमाने वर्तत इति युक्तमभिधातुम् । एवं प्रत्यक्षशब्दोऽपि प्रत्युत्पन्नेन्द्रियसम्प्रयोगाधीनवृत्तिर्नावर्तमानसम्प्रयोगजे वर्तितुमर्हतीति युक्तं क्रमाभिधानम् । प्रपञ्चरुचयश्च मीमांसका इति युक्तं प्रपञ्चाभिधानम् ।



इदं तु वाच्यम्—अनैकान्तिकं सत्सम्प्रयोगजत्वं विद्यमानोपलम्भ-  
नत्वे । सत्येव हि नदीपूरनयनसन्निकर्षे अतीतादिवृष्टिविज्ञानं भवति ।  
वर्तमान एव च मेघचक्षुस्सन्निकर्षो भविष्यद्वृष्टिविषयं विज्ञानं जन-  
यति । अतो नायमेकान्तः यत् सत्सम्प्रयोगजं ज्ञानं विद्यमानोपलम्भ-  
नमिति । अपिच अपरोक्षनिर्भासमपि ज्ञानं वर्तमानसम्प्रयोगजमविद्य-  
मानविषयं दृष्टम् । भवति हि वर्तमाने शुक्तिनयनसन्निकर्षेऽतीतानागत-  
व्यवहितरजतावग्रहः । उक्तं च भवद्भिरपि भवदासदूषणावसरे सकल-  
प्रमाणाप्रमाणज्ञानसाधारण्यं सत्सम्प्रयोगजत्वस्य । स्यान्मतम्—न तावदती-  
तानागतगोचरमनुमानं सत्सम्प्रयोगेण जन्यते, अविदितास्मृतव्याप्तेरभावात् ।  
अस्ति हि तस्यापि नदीपूरजलदचक्षुस्सन्निकर्षः । नचातीतानागतवृष्टिपरि-  
चयो भवति । शुक्तिरजतवेदनेऽपि पुरोवर्तिद्रव्यग्रहण एव सन्निकर्षः  
कारणम् । रजतानुभवस्तु दोषसाहाय्यात् प्राचीनज्ञानजन्मनः संस्काराद्  
यत्कारणं सन्निकृष्यते खल्वस्य नानार्थैरिन्द्रियम् । नचासत्सु दोषेष्व-  
विद्यमानप्रकाशनमुपकल्पयति । अतो विषयादिदोषान्वयव्यतिरेकानुविधा-  
यिनो विग्रमास्त्रमेव स्वात्मनि कारणीकारयन्तीति । तन्न । कारणकारणस्यापि  
कारणत्वानपायात् । शुक्तिनयनसन्निकर्ष एव हि संस्कारोद्बोधे कारणं  
भ्रान्तौ । अनुमाने च लिङ्गसन्निकर्षो व्याप्तिस्मरणे । अतः शक्यं तदुभय-  
मपि परम्परया सत्सम्प्रयोगजमिति वक्तुम् । अविशेषितं चेह सत्सम्प्रयोग-  
जत्वमात्रं हेतुरुक्तः । अतो दुष्परिहरमनैकान्तिकत्वं तादृशस्य ।

अत्रोच्यते—उक्तमिदं लोकप्रसिद्धस्य प्रत्यक्षस्यायं धर्मः यत् स-  
त्सम्प्रयोगजत्वं नाम विद्यमानोपलम्भनत्वसिद्धौ हेतुरुक्तः । लोके च ग्राह्येणैव  
सति सम्प्रयोगे प्रत्यक्षमिति सिद्धम् । नह्यन्यसम्प्रयुक्तचक्षुषोऽन्यत् प्र-  
त्यक्षमिति दृष्टम् । तदिह ग्राह्येणैव वर्तमानसम्प्रयोगजत्वं विद्यमानोपलम्भ-  
नत्वे हेतुरुक्तः । नच तदनुमानादिषु सम्भवति । नहि तत्र ग्राह्येण वृ-  
ष्ट्यादिनैन्द्रियसन्निकर्षो वर्तते । लक्षणपक्षे तु यावच्छ्रुतमात्रपरतन्त्रत्वादाप-  
थैतेव भ्रान्त्यादि प्रत्यक्षम् । तत्रापितु लोकपारतन्त्र्यं वृथा लक्षणकारण-  
मिति । ननु प्रत्यक्षमनिमित्तं विद्यमानोपलम्भनत्वादित्यत्र को दृष्टान्तः ।

१. 'तद्य' ग. पाठः. २. 'क्तिस', ३. 'न्यत् सम्प्रयुक्तमन्यत् प्र' क. पाठः.  
४. 'णमिति' ग. पाठः.

अस्मदादौ प्रसिद्धत्वाद् योग्यर्थमभिधीयते ॥ २१ ॥

प्रकृतेन च सम्बन्धः शेषाप्रामाण्यदर्शनात् ।

तदप्रामाण्यसिद्धिश्च सम्बन्धादेरनीक्षणात् ॥ २२ ॥

शक्यमन्याप्रमाणत्वमिति सूत्रैर्न बध्यते ।

नच पर्यनुयोगोऽत्र लक्षणानुप्रयोगतः ॥ २३ ॥

यदि प्रत्यक्षमेव, तन्न । पक्षसपक्षयोरभेदापातात् । तच्चायुक्तं सिद्धसाध्य-  
योर्भेदात् । साध्यो हि पक्षः सिद्धश्च सपक्षः । नचैकमेव सिद्धसाध्यस्व-  
भावमित्युपपद्यते । सिद्धं चास्मदादिप्रत्यक्षस्य धर्मेऽनिमित्तत्वं, किं तत्सा-  
धनेन । अत आह — अस्मदादाविति । अयमभिप्रायः — प्रत्यक्षविशेषं  
पक्षीकृत्य प्रत्यक्षान्तरं सपक्षीक्रियते इति न पक्षसपक्षयोरेकता । नापि सि-  
द्धसाध्यतेति ॥ २१ ॥

एवं स्वमतेन सूत्रं व्याख्यायेदानीं परपक्षोक्तान् दोषानिह परि-  
हरति — प्रकृतेनेति । परपक्षे हि प्रकृतासङ्गतिरुक्ता । सेह नास्ति ।  
चोदनैव प्रमाणमिति हि प्रतिज्ञातम् । तच्च प्रत्यक्षानिमित्तत्वप्रतिपादनेनैव  
शेषाणामप्यनुमानादीनामप्रामाण्यदर्शनेनावधारितरूपं सिध्यतीति । कथं पुनः  
प्रत्यक्षानिमित्तत्वे सत्यनुमानादीनामप्यनिमित्तत्वम् । नहि प्रत्यक्षमनागताति-  
वृत्तयोरसमर्थमित्यनुमानेनापि तथा भवितव्यम् । मेघोन्नतिनदीपूराभ्यामना-  
गतातिवृत्ताया वृष्टेरनुमानप्रसङ्गादत आह — तदिति । अयमभिप्रायः —  
व्याप्तिसंवेदनाधीनजन्मत्वादनुमानस्य नित्यपरोक्षेण च धर्मेण व्याप्तिसंवे-  
दनासम्भवादनुमानोदयाभावः । नच वृष्ट्यादौ प्रसङ्गः । तेषां दृष्टपूर्व-  
कत्वेन व्याप्तिसंवेदनापपत्तेः । आदिशब्देन धर्मसादृश्यमुपादत्ते । एतच्चोप-  
रिष्टात् प्रपञ्चयिष्यत एवेति ॥ २२ ॥

नन्वेवमपि प्रत्यक्षवदितरेषामप्यनिमित्तत्वं किं सूत्रैर्न निबद्धमत  
आह — शक्यमिति । एकलक्षणकरणे हीतरलक्षणासिद्धेः सर्वेषां लक्ष-  
णकरणमापादितम् । अनिमित्तत्वे तु प्रत्यक्षस्योक्ते तत्पूर्वकत्वादितरेषामप्य-

१. 'तत्र सा' ग. पाठः २. 'न शे' क. पाठः. ३. 'पि भ' ग. पाठः.



नच न्यूनातिरेकादिप्रसङ्गो लक्षणं प्रति ।

सर्वथा लोकसिद्धत्वाद् धर्मोऽयं तावदिष्यते ॥ २४ ॥

• ततश्च मृगतृष्णादि न प्रत्यक्षं प्रसज्यते ।

अनिमित्तप्रसङ्गरूपं तस्यापि विनिवार्यते ॥ २५ ॥

अस्तीतानागतेऽप्यर्थे सूक्ष्मे व्यवहितेऽपि वा ।

निमित्तत्वं शक्यावगममिति न पृथङ् निवध्यते । यथा वक्ष्यति — 'प्रत्यक्ष-  
द्वारत्वादनुमानादीनामप्यकारणत्वमिति । लक्षणानुपयोगेऽपि यः पर्यनुयोगो  
दत्तः, सोऽप्यत्र लक्षणानभ्युपगमादेव नास्तीत्याह — नचेति ॥ २३ ॥

तथा ग्राह्यविशेषणानुपादानादनुमानाद्यनुपसङ्ग्रहाच्च न्यूनं लक्षणं,  
सर्वसंविदां च सत्सम्प्रयोगेणाव्यभिचारात् सत्सम्प्रयोगनिर्देशोऽतिरिच्यत  
इत्याद्यपि यदुक्तं तदप्यत्र नाशङ्क्यत इत्याह — नचेति । लक्षणकरणस्य  
हि न्यूनातिरेकादयो दोषाः नालक्षणे प्रसजन्तीति । एतद्व्यत्र सर्वथा प्रति-  
पाद्यं यल्लोकप्रसिद्धं प्रत्यक्षं तदेवंधर्मकमिति । सम्पूर्णं तु प्रत्यक्षस्य  
स्वरूपमनेनाभिधीयतां मा वा । न नस्तत्र तात्पर्यम् । अतश्चान्यपरत्वात्  
सूत्रस्य लक्षणपक्षोक्ता मृगतृष्णादिसंविदामपि प्रत्यक्षता नापद्यते इत्याह —  
सर्वथेति ॥ २५ ॥

ननु यदि लोकप्रसिद्धधर्मोपदर्शनेनानिमित्तत्वमात्रमत्र साध्यम्, एवं  
तर्हि प्रत्यक्षमनिमित्तं विद्यमानोपलम्भनत्वादित्येतावदेव वक्तव्यम् । किं  
सत्सम्प्रयोगजत्वाद्युपन्यासेन, अत आह — अतीनेनेति सार्धद्वयेन ।  
अयमर्थः — सत्यमेतावताप्यनिमित्तता प्रतिपादितैव । किन्तु विद्यमानो-  
पलम्भनत्वमेवासिद्धं योगिनां मुक्तात्मनां चास्तीतानागतादिविषयज्ञानोत्पत्ते-  
रिति ये मन्यन्ते, तान् प्रति हेतुसिद्ध्यर्थं सत्सम्प्रयोगजत्वमपि हेत्वन्तरमुप-  
न्यस्तं, न पुनः प्रत्यक्षस्वरूपविवक्षया । तथा विद्यमानोपलम्भनत्वादिति  
हेतुमभिदधता अविद्यमानो भविष्यद्धर्मो भविष्यत्त्वादेव न प्रत्यक्षेणानुभूयत  
इति यो हेतुरन्तर्णीतः, तस्यापि योगिमुक्तात्मनां ग्राह्यैरर्थान्तरैर्भविष्यद्भि-  
र्व्यभिचारिता मा भूदित्येतदर्थमपि सत्सम्प्रयोगजत्वस्योपादानम् । एतद्व्य-  
वहितेऽपि वा ।

१. 'मका', २. 'गेनापि' क. पाठः. ३. 'ता भवन्ति । किं'. ४. 'नो धर्मो'  
ग. पाठः.

प्रत्यक्षं योगिनामिष्टं कैश्चिन्मुक्तात्मनामपि ॥ २६ ॥

नेनोच्यते — सर्वमेव प्रत्यक्षं सत्येवेन्द्रियसम्प्रयोगे जायते । अतो न किञ्चिद् भविष्यद्विषयमिति नास्ति व्यभिचारः । असिद्धताव्यभिचारिते समाहृत्य मा भूतामिति द्विवचनाभिधानमिति ।

इदं त्विह वक्तव्यं — निराकृतमेव 'अशक्यं हि तत् पुरुषेण ज्ञातु-  
मृते वचनादि'त्यत्र योगिप्रत्यक्षस्यानागतादिविषयत्वम् । अत्र किं पुन-  
रुपन्यासेनेति । तत्रैके वदन्ति — तत्रहि वचनादृते पुरुषाणामतीन्द्रियालु-  
भवशक्तिर्निराकृता । अत्र पुनर्वचनादेव प्रतीत्य चिरं भावयतो धर्माधर्मौ  
प्रत्यक्षौ भविष्यत इति प्रत्यवस्थानं निराक्रियत इति । तदयुक्तम् । सर्वं  
हि तदनागतावेक्षणेन भाष्यवार्त्तिककाराभ्यामुक्तम्, इहैव सूत्रकारेण  
स्वयमुक्तत्वात् । नचैप परेषामपि सिद्धान्तः यदकस्मादेव बुद्धस्य वा-  
न्यस्य वा तद्भूमिमधिरूढस्याजातातिवृत्तप्रत्युत्पन्नसूक्ष्मव्यवहितविप्रकृष्टा-  
दयः साक्षाद् भावा भासन्त इति । अपितर्हि आगमादेव सामान्यतो  
विदितान् धर्माश्चिरं भावयतः स्फुटमविकल्पकाश्च प्रकाशन्त इति । भाव-  
नायलजमेव ज्ञानं दिव्यं चक्षुरित्याचक्षते । यत्तु भौतिकेनैव चक्षुषा सर्व-  
मपरोक्षीक्रियत इति, तदतिस्थवीर्यः । प्रौढिप्रदर्शनपरतया तैरुक्तम् ।  
तादृशमपि चात्रैव निराकार्यम्, इहैव सूत्रकारेण निराकृतत्वात् । तस्मा-  
दत्रत्यमेवानागतावेक्षणेन तत्रोक्तमित्युक्तमेव । ननु च पूर्वपूर्वहेत्वसिद्ध्या-  
शङ्कयोत्तरोत्तरहेतुप्रदर्शनमिति 'यतोऽस्ति तत्र धर्मोऽर्थाम'त्यादिना 'प्रत्य-  
क्षत्वमदोहेतुरि'त्येवमन्तेनोक्तमिति गतार्थमिदम् ।

अत्रोच्यते — प्रत्यवस्थानबीजमिदानीं परेषामभिधीयते । अविद्य-  
मानोपलम्भनमेव हि योगजधर्मवलेन योगिनां प्रत्यक्षमितिहि ते प्रति-  
पन्नाः । अतएव 'अर्तातानागतेऽप्यर्थे' इत्यादिना हेत्वसिद्धिबीजमुपदर्शि-  
तम् । पूर्वं त्वसिद्ध्याशङ्क्या हेतुक्रमाश्रयणमित्येतावदेवोक्तम् । कथमसि-  
द्धिरित्यत्र न किञ्चिदुक्तम् । 'योग्यर्थमभिधीयते' इत्यत्रापि योगिनामति-  
शयविशेषोऽन्तर्णितः । स एव 'अर्तातानागते'त्यादिना प्रकटीकृतः । कः



विद्यमानोपलम्भत्वमसिद्धं तत्र तान् प्रति ।

भविष्यत्त्वस्य वा हेतोस्तद्ग्राह्यैर्व्यभिचारिता ॥ २७ ॥

• मा भूतामिति तेनाह लोकसिद्धं सदित्ययम् ।

पुनरस्तीतानागतादिविषयत्वे प्रत्यक्षस्य तेषामभिप्रायः । श्रूयताम् । एवं हि मन्यन्ते — यद् विद्यमानोपलम्भनमस्मदादिप्रत्यक्षं तेन मा नाम धर्मोऽनुभूयताम् । भावनाचलभुवा तु सकलातीतानागतादिविषयेण किं नानुभूयते । तदसिद्धेरनुपपन्नमिति चेत् । न । अनुमानादुपपत्तेः । तत्रैतत् स्याद् — न तस्य भावनाचलभुवः प्रत्यक्षस्यास्मदादावदृष्टचरस्य सद्भावे किञ्चन प्रमाणमस्तीति । तच्च न । एवमनुमानादुपपत्तेः । विजातीयान्तरांशपरिहारेण भाव्यमानेषु भावेषु प्रज्ञाप्रसादादतिशयो दृश्यते । तथाहि — किमन्यत् । इह खलु नितान्तदुरधिगममात्मानमेव निर्धृतानिखिलकायकरणोपरागोपप्लवं विगलितसंकलमितिमातृमेयमानविभागोद्ग्राहमयमहमिति विशदतरमवलोकयन्ते कृतिनः केचिदिति वेदान्तवादिनो वदन्ति । नहि तदस्मदादिवेद्यं नेति, योगिनोऽपि न बुध्यन्ते । तद्वद्वा वयमपि विजानीमः । भवति चात्र कारणप्रकर्षो हि कार्यप्रकर्षेण व्याप्तो दृष्टः चित्रकारादिशिल्पप्रकर्ष इव चित्रादिकर्मप्रकर्षेण । प्रकृष्यते च कस्यचिद् योगिनो भावनाचलभुवः प्रत्यक्षस्य कारणमिति स्वभावहेतुः । अथापि स्यात् कुतः कारणप्रकर्षोऽवगम्यत इति । स्वभावहेतोरेव । यो यदभिनिविशमानोऽभ्यस्यति स तस्य प्रकर्षकाष्ठामासादयति चित्रकारस्येव शिल्पम् । अभ्यस्यति च कश्चिदवहितो ध्यानमिति साध्यान्वितहेतुप्रदर्शनम् । अतो ध्यानप्रकर्षात् तद्वलभुवो ज्ञानस्य प्रकर्षः । कश्च ज्ञानस्यापरः प्रकर्षः स्फुटाविकल्पकप्रकाशात् । यथाहुः —

“तस्माद् भूतमभूतं वा यद्यदेवातिभाष्यते ।

भावनाचलनिष्पत्तौ तत्स्फुटाकल्पधीः फलम् ॥”

इति । ननु जीवनाय शिल्पिनां शिल्पाभ्यासो युक्तः । ननु ध्यानाभ्यासस्य, किञ्चिन्निबन्धनमस्ति । कथं नास्ति । करुणा हि ध्यानाभ्यासे निबन्धनम् । कश्चित् खलु भवान्तरीयात् संस्कारात् कारुणिको भवति ।

१. 'तादि' ग. पाठः. २. 'प्रतिज्ञा' क. पाठः. ३. 'यमि' ग. पाठः.

न लोकव्यतिरिक्तं हि प्रत्यक्षं योगिनामपि ॥ २८ ॥

प्रत्यक्षत्वेन तस्यापि विद्यमानोपलम्भनम् ।

स करुणामेवाभिनिविशते । अभ्यासातिशयाच्च सा तस्य प्रकर्षकाष्टामासाद-  
यति । स काष्ठाप्राप्तप्रकर्षकरुणो दुःखोत्तरान् संसारिणो दृष्ट्वा दूरं दूयमान-  
मानसश्चिन्तयति कथमेतानुद्धरेयमिति । ततः स पुरुषार्थसाधनमन्विच्छन्  
ध्यानाय प्रयस्यति । ततश्चिराभ्यासान्निष्पन्नध्यानो धर्माधर्माविष्यपरोक्षमी-  
क्षते । अन्यन्मतं — संसारिणो हीन्द्रियाधीनज्ञानजन्मानः । प्राग्भवीय-  
कैर्माजितदेहेन्द्रिया हि ते । अतो युक्तं यदेहेन्द्रियानुविधायिसंवेदना भव-  
न्तीति । यदा पुनरमी योगाभ्यासादेव प्रक्षीणनिखिलज्ञानकर्माशया भ-  
वन्ति, तदा देहेन्द्रियैर्विमुच्यन्ते । तदा नियामकाभावात् स्वयं च प्रकाश-  
स्वभावत्वात् सर्वमतीतादि बुध्यन्ते । अतस्तान् प्रति विद्यमानोपलम्भनत्व-  
मसिद्धमिति तत्प्रतिबोधनाय लोकप्रसिद्धं सदित्याद्यं जैमिनिराहेति । ता-  
निदानीं प्रतिबोधयति — न लोकव्यतिरिक्तमिति । अयमर्थः — तेपामपि  
प्रत्यक्षं न लोकोत्तरं भवितुमर्हतीति ॥ २८ ॥

अत्र कारणमाह — प्रत्यक्षत्वेनेति । अयमभिप्रायः — तद् यो-  
गिनां ज्ञानं प्रत्यक्षं न वा । यद्यप्रत्यक्षं न तर्हि प्रमाणं, प्रत्यक्षानुमानव्यति-  
रिक्तप्रमाणानभ्युपगमादनुमातृलक्षणाभावाच्च । नचाप्रमाणमर्थव्यवस्थापना-  
यालम् । अतः किं तदभ्युपगमेन । अथ प्रत्यक्षम्, अन्वर्थत्वात् प्रत्य-  
क्षशब्दस्य अवश्यमेव तेनेन्द्रियजन्मना भवितव्यम् । नह्यनिन्द्रियजं प्र-  
त्यक्षमिति लौकिकानामुपचारो दृश्यते ।

ननु नेन्द्रियजत्वं प्रत्यक्षलक्षणम्, अपितर्हि, कल्पनापोढमभ्रान्तं  
प्रत्यक्षमिति । अभिलापसंसर्गयोग्यप्रतिभासाप्रतीतिः कल्पना । तथा रहितं  
तिमिराशुभ्रमणनौयानसंक्षोभणाद्यनाहितविभ्रममभ्रान्तं ज्ञानं प्रत्यक्षमिति । इदं  
च लक्षणं योगिनामपि ज्ञानं व्याप्नोत्येव । तद्धि निर्विकल्पकमभ्रान्तम् । अत  
एव प्रत्यक्षं चतुर्धा विभजन्ते 'तच्चतुर्विधमिन्द्रियजमिन्द्रियजसमनन्तरप्रत्ययो-  
द्भवं मानसं सर्वचित्तचैतानामात्मसंवेदनं योगिज्ञानं चे'ति । यदि हीन्द्रियज-  
त्वमेव प्रत्यक्षलक्षणं स्यात्, त्रितयमप्रत्यक्षं स्यात् । मानसं च मीमांसकैरपि  
प्रत्यक्षमिष्यत एव । अतः सर्वानुगतापरोक्षावभासित्वमात्रवचन एव प्रत्यक्ष-



शब्दो निश्चीयते । यथा 'गमेर्ङोरि'ति डोप्रत्ययान्तो व्युत्पादितो गोशब्दो-  
ऽगच्छत्यपि प्रयोगदर्शनात् सर्वानुगतगोजातिमात्रवचनो निश्चीयते, एवं  
नष्टावयवार्थविभागः प्रत्यक्षशब्दोऽपरोक्षावभासिनि समुदायशक्त्यैवं वर्तत  
इति । तन्न । अवयवान्वयाव्यभिचारात् । अवयवान्वयव्यभिचारे हि समु-  
दायशक्तिरात्मानं लभते । नच प्रत्यक्षशब्दवाच्यमिन्द्रियान्वयं व्यभिच-  
रति । मानसे व्यभिचार इति चेत् । न । मनसोऽपीन्द्रियत्वात् । अथ  
नास्ति मनो नामेन्द्रियम्, इन्द्रियजमेव तु ज्ञानं धारावाहिकेषु सन्तन्यमा-  
नेपूतरक्षणग्राहिणो ज्ञानस्य कारणं मन इति गीयते । उत्तरं च मानस-  
मिति । तदयुक्तम् । अतीति हीन्द्रियजंज्ञान उत्तरक्षणोऽनुभूयते । स कथ-  
मसम्बद्धेन तेनावभासयितुं शक्यते । अक्षवदिति चेद्, न । प्राप्यकारि-  
त्वस्याक्षाणामिहैव वक्ष्यमाणत्वात् । अतो द्वितीयक्षणग्रहणमपीन्द्रियजमेवेति  
नास्ति व्यभिचारः । तस्यापीन्द्रियान्वयव्यतिरेकानुविधानात् । नहि निर्मी-  
लितनयनस्य रूपबुद्धिरनुवर्तमाना दृश्यते । अतोऽवयवान्वयाव्यभिचारान्न  
समुदायशक्तेरात्मलाभः । अतोऽनिन्द्रियजं सद् योगिनां मुक्तात्मनां वा ज्ञानं  
न प्रत्यक्षम् । प्रत्यक्षं सन्नियतं विद्यमानोपलम्भनम्, अप्रत्यक्षं तु प्रमाणा-  
न्तरानभ्युपगमादेव निरस्तम् ।

यच्च भावनावलं योगिज्ञानजन्मनि कारणमुक्तम् । तन्न, अवगत-  
विषयत्वाद् भावनायाः । नचाकस्मादेवावगतेरुत्पत्तिः सम्भवति । सर्वो-  
त्तमितां कारणवत्त्वात् । अथ प्रमाणान्तरावगतं भाव्यते किं भावनया,  
तत एव तत्सिद्धेः । किञ्च तत् प्रमाणं न तावदनुमानं, धर्माधर्मयोः पूर्वमग्र-  
हणेन तद्व्याप्तलिङ्गदर्शनाभावात् । जगद्वैचित्र्यार्थापत्तेरपि किमपि कारण-  
मस्तीत्येतावदुच्यते । नतु कश्चिद् विशेषः । नचानिर्दिष्टविशेषविषया  
भावना भवति । योगशास्त्रेष्वपि विशेषा एव ध्येयतयोपदिश्यन्ते —

“ध्येय आत्मा प्रभुर्योऽसौ हृदये दीपवत् स्थितः”  
इत्यादिभिः । तद्वर्गाग्रादवगतं भावयिष्यते । यदि प्रमाणात्, तत एवा-  
वगतेः किं भावनया । हानोपादानार्थं हि वस्तु जिज्ञास्यते । ते च तत एव  
सिद्धे इति व्यर्था भावना । कारुणिकोऽपि धर्मागमानेव प्रयत्नतः शिष्येभ्यो  
व्याचक्षीत । न भावनोपरिखेदमनुभवेत् । अथ विप्रलम्भभूयिष्ठत्वादाग-  
मानां प्रमाणमागमो न वेति त्रिचिकित्समानो भावनया जिज्ञासेते । तन्न ।

सत्सम्प्रयोगजत्वं वाप्यस्मत्प्रत्यक्षवद् भवेत् ॥ २९ ॥

तेषामवर्तमानेऽर्थे या नामोत्पद्यते मतिः ।

प्रत्यक्षं सा ततस्त्वेव नाभिलाषस्मृतादिवत् ॥ ३० ॥

ततोऽपि तदसिद्धेः । भावनाबलपरिनिष्पन्नमपि ज्ञानमनाश्वासनीयार्थमेव, अभूतस्यापि भाव्यमानस्यापरोक्षवत् प्रकाशात् । तथा तैरेवोक्तं—‘तस्माद् भूतमभूतं वे’ति ।

अपिच भावनाबलजमप्रमाणं गृहीतग्रहणात् । यावदेव हि गृहीतं तावदेव हि भावनया विपर्ययिक्रियते । मात्रयापि त्वधिकं भावनया न गोचरयति । योगाभ्यासाहितसंस्कारपाटवनिमित्ता हि स्मृतिरेव भावनेत्यभिधीयते । सा च न प्रमाणमिति स्थितमेव । नच तदुत्तरकालं साक्षात्कारिज्ञानमुदेतीति प्रमाणमस्ति । इन्द्रियसन्निकर्षमन्तरेणार्थसाक्षात्कारस्य कचिदप्यदर्शनात् । भवति चात्र प्रयोगः—योगिनां धर्माधर्मयोरपरोक्षावभासि ज्ञानं नास्ति इन्द्रियसन्निकर्षाभावाद्, अस्मदादिवत् । यच्च कारणप्रकर्षात् कार्यप्रकर्ष इत्युक्तं, तदयुक्तम् । कारणप्रकर्षानुपपत्तेः । भावनाप्रकर्षानुपपत्तिश्च वर्णितैव प्रयोजनाभावाद्, अनालम्बनत्वादनधिकविपर्ययत्वाच्च । नच तथाविधातिशयवतः कस्यचिदद्यत्वे दर्शनं, येन दृष्टत्वादभ्युपगम्येत । नित्यनिर्दोषवेदान्तप्रमाणके तु ब्रह्मातिशये न किञ्चिदनुपपन्नम् । तत्रापितु नानिन्द्रियजं प्रत्यक्षमुपपद्यते । समुच्छिन्नसकलमितिमातृमेयमानप्रपञ्चा हि सावस्था । यत्रापिचाभ्यासात् प्रकर्षो दृश्यते तत्रापि स्मृतिरेव प्रकृष्यते, नपुनरभ्यासतोऽनिन्द्रियसन्निकृष्टमपिच वस्त्वपरोक्षं भवति । नह्यग्रान्तस्यासन्नहितमवर्तमानं च पुरःस्थितवदवभासत इत्युत्प्रेक्षितुमपि शक्यमित्यलमनेनेति ।

ननुच शेषहेतुप्रसिद्धये प्रत्यक्षत्वं हेतुरिति पूर्वमुक्तम् । कथमिदानीं तेन विद्यमानोपलम्बनत्वं साध्यते, अत आह.—सत्सम्प्रयोगजत्वमिति । अयमभिप्रायः—नायं शास्त्रीयो हेतुकर्मः, येन तदतिक्रमे दोषो भवति । अतो व्याप्तिबलेन शक्यमनेनास्मदादिप्रत्यक्षवदुभयं साधयितुमिति यथेष्टाभिधानमिति ॥ २९ ॥

अत्र सूत्रकारेण प्रत्यक्षत्वाभ्युपगमेन योगिप्रत्यक्षस्यानिमित्ततां प्रतिपादयता निमित्तत्वाभ्युपगमे वा न प्रत्यक्षत्वमित्यर्थादावेदितम् । तत्



लोके चाप्यप्रसिद्धत्वात् प्रत्यक्षत्वप्रमाणतः ।

प्रतिभावद् द्वयासत्त्वं सदित्येतेन कथ्यते ॥ ३१ ॥

लौकिकी प्रतिभा यद्वत् प्रत्यक्षाद्यनपेक्षिणी ।

न निश्चयाय पर्याप्ता तथा स्याद् योगिनामपि ॥ ३२ ॥

अविद्यमानसंयोगात् स्याच्चेत् प्रत्यक्षधीः क्वचित् ।

भविष्यत्यपि धर्मे स्याच्छक्तेत्याह सदित्ययम् ॥

प्रयोगद्वयेन दर्शयति — तेषामिति द्वयेन । ततस्त्वेवेति । अवर्तमान-  
विषयत्वादेवेत्यर्थः । यदितु निराकृतस्वपक्षो चौद्धोऽप्रत्यक्षशब्दवाच्यमेव  
तत् प्रमाणान्तरमिति ब्रूयात्, तदर्थं प्रमाणत्वनिराकरणम् । एतच्च सूत्रका-  
रेणैव सत्सम्प्रयोगग्रहणसामर्थ्यादेवोपात्तमिति 'सदित्येतेन कथ्यते' इत्युक्त-  
मिति ॥ ३०, ३१ ॥

अन्यन्मतं — सिद्धानां खलु धर्मानुग्रहवशेनानागतादिविषया प्रति-  
भैव जायते । सा चाद्यत्वे क्वचिदस्मदादीनामप्युत्पद्यते यथा श्रो मे भ्राता-  
गन्तेति । प्रायेण त्वृषीणां तज्ज्ञानमुत्पद्यत इत्यार्षमित्युच्यते । यथा-  
हुः — 'आर्षं सिद्धदर्शनं च धर्मेभ्यः' इति । तन्निराकरोति — लौकि-  
कीति । अर्थमर्थः — योगिनामृषीणां चा प्रतिभा नार्थनिश्चयाय प्रभ-  
वति, प्रतिभात्वादस्मदादिप्रतिभावत् । अस्मदादीनां हि विसंवादभूयिष्ठा  
प्रतिभोपलभ्यत इति ॥ ३२ ॥

एवं तावद् विद्यमानोपलम्भनत्वस्य हेतोरसिद्धिमाशङ्क्य सत्सम्प्रयो-  
गजत्वादिति यदुक्तं तद् विवृतम् । इदानीं भविष्यत्वस्य हेतोरनैकान्तिक-  
शङ्कानिराकरणार्थं यदुक्तं तद् विवृणोति — अविद्यमानेति । अय-  
मर्थः — यदि सत्सम्प्रयोगजं प्रत्यक्षमिति नोच्येत, ततोऽविद्यमानेऽपि सं-  
योगे योगिनां क्वचित् प्रत्यक्षं जायत इति तस्य भविष्यत्यपि धर्मे शक्ति-  
रनिवारिता स्यात् । ततश्च भविष्यत्वस्य हेतोरनैकान्तिकत्वमिति सदि-  
त्यादि जैमिनिराहेति ॥ ३३ ॥

\* ५. 'त्वं स्यादिति' ग. पाठः.

प्रत्यक्षः प्रागनुष्ठानान्न धर्मोऽनुष्ठितोऽपि वा ।

फलसाधनरूपेण तदानीं येन नास्त्यसौ ॥ ३४ ॥ .

अस्मत्प्रत्यक्षवच्चापि विद्यमानोपलम्भनम् ।

प्रत्यक्षं ध्यायिनां धर्मे प्रत्यक्षत्वाच्च नेष्यते ॥ ३५ ॥

अविद्यमानसंयोगात् प्रत्यक्षत्वनिराकृतिः ।

योगिनां केन लभ्येत नेष्टं सद्ग्रहणं यदि ॥ ३६ ॥

ननु भविष्यत्वाद् धर्मो न प्रत्यक्ष इत्युच्यते, तद् यदासौ भविष्यंस्तदा मा नाम प्रत्यक्षो भवतु । यदातु प्रवर्तते तदा किञ्चाम न प्रत्यक्षेणानुभूयते, अत आह—प्रत्यक्ष इति । अयमभिप्रायः—अनुष्ठानार्थं हि प्रमाणमन्विष्यते । तदनुष्ठानात् प्रागेवान्वेष्यम् । नचानुष्ठानात् प्राग् धर्मोऽस्तीति कथं प्रत्यक्षो भवेदिति । किमिदानीमन्येनानुष्ठितो विद्यमानः प्रत्यक्षो धर्मः नेत्याह—अनुष्ठित इति । न प्रत्यक्ष इति सम्बन्ध इति । अत्र कारणमाह—फलसाधनरूपेणेति । भवेदेतदेवं यदि द्रव्यादयः स्वरूपेण धर्मा भवेयुः । फलसाधनरूपेण चैते धर्मा इति 'ताद्रूप्येण च धर्मत्वमि'त्यत्रोक्तम् । तच्च रूपमनुष्ठानकाले नास्ति । आमुष्मिकफलेष्वत्र फलस्याभावात् । ऐहिकफलेष्वपि चिरेण । निरन्तरयोर्हि साध्यसाधनयोः साधनं 'प्रत्यक्षं भवति मर्दनमुखयोरिव । इह तु फलकाले साधनं चिरातिवृत्तं, साधनकाले फलमजातमिति न फलसाधनं प्रत्यक्षम् । शक्तिस्तु सर्वभावानां नित्यपरोक्षैव । तेन न तद्विशिष्टो धर्मः प्रत्यक्षो भवतीति ॥ ३४ ॥

प्रकृतमिदानीं विद्यमानोपलम्भनत्वेन प्रत्यक्षस्य धर्मेऽनिमित्तत्वमुपसंहरति—अस्मैदिति धर्मेन्तेन । ध्यायिनां प्रत्यक्षं विद्यमानोपलम्भनं सद् धर्मे न प्रमाणमस्मत्प्रत्यक्षवत् । वक्ष्यमाणहेत्वपेक्षया चशब्दः । नेष्यत इति वक्ष्यमाणेन सम्बन्ध इति । अयं च सूत्रकारेणोपपत्तिक्रमोक्त्या सर्वेषां चित्तं भावयितुं हेतुक्रमो दर्शितः । शक्यते च प्रत्यक्षत्वमात्रेणैवानिमित्तता साधयितुमित्याह—प्रत्यक्षत्वादिति ॥ ३५ ॥

एवं सूत्रतात्पर्यं व्याख्यायेदानीमवयवाननुसन्धत्ते । तत्रापि सच्छब्द-

१. 'क्षो ने' ग. पाठः. २. 'स्मत्प्रत्यक्षवदि'. ३. 'नु क' क. पाठः.



सप्तम्यापितु लभ्येत सदर्थः कल्पना पुनः ।

परेषां वारणीयेति यत्नो जैमिनिना कृतः ॥ ३७ ॥

सम्यगर्थे च संशब्दो दुष्प्रयोगनिवारणः ।

प्रयोग इन्द्रियाणां च व्यापारोऽर्थेषु कथ्यते ॥ ३८ ॥

मादौ चिन्तयति । अत्र भिक्षुणोक्तं सद्विशेषणमनर्थकम्, असत्ता सम्प्रयोगाभावेनाव्यभिचारात् । यथोक्तं —

‘सदित्यसद्व्युदासाय न नियोगात् स गंस्यते ।

सम्प्रयोगो हि नियमात् सत एवोपपद्यते ॥’

इति । एतदनभ्युपगमेन निराकृत्य कर्मधारयसमासमेव दर्शयति — अचि-  
यमानेति । अस्यार्थः — नायमर्थः सूत्रस्य सत्ता सम्प्रयोगः सत्सम्प्रयोग  
इति । किं तर्हि । संश्वासौ सम्प्रयोगश्चेति कर्मधारयोऽयम् । सच्छब्दश्च  
विद्यमानवचनः । तदयमर्थो भवति — विद्यमानसम्प्रयोगजं प्रत्यक्षमिति ।  
ततश्च यत् ‘तेषामविद्यमानेऽर्थे’ इत्यादिना योगिज्ञानस्य प्रत्यक्षत्वनिराकरण-  
मुक्तं तदेवं लभ्यते । वर्तमानार्थवाचिनो हि सच्छब्दस्यासद्व्युदासः । स  
कथमसति तस्मिन् सिध्येत् । अयं च सूत्रार्थः ‘सतीन्द्रियार्थसम्बन्धे’ इति  
व्याचक्षणेन, भाष्यकारेणोक्त इति द्रष्टव्यमिति ॥ ३६ ॥

नन्वयमर्थो निमित्तसप्तम्येवात्र लभ्यते । नह्यसत्सम्प्रयोगो निमित्तं  
भवति । अत आह — सप्तम्येति । अयमभिप्रायः — सत्यम् अवर्तमानः  
सम्प्रयोगो नाक्षजे ज्ञाने कारणम् । अपितु तमपि केचित् कारणतया म-  
न्यन्ते । तदिह सम्प्रयोग इत्येतावति श्रुते सति भाविन्यतीते चेति यथेष्टं क-  
ल्पयेयुः । अतस्तत्कल्पनानिराकरणार्थं व्यक्तमेव जैमिनिना सद्विशेषणमुपात्त-  
मिति ॥ ३७ ॥

व्याख्यातः सच्छब्दः, संशब्दमिदानीमनुसन्धत्ते सम्यगिति ।  
सम्यक्प्रयोगः सम्प्रयोगः । तेन दुष्प्रयोगो निवारितो भवतीति । आह—  
विशेषयति भवान् समा प्रयोगं, प्रयोगमेव तावदादां भवान् व्याकुस्तामत्  
आह — प्रयोग इति । रूपादिसंविक्कार्योन्नेयमिन्द्रियाणां व्यापारं प्रयोगा-  
परपर्यायमाचक्षत इति ॥ ३८ ॥

१. ‘सौ प्रसादः । स’ ग. पाठः. २. ‘चादौ व्या’ क. पाठः.

दुष्टत्वाच्छुक्तिकायोगो वार्यते रजतेक्षणात् ।

एवं सत्यनुवादत्वं लक्षणस्यापि सम्भवेत् ॥ ३९ ॥

ततश्चाप्राप्यकारित्वाद् यद् बौद्धैः श्रोत्रचक्षुषोः ।

लक्षणव्याप्तिसिद्धयर्थं संयोगो नेति कीर्त्यते ॥ ४० ॥

प्राप्यग्रहणपक्षेऽपि सान्तराग्रहणं किल ।

अधिष्ठानाधिकश्चार्थो न गृह्येत त्वगादिवत् ॥ ४१ ॥

कः पुनरत्र दुष्प्रयोगः यः संशब्देन व्यावर्त्यते, अत आह—दुष्ट-  
त्वादिति । कथं पुनरसौ दुष्टः । प्रयोगस्य ह्यत्यासत्त्यादयो दोषाः । न च ते  
शुक्तिसम्प्रयुक्तचक्षुषो भ्राम्यतो दोषा भवन्ति । विषय एदनु तत्र सादृश्यदू-  
षितो विपरीतख्यातिहेतुः । अत आह—रजतेक्षणादिति । अयमभिप्रायः—  
ज्ञानकारणं हि सम्प्रयोगः स दुष्टोऽन्यदन्यात्मना भासयति, कारणदोषाविना-  
भावात् कार्यदोषस्य । अदुष्टस्तु सम्यग्ज्ञानं जनयति । सर्वकारणदोषाभावेन  
च तस्य सम्यक्त्वं भवति । यदा पुनरिन्द्रियार्थयोरन्यतरदपि दुष्यति, तदा  
तदाश्रितः संयोगोऽपि दुष्टो भवति । अतः संयोगस्य स्वदोषा अत्यासत्त्यादयो  
विषयदोषाश्च सादृश्यादयो दूषका भवन्ति । तदिह शुक्तौ रजतमिति गृह्य-  
माणायां कार्यदोषात् शुक्तिकायोगो दुष्ट इत्यवगम्यते । अतोऽसौ सम्यगर्थ-  
वाचिना संशब्देन वार्यत इति । एवञ्चावयवव्याख्यायामाश्रीयमाणायां लोक-  
सिद्धलक्षणानुवादेनाप्यनिमित्तत्वविधिर्न दुष्यतीत्याह—एवमिति ॥ ३९ ॥

तथा यदपि बौद्धैः प्राप्तवचनं प्रयोगशब्दं मन्वानैः श्रोत्रचक्षुषो-  
रप्राप्यकारित्वादव्यापकं लक्षणमि<sup>३</sup>युक्तं, तदपि व्यापारमात्रवचनं प्रयोग-  
शब्दं व्याचक्षाणैरस्माभिः परिहृतमित्याह—तन्तश्चेति । व्यापारमात्रवा-  
चित्वादविरुद्धमित्युपरितनेन सम्बन्ध इति ॥ ४० ॥

श्रोत्रचक्षुषोरप्राप्यकारित्वे बौद्धानामभिप्रायमाह—प्राप्येति नो-  
न्तेन । एवं हि तैरुक्तं—

“सान्तराग्रहणं न स्यात् प्राप्तौ ज्ञानेऽधिकस्य च ।”

इति । यदि चक्षुश्श्रोत्रे विषयं प्राप्य गृहीतः, यदिदं दूरे शब्दो दूरेऽर्थः  
इति सान्तराग्रहणं यच्च सुमहतां महीमहीधरादीनामधिष्ठानाधिकपरि-



व्यापारमात्रवाचित्वादविरुद्धं तदत्र नः ।

यदि वार्थार्जवस्थानं सम्प्रयोगोऽत्र वर्ण्यते ॥ ४२ ॥

योग्यतालक्षणो वाच्यः संयोगः कार्यलक्षितः ।

साङ्ख्यादीन् वा विनिर्जित्य प्राप्तिपक्षोऽत्र दूष्यताम् ॥

तयोश्च प्राप्यकारित्वमिन्द्रियत्वात् त्वगादिवत् ।

केचित् तयोः शरीराच्च बहिर्वृत्तिं प्रचक्षते ॥ ४४ ॥

माणानां ग्रहणं तत् किलोभयमपि न स्यात्, प्राप्यकारिषु त्वगादिष्वदर्शनात् । तदेतदुक्तं भवति—यत् प्राप्यकारि न तत् सान्तरमधिकं च वेदयति, यथा कायः न च तथा श्रोत्रचक्षुषी इत्यावीतहेतुः । उपालम्भे किलशब्दः । उभयस्यापि समाधास्यमानत्वादिति । आर्जवावस्थानं वा सम्प्रयोगोऽभिमत इत्याह—यदि वेति । आर्जवावस्थितस्य हि रूपादिज्ञानमुत्पद्यते । तत्रैव सम्प्रयोगशब्दोपचारः । त्वगादिषु सम्प्रयोगशब्दार्थो ज्ञानहेतुरुपलब्धः । तदिदमार्जवावस्थानमपि तद्धेतुतया तथा व्यपदिश्यते । एवमेव व्यापारेऽपि दर्शयितव्यमिति ॥ ४१, ४२ ॥

कार्यलक्षितयोग्यतालक्षणो वा यः शब्दार्थयोरिव रूपादिचक्षुराद्योः सम्बन्धः सम्प्रयोग इत्याह—योग्यतेति । अथवास्तु साङ्ख्यादिसिद्धान्तसिद्धः प्राप्तिरूप एव सम्बन्धः । नात्रापि किञ्चिद् दुष्यतीत्याह—साङ्ख्यादीनि । निर्जित्य हि साङ्ख्यादीन् प्राप्तिपक्षोऽत्र दूष्यते । न च ते निर्जेतुं शक्याः । अप्राप्यकारिपक्षे हि सूक्ष्मव्यवहितविकृष्टादीनामप्राप्तत्वाविशेषेण ग्रहणप्रसङ्गादिति भावः ॥ ४३ ॥

अनुमानेनापि श्रोत्रचक्षुषोः प्राप्यकारित्वमवगम्यते इत्याह—तयोरिति । तयोः श्रोत्रचक्षुषोरित्यर्थः । चक्षुश्श्रोत्रे प्राप्यकारिणी, बाह्येन्द्रियत्वात् त्वगिन्द्रियवदिति । ननु च कर्णशङ्कुली चक्षुर्गोलकं च शरीरस्थमेवोपलभ्यते, कथं तत् प्राप्यकारीत्युच्यते । तदेतदेतेषां तावत् प्राप्यकारिवादिनां साङ्ख्यानां मतेन समादधाति—केचिदिति । एवं हि साङ्ख्या मन्यन्ते—आहङ्कारिकयोः श्रोत्रचक्षुषोर्वृत्तिः शरीराद् बहिर्भवति अर्थदेशं प्राप्नोति । सा च कार्यदर्शनोच्चेया यथाकार्यमवतिष्ठत इति ॥ ४४ ॥

चिकित्सादिप्रयोगश्च योऽधिष्ठाने प्रयुज्यते ।

सोऽपि तस्यैव संस्कार आधेयस्योपकारकः ॥ ४५ ॥

तद्देशश्चापि संस्कारः सर्वव्याप्त्यर्थ उच्यते ।

चक्षुराद्युपकारश्च पादादावपि दृश्यते ॥ ४६ ॥

तस्मान्नैकान्ततः शक्यं संस्कारात् तत्र वर्तनम् ।

वह्निवृत्तिस्तयोश्चेष्टा पृथ्व्या सन्ततापिच ॥ ४७ ॥

अधिष्ठानाधिकं तेन गृह्यते यत्र यादृशम् ।

पार्थवं वृत्तिभागे स्याद् दूरेऽपि ग्रहणं यथा ॥ ४८ ॥

नन्वधिष्ठानमेवेन्द्रियं, तत्रोद्धरणपूरणादिनिग्रहानुग्रहदर्शनात् । इतरथा तदसम्भवात् । यदि ह्यधिष्ठानातिरिक्तमक्षं भवेत्, तर्ह्यधिष्ठान-संस्कारोऽनर्थकः स्यात्, अत आह — चिकित्सादीति । अयमभि-प्रायः—यदीन्द्रियमधिष्ठाने न सम्बद्धं भवेत्, ततोऽधिष्ठानसंस्कारस्त-स्योपकारको न स्यात् । अधिष्ठानाधारं तु तत् । अतस्तस्यैवाधारभूतस्या-धिष्ठानस्य संस्कार आधेयस्येन्द्रियस्योपकारको भविष्यति गृजाश्वपर्याण-संस्कार इवारोहकस्येति ॥ ४५ ॥

नन्वेवमपि गोलकाधिकरणस्यैव तत्संस्कार उपकारको भवतु, तस्य त्वसम्बद्धस्य भागस्य गोलकेन गोलकसंस्कारो नोपकारकः स्यात् । तेन च संस्कृते न प्रयोजनम् । तस्यैव प्राप्तत्वेन प्रकाशकत्वात् । अतो यत् प्रकाशकं तत् संस्कर्तुमशक्यमसम्बन्धात् । यच्च शक्यं न तेन संस्कृतेन प्रयोजनम्, असम्बद्धस्य हि भागस्य प्रकाशयितुमशक्तेः, अत आह — तद्देश इति । अयमभिप्रायः—एकैवेन्द्रियवृत्तिरनुगताधिष्ठानदेशसम्बन्धा-अर्थदेशं यावत् प्राप्ता, अतोऽधिष्ठानदेश एव संस्कारः सर्वोपकारको भवि-ष्यति । यथा पादयोः प्रयुक्तः संस्कारो दूरस्थस्यापि चक्षुष उपकारको भविष्यतीति ॥ ४६ ॥

अतो नायमेकान्तः यदधिष्ठानदेशे संस्कारात् तद्वर्त्येवेन्द्रियमिती-त्याह — तस्मादिति । निरन्तराधिकग्रहणमुपपादयति — बहिरिति स्यादन्तेन । कार्यदर्शनबलेन हि तद्वृत्तिः कल्प्यमाना यथाकार्यमवतिष्ठत



दीपप्रभा यथा तस्मिन् विनश्यति विनश्यति ।  
 तथा वह्निर्गताप्येषा मूलच्छेदाद् विनश्यति ॥ ४९ ॥  
 अधिष्ठानपिधाने तु सत्यप्युच्छिन्नयत्नया ।  
 तयार्थोऽनुपनीतत्वादात्मना नानुभूयते ॥ ५० ॥  
 विच्छिन्न इति बुद्धिः स्यादधिष्ठानमपेक्ष्य च ।

इत्युक्तम् । 'अतोऽधिष्ठानाधिकपरिमाणार्थदर्शनात् पृथग्ना कल्पयिष्यते ।  
 निरन्तरदर्शनाच्च सन्तता । अतो यत्र यादृशं वृत्तिभागे पार्थवं पृथुत्वं भवति,  
 तदनु रूपमेवाधिष्ठानाधिकं महीधरादि गृह्यते । अमूर्ताया अपि वृत्तैरौपा-  
 धिको व्योम्न इव भागव्यपदेशः । यदेव तथा प्रकाशयते तदौपाधिकमेव  
 भागव्यपदेशं लभते इति । नच वाच्यं यदि वृत्तिर्गत्वार्थं प्रकाशयति कि-  
 मिति तर्हि नितान्तदूरवर्तिनोऽपि भावान् न प्रकाशयतीति । यावति हि दूरे  
 कार्यमुपलभ्यते तावन्तमेवाध्वानमसौ सर्पतीत्यधिकदर्शनवत् कल्पनीयमि-  
 त्याह — दूरेऽपीति ॥ ४८ ॥

नन्वेवमपि यदीन्द्रियवृत्त्यार्थाः प्रकाशयन्ते, सा तर्हि निर्गत्य गता-  
 स्येवेति किं 'न पिहितेन्द्रियस्यापि भावा भासन्ते, अत आह — दीप-  
 प्रभेति । नावश्यं पिहितेन्द्रियस्य वृत्तिरस्ति कार्याभावात् तु सा दीपनाशे  
 प्रभावन्निमीलयतोऽपि नष्टेऽप्युच्यते' इति ॥ ४९ ॥

अस्तुवा अधिष्ठानपिधानेऽपि वृत्तिः । आत्मप्रयत्नानुगृहीता तु सा  
 आत्मन्यर्थमुपनयति । अधिष्ठानपिधाने ह्यात्मनः प्रयत्नोच्छेदात् प्रयत्ना-  
 नधिष्ठितया तयानुपनीतोऽर्थो नात्मनानुभूयत इत्याह — अधिष्ठा-  
 नेति ॥ ५० ॥

विच्छिन्नबोधमिदानीमुपपादयति — विच्छिन्न इतीति । विभो-  
 रप्यात्मनः प्राग्भवीयकर्मार्जितं सकलभोगायतनं शरीरमिति तदपेक्षया  
 विच्छेदबुद्धिः । कायेन्द्रिये तु शरीरविच्छेदाभावादविच्छेदबोधो युक्त इति ।  
 शब्दे तु विच्छेदाधिकबोधो भ्रान्तिरेवेति किं तदुपपादनं । तथाहि —  
 स्वदेश एव शब्दः श्रोत्रेण प्रकाशयते । कुतस्तस्य विच्छेदः । कुतः विभो-

शब्दे त्वाधिक्यविच्छेदौ भ्रान्त्यैवोक्तावसम्भवात् ॥

रमूर्तस्य वृद्धिद्वयावित्याह—शब्दे त्विति । एतत् तु स्वमतेनोक्तम् । साङ्ख्यमते तु श्रोत्रवृत्तिः शब्ददेशं गच्छत्येव । तत्र शरीरापेक्षयैव विच्छेदबोधो वक्तव्यः । असम्भवं च शब्दाधिकरणे वक्ष्याम इति ।

अयं च साङ्ख्यसिद्धान्तसिद्धो वृत्तिगमनपक्षो वार्त्तिककारेण प्राप्तिसाधारण्यमात्रेणोक्तः, न पुनरभिप्रेतः । नहीन्द्रियवृत्तिर्नाम काचित् प्रमाणेनावगम्यते । तथाहि—आहङ्कारिकाणीन्द्रियाणीति कापिला मन्यन्ते । यथाहुः—

“सात्त्विक एकादशकः प्रवर्तते वैकृतादहङ्कारात् ।”

इति । कश्चायमहङ्कारः । यदि योऽयमात्मानं प्रकाशयति, स तर्हि ज्ञानमितीन्द्रियाणां कथं प्रकृतिर्भविष्यति । आत्माधारमान्तरं ज्ञानं कथं तेन बाह्येन्द्रियाण्यारब्धुं शक्यन्ते । अथ मतं तत्त्वान्तरमहङ्कार इति । तन्न । प्रमाणाभावात् । अपिच तत्त्वान्तरमपि तत् कापिलैर्विभुः सङ्गीर्यते । ततस्तन्मयानीन्द्रियाण्यपि विभूनि भवेयुः । नच विभूनां वृत्तिरूपपद्यते । वृत्तिर्निर्गमनम् । नच तद् विभूनां सम्भवति । स्यान्मतम्—नच ब्रूमो विभूनीन्द्रियाणि गच्छन्तीति, किं तर्हि । तदाधाग वृत्तिरिति । केयं वृत्तिरिति वक्तव्यम् । यदि श्रोत्रादीनां शब्दादिग्रहणयोग्यता, सा तर्ह्यमूर्ता शक्तिः कथं गच्छेत् । अपिच त्रीण्यन्तःकरणानि महानहङ्कारो मन इति कापिला मन्यन्ते । नच करणं करणान्तराणां प्रकृतिरूपपद्यते करणत्वात् मनोवत् । अतो नाहङ्कारिकाणीन्द्रियाणि । नच तद्वृत्तिरमूर्ता प्राप्यकारिणीति प्रमाणवती कल्पना । तथा शब्दाधिकरणे वक्ष्यति ‘श्रोत्रागमनपक्षे चे’त्यत्र वृत्तिगमनप्रतिषेधम् । अतो भौतिकान्येवेन्द्रियाणि प्राप्यकारीणीति वक्तव्यम् ।

किं पुनर्भौतिकत्वे प्रमाणमिन्द्रियाणाम् । दृष्टानुसारः । तथाहि—वह्निर्भूतानामेव यथायथं रूपाद्यभिव्यक्तत्वमुपलब्धम् । तेजसा हि रूपं प्रकाशयते यथा दीपेन । रसोऽद्भिः । शुष्काणामपि द्रव्याणां सन्नपि रसो न व्यक्तमुपलभ्यते यथाद्राणाम् । नच शुष्केषु रसो नास्ति, यावद्द्रव्यभावेत्वात् । अतोऽद्भि रसोऽभिव्यज्यते । पार्थिवं च किञ्चिद् द्रव्यं गन्ध-



## पुरुषेन्द्रियशब्दौ च व्यवधानेन कल्पितौ ।

स्याभिव्यक्तकं दृष्टम् । यथा निम्बत्वक् चन्दनगन्धस्य । तत्कपायपरिपि-  
 क्तस्य हि चन्दनस्य स्फुटतरं गन्धोऽभिव्यज्यते । नचाद्विरसावभिव्यज्यते,  
 केवलानामनभिव्यक्तकत्वात् । वायुनापि वह्निः स्पर्शाभिव्यक्तिरूपलब्धा,  
 यथा हेमन्तशिशिरयोर्विन्यति विततानामपां सूक्ष्मत्वादनूपलक्ष्यमाणानां  
 वाति वस्ते शीतस्पर्शोऽवगम्यते । नचासौ वायोः । अनुष्णाशीतस्पर्शत्वाद्  
 वायोः । अतो रूपाभिव्यक्तकं चक्षुस्तैजसम् । आप्यं रसनमभिव्यक्तकं च  
 रसस्य । घ्राणं पार्थिवं गन्धस्य । वायवीयं त्वगिन्द्रियं स्पर्शस्य । श्रोत्र-  
 मिदानीं किंप्रकृतिकम् । तदपि भौतिकमिन्द्रियत्वात् । किं पुनर्मूर्तं  
 तस्य प्रकृतिः । आकाश इति वदामः । तथाहि — द्विविधं कार्यं सर्व-  
 भूतानां शरीरमिन्द्रियं च । आकाशस्याप्यवकाशदानेन शरीरोपकारकत्वात्  
 कार्यकारणत्वम् । अतस्तस्यापीन्द्रियेण कार्येण भवितव्यम् । तत्रेन्द्रिया-  
 न्तराणां भूतान्तरप्रकृतित्वादाकाशमेव श्रोत्रस्य प्रकृतिरिति निश्चीयते ।  
 अपिच स्वगुणमेव भूतान्तराणि व्यञ्जयन्ति । नच तेषां शब्दो गुणः,  
 आकाशगुणत्वात् । अत आकाशमेव तस्याभिव्यक्तकमिति युक्तम् । एवञ्च  
 दृष्टानुसारिणी कल्पना कृता भवति । सन्ति हि देहेषु पृथिव्यादिभूत-  
 भागाः क्लृप्तान्धाद्यभिव्यक्तिशक्तयश्च वह्निरिति शरीरेऽपि वर्तमानानां ते-  
 पामेव व्यञ्जकत्वानुमानं युक्तम् । एवञ्च प्राप्तिरपि स(मि?म)र्थिता भ-  
 वति । त्वग्घ्राणरसनानां हि स्थितमेव प्राप्यकारित्वम् । श्रोत्रस्यापि कर्ण-  
 छिद्रपरिमितनभसो धर्माधर्मोपगृहीतस्य स्वदेश एव विभुं शब्दं प्रकाश-  
 यतः प्राप्यकारित्वमेव । तेजसो हि विसरणस्वभावस्य चक्षुषो निर्गतस्यार्थ-  
 देशप्राप्तिरूपपञ्चैव । अनुद्भूतरूपत्वाच्च तस्य रूपानुपलम्भः । अत एवा-  
 भितेजसः पृथ्व्यादिकल्पना च तस्य कार्यदर्शनानुसारेण मूर्तत्वादुपपत्ति-  
 मती । सर्वत्र च यथाकार्यदर्शनं योग्यतासनाथा प्राप्तिरिन्द्रियार्थयोः सम्ब-  
 न्ध इति दर्शयितव्यम् । अतो न काचिदतिप्रसक्तिर्वक्तव्या यथा वक्ष्यति—  
 'प्राप्तिमात्रं हि सम्बन्धः' इति । अतः सिद्धमिन्द्रियाणि भौतिकानि प्राप्य-  
 कारीणि चेति ॥ ५१ ॥

एवं तावत् सत्सम्प्रयोगशब्दाः विवृताः । पदान्वयमतः परमनुसन्धा-  
 स्यामः । अत्र किल पुरुषस्य सम्प्रयोग इन्द्रियाणां शुद्धिजन्मेत्युच्यते ।

पुरुषो लौकिको वा स्याद् यो वास्मिन् साधयिष्यते ॥

विक्रिया ज्ञानरूपास्य न नित्यत्वे विरोत्स्यते ।

बुद्धिजन्मेति चाप्याह जायमानप्रमाणताम् ॥ ५३ ॥

तच्चायुक्तं, विभोः पुरुषस्य सर्वभावैरेव सम्प्रयोगाव्यभिचारेण विशेषणोपादानवैयर्थ्यात् । इन्द्रियाणां च भौतिकानामचेतनत्वात् । चेत्तन्ना हि बुद्धिरिति सर्वलौकिकाः परीक्षकाश्च मन्यन्ते । न पुनरिन्द्रियव्यापारो बुद्धिरिति । साङ्ख्या हीन्द्रियवृत्तौ बुद्धिशब्दमुपचरन्ति । तत्र तेषामेव परिभाषामात्रम् । अतोऽत्र वक्तव्यं कीदृशोऽत्र पदान्वय इत्यत आह — पुरुषेन्द्रियशब्दाविति । अयमभिप्रायः — किमत्र वक्तव्यम् । भाष्यकारेण पुरुषेन्द्रियशब्दौ व्यवहितकल्पनया व्याख्यातौ येनैवमाह 'सतीन्द्रियार्थसम्बन्धे पुरुषस्य या बुद्धिर्जायते तत् प्रत्यक्षमिति' । कः पुनरयं पुरुषः यस्य बुद्धिजन्मना सम्बन्धः, अत आह — पुरुष इति । नात्र तात्पर्यमन्यपरत्वात् सूत्रस्य । परमार्थतस्तु पुरुषोऽत्रात्माभिप्रेतः य आत्मवादे प्रसाधयिष्यते । न शरीरं, तस्य भौतिकत्वेनाचेतनत्वादिति ॥ ५२ ॥

नन्वेवमपि यन्नित्यमात्मानं मीमांसका मन्यन्ते, तन्न सिध्येत् । ज्ञानजन्मनि विकारापत्त्या चर्मवदन्त्यत्वप्रसक्तेः । ज्ञानजन्मना त्वविकृतस्य पूर्वावस्थायामिवाप्रमातृत्वप्रसङ्गः, अत आह — विक्रियेति । एवं हि मन्यन्ते — न किञ्चिद् विकारमात्रेण वस्तु नश्यति, तत्प्रत्यभिज्ञानात् । एतच्चात्मवाद एव भाष्यकारेण वक्ष्यते । अतो दुरुक्तं परैः

“बुद्धिजन्मनि पुंसश्च विकृतिर्यद्यनित्यता ।

अथाविकृतिरात्मायं प्रमातेति न युज्यते ॥”

इति । अत्र बुद्धिजन्म प्रत्यक्षमित्युच्यते । तस्य कोऽर्थः । किं बुद्धेर्जन्मातिरिक्तमनतिरिक्तं वा, यद्यतिरिक्तं तद् वाच्यं कीदृशमिति । नच स्वप्ने जन्मस्वरूपमभिहितम् । यदि वैशेषिकोक्तस्वकारणसमवायो जन्माभिधीयते, तस्य नित्यत्वेनाक्षानधीनत्वात् प्रत्यक्षशब्दाभिधेयत्वानुपपत्तिः । अनतिरिक्तत्वे तु पुनरुक्ततैव दोषः, अत आह — बुद्धिजन्मेति । अयमर्थः — नायं बुद्धिजन्मेति पृष्ठीसमासः । किन्तु बुद्धिश्चासौ जन्म चेति कर्मधारयः । जन्मशब्दश्च कर्तरि मनिन्प्रत्ययान्तः । तेन जायमाना बुद्धिः प्रमा-



व्यापारः कारकाणां हि दृष्टो जन्मातिरेकतः ।

प्रमाणेऽपि तथा सा भूदिति जन्म विवक्ष्यते ॥ ५४ ॥

नहि तत् क्षणमप्यास्ते जायते वा प्रमात्मकम् ।

येनार्थग्रहणे पञ्चाद् व्याप्रियेतेन्द्रियादिवत् ॥ ५५ ॥

णमित्युक्तं भवति । न पुनर्वैशेषिकादिवन्नित्यमत्यन्तभिन्नं समवायमा-  
चक्ष्महे । कारणदशविशेष एव कार्यजन्मेत्युच्यते । नासावत्यन्तं कार्यका-  
रणाभ्यां व्यतिरिच्यते । अतः किमन्यदोपोद्भावननेनेति ॥ ५३ ॥

जायमानविशेषणोपादाने प्रयोजनमाह — व्यापार इति । का-  
रकान्तराणि जनित्वा कियन्तञ्चित् कालं स्थित्वा स्वकार्येषु वर्तमानानि  
दृष्टानि । तद् बुद्धावपि प्रमाणे सा भूदिति जन्मविवक्षा सूत्रकारेण कृतेति ॥

किं पुनः कारकान्तरसाधर्म्यं दुष्यति, अत आह — नहीति ।  
अयमभिप्रायः — न किञ्चिद् दुष्यति । किन्तु नेन्द्रियादिवद् जाता सती  
बुद्धिः क्षणमात्रमप्यास्ते । अतः कथं तद्देव स्थित्वा प्रवर्तत इति । न के-  
वलं जाता नास्ते, किन्तु जायमानाऽपि नोदास्ते । सा ह्युत्पद्यमानैव स्वार्थं  
प्रकाशयन्त्येवोत्पद्यत इति न क्षणान्तरं प्रतीक्षते । नह्यर्थप्रकाशनादन्यद्  
बुद्धे रूपमुपलभ्यत इत्याह — जायत इति । कारकान्तरवैधर्म्यप्रतिपादनेनात्र  
नित्यबुद्धिवादिनो निराकर्तुं बुद्धेरनतिचिरविनाशित्वमुक्तम् । तत्र चायं  
हेतुः । यदीयमुत्पत्तिमती तस्या विनाशेनावश्यं भवितव्यम् । नचहेतुको  
विनाशः सम्भवति, उत्पत्तिमत्त्वादेव । नच प्रहारादिरभ्या विनाशहेतुः,  
अमूर्तत्वात् । अतो ज्ञानान्तरेण वा नाशयते, तज्जन्मना वा संस्कारेण । तत्रो-  
भयमपि सहसैव निष्पन्नम् । अस्ति हीन्द्रियादिका सामग्र्यप्रतिबन्धा । सा  
किमपरं विज्ञानं न जनयति । स्मृतिहेतुरपि संस्कारोऽन्यैव जातमात्रया  
जनित इति कर्मवत् कार्यविरोधित्वादपि तादात्विको विनाशो बुद्धेरिति यु-  
क्तम् । नच सैवेति बुद्धेः प्रत्यभिज्ञानमस्ति । नच भेदानध्यवसायमात्रा-  
देकत्वसिद्धिः । अपिचार्यान्तरदर्शने स्फुट एवाशुतरविनाशो बुद्धेः, एवञ्च  
व्यवस्थितैकदर्शनेऽपि तद्देव तदनुमानम् । अपिच तत्रापि व्यवहिते ज्ञानं  
निर्धत्ते, तच्चिरावस्थायित्वेऽनुपपन्नम् । एवंहि व्यवहिते कुम्भे प्रत्यक्ष-  
ज्ञानमनुवर्तते । नचैवम् । स्मृतिस्तु परस्ताद् दृश्यते । सा प्रत्यक्षज्ञानव्याप्तये

तेन जन्मैव विषये बुद्धेर्व्यापार इष्यते ।

तदेव च प्रमारूपं तद्वती करणं च धीः ॥ ५६ ॥

जन्म चाव्यतिरेकेण भाष्यकारेण वर्णितम् ।

तच्च भूतभविष्यत्त्वात् कृतं बुद्धेर्विशेषणम् ॥ ५७ ॥

न स्यात् । परोक्षापरोक्षयोरेकगोचरयोरेकदा विरोधात् । स्यादेतदव्यक्तग्रहणमनवस्थायित्वाद् विद्युत्सम्पाते रूपाव्यक्तग्रहणवदिति । न । प्रतिपेद्धव्याम्यनुज्ञानात् । यदि मन्यते बुद्धेरनतिचिरानुवृत्तौ प्रकाशस्य सत्त्वरत्वाद् विद्युत्सम्पात इव न व्यक्तं भावाः प्रकाशेरन्, अतो नाशुतरविनाशिनी बुद्धिरिति । तन्न । प्रतिपेद्धव्याम्यनुज्ञानात् । एवंहि विद्युत्प्रकाशजनितेऽव्यक्तबोध उत्पन्नमात्रापवर्गितां बुद्धेर्बुवाणो निषेध्यमेवाशुतरविनाशमभ्यनुजानाति । अपिच विशेषाग्रहणे सामान्यमात्रग्रहणमव्यक्तग्रहणम् । नतु स्वगोचरे किञ्चिदव्यक्तं नामास्ति, विषयामिरूपत्वाद् ग्रहणानाम् । विशेषाग्रहणं च तद्ग्रहणनिमित्ताभावादेव, नतु बुद्धेरनवस्थानात् । विद्युत्प्रकाशेऽपि यावदाशुतरविनाशिन्या धिया विषयीकृतं तद् व्यक्तमेव । विशेषास्तु तत्र ग्रहणे हेत्वभावादगृहीता एव, न पुनरव्यक्तपरिच्छिन्नाः । नहि गृहीतमव्यक्तं नाम सम्भवतीति नानवस्थायित्वेऽपि धियामव्यक्तग्रहणापत्तिः । नित्यबुद्धिवादिनश्चायमभिप्रायः शब्दाधिकरणे भाष्यकारेण वक्ष्यत इति ॥ ५५ ॥

ननु प्रमाणं नाम कारकविशेषः । नचाकुर्वत् क्रियां कारकं भवति । यदि तु बुद्धिर्जनित्वा न व्याप्रियते, कथमसौ कारकं प्रमाणमिति च सामान्यविशेषशब्दाभ्यामभिधास्यते, अत आह — तेनेति । सत्यं, न व्यापारसम्बन्धमन्तरेण कारकत्वं भवति । जन्मैव तु बुद्धेर्व्यापारः, व्यापारान्तरासम्भवात् । तदेव च विवक्षावशात् प्रमेत्युपचर्यते । जन्मना हि तस्याः प्रमाणत्वं भवति । अतस्तथैव क्रियया कारकं प्रमाणमिति च सामान्यविशेषशब्दाभ्यामभिधानसिद्धिः । चशब्दात् प्रमाणं चेत्यर्थः ॥ ५६ ॥

अयं च जन्माव्यतिरेकपक्षो 'या बुद्धिर्जायते' इति वदता भाष्यकारेणैव वर्णित इत्याह — जन्म चेति । अपरमपि जायमानावस्थाविशे-

१. 'भवेत्' ग. पाठः. २. 'त्वे', ३. 'द्वेरवि', ४. 'ति । वि', ५. 'शे या' क. पाठः. ६. 'न्मेति' ग. पाठः.



यदा त्वौलूक्यसिद्धान्तात् समवायस्य जन्मता ।

बुद्धिस्तत्रेन्द्रियाधीना तेन प्रत्यक्षमुच्यते ॥ ५८ ॥

प्रमाणफलभावस्तु यथेष्टं परिकल्प्यताम् ।

सर्वथाप्यनिमित्तत्वं विद्यमानोपलम्भनात् ॥ ५९ ॥

यद्वेन्द्रियं प्रमाणं स्यात् तस्य वार्थेन सङ्गतिः ।

मनसो वेन्द्रियैर्योग आत्मना सर्व एव वा ॥ ६० ॥

पणोपादानस्य प्रयोजनमाह — तच्चेति । बुद्धिः प्रमाणमित्येतावत्युक्ते भूता भविष्यन्ती वा प्रमाणमित्यपि केचित् सम्भावयेयुः, यथा सद्विशेषणोपादाने वर्णितम् । अतस्तदाशङ्कानिराकरणार्थं जायमानविशेषणोपादानम् । भूत-भविष्यत्वादि(त्यपादाने ? त्यापादने) पञ्चमीति ॥ ५७ ॥

अस्तुवा वैशेषिकसिद्धान्तसिद्धः स्वकारणे कार्यसमवायो व्यतिरिक्त एव जन्म, तथापि न किञ्चिद् दुष्यतीत्याह — यदा त्विति । स खलु नित्योऽपीन्द्रियाधीनाभिव्यक्तिरिति प्रत्यक्षमपेक्ष्यत इति ॥ ५८ ॥

अत्र भाष्यकारेण 'बुद्धिर्वा जन्म वे'त्यादिना प्रमाणानियमो दर्शितः, तत्राभिप्रायमाह — प्रमाणफलभावस्त्विति । अयमभिप्रायो भाष्यकारस्य — एकमिदं सूत्रं नोभयगुत्सहते कर्तुं यत् प्रमाणं च नियच्छति, अनिमित्ततां च विदधातीति । 'भिद्येत हि तथा वाक्यम् । तदत्रानिमित्ततामात्रमेव विद्यमानोपलम्भनात् प्रतिपाद्यम् । प्रमाणं तु विवक्षावशेन बुद्ध्यादीनामन्यतमं भविष्यति । करणं हि प्रमाणं, साधकतमं च करणं, विवक्षाधीनश्च साधकतमभावः । अतो यदेव तु बाह्योपेक्षया फलं प्रत्यासन्नमिति विवक्ष्यते तदेव प्रमाणं भविष्यति । ततः परं चाभ्यर्हितत्वविवक्षया फलमिति ॥ ५९ ॥

यथेष्टकल्पनामेव दर्शयति — यद्वेति । असतीन्द्रिये ज्ञानोदयाभावात् तदेव प्रमाणम् । सदपि चेन्द्रियमसङ्गतमर्थेन न ज्ञानं जनयतीति तदर्थसङ्गतिः प्रमाणम् । सम्यग्दमपि चेन्द्रियमर्थेन मनसानधिष्ठितं न प्रमाणमिति तन्मनस्संयोगः प्रमाणम् । सर्वस्मिन्नपि च सत्यसत्यात्ममनस्संयोगे ज्ञानानुदयात् स च प्रमाणम् । अथवा सर्वेषामेकतरापायेऽपि न ज्ञानं

तदा ज्ञानं फलं तत्र व्यापाराच्च प्रमाणता ।

व्यापारो न यदा तेषां तदा नोत्पद्यते फलम् ॥

नच सर्वात्मनाक्षेण सम्बन्धोऽर्थस्य विद्यते ।

येन सर्वार्थबोधः स्यात् तत्प्रमाणाभिधायिनाम् ॥

प्राप्तिमात्रं हि सम्बन्धो नेन्द्रियस्याभ्युपेयते ।

मा भूत् कारणमात्रेण त्वचा रूपावधारणम् ॥ ६३ ॥

जायत इति सर्व एव संयोगः प्रमाणम् । आत्मना वा मनसो योग इति योजनीयमिति ॥ ६० ॥

एषु प्रमाणेषु फलं दर्शयति — तदेति । इन्द्रियादिप्रमाण्यपक्षे ज्ञानं फलमित्यर्थः । ननु यदीन्द्रियादि प्रमाणं, तेन तर्हि सदा ज्ञानं जनयितव्यमेव । नच तदस्ति, अस्ति खलु पिहितचक्षुषोऽपि चक्षुः । नच तद् ज्ञापयति । संयुक्तं ज्ञापयतीति चेद्, न । व्यभिचारात् । संयुज्यते खल्वस्य नानार्थैर्नायनं तेजः । किञ्चिदेव तु ज्ञापयति । अतो व्यभिचारादकारणमिन्द्रियादि ज्ञानजन्मनीति, अत आह — तत्रेति । उक्तमिदमस्माभिरव्यापारवचनः प्रयोगशब्द इति । फलानुमेयश्चासौ व्यापारः । अतो यत्रैव फलमुपलभ्यते तत्रैव व्यापारवत्त्वात् तेषां प्रमाणत्वमिति । असति तु व्यापारे न फलमुत्पद्यत इति नातिप्रसङ्ग इत्याह — व्यापार इति ॥ ६१ ॥

नन्वस्तु व्यापारवाचिप्रयोगशब्दपक्षेऽतिप्रसङ्गपरिहारः । प्राप्तिवचनत्वेऽतिप्रसङ्गो दुष्परिहारः । अस्ति हि चाक्षुषस्य तेजसो नानार्थः सम्प्रयोगः । नच तावद् ज्ञापयति, किञ्चिदेव तु कदाचित् । अपिच क्वा चेयं प्राप्तिः । यदि संयोगः, स च द्रव्येणैवेति रूपसंविज्ञ स्यात् । अथ तेनापि संयुक्तसमवायादस्ति सन्निकर्ष इत्युच्यते, समानोऽसौ रसादिष्वपीति तेऽपि चक्षुषानुभूयेरन्निति सर्वात्मकार्यग्रहणमितीन्द्रियसंयोगप्रमाणपक्षे परैरुक्तं यत् तत् परिहरति — नचेति ॥ ६२ ॥

कः पुनः सर्वात्मना सम्बन्धो नास्तीति वदतोऽभिप्रायः — यदि गुणैः संयोगो न रसादिभिः सम्भवतीति, स तर्हि रूपेणापि गुणत्वाविशेषाच्च स्यादेव । संयुक्तसमवायस्त्वविशिष्टः सर्वेषामित्युक्तमेव, अत आह—



यथा प्रमाणानिष्पत्तौ योग्यत्वादिन्द्रियार्थयोः ।

नियता सङ्गतिर्हेतुः फलेऽप्येवं भविष्यति ॥ ६४ ॥

योगस्य व्याश्रयत्वेऽपि भवत्यन्यतराश्रयः ।

व्यपदेशोऽथवाप्यक्षं तत्रासाधारणं भवेत् ॥ ६५ ॥

प्राप्तीति । अयमभिप्रायः—भवेदयं दोषः यदि प्राप्तिमात्रमेवेन्द्रियार्थयोः सम्बन्धः प्रमाणमाश्रीयत इति । स तु योग्यतासहायः । योग्यता च कार्यदर्शनोन्नेया । अतो यदेव यदिन्द्रियसंयोगानन्तरमनुभूयते तत्रैव तत्सम्प्रयोगस्य योग्यत्वं, नेतरत्र, प्रमाणाभावात् । अत एव जिघृक्षितसूक्ष्मरूपादिग्रहणप्रसङ्गोऽपि परिहर्तव्य इति किमिति नाभ्युपेयते, अत आह — मा भूदिति । अयमभिप्रायः — यो हि ज्ञानं प्रमाणमिष्ट्वा सत्सम्प्रयोगं प्रमाणकारणमातिष्ठते न तु प्रमाणं, तेनापि प्राप्तेरविशेषात् त्वचा रूपावधारणं मा भूदिति न प्राप्तिमात्रं सम्बन्धोऽभ्युपगन्तव्य इति ॥ ६३ ॥

अथ तु प्रमाणानिष्पत्तौ योग्यतासहिता प्राप्तिरिष्यते, शक्यं तत् फलानिष्पत्तावपि वक्तुमिति दोषप्रसङ्गपरिहारतुल्यत्वाच्चैकः पर्यनुयोज्यो भवतीत्याह — यथेति । नियता हि काचिदेव स्वविषयेण रूपादिना चक्षुरादीनां, सङ्गतिरिति । योग्यत्वादिति । तत्रैव कार्यदर्शनयोग्यत्वादित्यर्थः ॥ ६४ ॥

एवं तावदिन्द्रियार्थसम्बन्धप्रमाणपक्षेऽतिप्रसङ्गपरिहारोऽभिहितः । इदानीं व्याश्रयो योगः कथमक्षेणैव व्यपदिश्यत इति चोद्यं परिहरति — योगस्येति । अस्यार्थः — नेदमदृष्टपूर्वं यदनेकैरपि सम्बद्धमेकेनैव व्यपदिश्यत इति । भवति हि डित्थडवित्थयोर्मातुर्डित्थमातेति व्यपदेश इति । आह — अस्त्वन्यतराश्रयो व्यपदेशः । इह तु नियमेनैवाक्षेण व्यपदेशो दृश्यते नार्थेन । मातुस्तु डवित्थेनापि कदाचिद् व्यपदेशो भवत्यत आह — अथवेति । असाधारणेन हि व्यपदेशो भवति । ज्ञानस्यासाधारणमूक्षं, तदर्थमेवाक्षाणां निर्माणात् । अर्थस्तु कार्यान्तरसाधारणः नासौ व्यपदेशहेतुरिति ॥ ६५ ॥

संयोगे स्वात्ममनसोः स्याच्चेद् विषयभिन्नता ।  
 प्रमाणफल्योर्नासावर्थे हि व्यापृतं द्वयम् ॥ ६६ ॥  
 अथाप्याश्रय इष्टस्ते न योगाद् विषयान्तरम् ।  
 आत्मस्थत्वेन विज्ञानं न भिन्नविषयं ततः ॥ ६७ ॥  
 प्रकृष्टसाधनत्वाच्च प्रत्यासत्तेः स एव नः ।  
 करणं तेन नान्यत्र कारके स्यात् प्रमाणता ॥ ६८ ॥  
 प्रमाणे सर्वसंयोगे दोषो नैकोऽपि विद्यते ।  
 प्रमाणं त्विन्द्रियं यस्य तस्यैको विषयः स्फुटः ॥  
 प्रमाणफलते बुद्ध्योर्विशेषणविशेष्ययोः ।  
 यदा तदापि पूर्वोक्ता भिन्नार्थत्वनिराक्रिया ॥

अत्र चेन्द्रियार्थसम्बन्धप्रमाणपक्षे विषयभेदोऽपि प्रमाणफल्योर्ना-  
 स्त्येव, सम्बन्धस्यार्थाश्रयत्वाद् ज्ञानस्यापि तद्विषयत्वादिति । आत्ममन-  
 स्सम्बन्धप्रमाणपक्षे तर्हि विषयभेदो भवेत् । स ह्यात्ममनआश्रयः ज्ञानं चा-  
 र्थविषयमिति शङ्कते तावत्— संयोगे त्विति फल्योरन्तेन । परिह-  
 रति—नेति । कारणमाह— अर्थे हीति । अस्यार्थः— यद्यप्यात्ममनस्स-  
 म्बन्धो नार्थाश्रयः, तथाप्यर्थे व्याप्रियते । ज्ञानमपि तद्विषयमेवोत्पद्यत इति  
 व्यापारतः समानविषयत्वमिति ॥ ६६ ॥

अथ पुनराश्रयो विषयोऽभिप्रेतः, तदुभयोरप्यात्मस्थत्वात् सुतरां  
 समानविषयत्वमित्याह— अथापीति ॥ ६७ ॥

अयमेवात्ममनस्संयोगो ज्ञानोत्पत्तेः प्रत्यासन्नतया कारकान्तरेभ्यो  
 विशिष्ट इत्ययमेव प्रमाणमित्याह— प्रकृष्टसाधनत्वादिति ॥ ६८ ॥

सर्वसंयोगप्रमाणपक्षेऽपि पूर्वोक्तसमस्तदोषपरिहारोऽनुसन्धातव्य  
 इत्याह— प्रमाण इति । इन्द्रियप्रामाण्यपक्षेऽपि तस्यार्थप्राप्त्या ज्ञानस्य  
 च तद्विषयत्वेन स्फुटं विषयसाम्यमित्याह— प्रमाणमिति ॥ ६९ ॥

एवं तावदिन्द्रियादिप्रामाण्यपक्षे प्रमाणफल्योर्विषयसाम्यमुक्तम् ।  
 इदानीं ज्ञानप्रामाण्यपक्षेऽप्येवमेव दर्शयितव्यमित्याह— प्रमाणेति । सर्व-



विशेषणे तु बोद्धव्ये यदालोचनमात्रकम् ।

प्रसूते निश्चयं पश्चात् तस्य प्रामाण्यकल्पना ॥ ७१ ॥

निश्चयस्तु फलं तत्र नासावालोचितो यदा ।

तदा नैव प्रमाणत्वं स्यादर्थानवधारणात् ॥ ७२ ॥

हानादिबुद्धिफलता प्रमाणं चेद् विशेष्यधीः ।

उपकारादिसंस्मृत्या व्यवायश्चेदियं फलम् ॥ ७३ ॥

सविकल्पकज्ञानानि विशेषणज्ञानपूर्वकाणि, यथा दण्ड्ययं गौरयं शुक्लोऽयं गच्छत्ययं डित्थोऽयमिति । तदिह विशेषणज्ञानं प्रमाणं विशेष्यज्ञानं च फलम् । विशेष्यज्ञानसिद्ध्यर्थत्वान्च विशेषणज्ञानस्य । तत्रापि व्यापारतः समानविषयत्वमिति ॥ ७० ॥

यदा तु विशेषणमेव बोद्धव्यं प्रमित्सितं भवति, तदा तर्हि कः प्रमाणफलयोर्विवेकः, कथं वा समानविषयत्वमत आह — विशेषणे त्विति । अयमभिप्रायः — तत्रापि विज्ञानद्वयमुपलभ्यते । आलोचनाज्ञानं हि तत्र विशेषणे निश्चयं प्रसूते । तादर्थ्याच्च समानविषयत्वमिति विवेक इति ॥ ७१ ॥

आलोचनाज्ञानमात्रपर्यवसाने तर्हि को विवेकः, अत आह—निश्चय इति । अयमभिप्रायः — आलोचनाज्ञानेऽपि हि तदिदमिति प्रत्यभिज्ञानात्मकं मीदृशोऽयमिति वा निश्चयात्मकं ज्ञानान्तरं शब्दयोजनाशून्यमस्त्येव, यथा तिरश्चामन्येषां वा अस्मृतशब्दानां वाचकरहितमसाधारणं वस्तु प्रतिपद्यमानानाम् । अतोऽस्त्येव ज्ञानद्वयप्रदर्शनात् प्रमाणफलविवेकः । यदा पुनरालोचितेऽर्थे निश्चयो न जायत एव, तदा प्रमाणत्वमेव नास्तीत्याह—नासाविति । अर्थावधारणफलत्वात् प्रमाणत्वस्य, तस्य च तदानीमभावादिति ॥ ७२ ॥

विशेष्यज्ञान इदानीं का वार्ता । न तावदप्रामाण्यं, सर्वत्र प्रसङ्गात् । नचासति फले प्रमाणत्वमपि शक्यं समर्थयितुम् । अथ तदेव प्रमाणं फलं चेति द्विरूपमिष्यते, अस्तु तर्हि विशेषणज्ञानादिष्वपि द्विरूपत्वमेव, किं भेदोपन्यासेन । युक्तं चैतदेवम् । एवं हि प्रमाणफलयोरत्यन्तप्रत्या-

विषयैकत्वमिच्छंस्तु यः प्रमाणं फलं वदेत् ।

साध्यसाधनयोर्भेदो लौकिकस्तेन बोधितः ॥ ७४ ॥

छेदने खदिरप्राप्ते पलाशे नच्छिदा यथा ।

तथैव परशोलोके छिदया सह नैकता ॥ ७५ ॥

भवते भेदहानेन रुचिता विषयैकता ।

तत्त्यागेन परेभ्यस्तु भेदो रुचिमुपागतः ॥ ७६ ॥

सत्तिराश्रिता भवति । सैव चोपपत्तिमती । नह्यन्यत्र साधनमन्यत्र साध्यं दृष्टम् । नहि परशौ खदिरं प्राप्ते पलाशे छिदा भवन्ति, अत आह — हानादीति । अयमभिप्रायः — यत् तावदिदमतिप्रत्यासत्तितृष्णयैकत्वं प्रमाणफलयोः, तदनन्तरमेव निराकरिष्यामः । यत्तु विशेष्यज्ञानस्य फलान्तरं न दृश्यत इति । तन्न । अस्ति तत्रापि तदुत्तरकालभावि हानादि फलम् । अथ ज्ञानस्य ज्ञानमेव फलम्, एवमिहापि हानादिधीरेव फलं भविष्यतीति । अथोपकारादिस्मृतिव्यवहिता हानादिबुद्धिर्न फलमिति किं मन्यसे, अस्तु तर्हीयमेवोपकारादिस्मृतिः फलमित्याह — उपकारादीति ॥ ७३ ॥

यत्तु विषयैकत्वमिच्छंता प्रमाणफलयोरेकत्वमाश्रितं, तदलौकिकमयुक्तं चेत्याह — चिपयेति ॥ ७४ ॥

यच्चेदमुक्तं परशौ खदिराश्रिते पलाशे न छिदा दृश्यते इति । इदं वा किं दृश्यते यत् परशुच्छेदनयोरेकत्वमिति । अतो यत्र साधनं व्याप्तिर्येत तत्र फलं निष्पद्यते । तच्च पूर्वं प्रतिपादितमेव, नतु साधनमेव फलमित्यभिप्रायेणाह — छेदन इति ॥ ७५ ॥

यदि तूच्यते — साध्यसाधनयोर्विषयभेदो न दृष्टः एकत्वं च, तदन्यतरस्मिन्नाश्रयितव्येऽस्मभ्यं विषयाभेदो रोचत इति । तन्न । शक्यमिदमितरेणापि वक्तुमिति सापह्वासमाह — भवत इति ॥ ७६ ॥



करणत्वोपचारस्तु फले चेत् कल्प्यते त्वया ।

कथञ्चिद् विषयैकत्वं परैर्वा किं न कल्प्यते ॥ ७७ ॥

परिच्छेदफलत्वेन वृत्तस्यानन्तरस्य नः ।

प्रमाणत्वं भवेज्ज्ञाने प्रमाणे तु परं फलम् ॥ ७८ ॥

स्वसंवित्तिफलत्वं तु तन्निषेधान्न युज्यते ।

प्रमाणे विषयाकारे भिन्नार्थत्वान्न युज्यते ॥ ७९ ॥

यदि तूच्यते — फलभूतस्यैव ज्ञानस्य करणत्वमौपचारिकं कथञ्चित् कल्प्यते, नतु पारमार्थिकम् । पारमार्थिकं हि द्विरूपत्वमेकस्य न सम्भवति । तदौपचारिकं करणत्वमाश्रित्य तदुभयमुपपादयिष्याम इति । एवं तर्हि भिन्नयोरेव प्रमाणफलयोः कथञ्चिद् विषयैकत्वं किमिति न कल्प्यते, तथा सत्युभयं पारमार्थिकं भविष्यतीत्याह—करणत्वेति । तच्च कथञ्चिद् विषयैकत्वं पूर्वमुक्तमेव । परैरिति । बौद्धापेक्षया स्वात्मनि परश्चन्द्र इति ॥ ७७ ॥

प्रकृतमिदानीं प्रमाणफलविवेकमुपसंहरति—परिच्छेदेति । अर्थ-परिच्छेदफले आत्ममनस्संयोगाद्यानन्तर्यविवक्षया प्रमाणम् । ज्ञाने च प्रमाणे पूर्वमल्लोचनादिज्ञानं प्रमाणम् । परं तु विशेषणादिज्ञानं फलमिति प्रकरणार्थः । सर्वं चेदम् 'एवं सत्यनुवादत्वमित्येतत्पक्षाश्रयणेनोक्तमिति द्रष्टव्यमिति ॥ ७८ ॥

यदि तूच्यते — नेदमौपचारिकं करणत्वम्, अपितर्हि द्विरूपमेकमेव ज्ञानं स्वसंवित्त्या विषयाकारेण च । तदत्र स्वसंवित्तिः फलं, विषयाकारः प्रमाणम् । यथाहुः —

“विषयाकार एवास्य प्रमाणं तेन मीयते ।

स्वसंवित्तिः फलं ज्ञात्र तद्रूपो ह्यर्थनिश्चयः ॥”

इति । स तु विषयाकारः स्वयमनाकारस्य न स्वाभाविको ज्ञानस्य केवलमर्थेनाधीयत इति सौत्रान्तिकमतमुपन्यस्य निरस्यति — स्वसंवित्तीति । इदं नीलमिति बहिर्विषयानुभवसमर्थमेव ज्ञानं न स्वरूपानुभव-क्षमं, स्वात्मनि क्रियाविरोधादिति विज्ञानवादे वक्ष्याम इति । यच्चेदमुक्तं विषयाकारः प्रमाणमिति । तन्न, प्रमाणाभावात् । विषयाकारो

स्वाकारश्च स्वसंवित्तिं मुक्त्वा नान्यः प्रतियते ।

प्रामाण्यं यस्य कल्प्येत स्वसंवित्तिफलं प्रति ॥ ८० ॥

स्वाकारस्य परिच्छेदो नचाकारान्तराद् विना ।

तस्याप्येवं तथाच स्यान्नाकारान्तः कदाचन ॥ ८१ ॥

नचासञ्चेतितः सत्तां स्वाकारः प्रतिपद्यते ।

ग्राह्ये च विषयाकारे ग्राहकोऽन्यो न लभ्यते ॥ ८२ ॥

नामार्थेन ज्ञानमाधीयत इति न नः प्रमाणं, तदधीनज्ञानवैचित्र्यानुपपत्तेः । यदि त्वयं विषयाकारो विषयस्थ एव, तदा तस्मिन् प्रमाणे भिन्नार्थत्वमपरिहार्यमेवेत्याह — प्रमाण इति ॥ ७९ ॥

अन्यन्मतं — स्वभावतः स्वच्छं ज्ञानमनादिवासनोपप्लावितानेकनीलाद्याकारमात्मानमात्मनैव गृह्णाति । तदस्य स्वाकारः प्रमाणं, विषयाकारः प्रमेयं, स्वसंवित्तिः फलमिति । यदाहुः —

‘यदाभासं प्रमेयं तत् प्रमाणफलते पुनः ।

ग्राहकाकारसंवित्त्योद्भयं नातः पृथक् कृतम् ॥’

इति । तदेतदुपन्यस्य दूषयति — स्वाकारश्चेति । स्वसंवित्तिस्तावन्निपेध्यत इत्युक्तम् । यश्चायं स्वाकारः प्रमाणतया कल्पितः सोऽपि स्वसंवित्तेरन्यो नावगम्यते । संविद्रूपतैव ज्ञानस्य स्वाकारः । तच्च फलमेव किमन्यत् प्रमाणं भविष्यतीति । विषयाकारस्तु बहिरेव बाधिताकारसंवित्संविदितो नान्तर्वृत्तिगनुभितुमर्हतीति नैवमपि समानविषयत्वमुपपादयितुं शक्यमिति भावः ॥ ८० ॥

अस्तु वा स्वसंवित्तेरन्यः स्वाकारः । स तु परिच्छिन्नो वा प्रमाणः अपरिच्छिन्नो वा । न तावदपरिच्छिन्नः । अपरिच्छिन्नस्य सत्त्वायोगात् । परिच्छेदश्च न तेनैव तस्येत्यपरापराकारकल्पनायामाकारानन्त्यप्रसङ्ग इत्याह — स्वाकारस्येति । असञ्चेतितस्य स्वाकारस्य नं सत्ता सिध्यतीत्याह — नचेति । इदं चानागतावेक्षणेन पूर्वमस्माभिर्कृतमेव । यश्चायं विषयाकारो ज्ञानादभिन्नो ग्राह्य इति कल्पितः, तस्यापि स्वात्मनि वृत्ति-



मनसश्चेन्द्रियत्वेन प्रत्यक्षा धीः सुखादिषु ।

मनसा सम्प्रयुक्तो हि नान्यात्मा प्रतिपद्यन्ते ॥ ८३ ॥

सम्बद्धं वर्तमानं च गृह्यते चक्षुरादिना ।

विरोधेन ज्ञानेन ग्रहीतुमशक्यत्वाद् अन्यस्य च ग्राहकस्यानुपलम्भनादभावः स्यादित्यभिप्रायेणाह — ग्राह्य इति । तदेवं परपक्षे त्रितयमेव मानमेय-  
फलात्मकं लुप्यत इति दर्शितमिति ॥ ८२ ॥

ननु भवत्यक्षेऽपि सुखादिप्रत्यक्षेषु स्वसंवित्तिरेव फलमभ्युपगन्त-  
व्यम्, ज्ञानातिरिक्तानां सुखादीनामसम्भवात् । तान्यपि ज्ञानसमानहेतु-  
कानि । ज्ञानं हि समनन्तरप्रत्ययाद् वासनासहायाद् भवति । सुखाद्यपि  
रूपादिज्ञानेभ्यो वासनासहायेभ्यः परिनिष्पद्यते । अतस्तदपि ज्ञानमेव,  
कारणाभेदे कार्यभेदायोगात् । यथाहुः —

“तदतद्रूपिणो भावास्तदतद्रूपहेतुजाः ।

तत्सुखादि किमज्ञानं विज्ञानाभिन्नहेतुजम् ॥”

इति । एवं ज्ञानानां सतां ग्राह्यान्तराभावात् संवेदनत्वमेव, अत आह —  
मनसश्चेति । अयमभिप्रायः — न सुखादिसंवेदनान्यपि विज्ञानान्तर-  
विधामन्निवर्तन्ते । तान्यप्यन्तःकरणेन मनसेन्द्रियेण संयुक्तान्यात्मगुणान्त-  
र्भूतान्येवात्मना प्रतिपद्यन्ते । अतो मातृमेयमानमितयस्तत्रापि भिद्यन्ते ।  
यत्तु ज्ञानकारणत्वेन ज्ञानत्वमुक्तं, तत्र किं समवायिकारणं सुखस्य ज्ञान-  
माहोस्विन्नमित्तम् । न तावत् पूर्वः कल्पः, तेषां ज्ञानवदात्मसमवायित्वात् ।  
निमित्तत्वं तु सर्वार्थक्रियास्वविशिष्टं ज्ञानस्येति तासामपि ज्ञानत्वापातः ।  
तस्मान्न किञ्चित् स्वसंवेदनमिति । यदुक्तं परैः — ‘सर्वज्ञित्तच्चैतानामात्म-  
संवेदनं प्रत्यक्षमिति, तत् प्रत्युक्तं भवतीति ॥ ८३ ॥

ननु समस्तोऽयं प्रमाणफलप्रपञ्चो लक्षणाभ्युपगमेन भवता दर्शितः ।  
तदिह विषयविशेषोऽपि दर्शयितुमुचितः । यथान्यैः ‘कल्पनापोढमभ्रान्तं  
प्रत्यक्षमिति प्रत्यक्षलक्षणमुक्त्वा तस्य स्वलक्षणविषयत्वं दर्शितमत आह —  
सम्बद्धमिति । अयमभिप्रायः — स नाम विषयं दर्शयतुं यस्य किञ्चिद्

सामान्यं वा विशेषो वा ग्राह्यं नातोऽत्र कल्प्यते ॥

लक्षणं यच्च यैरुक्तं प्रत्यक्षे लौकिके सति ।

विद्यमानोपलम्भत्वात् सर्वस्यैवानिमित्तता ॥ ८५ ॥

निर्विकल्पकपक्षे तु सुतरामनिमित्तता ।

साध्यसाधनसम्बन्धो नाविकल्प्य हि गृह्यते ॥ ८६ ॥

कथं प्रत्यक्षपूर्वत्वमनुमानादिनो भवेत् ।

यदा स्मृत्यसमर्थत्वान्निर्विकल्पेन्द्रियस्य धीः ॥

व्यावर्त्यमस्ति, यथा बौद्धस्यैव सामान्यम् । अस्माकं तु सम्बद्धवर्तमानविषयं प्रत्यक्षं, न सामान्यविशेषयोरन्यतरदपि व्यावर्त्यमिति किं विषयनिर्देशेनेति ॥ ८४ ॥

नन्वत्र भाष्यकारेण 'प्रत्यक्षमनिमित्तम्, एवंलक्षणकं हि तत्' इत्युक्तम् । अतो यदेवंलक्षणलक्षितं तन्नामानिमित्तं भवतु । बौद्धादिलक्षितं तु किं निमित्तं न भवतीत्याशङ्क्याह — लक्षणमिति । एवं हि मन्यते — बौद्धादिलक्षणलक्षितमपि यदि लौकिकं प्रत्यक्षं, तर्हि नियतं विद्यमानोपलम्भनम् । नो चेत् प्रत्यक्षमेव न भवतीति सिद्धा सर्वस्यानिमित्ततेति ॥ ८५ ॥

ये च निर्विकल्पकप्रत्यक्षवादिनो बौद्धाः तेषां सुतरां धर्मे प्रत्यक्षस्यानिमित्ततेत्याह — निर्विकल्पकेति । अत्र कारणमाह — साध्यसाधनेति । स्वर्गयागादिसाध्यसाधनसम्बन्ध एव धर्मः, नासावविकल्प्य गृहीतुं शक्यत इति ॥ ८६ ॥

अत्र भाष्यकारेण प्रत्यक्षस्यानिमित्तता प्रतिपाद्य तत्पूर्वकत्वाच्चानुमानादीनामप्यनिमित्तत्वमुक्तम् । तच्च तत्पूर्वकत्वासम्भवेनाक्षिपति — कथमिति । किमिति न भवतीत्यत आह — यदेति । एवं हि मन्यते — इन्द्रियार्थसामर्थ्यमात्रजन्मा हि धीः प्रत्यक्षम् । सा च स्मृत्याक्षिप्तनामजातिगुणद्रव्यकर्मविकल्परहिता । नहीन्द्रियाणि स्मर्तुं शक्नुवन्ति । नाप्यर्थः । यथाहुः — 'नहीन्द्रियमियतो व्यापारान् कर्तुं समर्थं, सन्निहितविषय-



नचाविकल्प्य लिङ्गस्य लिङ्गसम्बन्धयोस्तथा ।

गृहीतिरूपमानेऽपि सादृश्यग्रहणात् स्मृतेः ॥ ८८ ॥

अर्थापत्तिः पुनः प्रायो नान्यदृष्टेऽर्थ इष्यते ।

प्रवर्तते च यं दृष्ट्वा सोऽप्यर्थः सविकल्पकः ॥ ८९ ॥

बलेनेत्यत्तेरिति । अतो नैवंविधप्रत्यक्षपूर्वकत्वमनुमानादीनामुपपद्यत इति ॥ ८७ ॥

ननु निर्विकल्पकप्रत्यक्षपूर्वकाणि किमित्यनुमानादीनि न भवन्ति, अत आह — नचेति । अयमभिप्रायः — लिङ्गादिविकल्पपूर्वकाण्यनुमानादीनि । न तेषां निर्विकल्पकादेवात्मलाभः सम्भवति । नच विकल्पसम्भिन्नानां ज्ञानानां प्रत्यक्षत्वमुपपद्यते । आन्तरालिकविशेषणविशेष्यार्थस्मरणेनेन्द्रियार्थव्यापारव्यवधानात् । नच निर्विकल्पकोदये व्यापृतं सदर्थेन्द्रियं पुनः सविकल्पोत्पत्तावपि व्याप्रियत इति प्रमाणमस्ति, विशेषणादिस्मरणसमनन्तरं सम्भवत् सविकल्पकं तद्भावभावात् तत्कारणकमेव भवेत् । अपिच यदि तदिन्द्रियं पुनः सविकल्पकोत्पत्तावपि कारणं, तत् प्रागप्यासीदिति किं न सहसैवं सविकल्पकप्रत्ययानपि जनयेत् । अतो नेन्द्रियार्थसामर्थ्यजन्मानः सविकल्पकप्रत्यया इति न प्रत्यक्षम् । इन्द्रियव्यापारासत्तिमात्रेण तु प्रत्यक्षत्वे निर्मीलितनयनस्यापि विकल्पः प्रत्यक्षो भवेत् । यच्च नामाविकल्पकं प्रत्यक्षं न तल्लिङ्गादिविकल्पकमिति न कथञ्चित् प्रत्यक्षपूर्वकत्वमनुमानादीनाम् । उपमानेऽपि वनस्थस्य गवयैर्दर्शिनः स्मृते नगरस्थे गवि यत् सादृश्यग्रहणं, तदपि नाविकल्प्य भवतीति सम्बन्ध इति ॥ ८८ ॥

अर्थापत्तिरप्यतीन्द्रियेषु विषयेष्वेव शक्ता श्रोत्रादिषु न परं प्रत्यक्षेण अन्येनापि प्रमाणेनादृष्टपूर्वेषु प्रवर्तते । सा कथं प्रत्यक्षपूर्विका भविष्यतीत्याह — अर्थापत्तिरिति । क्वचित् पूर्वदृष्टेऽपि सन्निवेशविशेषविशिष्टे प्रवर्तते, यथा गृहभावनदृशः पुरुषस्य देवदत्तस्य बहिर्भावावगम इति प्राय इत्युक्तम् । ननु भवत्वतीन्द्रियविषया अर्थापत्तिः । यत्तु अनुपपद्यमानमुपलभ्य प्रवर्तते तन् प्रत्यक्षपूर्वकं भविष्यतीत्यत आह — प्रवर्तते

१. 'स्थन', २. 'यसदृशस्म' ग. पाठः. ३. 'यं त' क. पाठः

यत्र चानुमितं लिङ्गं सूर्यगत्यादि लिङ्गि च ।

तत्र प्रत्यक्षपूर्वत्वं कथमध्यवसीयते ॥ ९० ॥

प्रत्यक्षावगते चार्थे कुतस्तेषां प्रमाणाता ।

तैर्यदा स प्रतीयेत तदा नाक्षस्य गोचरः ॥ ९१ ॥

अथ कस्यचिदर्थस्य ज्ञानात् तत्पूर्वता भवेत् ।

तदार्थस्य भविष्यत्त्वं न स्यादज्ञानकारणम् ॥ ९२ ॥

वर्तमाने हि कस्मिंश्चिद् विज्ञातेऽर्थेऽक्षबुद्धिभिः ।

चेति । योऽपि दाहादिः शक्त्याद्यर्थापत्तेर्निमित्तं सोऽपि यावत् कथमिदं कदाचित् कार्यमकस्माज्जातमिति न विकल्प्यते, न तावदर्थपत्तेर्निमित्तं भवतीति ॥ ८९ ॥

अपिच यत्र देशान्तरप्राप्त्या सूर्यस्य गतिमनुमाय गतिसाधनं लिङ्ग्यनुमीयते, तत्र कथं प्रत्यक्षपूर्वकत्वमित्याह — यत्र चेति । लिङ्गं सूर्यगत्यादीति सम्बन्धः । लिङ्गि तु गतिसाधनमत्र दर्शयितव्यमिति ॥ ९० ॥

प्रत्यक्षपूर्वकत्वे च गृहीतग्राहित्वादनुमानादीनामप्रामाण्यं प्रसज्यत इत्याह — प्रत्यक्षेति । नन्वन्यदा प्रत्यक्षं प्रमाणं भवति, अन्यद्वा चानुमानादीनि प्रमाणं भविष्यन्तीत्यत आह — तैर्यदेति । यद्यनुमानादिप्रवृत्तिकाले न प्रत्यक्षं प्रवर्तते, तदा सोऽर्थोऽक्षस्य न गोचरो भवतीति कथं प्रत्यक्षपूर्वकत्वम् । प्रत्यक्षावगतिवेलायां तु गृहीतग्राहित्वेनाप्रमाणमित्युक्तमेवेति ॥ ९१ ॥

अथोच्येत — न ब्रूमः प्रमेयमेवानुमानादीनां प्रत्यक्षेण गृह्यत इति प्रत्यक्षपूर्वकत्वम् । अपितु लिङ्गादेरन्यतरस्यादौ प्रत्यक्षेण ज्ञानात्, तदिदमाशङ्कते — अथ कस्यचिदिति । सर्वस्य हि जातमात्रस्य प्रथमं किञ्चित् प्रत्यक्षं, ततोऽनुमानादीति सदृशं तत्पूर्वकत्वमिति । एतदपि दूषयति — तदेति । अत्रहि 'भविष्यंश्चैपोऽर्थो न ज्ञानकालेऽस्ती'ति भविष्यत्त्वं धर्मरूपस्य प्रमाणान्तरेणाज्ञाने कारणमुक्तम् । तन्न प्राप्नोतीत्यर्थः ॥ ९२ ॥

किमिति न स्यादत आह — वर्तमान इति । एवं हि मन्यते — प्रमाणान्तरावेयतासिद्ध्यर्थं हि धर्मस्य प्रत्यक्षत्वं विनिवार्यते, न पुनः प्रत्यक्ष-



लिङ्गादविद्यमानोऽपि धर्मो गम्येत तैस्तदा ॥९३॥

प्रत्यक्षेण गृहीत्वा च वर्णान् वेदेऽपि गृह्यते ।

प्रमेयमिति सोऽपि स्यात् तत्पूर्वत्वादकारणम् ॥९४॥

केचित् तत्पूर्वकत्वं तु हेतुर्नैवेति मन्वते ।

तत्पूर्वकत्वाद् यत्तावत् प्रामाण्यं तदसम्भवः ॥९५॥

प्रत्यक्षेण गृहीत्वा च लिङ्गाद्यन्यतमं ध्रुवम् ।

मात्रेण निवारितेन किञ्चित् प्रयोजनम् । तावतापि चोदनैवेति प्रतिज्ञाया असिद्धेः । तद् यदि कचिदेव प्रत्यक्षेण गृहीतेऽनुमानादीनि प्रवर्तन्त इतीदृशं तत्पूर्वकत्वमनुमानादीनां, तदा प्रत्यक्षेण वर्तमान एव कचिदर्थे विज्ञाते अनुमानेनाविद्यमान एव धर्मोऽवगम्यते । एवं प्रमाणान्तैरपि । ततश्च भविष्यत्वेन प्रत्यक्षाग्रहणमकिञ्चित्करमेव स्यात् । यदि प्रत्यक्षविषय एव तानि प्रवर्तन्त इतीदृशं तत्पूर्वकत्वं भवति, तदा प्रत्यक्षाविषये तान्यपि न प्रवर्तन्त इति प्रमाणान्तरावेद्यता सिध्यति । चोदनैवेति च प्रतिज्ञातार्थः । लिङ्गादिति प्रदर्शनमात्रम् । तैरनुमानादिभिरित्यर्थः ॥ ९३ ॥

इष्टविधातका(री ? रि) चेदृशं तत्पूर्वकत्वमित्याह — प्रत्यक्षेणेति ॥ ९४ ॥

एवं दूषितमन्येषां मतेन समर्थयते — केचिदिति । किं नामेदमत आह — तत्पूर्वेति । एवंहि मन्यते — नात्र तत्पूर्वकत्वं प्रमाणान्तराणामनिमित्तत्वे हेतुरुच्यते, किन्तु प्रत्यक्षानिमित्तत्वे प्रतिपादिते यत् तावत् तत्पूर्वकतया प्रामाण्यसम्भावनमनुमानादीनां, तत् तावन्नास्तीत्येतदनेन भाष्येणोक्तमिति ॥ ९५ ॥

अत्र चानुमानाद्यनिमित्तत्वे हेत्वनभिधानादपरितुष्यन् समाधानान्तरमाह — प्रत्यक्षेणेति । अयमभिप्रायः — प्रत्यक्षदृष्टगोचराण्येवानुमानादीनि । तथाहि — नागृहीतेऽग्नौ धूमस्य तद्व्याप्तिरवधारयितुं शक्यत इति धूमदृशापि नाग्निर्नुमीयत एव । यावन्नगरे गौर्न प्रत्यक्षेणावसीयते, तावद् वनं गवयं पश्यतापि नोपमातुं शक्यते । तद् यदि धर्मोऽपि प्रत्यक्षेणावसीयते, कदाचित् ततस्तद्व्याप्तलिङ्गदर्शनादनुमीयत वा, उपर्मायत वा । न

प्रवृत्तिरनुमानादेर्न च धर्मेऽस्ति तादृशम् ॥ ९६ ॥

अनुमानानुमानादेर्न चाप्यस्तीह सम्भवः ।

सम्बन्धिलिङ्गिलिङ्गानां पूर्वसिद्धेरसम्भवात् ॥ ९७ ॥

सत्ता च नानुमानेन कस्यचित् प्रतिपद्यते ।

धर्मेणान्यद् विशेष्यं चेत् पक्षोऽसिद्धविशेषणः ॥

तस्माददृष्टपूर्वत्वात् केनचिद् वस्तुना सह ।

धर्मस्य नानुमेयत्वमसाधारणवस्तुवत् ॥ ९९ ॥

अदृष्टसदृशत्वाच्च स्वयं चानुपलम्भनात् ।

त्वसौ कदाचिद् प्रत्यक्ष इत्युपपादितम् । अयं चार्थो लिङ्गशब्दं प्रयुञ्जानेन  
वार्तिककारेण दर्शितः । नह्यसति व्याप्तिदर्शने धूमोऽग्नेर्लिङ्गं भवति । नच  
व्याप्तिदर्शनमसत्यग्निज्ञाने । एवमुपमानेऽपि दर्शयितव्यम् । आदिशब्देन  
सदृशमुपादत्त इति ॥ ९६ ॥

यच्चानुमितानुमानं न प्रत्यक्षपूर्वकमित्युक्तं तदप्युक्तम् । तत्रापि  
हि यावद् गतितत्साधनयोः प्रत्यक्षेण सम्बन्धो नावगम्यते, लिङ्गीयगति-  
साधनं लिङ्गं च सम्प्रति दृश्यमाना देशान्तरप्राप्तिरादित्यस्य न तावदनुमानं  
प्रवर्तत इत्याह — अनुमानेति ॥ ९७ ॥

अनुमाने सर्वत्र धर्मा धर्मविशिष्टः प्रमेयो भवति, न वस्तुसत्तामा-  
त्रम् । धर्मानुमाने तु धर्मोऽस्तीति सत्तामात्रमनुमेयमापद्यते । नच तद्  
युक्तमित्याह — सत्ता चेति । यदि त्विहापि धर्मविशिष्टः काश्चिद्  
धर्म्यैकोऽनुमीयेत, तद्धर्मविशेषणासिद्धेरयुक्तमित्याशङ्कया सहाह — धर्मे-  
नेति ॥ ९८ ॥

एवमुपपादितमननुमेयत्वं प्रयोगेण दर्शयति — तस्मादिति ॥ ९९ ॥

अनुपमेयत्वेऽपि धर्मस्य प्रयोगमाह — अदृष्टेति । यस्य हि सादृ-  
श्यमस्ति तत् सदृशम् । अवयवसामान्यानुवृत्तिश्च प्रतियोगिनि सादृश्यम् ।  
न चासाधारणस्य सामान्यानुवृत्तिः सम्भवति । तथाहि तस्यासाधारणतैव



धर्मस्य नोपमेयत्वमसाधारणवद् भवेत् ॥ १०० ॥

नन्वर्थापत्तिरेवं स्याज्जगद्वैचित्र्यदर्शनात् ।

• सुखिदुःख्यादिभेदो हि नादृष्टात् कारणादृते ॥ १०१ ॥

दृष्टस्य व्यभिचारित्वात् तदभावेऽपि सम्भवात् ।

सेवाध्ययनतुल्यत्वे दृष्टा च फलभिन्नता ॥ १०२ ॥

स्यादेवं यदि शक्येत स्वाभाविकनिवारणा ।

कर्मशक्तेश्च वैचित्र्ये हेतुरन्यो भवेद् यदि ॥ १०३ ॥

न स्यात् । तदयमीदृश(मे ? ए)कः प्रयोगो भवति । धर्मो नोपमीयते अदृष्ट-  
सदृशत्वादसाधारणवंत् । तथैव वा नानुमीयते नोपमीयते स्वयमनुपलम्भाद्  
गगनकुसुमवदित्यूहनीयम् ॥ १०० ॥

आह — अस्तूपमानानुमानयोरनिमित्तत्वम् । अर्थापत्तिस्तु प्रायशो-  
ऽतीन्द्रियार्थविषया दृष्टेति तथैव जगद्वैचित्र्यदर्शनप्रसूतया धर्मोऽवगम्यते  
इत्याह — नान्विषति । जगद्वैचित्र्यमेव दर्शयति — सुखीति । ईश्वर-  
दरिद्रादिभेदेन हि सुखिदुःख्यादिभेदभिन्नं जगदुपलभ्यते । तदेवं जगतो  
वैचित्र्यमसति कारणेऽनुपपद्यमानं कारणमेव गमयति, तच्च धर्माधर्माविति ।  
ननु सुखदुःखयोस्तावद् यदनन्तरं दर्शनसद्भावः, तदेव कारणम् । तत्रापि  
दृष्टमेवासीदिति किमदृष्टकल्पनया, अत आह — दृष्टस्येति । सत्यपि च  
दृष्टे तत्र सम्भवति । अव्यभिचारि च कारणं कारणविदामिष्टम् । अतो-  
ऽदृष्टकल्पनैव प्रसक्तेति भावः । न केवलं सति दृष्टे न भवति, असत्यपि  
भवत्येव । यद् यस्मिन्नसति भवति तद् न तत्कारणकं घट इव शशविषा-  
णाकारणक इत्याह — तदभाव इति । व्यभिचारमेव प्रपद्यति — सेवा-  
ध्ययनतुल्यत्वं इति ॥ १०२ ॥

एतदेव निराकरोति — स्यादेवमिति । निराकृते स्वभाववादेऽदृष्टं  
कल्पयितुं शक्यते । नच स्वभाववादो निराकर्तुं शक्यते । कर्मशक्त्यैचि-  
त्र्यसिद्धयर्थमवश्याभ्युपगमनीय इत्याह — कर्मशक्तेरिति । अवश्यं हि  
फलवैचित्र्यसिद्धयर्थं कर्मणां शक्तिभेदोऽङ्गीकरणीयः । नहि तत्र स्वभावा-  
दन्यो हेतुरुत्प्रेक्षितमपि शक्यत इति ॥ १०३ ॥

यथा च फलवैचित्र्ये कर्मणां शक्तता स्वतः ।

तथा विचित्रता लोके स्वभावादुपपत्स्यते ॥ १०४ ॥

अधर्मे धर्मरूपे वा ह्यविभक्ते फलं प्रति ।

किमप्यस्तीति विज्ञानं नराणां कोपयुज्यते ॥ १०५ ॥

किन्तु यागादितो दुःखं हिंसादेः किं सुखोद्भवम् ।

स्वर्गपुत्रादिभेदश्च कीदृशात् कर्मभेदतः ॥ १०६ ॥

इति यावदविज्ञानं तावन्नैव प्रवर्तते ।

प्रवृत्त्यङ्गं च यज्ज्ञानं तस्य मूलं प्रतीक्ष्यते ॥ १०७ ॥

तस्मात् सिद्धेऽपि सामान्ये विशेषो नागमादृते ।

विशेषस्य तु जिज्ञासा सूत्रकारेण सूत्रिता ॥ १०८ ॥

अथ तत्र स्वभावो हेतुरिष्यते, एवं तर्हि सोऽपि जगद्वैचित्र्यार्थ-  
मेवास्तु । किमन्तर्गडुना कर्मशक्तिकल्पनया । तदेतदाह — यथा चेति  
॥ १०४ ॥

अथोच्येत — स्वभावो नाम्नानपायी भवति, यथा शीतौष्ण्ये तोय-  
तेजसौरिति । इह तु धनवानेवाकस्माद् दरिद्रः । न तत् स्वाभाविकत्वं  
उपपन्नमिति कल्पनीयमदृष्टमिति, यद्विनाशस्य धनविनाशो जायत इति ।  
अस्तु तर्ह्यनिर्धारितरूपा अदृष्टसिद्धिः, किमितिनिर्वन्धेन यस्त्वयं विभागः  
इदं धर्मफलमिदमधर्मफलमिति, स नावगन्तुं शक्यते । नच तस्मिन्नन-  
वगते किमपि कारणमस्तीति ज्ञानं कचिदुपयुज्यत इत्याह — अधर्म  
इति ॥ १०५ ॥

एतदेव प्रपञ्चयति — किन्निश्चयि । न केवलं धर्माधर्मफलविवेको  
न सिध्यति । धर्मफलानामपि स्वर्गपुत्रादीनां कीदृशात् कर्मभेदतः सिद्धि-  
रित्येतदपि न ज्ञायत इत्याह — स्वर्गपुत्रादीति ॥ १०६ ॥

नच वाच्यं मा ज्ञायि कर्मफलविवेकः । अस्ति तावत् कारणसामा-  
न्यज्ञानमिति । तावता च प्रवृत्त्यभावादित्याह — इतीति । प्रवृत्त्यङ्गस्य  
च ज्ञानस्य हानोपादानार्थिभिर्मूलं परीक्ष्यत इत्याह — प्रवृत्तीति ॥ १०७ ॥



गम्यमाने विशेषे च तदन्तर्भावकारितः ।

सामान्यप्रत्ययोऽपि स्याच्छास्त्रादेवेत्यकारणम् ॥

• यथार्थापत्तिरेवं च नानुमा नोपमेय्यते ।

शास्त्रं चेत् तदपेक्षेत तस्यैव स्यात् प्रमाणता ॥११०॥

प्रत्यक्षाग्रहणं यत्तु लिङ्गादेरविकल्पनात् ।

तन्नेष्टत्वाद् विकल्पस्याप्यर्थरूपोपकारिणः ॥ १११ ॥

उपसंहरति — तस्मादिति । सूत्रकारेणापि विशेषजिज्ञासैव प्रतिज्ञाता, उपरिष्ठाद् विशेषाणामेव जिज्ञास्यमानत्वात् । स च विशेषोऽन्यप्रमाणक इत्युक्तमित्याह — विशेषस्येति ॥ १०८ ॥

काण्टदास्तु जगद्वैचित्र्यात् सामान्यतः सिद्धेरागमेन विशेषतोऽवगम्यते । तदयं द्वाभ्यामेव प्रमाणाभ्यां परिनितिष्ठतीति वदन्ति, तत्राह— गम्यमान इति । एवं हि मन्यते — सामान्यावगतौ त्विह विशेषो न निर्धार्यते व्यभिचारात् । विशेषस्तु सिध्यन् नानालिङ्गसामान्य एव सिध्यतीति किं पृथक् तत्र प्राप्तिश्च । तस्मादकारणमर्थापत्तिः सामान्यसिद्धाविति ॥ १०९ ॥

ये तु वदन्ति— नेयमर्थापत्तिः, किन्तु सामान्यतोदृष्टानुमानगिदम् ।

कार्यसामान्यस्य कारणसामान्येन व्याप्तेः । अतो जगद्वैचित्र्यार्थापत्तिवादिनामिवानुमानमेवेदमिति । तेऽप्यर्थापत्तिनिरासेनैव निरस्ता इत्याह—यथेति ।

अयमर्थः — जगद्वैचित्र्यार्थापत्तिरिव सामान्यतोदृष्टानुमानं प्रवर्तत इति यानुमानस्योपमा कृता, सार्थापत्तिनिराकरणमात्रेणैव नेष्यते नानुमेय्यते नोपमेय्यत इति तु ये वदन्ति, तेषामुत्तमायामभागी प्रतिषेध इति । यदि त्वनुमानमपि विशेषावधारणे शास्त्रापेक्षमित्युच्यते, तदेवं तर्हि सामान्यविशेषयोरपि निरपेक्षं प्रमाणमाप्नुयत इत्याह — शास्त्रं चेदिति ॥ ११० ॥

एवं तावत् प्रत्यक्षेण लिङ्गाद्यन्यतमं गृहीत्वानुमानादि प्रवर्तत इति प्रत्यक्षपूर्वकमित्युक्तम् । इदानीं तु यदुक्तं न लिङ्गादिप्रत्यक्षमविकल्पनात्, प्रत्यक्षस्य लिङ्गादिग्रहणस्य च सविकल्पकत्वादिति । तद् दूषयितुमनुभाषते — प्रत्यक्षेति । एवमनुभाष्य दूषयति — तच्चेति । कारणमाह — इष्टत्वादिति । अयमभिप्रायः — नायमेकान्तः निर्विकल्पकमेव

अस्ति ह्यालोचनाज्ञानं प्रथमं निर्विकल्पकम् ।

बालमूकादिविज्ञानसदृशं शुद्धवस्तुजम् ॥ ११२ ॥

प्रत्यक्षमिति । तदुत्तरकालं हि यदनुपरतेन्द्रियव्यापारेण विकल्पोपकृतमर्थ-  
रूपमनुभूयते, तदपि प्रत्यक्षमित्युपरिष्ठात् प्रपञ्चयिष्यामः । अतः सविक-  
ल्पकप्रत्यक्षपूर्वकत्वमनुमानादीनामुपपन्नमिति ॥ १११ ॥

अत्र कश्चिदपिशब्दमसहमानः प्रत्यवतिष्ठते । एवं हि मन्यते—  
सर्व एव सविकल्पकः प्रत्ययः, बाष्पानुविद्धबोधात् । न हि सं नाम लोके  
प्रत्ययो दृश्यते यः शब्दानुगमाद् विना भवति । व्यवहारार्थं च प्रमाणम-  
नुध्रियते । नच निर्विकल्पकेन कश्चिद् व्यवहारोऽस्ति, सर्वव्यवहाराणां  
विशेषनिश्चयाधीनत्वाद् निश्चयस्य च विकल्पमन्तरेणाभावात् । यदि तूच्यते  
अस्ति बालानां तिरश्चां चाविकल्पः प्रत्ययः व्यवहारश्चेति । तन्न । तेषा-  
मपि सूक्ष्मवागुपपत्तेः । त्रेधा हि वाचं विभजन्ते वैखरी मध्यमा सूक्ष्मा  
चेति । यथोक्तं—

“शब्दब्रह्मेव तेषां हि परिणामि प्रधानंवत् ।”

वैखरीमध्यमासूक्ष्मावागवस्थाविभागतः ॥”

इति । किं पुनर्बालानां सूक्ष्मशब्दसद्भावे प्रमाणं, प्रत्ययत्वमेव । प्रत्यया हि  
ते कथमशब्दा भविष्यन्ति अस्मदादिप्रत्ययवदेव । कथमव्युत्पन्ना बालाः  
शब्देनार्थं योजयन्तीति चेद्, न । प्राग्भवीयशब्दवासनावशादुपपत्तेः ।  
अस्ति हि तेषां भवान्तरीयशब्दवासना । सादृष्टवशादभिव्यक्ता सती शब्द-  
स्मरणमुपकल्पयति । ततः सूक्ष्मशब्दसम्भिन्नमर्थं बाला अपि प्रतिपद्यन्ते इत्य-  
तोऽयुक्तो विकल्पस्यापीत्यपिशब्द इत्यत आह— अस्तीति । अयमभि-  
प्रायः— अयमप्यनेकान्तः यः सविकल्पक एव प्रत्यक्ष इति । आलोचनाज्ञान-  
मपि सविकल्पकात् पृथग्भूतमस्ति । प्रतीमो हि वयमुन्मिषितचक्षुषः सहसा  
संमुग्धं व्याकारं परमार्थं वस्तु, यत् सामान्यं विशेष इति च पश्चात् परीक्षका  
विभजन्ते । यदितु नादाबुदीयते निर्विकल्पकं विज्ञानमित्युच्यते, ततः  
सविकल्पकमपि कथमात्मानं लभते । तद्धि सङ्केतकालभाविशब्दादिस्मर-  
णपूर्वकम् । नचाकस्मादेव तत्स्मरणमाविरस्ति, निर्विकल्पकोद्बोधितप्राचीन-



न विशेषो न सामान्यं तदानीमनुभूयते ।

तयोराधारभूता तु व्यक्तिरेवावसीयते ॥ ११३ ॥

भावनाबीजजन्मानस्तु विकल्पा इति युक्तं यदात्मानं लभत इति । यदपि चाव्यवहाराङ्गत्वं निर्विकल्पकस्येत्युक्तम् । तदयुक्तम् । नहि व्यवहारार्थमेव प्रमाणमाश्रीयते । उपेक्षा हि प्रमाणफलमिष्यन् एव । अपि च सन्ति केचिद् व्यवहाराः ये निर्विकल्पकमात्रादेव भवन्ति, यथाग्निना दह्यमानस्य सहसापसरणम् । तद्धि परामर्शानपेक्षमेव श्रुतिरिति जायमानमुपलभ्यते । तिर्यग्वालानां चाविकल्पकेनैव सर्वो व्यवहारः । नच तेषां सूक्ष्मशब्दसद्भावे प्रमाणमस्ति । प्रत्ययत्वस्यास्मदादिस्वसंवेद्याविकल्पकप्रत्ययेनानैकान्तिकत्वात् । कथंच तेषामगृहीतसम्बन्धानां शब्दसम्भिन्नार्थबोधः । यदुक्तं प्राग्भवीयवासन्नावशादुपपत्तिरिति, तन्न । तस्याः प्रायेण मरणेनोच्छेदात् । भवान्तरानुभूतस्मरणे वा परस्तादपि सम्बन्धग्रहणानर्थक्यम् । यो हि जातमात्रः सूतिकाश्रयने शयानः कुमारको भवान्तरीयं स्मरति, स कथमुपरिष्ठाञ्च स्मरिष्यति । अथ मतं परस्तादस्य संस्कारो नश्यतीति । तन्न । यस्य हि निधनेन योनियन्त्रपीडया च संस्कारो न विनष्टः, तस्य कथमूकस्मादेव द्वित्रैरेव वर्षैः संस्कारनाशो भवति । तस्मादस्ति वालानामविकल्पः प्रत्ययः, तन्मूलश्च व्यवहार इति सिद्धं निर्विकल्पकमपि प्रत्यक्षमिति । आदिशब्देन च ज्ञातमात्रस्य बधिरस्य तिरश्चां च ज्ञानमुपादत्त इति ॥ ११२ ॥

नन्वर्थेन्द्रियसामर्थ्यमात्रजं ज्ञानं निर्विकल्पकम् । न तत्रानुवृत्तिव्यावृत्ती प्रतिभासेने । नच ते अन्तरेण सामान्यविशेषौ प्रकाशयेते । अतः कथं तद्विषयं निर्विकल्पकं भविष्यतीत्याशङ्क्याह — न चिरं च इति । एवं हि मन्यते — सत्यमापातजं निर्विकल्पकं सामान्यविशेषौ न प्रकाशयति । किमत्रानिष्टमापादितमिति । ननु यदि सामान्यविशेषौ न प्रतीयते, किं नाम तेनावगन्तव्यम् । नहि तदतिरिक्तं वस्त्वस्तीत्यत आह — तयोरिति । अयमभिप्रायः — व्यक्तिमात्रगोचरं निर्विकल्पकम् । अस्ति वा विशेषातिरिक्ता व्यक्तिः । बाह्यं, योऽर्थः सामान्यस्य विशेषाणां चाश्रयः सा व्यक्तिः । के पुनरमी विशेषाः । खण्डादयः, यैरितरेतरं व्यक्तयो विशेष्यन्ते । सामान्यं तु

महासामान्यमन्यैस्तु द्रव्यं सदिति चोच्यते ।

सामान्यविषयत्वं च प्रत्यक्षस्यैवमाश्रितम् ॥ ११४ ॥

विशेषास्तु प्रतीयन्ते सविकल्पकबुद्धिभिः ।

स्वप्रकाशमेव । इदं च निर्विकल्पकेन सामान्यविशेषयोरग्रहणं सामान्यमिदं विशेषोऽयमिति च विविच्याग्रहणादुक्तम् । तयोरपितु स्वरूपं प्रकाशत एव । तदेतदुपरिष्ठाद् वक्ष्याम इति ॥ ११३ ॥

अद्वैतवादिनस्तु सन्मात्रविषयं निर्विकल्पकं प्रत्यक्षमित्याचक्षते, तदेतदुपन्यस्यति — महासामान्यमिति । एवंहि मन्यन्ते — निर्विकल्पकं प्रत्यक्षं वस्तुस्वरूपं विदधाति न वस्त्वन्तरेभ्यो विविक्तम् । इदमिति हि तत् प्रकाशते न पुनर्नैदमिति । नचाप्रकाशमाने विवेके विशेषाः प्रतिभाता भवन्ति । अपिच गवाश्वयोरितरेतरव्यवच्छेदो विशेषः । तदिह किमेकव्यवच्छेदपूर्वकोऽपरस्य विधिः, आहोस्विदेकविधिपूर्वकोऽन्यस्य व्यवच्छेदः, अथ युगपदुभयम् । न तावद् व्यवच्छेदपूर्वको विधिः सम्भवति, निराश्रय व्यवच्छेदानुपपत्तेः । निर्ज्ञातस्वरूपं कुतश्चिद् व्यवच्छिद्यते । अनवगते तु किं कुतो व्यवच्छिद्यते । अतएव यौगपद्यमप्यनुपपन्नम् । विधिपूर्वकस्तु व्यवच्छेदो न क्षणान्तरमभियमाणे ज्ञाने सम्भवति । नहि तदेकं विधाय सहसा निरुद्धं क्षणान्तरेऽन्यं व्यवच्छेदमुत्सहते । अपिच इतरेतस्यभावो विशेषः । स कथं प्रत्यक्षविषयो भविष्यति, पष्ठप्रमाणविषयत्वात् । अतः सन्मात्रग्राहि प्रत्यक्षम् । तदयमर्थः — द्रव्यं सदित्येवमादीतिपर्यायवाच्यं महासामान्यमन्यैः प्रत्यक्षस्य ग्राह्यमुच्यत इति । एवमनेन प्रकारेण सामान्यविषयत्वं प्रत्यक्षस्य तैराश्रितमित्याह — सामान्येते ॥ ११४ ॥

नन्वेवमप्यप्रतिभासमाना विशेषा न सन्त्येवेति कथं सामान्यमपि सेत्स्यतीत्यत आह — विशेषास्तिथ्यति । अनादिकालीनवासनोपप्लावितविचित्रविकल्पवतीभिर्बुद्धिभिर्विशेषाः प्रकाश्यन्ते । अतस्तदाश्रयः सामान्यव्यवहारो भवति । परमार्थतस्तु न तत् सामान्यम् । एकमेव तु प्रत्यस्तमितसमस्तसामान्यविशेषादिप्रपञ्चं तत्त्वमास्तीयते वेदान्तविद्धिः । तन्नाच



ते च केचित् प्रतिद्रव्यं केचिद् बहुषु संश्रिताः ॥ ११५ ॥

तानकल्पयदुत्पन्नं व्यावृत्त्यनुगमात्मना ।

गव्यश्चे चोपजातं तु प्रत्यक्षं न विशिष्यते ॥ ११६ ॥

सर्वविशेषोपसंहार उक्तं — 'सदेव सोम्येदमग्र आसीत्' 'नेह नानास्ति किञ्चन' इति । के पुनस्ते विशेषाः ये सविकल्पकबुद्धिभिः प्रतीयन्त इति तत्स्वरूपं दर्शयति — ते चेति । द्विधा खलु विशेषाः साधारणा असाधारणाश्चेति । साधारणा यथा द्रव्यत्वादयः । तर्हि पृथिव्यादयः सदनन्तरेभ्यो गुणकर्मभ्यो विशिष्यन्त इति विशेषा इत्युच्यन्ते । तानेव तु बहुषु संश्रिता इति ॥ ११५ ॥

आह — द्रव्यत्वं हि नवसु पृथिव्यादिषु संश्रितमसाधारणास्तु ये प्रतिद्रव्यमन्येऽन्ये च । के पुनस्ते । यदि खण्डादयः, तत्र । तेषामपि साधारणत्वात् । खण्डमुण्डादीनामपि ह्यन्या अन्या व्यक्तयो भवन्ति । एवं रूपादिष्वपि दर्शयितव्यम् । अतो नासाधारणा नाम विशेषाः केचिद्वगम्यन्ते । ये तु त्रितयद्रव्यवृत्तयोऽन्या विशेषाः, ते व्यावृत्तिबुद्धेरैव हेतुत्वाद् विशेषा एवेति कैश्चिदुक्तम् । तदयुक्तं, प्रमाणाभावात् । तथाहि — न तावदवर्गागदज्ञामस्मद्विधानां ते बुद्धिविषयाः । योगिनस्तु तान् पश्यन्तीति न न, प्रमाणं क्लमते । नचैवं तैरदृष्टपूर्वैः किञ्चिद् विदितसम्बन्धं लिङ्गमस्ति यतः प्रमास्यन्त इति वक्तव्याः प्रतिद्रव्यवर्तिनो विशेषाः । त उच्यन्ते । सत्यमेकैकश आलोच्यमाना रूपादयो नासाधारणाः यावता गुणजात्यादिगणेनैकैका व्यक्तिः व्यक्त्यन्तरेभ्यो विशिष्यते सोऽसाधारण एव । बहुसाधारण्येऽपि हि यदेव किञ्चिद् यस्यामेव व्यक्तौ न्यूनमधिकं वा भवति, तेनैवासाधारणव्यपदेशो भवति । तच्चैतदाकृत्यधिकरणे असाधारणविशेषा व्यक्तिरिति व्याख्यानावसरे वाचिककारो वक्ष्यति । तानिमान् व्यावृत्त्यनुगमात्मनावस्थितानुभयविधानपि विशेषानकल्पयन् । गव्यश्चे वा प्रत्यक्षमुत्पन्नं न विशिष्यते । विषयविशेषनिबन्धनो हि ज्ञानविशेषः । नचेद् विषयविशेषो निर्भासते दुरधिगमो ज्ञानविशेषः । अतः प्रत्यक्षज्ञानं सन्मान्नगोचरमेवेति सिद्धम् । तदेतदाह — तानिति ॥ ११६ ॥

१. 'यः स' क. पाठः. २. 'ज्ञे', ३. 'ज्ञा' अर्थ' ग. पाठः. ४. 'न' न

क. पाठः. ५. 'तीतिव', ६. 'ता' ग. पाठः.

तदयुक्तं प्रतिद्रव्यं भिन्नरूपोपलम्भनात् ।

नह्याख्यातुमशक्यत्वाद् भेदो नास्तीति गम्यते ॥ ११७ ॥

एतन्निराकरोति — तदयुक्तमिति । अवमभिप्रायः — किमुन्मि-  
पितचक्षुषो विचित्रान् भावानुपलभमानस्य बुद्धिर्षिंशियते न वा । यदि  
नेत्याह, किमस्योत्तरेण । अथ विशिष्यते, सैव तर्हि विलक्षणाकारा बुद्धि-  
रूपजाता असंशयिता देशादिभेदेऽप्यनुपजातव्यतिरेका एकत्वमिव नानात्व-  
मपि स्थापयति । कथं ह्येकबुद्धिगोचरयोर्नानात्वैकत्वयोरेकं सत्यमितरच्चा-  
लीकं भविष्यति । यत्तु विदधाति वस्तुनः स्वरूपं प्रत्यक्षं न निषेधतीत्युक्तम् ।  
सत्यम् । विदधेदतद् भिन्नमेव विदधाति तथा प्रतीतेः । नन्वितरप्रतिषेधाद्  
विना भिन्नं विधातुमेव न शक्यते । मैवम् । न हीदमितरप्रतिषेधाद् वस्तु भिन्नं,  
किं तर्हि स्वरूपेणैव । अतस्तत् प्रकाशते । भिन्नं न प्रकाशत इति दुर्भणम् ।  
अतएवेतरेतराभावस्य प्रत्यक्षतापत्तिरिति यदुक्तं तदपि प्रत्युक्तम् । नहि भिन्नं  
ग्रहीतुमितरेतराभावो ग्रहीतव्यः । सोऽपि तत्रास्तु तावत् । न प्रत्यक्षेणावसी-  
यते । पश्चात् तु प्रतियोग्यादिस्मरणपुरस्सरं भावविकल्पेनासावध्यवसीयते ।  
योऽपि विधिव्यवच्छेदयोः क्रमयौगपद्यविकल्पः, सोऽप्यसदर्थ एव । न  
ह्यत्र निर्विकल्पकोदयकाले व्यवच्छेदावगतिरस्ति । किं तत्क्रमादिपरिचो-  
दनया । स्वरूपमात्रं तु वस्तुनः प्रकाशते । तच्चानुभववलादेव विलक्षणमि-  
त्युक्तम् । ननु यदि स्वरूपभिन्नं वस्तु किं विशेषैः । न प्रयोजनवशाद्  
वस्त्वाश्रीयते । किन्तु संविद्वशेन । सा चाविशिष्टा विशेषेण्विति विशेषाः कथं  
नाश्रीयेरन् । अपिच असत्सु विशेषेषु तद् भिन्नं स्वरूपमेव न संवर्तते ।  
यथा असत्सु चित्रावयवनीलादिषु चित्ररूपम् । न चैतावता तत् तेभ्यो भिन्नं  
भवति । नच तद्ग्रहणमन्तरेण गृह्यते । तद्वद् विशेषवशप्रभावितमेव द्रव्यस्य  
भिन्नं रूपं तद्ग्रहणसमकालं चानुभूयत इति तन्निरपेक्षग्रहणप्रसङ्गोऽपि  
न चोदनीयः । सर्वं चैतत् संविद्वलादेवास्माभिरभिधीयते । नपुनरलौ-  
किकं किञ्चिदुपकल्प्यते । एतदेवाभिप्रेत्य भिन्नरूपोपलम्भनात् इत्युक्तम् ।  
किमुक्तं भवति । रूपमेव तद् यदेतद् भिन्नम् । अतो युक्तं यदन्यव्यवच्छे-  
दादिवोधनिरपेक्षेण प्रत्यक्षेणावसीयत इति । आह — तत् तर्हि रूपं व्याकि-  
यतामिदं नामेति, अत आह — नहीति । अयमभिप्रायः — नोपाख्या



निर्विकल्पकबोधेऽपि द्वात्मकस्यापि वस्तुनः ।

ग्रहणं लक्षणाख्येयं ज्ञात्रा शुद्धं तु गृह्यते ॥ ११८ ॥

नह्यसाधारणत्वेन परव्यावृत्त्यकल्पनात् ।

वस्तुनः सत्त्वे 'कारणम्' । अपितर्हि, प्रख्या । अस्ति चात्र निर्विकल्पक-  
दशायामपि विलक्षणवस्तुसंविद् भिन्नरूपविषया सा इति च दर्शितम् ।  
तच्च निर्विकल्पकप्रतिभातं रूपं पश्चात् तु द्वित्रादिभिर्विशेषैः परस्मा अप्य-  
दूरान्तरेण दर्शयितुं शक्यमेवेति ॥ ११७ ॥

किमिदानीं व्यावृत्तरूपविषयमेव निर्विकल्पकं, नेत्याह — निर्वि-  
कल्पकेति ग्रहणसम्भवेन । सामान्यविशेषात्मनोऽपि वस्तुनो ग्रहणमि-  
त्यर्थः । तत्राहि — यदायमेकदा नानात्मनो गोपिण्डानुपलभते, तदास्य  
सहसैवाविकल्पकेन आकारा मतिराविरसि । एकव्यक्तिबोधेऽपि चासा-  
वाकारोऽवभासत एव । रूपं हि तद् व्यक्तेः, कथं तस्यां प्रकाशमानायां न  
प्रकाशेत । तथा दृष्टैकव्यक्तेरपरदर्शने स एवायं गौरिति प्रत्यभिज्ञानमु-  
देति । नच तददृष्टपूर्वं सम्भवति । आह च —

“तत्रार्थापत्तिः पूर्वं दृष्टेयमिति गम्यते ।

१. नैव हि प्रागदृष्टेऽर्थे प्रत्यभिज्ञानसम्भवः ॥

इति । ननु न विशेषः न सामान्यं निर्विकल्पकेनानुभूयत इत्युक्तम् । कथ-  
मिदानीं द्वात्मकस्यापि ग्रहणमित्युच्यत इत्यत आह — लक्षणाख्येयमिति ।  
अयमर्थः — लक्षणाख्येयमिदं निर्विकल्पकस्य रूपं सामान्यविशेषात्मकं  
वस्तु निर्विकल्पकेन विषयीक्रियत इति । तच्च निर्विकल्पकलक्षणकाररेव  
परीक्षकैराख्यायते । प्रमाता तु सामान्यामिदं विशेषोऽयमिति च विवे-  
कविधुरामिदमिति संमुखरूपमेव वस्तूपलभते । शुद्धमिति । अनुवृत्ति-  
व्यावृत्तिपरामर्शरहितं गृह्यत इत्यर्थः । शुद्धवस्तुजमित्यत्रापि शुद्धशब्दस्या-  
यमेवार्थो द्रष्टव्यः ॥ ११८ ॥

शुद्धं गृह्यत इत्येतदेव प्रपञ्चयति — नहीति । अयमभिप्रायः —  
स्वरूपमात्रेण सामान्यविशेषौ निर्विकल्पकेन गृह्यते । नासाधारणतया ।

१. 'सविषयरूपमेव', २. 'हि' न पाठः.

विशेषावगमाकल्प्तेः सामान्यमिति नापि तत् ॥

ततः परं पुनर्वस्तुधर्मैर्जात्यादिभिर्यथा ।

बुद्ध्यावसीयते सापि प्रत्यक्षत्वेन सम्मता ॥ १२० ॥

करणं चेन्द्रियं बुद्धिर्न तत्र ज्ञानमाहितम् ।

तत्स्मृत्याद्यसमर्थत्वाद् विकल्पोऽतो न वार्यते ॥

आत्मन्येव स्थितं ज्ञानं स हि बोद्धात्र गम्यते ।

स्मरणे चास्य सामर्थ्यं सन्धानादौ च विद्यते ॥

सामान्यतया च व्यावृत्त्यनुगमविकल्पाभावात् । ननु किं तदन्यद् व्यावृत्तेरनुगमाच्च विशेषस्य सामान्यस्य च स्वरूपं यद् गृह्यते इत्युच्यते । स एव तयोरात्मा । कथं तदग्रहे तयोरग्रहणमुपपत्स्यते । अहो विवेककौशलं तत्रभवताम् । अनुगमव्यावृत्तिधर्माणौ सामान्यविशेषौ न पुनरनुगतिव्यावृत्तौ एवेति यत्किञ्चिदेतत् ॥ ११९ ॥

एवं निर्विकल्पकं व्याख्यायदानीं तद्वलभाविनः, सविकल्पकस्य प्रत्यक्षत्वप्रमाणत्वे दर्शयिष्यन् प्रत्यक्षतां तावदाह — ततः परमिति । अस्यायमर्थः — ततो निर्विकल्पकाद् परं जातिगुणकर्मनामभिर्यथा बुद्ध्या विकल्प्य वस्तु गृह्यते यथा गौरस्य शुक्लोऽयं डित्थोऽयमिति, सापि प्रत्यक्षत्वेन सम्मतेति ॥ १२० ॥

ननुक्तमिन्द्रियार्थमाप्त्यर्थमात्रजं हि ज्ञानं प्रत्यक्षमिति स्मृत्याकृष्ट-समस्तनामजात्यादिवलभुवश्च विकल्पाः । नचेन्द्रियाणामर्थस्य च स्मरण-सामर्थ्यमित्यप्रत्यक्षं सविकल्पकमित्यत आह — करणं चेति । अयमर्थः — यदीन्द्रियाणि स्मृत्यर्थं विकल्पयन्तीत्यस्माभिरुच्येत, तदेवमुपालभ्येमहि यत् तानि स्मर्तुं न शक्नुवन्तीति । नत्वेतदेवम्, इन्द्रियाणां करणत्वात् । कर्तरि चात्मानि स्मरणसमवायात् । अतस्तत्स्मृत्याद्यशक्तिरदोष एवेति ॥ १२१ ॥

किमाश्रितं तर्हि ज्ञानमत आह — आत्मन्येवेति । आत्मा हि चेतयते । स च प्राग्भवीयधर्मोपाजितेन्द्रियोपनीतमर्थं बुध्यते स्मरत्यनुसन्धत्ते चेति न किञ्चिदनुपपन्नमिति ॥ १२२ ॥



तेनेन्द्रियार्थसम्बन्धे विद्यमाने स्मरन्नपि ।

विकल्पयन् स्वधर्मेण वस्तुप्रत्यक्षवाच्यः ॥ १२३ ॥

तच्चैतदिन्द्रियाधीनमिति तैर्व्यपदिश्यते ।

तदसम्बन्धजातं तु नैव प्रत्यक्षमिष्यते ॥ १२४ ॥

पुनः पुनर्विकल्पेऽपि सती जातिः प्रतीयते ।

तत्संबन्धानुसारेण सर्वं प्रत्यक्षमिष्यते ॥ १२५ ॥

न हि प्रविष्टमात्राणामुष्णाद् गर्भगृहादिषु ।

अर्था न प्रतिभान्तीति गृह्यन्ते नेन्द्रियैः पुनः ॥ १२६ ॥

यथा त्वाभांसमात्रेण पूर्वं ज्ञात्वा स्वरूपतः ।

पश्चात् तत्रावबुध्यन्ते तथा ज्ञात्वादिधर्मतः ॥ १२७ ॥

नन्वेवमिन्द्रियसम्प्रयोगस्य शब्दादिस्मरणेन व्यवहितत्वादप्रत्यक्ष-  
मापद्येतेत्युक्तम्, अत आह — नेति । अयमभिप्रायः — नात्रेन्द्रियार्थ-  
सम्बन्धो विच्छिन्नः । विद्यमाने च तस्मिन् शब्दादि स्मरन्नपि येनैव जा-  
त्यादिना वस्तु विकल्प्य गृह्यति तत्र प्रत्यक्षवान् नरो भवत्येव । स्मरणेन  
न्द्रियाणामदूषितत्वादिति भावः ॥ १२३ ॥

नन्विन्द्रियमात्रप्रभावितं प्रत्यक्षमित्युच्यते । तत्र शब्दादिस्मरणसहि-  
तानीन्द्रियाणि कारणमिति कथं प्रत्यक्षशब्दवाच्यत्वगत आह — तच्चैव-  
दिति । इन्द्रियाधीनं ज्ञानं प्रत्यक्षमाख्यायते । गौरयमित्यपरोक्षाभासं ज्ञान-  
मनुपरतेन्द्रियव्यापारस्य जायमानमिन्द्रियाधीनमेवेति तैरिन्द्रियैर्व्यपदिश्यत  
एव, स्मृतिसहायानामपि तेषामेव कारणत्वादिति भावः । ये त्वनपेक्षिता-  
क्षव्यापारा एव गौरयमित्यादिस्मरणविकल्पाः तेऽस्माभिरपि स्मृतिमात्रहेतु-  
त्वान्न प्रत्यक्षतयेष्यन्त इत्याह — तदसम्बन्धेति ॥ १२४ ॥

इन्द्रियसम्बन्धानुसारिणस्तु भूयांसो विकल्पाः प्रत्यक्षशब्दवाच्या  
एवेत्याह — पुनरिति ॥ १२५ ॥

यत्तुक्तं — यदीन्द्रियाणि विकल्पोदये कारणं किं न सहसैव जन-  
यन्तीति, तत्राह — नहीति ॥ १२६ ॥

अथास्फुटावभासमापातजं तत्रैन्द्रियं किं ज्ञानमस्तीत्युच्यते,  
तदत्रापि समानमित्याह — यथेति ॥ १२७ ॥

यदि त्वालोच्य सम्मील्य नेत्रे कश्चिद् विकल्पयेत् ।

न स्यात् प्रत्यक्षता तस्य सम्बन्धानुसारतः ॥

असम्बन्धविकल्पेऽपि तुल्यमात्मादिकारणम् ।

तेनासाधारणत्वं स्यादत्राक्षस्यैव कल्पने ॥ १२९ ॥

निर्विकल्पकबोधेऽपि नाक्षं केवलकारणम् ।

यत्तुक्तं — किञ्चिद् दृष्टवतो निमीलितनेत्रस्यापि विकल्पः इन्द्रियव्यापारासत्तिमात्रेण प्रत्यक्षो भवेदिति, तन्न । अनभ्युपगमादेवेत्याह — यद्वित्तिविति । अयमभिप्रायः — नेन्द्रियव्यापारासत्तिरैन्द्रिय (य ? यि) कत्वे कारणं, किं तर्हि, इन्द्रियव्यापारानुपरति । अत इन्द्रियसम्बन्धानुसाराभावात् तत्र प्रत्यक्षता न स्यादिति ॥ १२८ ॥

नन्वेनासाधारणत्वादि कारणं सविकल्पकं, कथं तदक्षेपैव व्यपदिश्यते अत आह — असम्बन्धेति । अयमर्थः — असाधारणं हि शब्दप्रवृत्तौ कारणम् । आत्मादि च कारणमिन्द्रियासम्बन्धार्थेषु विकल्पेषु स्मरणानुमानादिषु तुल्यम् । अक्षमेव त्वपरोक्षावभासिनैः सविकल्पकस्योदयेऽसाधारणकारणमिति तेनैव व्यपदिश्यते । कल्पन इति सविकल्पकज्ञान इत्यर्थः ॥

निर्विकल्पकप्रत्यक्षत्वादिनामपीदं चोद्यं समानमित्याह — निर्विकल्पकेति । यदि त्विन्द्रियजन्मनो हि निर्विकल्पकस्यानन्तरं सम्भवदेतत् सविकल्पकं तत्कारणकमेव, इन्द्रियं तु निर्विकल्पकोत्पत्तावेवोपेक्षणीव्यापारमित्युच्यते, तथापि परम्परयाक्षकारणत्वेन प्रत्यक्षं व्यपदेक्ष्यते । यथा कुसुमं पङ्कजमिति । नहि तत् पङ्काज्जायते । किं तर्हि पङ्कभुवः कन्दात् केवलम् । इदं परम्परयाक्षजत्वमविशिष्टमनुमानादीनामिति तेषां प्रत्यक्षशब्दवाच्यतानिराकरणार्थं रूढिमप्येपिष्यामः । यथा पङ्कजशब्द एव व्यवहितस्य योगस्य सांगन्धिकादिसाधारण्याश्रित्यामिका रूढिरिष्यते । सेये योगरूढिरिति वार्तिककारीयैराख्यायते । तदेतदाह — तत्परम्पर्येति । इदं त्विह वचनीयम् — रूढिश्चेदाश्रिता किं योगाभ्युपगमेन । समुदायशक्त्यैव हि तदाक्षकर्णादिवत् कचिदेव शब्दो वर्तिष्यते कचिच्च नेति, किं

१. 'सम्बन्धवि', २. 'नि', ३. 'कोदये', ४. 'णम् इ', ५. 'जए' क. पाठः.



तत्पारम्पर्यजाते वा रूढिः स्यात् पङ्कजादिवत् ॥

अनिमित्तैव वा रूढिः सुतरां सविकल्पकम् ।

प्रत्यक्षं सम्मतं लोके न तथा निर्विकल्पकम् ॥

वृद्धप्रयोगगम्याश्च शब्दार्थाः सर्व एव नः ।

तेन यत्र प्रयुक्तोऽयं न तस्मादपनीयते ॥ १३२ ॥

योगव्यसनेन । न व्यसनितया योगमाश्रयामः, प्रतीतं तु योगं न हातुं क्षमामहे अवचात इव दृष्टम् । यथा तत्रैव नियमान्यथानुपपत्त्या दृष्टकल्पना, तथात्रापि प्रयोगनियमार्यं समुदायशक्तिकल्पनेति किमनुपपन्नम् । नन्वप्रयोगादेवान्यत्राप्रयोगो भविष्यतीति । किमिदमप्रयोगादप्रयोग इति । यदि पूर्वपूर्वेषां प्रयोक्तृणामप्रयोगादुत्तरोत्तरेषामप्रयोग इति । तदयुक्तम् । अप्रयोगाभावात् । प्रयोगमात्रे हि प्रवृत्तिहेतुता, अवयवयोः स्वार्थं प्रयोगो दृश्यत एव । समुदायस्तु नान्यः कश्चिद् यस्याप्रयोग इति शक्यते वक्तुम् । समुदायशक्तेरनभ्युपगमात् प्रयोगमात्रादेव पङ्कजादिशब्दप्रवृत्तेः । प्रयुक्तो हि पङ्कशब्दः पङ्के । जनिः प्रादुर्भावे । तदतिरिक्तं वस्तु समुदायो नास्त्येव । कस्याप्रयोग इति वक्तव्यम् । अर्थान्वयो हि तथा प्रवृत्तौ हेतुः । स च सौगन्धिकादिष्वपि समान इति तेष्वपि पङ्कजशब्दप्रवृत्तिः । अतोऽवश्यमन्यत्राप्ययोगार्थं रूढिमाश्रयितव्या । यदुक्तमन्यत्राप्रयोगस्तु रूढिमापादयतीति, तदिष्यत एव । योगोऽपि दृष्टो न हातुं शक्यत इत्युक्तम् । अथ कर्णादौ त्ववयवानुगमाभावात् कचिदेव रूढिरात्मानं लभते । अतो नेयं रूढिरेव केवला नापि केवलयोगः । योगरूढिरिति मन्यन्ते वृद्धा इति ॥

अथ व्यवधानादकारणं योग इति मन्यसे, तथापि रूढ्यैव केवलया प्रत्यक्षशब्दः सविकल्पके वर्तिष्यते । भूम्ना हि तत्रैव लौकिकाः प्रत्यक्षशब्दमुपचरन्ति । अल्पं निर्विकल्पकं इत्याह — अनिमित्तैवेति ॥ १३१ ॥

यदि तूच्येतं सत्यं वृद्धाः प्रयुज्यते । लक्षणकारास्तु निर्विकल्पकमेव प्रत्यक्षमातिष्ठन्ते । यथाहुः — ‘कल्पनापोढमग्नान्तं प्रत्यक्षम्’ इति । अत आह — वृद्धप्रयोगेति द्वयेन । अयमभिप्रायः — लौकिको हि शब्दार्थः

सिद्धानुगममात्रं हि कर्तुं युक्तं परीक्षकैः ।

न सर्वलोकसिद्धस्य लक्षणेन निर्वर्तनम् ॥ १३३ ॥

कल्पनायाः स्वसंवित्ताविन्द्रियाधीनत्वा कथम् ।

मनस्तत्रेन्द्रियं चेत् स्याद् गोत्वादावपि तत् समम् ॥

स्वसंवित्तौ तदिष्टं चेद्धोको न ह्येवमिच्छति ।

तस्माद् रूढित्वमेष्टव्यं पारिभाषिकतापि वा ॥

सम्बन्धः । तेन परीक्षकैरपि यथालोकमेव वर्तितव्यम् । अन्यथाकरणे  
तेषां लोकबाध एवेति ॥ १३३ ॥

अपिच कल्पनापोढवादिनामपि कल्पनाज्ञानं स्वसंवेदने प्रत्यक्ष-  
मिष्टमेव । यदेवमाहुः —

“कल्पनापि स्वसंवित्ताविष्टा नाथं विकल्पनात्”

इति । एवं हि मन्यन्ते — न कल्पना स्वसंवित्तिरात्मानं विकल्पयति, बहि-  
रर्थविकल्पावभासित्वात् । असाधारणस्य च कल्पनात्मनोऽपि कल्पनास्पद-  
त्वात् । अत्राप्याहुः — ‘नैनमियमभिलापेन संसृजति तथा वृत्तेरात्मनि  
विरोधात्’ इति ।

“तेषामतः स्वसंवित्तिर्नाभिजल्पानुपज्झिणी”

इति च । तदिदं कल्पनास्वसंवेदनं प्रत्यक्षं न्येपपद्येत । तदपि हि निर्वि-  
कल्पकप्रत्ययान्तरिताक्षय्यापारमेव । अथ तत्र रूढ्या प्रत्यक्षशब्दो वर्तत  
इत्युच्यते, तद् गोत्वादिबहिर्विषयप्रकाशेऽपि समानं, न परं स्वसंवित्तावित्य-  
भिप्रायेणाह — कल्पनेति । यदि मतम् अस्ति तत्रेन्द्रियजं निर्विकल्पक-  
ज्ञानं समनन्तरप्रत्ययः । तदेव मन इत्याचक्षते । यथाहुः — ‘तच्चतुर्विधमिन्द्रि-  
य(ज?)मिन्द्रियजं समनन्तरप्रत्ययोद्भवं मानसमिति’ । मनोऽपि चेन्द्रिय-  
मिति मनोधीनतया प्रत्यक्षं भविष्यतीति । तद् गोत्वादिबोधेऽपि समानम् ।  
तद्बोधेऽपि वयं मनोव्यापारमातिष्ठामह एव । मनःस्वरूपे तु विवदामः ।  
तत्तावदन्यदेवेत्याह — मन इति ॥ १३४ ॥

नन्वान्तरं मनः कथं बहिर्विषयबोधे वर्तिष्यत इति, तत्तावदाशं-  
क्यते — स्वसंवित्ताविति । परिहरति — लोक इति । अयमभिप्रायः —



मनसस्त्विन्द्रियत्वेन सुखदुःखादिवृद्धिषु ।

यथा प्रत्यक्षेतैवं नस्तदधीना भविष्यति ॥ १३६ ॥

तदधीनत्वसाम्येऽपि कल्पनापोढशब्दनात् ।

प्रत्यक्षं किञ्चिदेवेष्टं यथा तत्र तथैव नः ॥ १३७ ॥

• लिङ्गाद्यभावतश्चापि नानुमानादिधीरियम् ।

वाधकप्रत्ययासत्त्वान्नाप्रामाण्यं च युज्यते ॥ १३८ ॥

नच पूर्वमदृष्टत्वात् स्मृतित्वमुपपद्यते ।

सत्यमिष्टं कल्पनाज्ञानं स्वसंवेदने प्रत्यक्षमिति भवद्भिः । लौकिकास्तु विपरीतं मन्यन्ते । अथ गौरिति पररूपनिरूपणं सविकल्पकं लौकिका मन्यन्ते न पुनरहं गौरित्यात्मनिरूपणम् । यदपि बाह्येषु मनो न वर्तते इति । सत्यम् । बहिरिन्द्रियानपेक्षं न प्रवर्तते । गोत्वादयस्तु संयुक्तसमवायेन चक्षुषा सन्निकृष्यन्ते इत्यस्ति तेषु मनोव्यापार इति तन्निवद्धमक्षव्यपदेशं लभत इति भावः । अतोऽवश्यं स्वसंवेदने कल्पनाप्रत्ययं प्रत्यक्षमाचक्ष्णैर्मनो वा अक्षमभ्युपगन्तव्यं रूढिर्वा परिभाषा वा । सर्वथा वयमपि प्रत्यवस्थातुं शक्ता इत्यभिप्रायेणाह — तस्मादिति ॥ १३५ ॥

• सुखादिस्वसंवेदनेऽपि मन एवाक्षमाश्रितं भवद्भिः । तद्वदिहापि जातिविकल्पो भविष्यतीत्याह — मनसस्त्विति ॥ १३६ ॥

अथ समानेऽपि मनोधीनत्वे स्वकीयकल्पनापोढलक्षणानुसारेण किञ्चिदेव प्रत्यक्षमाश्रीयते । तथा सतीच्छानुसारेण व्यवस्थायामिष्यमाणायां वयमपि यथाशयं किञ्चिदेव प्रत्यक्षं वक्ष्याम इत्याह — तदधीनत्वेति ॥ १३७ ॥

• पारिशेष्यादपि प्रत्यक्षान्तर्भाव एवास्याः सविकल्पकधियो युक्त इत्याह — लिङ्गादीति । ननु सति प्रामाण्ये पारिशेष्यं भवति, न त्वयं प्रमाणमत आह — बाधकेति ॥ १३८ ॥

इदं स्विह वक्तव्यम् — सत्यं नेयमप्रमाणं, मृगतृष्णादिज्ञानवद्व्यवहाराविरोधात् । नच प्रमाणमसदर्थगोचरत्वात् । निर्विकल्पपरिज्ञातित्वलक्षणप्रापकतया स्मृतिरित्याख्यायते । नच स्मरणं प्रमाणमत आह — नचेति । पूर्वदृष्टार्थविषयं स्मरणं भवति । नच निर्विकल्पकेन सामान्य-

तस्मात् प्रत्यक्षमेवेदं व्यवहारस्तथैव च ॥ १३९ ॥

जात्याद्यर्थान्तरं यस्मादतद्रूपेऽपि वस्तुनि ।

भवत्यध्यस्य धीस्तस्मान्मृगतृष्णादिभिः समा ॥

नैतदश्चादिबुद्धीनामध्यारोपाद्यसम्भवात् ।

स्थितं नैव हि जात्यादेः परत्वं व्यक्तितो हि नः ॥

यदि ह्येकान्ततो भिन्नं विशेष्यात् स्याद् विशेषणम् ।

स्वानुरूपां सदा बुद्धिं विशेष्ये जनयेत् कथम् ॥ १४२ ॥

स्फटिकादौ तु लाक्षादिस्वरूपा या मतिर्भवेत् ।

दर्शनमस्ति, अप्रत्यक्षविषयत्वात् तस्य भवत्सिद्धान्ते । अस्माकमपि स्व-  
लक्षणान्तरसम्भेदः पूर्वमदृष्ट एव । नचासंदर्भत्वं, वक्ष्यमाणन्यायेन जात्या-  
दीनां स्थास्यमानत्वात् । अतो नागृहीतग्रहणादप्रामाण्यं नासदर्थतया वेति,  
अतः प्रमाणं सत् पारिशेष्यात् प्रत्यक्षेऽन्तर्भवतीत्युपसंहरति — तस्मादिति ।  
भवन्तोऽपि वाङ्मनसविसंवादेनैवास्याः बुद्धेरप्रामाण्यमाचक्षते । सर्वव्यव-  
हाराणां सविकल्पकाधीनत्वादित्याह — व्यवहार इति ॥ १३९ ॥

ननु किमिदं 'नाप्रामाण्यं च श्रुज्यत' इति । विशिष्टावभाहिनो हि  
विकल्पाः । भिन्नं च विशेष्याद् विशेषणम् । अभेदे विशेषणविशेष्यानुप-  
पत्तेः । अतोऽर्थान्तरभूतैर्जात्यादिभिर्विशिष्टे वस्तुनि गृह्यमाणे अतस्मिंस्तद्-  
ग्रहणाद् भ्रान्तिरेव सविकल्पकज्ञानमित्याह — जात्यादीति ॥ १४० ॥

परिहरति — नैतदिति । कारणमाह — स्थितमिति । पररूपेण हि  
परस्मिन् निरूप्यमाणे भ्रान्तिर्भवति । नच जात्यादीनां पाररूप्यं, तेषामनति-  
भेदादिति भावः ॥ १४१ ॥

नन्वभेदे विशेषणविशेष्यभावानुपपत्तिरुक्ता, अत आह — यदि  
हीति । न विशेषणमेकान्ततो जात्यादि विशेष्याद् भिद्यते, सर्वदेवं तदा-  
कारावबोधादित्यर्थः ॥ १४२ ॥

नन्वत्यन्तभिन्नमेव लाक्षादिरूपं स्फटिकादि स्वाकारेण विशिष्टं  
बोधयद् दृष्टं, तद्वदेव हि जात्यादिविशिष्टबोधोऽपि भवन् मिथ्या स्यादिति,  
अत आह — स्फटिकादाविति । अयमभिप्रायः — उक्तमस्माभिः



अव्युत्पन्नस्य सा मिथ्या व्युत्पन्नानां हि भेदधीः ॥

नहि जात्यादिनिर्मुक्तं वस्तु दृष्टं कदाचन ।

तद्विमोकेन वा तानि लाक्षादिस्फटिकादिवत् ॥

सदैव जात्यादिविशिष्टं वस्तु गृह्यते । कस्यचित् कदाचिद् विवेकानव-  
गमात् । अतः कथं मिथ्या भविष्यति । लाक्षोपहितं तु स्फटिकं कश्चिदे-  
वाव्युत्पन्नोऽजातविवेकोऽरुणमिति बुध्यते । अतस्तज्ज्ञानं भ्रान्तिर्भवति ।  
तदैव हीतरे दृष्टविवेका जानन्ति नेदमरुणमौषाधिकोऽयमरुणग्रग इति ।  
अव्युत्पन्नोऽपि चोषाधिविगमे जानात्येव यथा नेदमरुणमिति । अतो युक्तं  
भ्रान्तित्वं बाधोत्पादादिति ॥ १४३ ॥

• जात्यादितद्वतां तु परस्परविवेको न दृष्टपूर्वः । अतो न भ्रान्तित्वं  
युक्तमित्याह — नहीति । ननु भवत्वेवं जातौ । नहि तथा निर्मुक्तं वस्तु  
कदाचिदुपलभ्यते । गुणकर्मभ्यां तु वियुक्तवस्तुबोधो दृष्ट एव । ध्रियमाण  
एव हि द्रव्ये कुतश्चित् कारणात् पूर्वगुणविनाशो गुणान्तरोत्पादश्च दृश्यते ।  
एवं कर्मण्यपि दर्शयितव्यम् । अतः कथं तयोरव्यतिरेकः, अत आह —  
तद्विमोकेनेति । अयमभिप्रायः — यद्यपि तद्विमुक्तं वस्तु दृश्यते, तानि तु  
तद्विमुक्तानि न जातु दृश्यन्ते । यच्च नाम यतो भिन्नं तत् ततो विमुक्त-  
मपि कदाचिदुपलब्धं मणेरिवौषाधिकोऽरुणिमा । नचेह तथा । अतो  
व्यापकनिवृत्त्या व्याप्यस्यात्यन्तभेदस्य निवृत्तिः । कथमिदानीं पूर्वापरयो-  
गुणकर्मणोर्नाशोत्पादौ । प्रत्यभिज्ञायते हि तदेवेदमिति द्रव्यं, गुणकर्मणी  
च विनष्टे । तदिदमभेदे नोपपद्यते । न नोपपद्यते, स्थित्युत्पत्तिविनाशात्मक-  
मेव नो वस्त्विति सूचकायुदाहरणे वक्ष्यामः । तदिह वस्त्वपि गुणकर्मनाशे  
नश्यत्येव । रूपं हि तद् वस्तुनः, कथं तद्विनाशे न नश्यतीति शक्यते  
वक्तुम् । तयोरपि नात्यन्तिको विनाशः, वस्त्वात्मना विद्यमानत्वात् ।  
जातावपि चैपैव गतिः । तत्रापि हि स्थित्युत्पत्तिविनाशा दृश्यन्त एव ।  
वियुक्तबोधोऽपि दृश्यते । दृश्यते हि विनष्टपिण्डवियुक्ता पिण्डान्तरे जातिः ।  
सा कथं ततो भिन्ना भविष्यति । अथ तत्र कथञ्चिद् भेदमाश्रित्य समाधि-

तत्रापि चेन्न दृश्येत भेदः कैश्चित् कदाचन  
 रक्तादिवुद्धिसम्यक्त्वं विनिवार्येत केन वा ॥ १४५ ॥  
 नचाप्ययुतसिद्धानां सम्बन्धित्वेन कल्पना ।  
 नानिष्पन्नस्य सम्बन्धो निष्पत्तौ युतसिद्धता ॥  
 तथाच सति सम्बन्धे हेतुः कश्चिन्न विद्यते\* ।

रभिधीयते, शक्योऽसौ गुणकर्मणोरपि वक्तुमिति केन विशेषेण जातावशे-  
 दमाश्रित्य गुणकर्मणोर्भेदं वर्णयाञ्चकुः । अतो यदा जात्यादयो दृश्यन्ते,  
 तदा पिण्डादभेदेनैवावगम्यन्त इत्यभेदोऽपि तेषाम् । यैव तु काचिदनुपपत्ति-  
 रापाद्यते सानेकान्तवादिनां नासज्यत इत्यस्तु तावादिदमिति ॥ १४४ ॥

यदितु जात्यादिवोधविधानुविधायिनः स्फटिकादावपि चारुणा-  
 दिवोधा भवेयुः, कस्तेषामपि प्रामाण्यं वारयेदित्यह — तत्रापीति  
 ॥ १४५ ॥

एवं जात्यादीनामभेदं प्रतिपाद्येदानीमैकान्तिकभेदवादिनः काणा-  
 दान् प्रत्याह—नचापीति । एवं हि मन्यन्ते—भिन्नयोरेव जात्यादित-  
 द्भूतोः समवायलक्षणः सम्बन्ध इति । तथाच पठन्ति—‘अयुतसिद्धाना-  
 माधाराधेयभूतानामिहप्रत्ययहेतुर्यः सम्बन्धः स समवायः’ इति । तदयुत-  
 सिद्धयोः सम्बन्धित्वासम्भवादनुपपन्नमिति । कथं पुनरयुतसिद्धाणां सम्ब-  
 न्धित्वमनुपपन्नं भवतीत्यत आह — नानिष्पन्नस्य सम्बन्ध इति । अय-  
 मभिप्रायः — केयमयुतसिद्धिः । किं युतसिद्ध्यभावमात्रम्, अथेवापृथक्-  
 सिद्धिः । यदि युतसिद्ध्यभावः, कस्य केन सम्बन्ध इति सिद्धयोर्हि सम्ब-  
 न्धिनोः सम्बन्धो भवति, नासिद्धयोः । अथापृथक्सिद्धिः, तत्राप्येतदेवोत्तरं  
 नानिष्पन्नस्य सम्बन्ध इति । अपृथङ्निष्पन्नयोस्तादात्म्यादिति भावः ।  
 अथेतदोपपरिहारार्थं पृथङ्निष्पत्तिरिष्यते, तथा सति, युतसिद्धिरेवापद्यत  
 इत्याह — निष्पत्ताविति ॥ १४६ ॥

किं पुनरनिष्टमापादितम् । नन्विष्यत एव ज्ञातितद्वतोरसम्बद्धयो-  
 रेव कियानपि कालभेदः । तां च तयोरवस्थां योगिनः पश्यन्ति नान्ये । न

१. 'न', २. 'अ' ग. पाठः. ३. 'त्वं न सम्भव', ४. 'यदि बु' क. पाठः.  
 ५. 'थापृ', ६. 'रिदमनि' ग. पाठः.



पण्णामपि न सम्बन्धः पदार्थानां प्रतीयते ॥ १४७ ॥

समवायवियोगाच्च विश्लेषः स्यात् परस्परम् ।

तत्कलसावन्यवस्था स्यात् तस्य तस्यान्यसङ्गतेः ॥

तावता रज्जुघटयोरिव तयोर्युतसिद्धयोरिव सम्बन्धः संयोगः स्यादिति वाच्यम् । नहि नः पृथक्सिद्धिर्युतसिद्धिलक्षणम् । अपितर्हि । भिन्नाश्रयत्वं पृथग्गतिमत्त्वं च । द्वयोरन्यतरस्य वा युतसिद्धिः तदभावोऽयुतसिद्धिः । नच जातेस्तदुभयमस्तीत्युतसिद्धयोः समवाय एव सम्बन्धो भविष्यति, अत आह — तथाच, सन्तीति । अयमभिप्रायः — न तावत् पृथक्सिद्धे जातिव्यक्ती चयमुपलभामहे । योगिगम्यश्च जात्यादिरहितः क्षणो दुस्साध एव । उपेत्यापि ब्रूमः । हेत्वभावात् सम्बन्धो न स्यादिति । नहि रज्जुघटयोरिव पृथक्सिद्धयोर्देवदत्तादिजातिव्यक्तयोः संयोजको दृश्यते । समवायस्तु न तावत् सम्बन्धहेतुः, सम्बन्धरूपाभ्युपगमात् । अथापि तद्धेतुः, नैवमपि युतसिद्धौ सम्बन्धाति । ननूक्तं युतसिद्धेरिव जातेर्नास्तीति भिन्नाश्रयसमवायाभावादपृथग्गतिमत्त्वाच्चेति । न, युतासिद्धिशब्दस्य पृथक्सिद्धिमात्रवचनत्वात्, नञ् तदभावमात्रमयुतसिद्धिराख्यायते । सा चेत् पृथक्सिद्धिरस्ति कथमयुतसिद्धिर्भविष्यति । अथापि पारिभाषिकोऽयुतसिद्धिशब्दः, तथापि व्यक्तेः स्वावयवसमवायित्वाज्जातेश्च व्यक्त्याश्रयत्वाद् भिन्नाश्रयाश्रयित्वमस्तीति युतसिद्धिप्रसङ्गः । नच युतसिद्धिसम्बन्धे समवायो हेतुः । नच हेत्वन्तरमप्यस्तीति सूक्तं न सम्बन्धे हेतुः कश्चिदिति । सम्बन्धहेत्वभावाच्च षडपि द्रव्यादयः पदार्थाः असम्बन्धा भवेयुरित्याह — पण्णामिति ॥ १४७ ॥

अपिच, अयं समवायः सम्बन्ध वा समवायिनौ सम्बन्धाति असम्बन्धवा । न तावदसम्बन्ध, असम्बन्धस्य सम्बन्धहेतोरदृष्टत्वात् । सम्बन्धस्तु सम्बन्धहेत्वन्तरमन्तरेण न सम्भवति, नच तदुपलभ्यते । अतः समवायिभ्यः समवायस्य वियोगाद् विश्लेषात् समवायिनामपि परस्परविश्लेषः स्यादित्याह — समवायेति । सम्बन्धहेत्वन्तरकल्पनायां त्वव्यवस्था स्यादित्याह — तत्कलसाविति ॥ १४८ ॥

अथ तस्यात्मरूपत्वान्नान्यसम्बन्धकल्पना ।  
 अभेदात् समवायोऽस्तु स्वरूपं धर्मधर्मिणोः ॥  
 नहि स व्यतिरिक्तः सन् सम्बन्धं प्रतिपद्यते ।  
 तस्मिंस्ताभ्यामभिन्ने तु न नानात्वं तयोर्भवेत् ॥  
 ननु धर्मातिरेकेण धर्मिणोऽनुपलम्भनात् ।  
 तत्सङ्गमात्र एवायं गवादिः स्याद् वनादिवत् ॥  
 आविर्भावतिरोभावधर्मकेष्वनुयायि यत् ।

यदि तु समवायिनोरात्मरूपं स्वरूपमेव समवायः नासावन्येन सम्बन्धनीय इत्युच्यते, एवं तर्ह्यङ्गीकृतोऽभेदवाद इति धर्मधर्मिणोस्त्र स्वरूपं समवायोऽस्तु यद्यवश्यं समवायनाम्ना प्रयोजनं, किं समवायान्तरग्रहेणेत्याह — अथेति ॥ १४९ ॥

अत्र कारणमाह — नङ्गीति । उक्तमिदं व्यतिरिक्तस्य सम्बन्धहेत्वन्तराभ्युपगमेऽनवस्था । अभेदे तु परमुभयवासिसिद्धयोर्धर्मधर्मिणोरेवाभेदोऽभ्युपगन्तव्यः । किं समवायग्रहेणेति ॥ १५० ॥

नन्यस्तु जात्यादिधर्माणामभेदः, धर्म्येव तु भिन्नो नोपलभ्यते यः सविकल्पकज्ञानैर्विपर्याक्रियते, तत् तावदुपन्यस्यति — नन्विति । एवं हि मन्यन्ते — नायं धर्मा धर्म्योऽतिरिक्तोऽङ्गुलीभ्य इवाङ्गुष्ठो दृश्यते । नचास्य व्यवस्थापने प्रत्यक्षं प्रक्रमते । तस्येन्द्रियजत्वादिन्द्रियाणां पञ्चानां पञ्चसु रूपादिपृषदीणत्वात् । पष्ठस्य च मनसः स्वातन्त्र्येण बहिर्विपर्ययवस्थापनेऽसामर्थ्यात् । यथाहुः —

“क्षीणानि चक्षुरादीनि रूपादिष्वेव पञ्चसु ।

न पष्ठमिन्द्रियं तस्य ग्राहकं तिष्ठते बहिः ॥”

इति । अतो रूपादिसङ्घातमात्रमेवेदं बहिरूपलभ्यते न तत्त्वान्तरं वृक्षसङ्घात इव वनबुद्धिरिति ॥ १५१ ॥

अत्र परिहारमाह — आविर्भावेति धर्म्यन्तेन । अयमभिप्रायः — प्रतीमो हि वयं विष्कारिताक्षा रूपादिवदेकं द्रव्यं नच विपर्येति तत् ।



तद्धर्मि यत्र वा ज्ञानं प्राग् धर्मग्रहणाद् भवेत् ॥

अतो जात्यादिरूपेण धर्मि यद् गृह्यते नरैः ।

पाररूप्यं न तस्यास्तीत्यप्रामाण्यं न युज्यते ॥ १५३ ॥

यस्यापि व्यतिरेकः स्याद् धर्मेभ्यो धर्मिणः स्फुटः ।

नित्यं तस्यापि ताद्रूप्यान्न मिथ्यात्वं प्रसज्यते ॥

यो ह्यन्यरूपसंवेद्यः संवेद्यो वान्यथा पुनः ।

स मिथ्या न तु तेनैव यो नित्यमवगम्यते ॥ १५४ ॥

नचानेकेन्द्रियग्राह्यं भिन्नतां प्रतिपद्यते ।

कथमन्यथा भविष्यतीति । यत्त्वभेदेन नोपलभ्यत इति । सत्यम्, केन वा धर्मेभ्योऽत्यन्तभेदो धर्मिण उपेयते । ग्राहकाभावस्तु रूपादिवदन्यव्यतिरेकाभ्यां दर्शनस्पर्शनयोरेव सामर्थ्यप्रदर्शनेन परिहर्तव्यः । अपिच यदि धर्मातिरिक्ते धर्मी न स्यात् कोऽयमाविर्भावतिरोभावधर्मकेषु रूपादिष्वनुगतः प्रत्यभिज्ञायते । प्रत्यभिजानीमो हि वयमग्निसंयोगप्रच्यावितप्राच्यरूपमुपजातरूपान्तरं सोऽयं घट इति घटम् । नच तदत्यन्ताभेदे घटत्वे स्थित्युत्पादिविनाशानामेकत्रापातात् । अतोऽस्ति धर्मेभ्यो भिन्नं तेष्वनुगतं, धर्मिरूपं यद्वशादेवं विभाग इति । अपिचात्यन्ताभेदपक्षे धर्मग्रहणमन्तरेण धर्मी न ज्ञायेतैव । दृश्यते च धर्मग्रहणात् प्रागेव सन्तमसादौ धर्मिज्ञानमित्याह — यत्र वेति । अतः सिद्धमस्ति धर्मि धर्माश्च तदनतिरेकिणो जात्यादय इति ॥ १५२ ॥

तद्विशिष्टबोधे पररूपनिरूपणाभावान्नाप्रामाण्यं सविकल्पकज्ञानानामित्याह — अत इति ॥ १५३ ॥

अस्तु चात्यन्तभेदः, तथापि न मिथ्येत्याह — यस्यापीति द्वयेव । अयमभिप्रायः — नान्यरूपसंवेद्यतामात्रेण मिथ्यात्वं, किन्तु पुनरन्यथासंवेदनेन । बाधकप्रत्ययेनेति यावत् । इह च सर्वेषां सर्वदा च तद्रूपा बुद्धिरिति भावनायां इव धात्वर्थविशिष्टबोधो न मिथ्येति ॥ १५४ ॥

नन्वेवं कायचक्षुर्गोचरो धर्मी भिद्यते ग्राहकभेदाद् रूपादिवत् । तानि वा तद्वदेव सत्यपि ग्राहकभेदे न भिद्येरन् अनेकेन्द्रियग्राह्यमेकं सद्

मा भूद्भिन्नशरीरस्य ग्राह्यत्वाद् भिन्नरूपता ॥१५६॥

जात्यभेदादभेदश्चेदिन्द्रियत्वेन तत् समम् ।

तुल्यबुद्धेरतो भिन्ना न सत्तेन्द्रियभेदतः ॥ १५७ ॥

बुद्धिभेदाच्च नैकत्वं रूपादीनां प्रसज्यते ।

एकानेकत्वमिष्टं वा सत्तारूपादिभेदतः ॥ १५८ ॥

क्वचिच्च सङ्करान्नाक्षमेकमित्यवसीयते ।

दाढ्यदौर्बल्यभेदेन व्यवस्थापि यतः क्वचित् ॥१५९॥

दृष्टं सत्त्वमिति चेत्, न । विकल्परूपस्येन्द्रियेणाग्रहणम् । अपिचेन्द्रियाणां सङ्कीर्णविषयत्वेऽक्षानेकत्ववैयर्थ्यमपि । एकमेव हि तदेन्द्रियं नानाविषयान् परिच्छेत्स्यतीति किमिन्द्रियभेदेन । तदुक्तं —

“नैकं रूपाद्यभेदो वा दृष्टं चेन्नेन्द्रियेण तत् ।

अक्षानेकत्ववैयर्थ्यं स्वार्थे भिन्नेऽपि शक्तिमत् ॥”

इति, अत्राह—न चानेकेति । यत्तावदुक्तं ग्राहकभेदाद् भेद इति । तदयुक्तं, भिन्नशरीरस्थचक्षुर्ग्राह्यस्याभिन्नत्वेन हेतोरनैकान्तिकत्वादिति ॥ १५६ ॥

यदि तु चक्षुष्वेनैकत्वादितिन्द्रियभेद एव तत्र नास्तीत्युच्यते, तदि-  
हापीन्द्रियत्वेन समानम् । अतो बुद्धिभेदनिबन्धन एव भेदो न ग्राहक-  
भेदनिबन्धन इत्यभिप्रायेणाह — जात्यभेदादिति । अतएव भिन्ने-  
न्द्रियग्राह्यापि सत्ता एकबुद्धिविषयतया न भिद्यत इत्याह — तुल्येति ।  
सर्वेन्द्रियैर्हि सत्तागुणत्वयोर्ज्ञानमिति भावः ॥ १५७ ॥

रूपाद्यभेदो वेति यदुक्तं तत्राह — बुद्धिभेदादिति । सिद्धसा-  
धनत्वं वा द्वयोरपि प्रयोगयोरित्याह — एकेति । सद्रूपेण रूपादीनामेकत्वं  
रूपादिरूपेण च धर्मिणो नानात्वमित्यर्थः ॥ १५८ ॥

अक्षानेकत्ववैयर्थ्यं परिहारमाह — क्वचिच्चेति । न क्वचिद् धर्मिणि  
त्वक्चक्षुषोः सङ्कोरो दृष्ट इत्येकमेवाक्षं युक्तमित्यर्थः । अत्र कारणमाह —  
दाढ्येति । यदि हि सङ्करदर्शनादेकत्वमाश्रीयते, तदाढ्यदौर्बल्यभेदेन व्यवस्था  
नोपपद्येत । दृढे हि चक्षुषि दुर्बले च श्रोत्रे रूपमुपलभ्यते । एवं बलवति



यथा हि मनसः सार्धं रूपादौ चक्षुरादिना ।

प्रवृत्तिः सुखदुःखादौ केवलस्यैव गम्यते ॥ १६० ॥

न क्वचित् सङ्कराभावात् सर्वत्रैव निवर्तते ।

क्वचिच्च सङ्करं दृष्ट्वा सङ्करोऽन्यत्र कल्प्यते ॥ १६१ ॥

श्रोत्रादेरुपघातेऽपि शब्दादिस्मृतिदर्शनात् ।

वर्तमानस्य चाज्ञानाद् व्यवस्था सम्प्रतीयते ॥

एकं यदि भवेदक्षं सर्वैर्गृह्येत वा न वा ।

कल्प्यते शक्तिभेदश्चेच्छक्तिरेवेन्द्रियं भवेत् ॥ १६३ ॥

श्रोत्रे दुर्बले च चक्षुष्यपि शब्दः श्रूयते । सेयं चक्षुःश्रोत्रयोर्विषयव्यवस्था  
नाक्षैकत्वे घटत इति ॥ १५९ ॥

नन्वियं व्यवस्थानुपपन्नैव, सर्वत्रैव प्रसङ्गात् । यदि हीन्द्रियान्तर-  
मिन्द्रियान्तरविषये न प्रवर्तते, क्वचिदपि न प्रवर्तते । प्रवृत्तौ वा व्यवस्थया  
सर्वत्रैव प्रवर्तते 'अतिक्रमदर्शनादत आह — यथा हीति द्वयेन । नेदम-  
दृष्टान्तं पक्षीक्रियते यत् क्वचिद् व्यवस्था क्वचित् सङ्कर इति । सङ्कीर्यते  
हि मनश्चक्षुरादिभिः रूपादिवोधे । सुखादिसंवेदने च व्यवतिष्ठते । अतः  
कार्यदर्शनानुसारिणौ व्यवस्थासङ्करौ नानुपपन्नौ । नन्वेकत्र व्यवस्थादर्श-  
नात् सर्वत्रैव सङ्करो निवर्तते । क्वचिद् वा दृष्ट इति सर्वत्रैव प्रसजतीति ॥

किंपुनरनयोर्व्यवस्थासङ्करयोर्मनसः कारणमत आह — श्रोत्रा-  
देरिति । उपहतश्रोत्रादिरपि शब्दादि स्मरति इत्यत आन्तरे स्मृतिमुखा-  
दावन्यनिस्पेक्षं, वर्तमानं च रूपादि न जानाति । अतस्तत्र बहिःकारणापेक्षं  
मनः । अतः क्वचित् सङ्करः क्वचिच्चासङ्कर इति व्यवस्था सिध्यतीति ॥ १६२ ॥

एवं कार्यव्यवस्थया व्यवस्थासङ्करौ प्रतिपाद्येदानीमक्षैकत्वे दोष-  
माह — एकमिति । नन्वेकत्वेऽपि शक्तिभेदाद् व्यवस्था सेत्स्यति, अत  
एकमेव सर्वशरीरव्यापि त्वगिन्द्रियं कल्प्यतां, शक्तयस्तस्य देहभागेषु  
भिन्ना भवन्तु किमिन्द्रियभेदेनात आह — कल्प्यत इति । शक्तिभेदो  
वा कल्प्यते इन्द्रियभेदो वा । को विशेषः । नन्विन्द्रियकल्पनायां शक्ति-

शृणुयाद् वधिरः शब्दं सङ्करे चक्षुरादिना ।

मनसो वा स्वतन्त्रत्वे वर्तमानार्थबुद्धिषु ॥ १६४ ॥

न स्मरेद् वधिरः शब्दं श्रोत्रं चेत् स्मृतिकारणम् ।

स्मृतिवद् वा भवेदस्य वर्तमानार्थधीरपि ॥ १६५ ॥

मद्भेदोऽप्यपरः कल्पनीय इति गौरवम् । अस्तुवा प्रमाणवन्त्यदृष्टानि कल्प्यानि सुबहून्यपि, सन्ति देहेषु पृथिव्यादिभूतभागाः क्लृप्तगन्धादिप्रकाशनशक्तयश्चेति वर्णितम् । यत्तु सकलशरीरव्यापिन एकस्यैव वायवीयस्य त्वगिन्द्रियस्य रूपादिप्रकाशनशक्तिकल्पनं तदत्यन्तापरिदृष्टमप्रमाणकमिति भावः । इन्द्रियं भवेदिति । इन्द्रियस्थाने शक्तिः कल्पनीयतया निपतेदित्यर्थः ॥ १६३ ॥

एवं दार्ढ्यदौर्बल्यभेदेन कार्यव्यवस्थां प्रतिपाद्याक्षानेकत्वं समर्थितम् । इदानीं व्यवस्थानाश्रयणे दोषमाह — शृणुयादिति । यदि नेन्द्रियाणि व्यवस्थितविषयाणि भवेयुः, वधिरोऽपि चक्षुष्मान् शब्दं शृणुयात् । चक्षुषोऽपि तद्विषयव्यापारात् । अतो नैकत्र सङ्करदर्शनेन सर्वत्र तत्कल्पना कार्या । तदिदं दार्ढ्यदौर्बल्यभेदेनेत्यस्यैव व्यतिरेकप्रदर्शनम् । व्यवस्था तावद् दृश्यते । यदि तु सर्वत्रैव सङ्करः स्यादयं दोषः स्यादिति । मनस इदानीं यथा हि मनस इत्यनेन निदर्शितयोर्व्यवस्थासङ्करयोरुक्तयोर्व्यतिरेके दोषं दर्शयिष्यन् सङ्करव्यतिरेके तावदाह — मनसो वेति । अयमर्थः — यदि मनो बहिर्विषयवेदने स्वतन्त्रं भवेत्, तत्राप्ययमेव दोषः वधिरः शब्दं शृणुयादिति । तस्यापि मनसो भावात् । अयं च वर्तमानस्य चाज्ञानादित्यनेन यो बहिर्विषयवेदने मनसः सङ्करो दर्शितः तस्य व्यतिरेक इति ॥ १६४ ॥

अन्तर्विषयवेदने च यन्मनसः स्वातन्त्र्यमुक्तं तद्व्यतिरेके दोषमाह — न स्मरेदिति । यदिह्यन्तरेऽपि बहिर्विषयवेदनवन्मनो बाह्यापेक्षं भवेद्, वधिरः शब्दं न स्मरेत् श्रोत्राभावात् । अथासत्यपि कारणे



स्मृतिश्च न भवेत् पश्चाद् गृहीयात् तन्न चेन्मनः ।

श्रोत्रग्रहणवेलायां नच सर्वा स्मृतिर्भवेत् ॥ १६६ ॥

बोधात्मकतया पुंसः सर्वत्र ग्रहणं भवेत् ।

स्मृतिः स्याद्, एवमेव वर्तमानोपलब्धिरपि भवेत् । अयं च श्रोत्रादेरुपधा-  
तेऽपीत्यनेनोक्ताया आन्तरेषु मनसो व्यवस्थाया व्यतिरेक इति ॥ १६५ ॥

परतन्त्रं बहिर्विषयवेदने मन इत्युक्तम् । किंपुनः कारणं बाह्यबोधे  
मनो व्याप्रियत इति । सन्ति चक्षुरादीन्येव तत्र कारणानि अत आह —  
स्मृतिश्चेति वेलायामन्तेन । अयमभिप्रायः — एवंवादिनां मन एवा-  
क्षिप्यते । तत्र चैतदेव तावद् वक्तव्यम् । आत्मेन्द्रियार्थसन्निकर्षे ज्ञान-  
स्याभावो भवैश्च मनसो लिङ्गमिति । अस्ति खत्वात्मा । सन्निकृष्यते च  
नानार्थैर्नानयनं तेजः । किञ्चिदेव तु ज्ञायते न सर्वम् । तत् कस्य हेतोः  
कारणवैकल्येन कार्यप्रतिबन्धो दृष्टः यथा सत्सु तन्तुषु पटो नोत्पद्यते  
तन्तुसंयोगानामभावात् । एवमिहाप्यस्ति तदन्यद् ज्ञानकारणं यस्मिन्नव्या-  
प्रियमाणे न ज्ञानमुत्पद्यते व्याप्रियमाणे च भवति । तच्च मन इत्युच्यते ।  
अपिच श्रोत्रादिभिः शब्दाद्युपलब्धिकाले यदि मनो न व्याप्रियते, कथमु-  
त्तरकालं स्मरणमुपपद्यते । मनो हि स्मृत्युत्पत्तौ कारणम् । तद् यदि शब्दाद्युप-  
लब्धिबेलायां मनो व्यापृतं भवति, ततः पूर्वमसावर्थो मनसा प्रकाशित इति  
परस्तादपि स्मर्यत इत्युपपन्नं भवति । बाह्येन्द्रियमात्रकारणके तु पूर्वज्ञाने  
तेषां स्मृतिसमवाये व्यापाराभावात् स्मृतिर्न स्यात् । न ह्यकारणिका  
ज्ञानोत्पत्तिः सम्भवति । अतोऽस्ति बहिर्विषयबोधे मनोव्यापारः । सुखा-  
दिसंवेदनं चासत्त्वे मनसो नोपपद्येतेति । अपिचासत्त्वे मनसो यदिदं  
पूर्वानुभूतानां सर्वेषामस्मरणं तन्नोपपद्यते । किञ्चिदेव तु कदाचित् कश्चित्  
स्मरतीति दृश्यते । तदेवमुपपद्यते यद्यस्ति किञ्चिदन्तःकरणं, तदात्मसंयोग-  
विशेषेण हि तदा स्मृतिर्व्यवतिष्ठते । नच संस्कारोद्बोधानुद्बोधकृता व्यवस्था ।  
अनुग्राहको हि करणानां संस्कारः न स्वतन्त्रः करणम् । इतरथा तु स एवा-  
न्तःकरणमापद्येतेत्याह — नचेति ॥ १६६ ॥

आह — सेत्स्यत्ययं बाह्यान्तःकरणविवेकः । करणसद्भावे एव तु किं  
कारणं, बोधस्वभावो हि पुरुषः । तदयमन्यनिरपेक्ष एव शब्दादीन्

युगपद्विषयेऽप्यस्य कारणापेक्षिता नचेत् ॥ १६७ ॥  
 तस्माज्ज्ञानानुसारेण व्यवस्थासङ्करौ कश्चित् ।  
 ग्राह्यग्राहकशक्तिभ्यः कार्यद्वारेण कल्पितौ ॥ १६८ ॥  
 चक्षूरूपादिभेदस्तु पञ्चधैव व्यवस्थितः ।  
 तेन नीलादिभेदेऽपि नेन्द्रियानन्त्यकल्पना ॥ १६९ ॥  
 तस्मात् पञ्चभिरप्यक्षैर्बोधः सत्तागुणत्वयोः ।  
 द्रव्यमूर्तौ पुनर्द्वाभ्यां रूपादावेकशः स्थितिः ॥ १७० ॥

भोत्स्यते, अत आह — बोधेति । यदि ह्ययं बोधस्त्वंभावोऽन्यनिरपेक्षो बु-  
 द्ध्यते, युगपदेव विश्वं जानीयात् । अतोऽयमस्य नियामकानि कारणान्य-  
 भ्युपगन्तव्यानीति ॥ १६७ ॥

प्रकृताविदानीं व्यवस्थासङ्करौ ग्राह्यग्राहकशक्तिद्वारेणोपवर्णिताबु-  
 पसंहरति — तस्मादिति । कार्यद्वारेण हि ग्राह्यग्राहकशक्तयः । ताभ्यो  
 व्यवस्थासङ्करसिद्धिरिति ॥ १६८ ॥

ननु कार्यानुसारेणेन्द्रियभेदे वर्ण्यमाने नीलादिभेदमिन्नामेकदर्शनात्  
 तदनुसारिणीन्द्रियकल्पना न व्यवतिष्ठेति, अत आह — चक्षूरूपादिति ।  
 नानाविधमपि हि रूपं विष्फारिताक्षा बुध्यन्त इत्यवान्तरभेदमनादृत्य रूप-  
 मात्रप्रकाशकमेव चक्षुरिति निश्चीयते । एवं श्रोत्रेऽपि दर्शयितव्यम् । अतो  
 नेन्द्रियानन्त्यम् । चक्षूरूपादिति । चक्षुरादिभेदो रूपादिभेदवशेनेति ।  
 आदिशब्दस्य प्रत्येकमभिसम्बन्ध इति ॥ १६९ ॥

सुखग्रहणार्थमिदानीं व्यवस्थासङ्करौ संक्षिप्य दर्शयति — तस्मा-  
 दिति । स्पर्शवद्द्रव्यपरिमाणं मूर्तिः । असर्वगतद्रव्यपरिमाणं वा, तद्विशिष्टानि  
 भूम्यसेजांसि द्रव्याणि द्वाभ्यां दर्शनस्पर्शनाभ्यामुपलभ्यन्ते । रूपादिपञ्चकं  
 वैकैकशश्चक्षुरादिभिः । एवं द्रव्यान्तरगुणान्तरकर्मणां जातेष्व यथादर्शनं  
 व्यवस्थासङ्करावनुसन्धातव्याविति ॥ १७० ॥

१. 'स्वरूपोऽन्य', २. 'रां ग्राहक' क. पाठः.



ननु जात्यादिरूपेऽपि शब्दाभेदोपचारतः ।

प्रवर्तमाना मिथ्या स्याद् बुद्धी रूपेषु बुद्धिवत् ॥ १७१ ॥

न शब्दाभेदरूपेण बुद्धिरर्थेषु जायते ।

प्राक्शब्दाद् यादृशी बुद्धिः शब्दादपि हि तादृशी ॥

ननु गोत्वादिरूपेण गवाकारादिवुद्ध्यः ।

न प्राक् शब्दार्थसम्बन्धज्ञानात् सन्ति कदाचन ॥

जात्यादेस्तत्स्वरूपं चेदशब्दज्ञोऽपि लक्षयेत् ।

अन्वयव्यतिरेकाभ्यां शब्दरूपत्वनिश्चयः ॥ १७४ ॥

एवं तावदस्ति धर्मी ग्राहकभेदे चाभिन्नः । जात्यादयश्च तदनतिरे-  
किणो धर्मा इति पररूपनिरूपणाभावान्न सविकल्पकज्ञानानां मिथ्यात्वमि-  
त्युक्तम् । इदानीमशब्दरूपाणामेव भावानां सविकल्पकज्ञानेषु शब्दाकारेण  
निरूप्यमाणत्वादस्ति पाररूप्यमिति ये वदन्ति, तेषां मतमुपन्यस्यति —  
नन्विति । अयमर्थः — यद्यपि जात्यादिरूपो धर्मी, तथापि तेषामेव  
शब्दातिरिक्तानामभावात् तद्रूपेण वस्तुनि निरूप्यमाणे शब्दात्मनैव नि-  
रूपणमापद्यते । ततश्चाशब्दात्मनां शब्दात्मना निरूपणे पुनरपि पाररूप्य-  
मापन्नमिति मृगतृष्णादिज्ञानवदेव पञ्च विकल्पा मिथ्या स्युरिति ॥ १७१ ॥

परिहरति — न शब्देति । कारणमाह — प्रागिति । बुद्धिरेवात्र  
शब्दाकारा नास्तीति भावः ॥ १७२ ॥

अत्र चोदयति — नन्विति द्वयेन । अयमर्थः — किमिदं प्राक्  
शब्दाद् यादृशी बुद्धिरित्युच्यते । नहि शब्दार्थसम्बन्धज्ञानात् प्राग् गोत्व-  
शुक्लत्वादिरूपेण गवाकारादिभावविषया बुद्ध्यो भवन्ति । शब्दसम्बन्धो-  
त्तरकालमेव तद्रूपा बुद्धिरुसद्यते । तद् यदि शब्दातिरेकिणो जात्यादयः  
सन्ति तेषां च तद्रूपत्वं, ततः प्रागपि शब्दसम्बन्धादशब्दज्ञोऽपि तद्रूपं  
लक्षयेत् । नच लक्षयति । अतः शब्दान्वयव्यतिरेकानुविधानाच्छब्दस्यैव  
तद्रूपत्वमिति निश्चीयत इति ॥ १७४ ॥

यथा रूपादयो भिन्नाः प्राक् शब्दात् स्वात्मनैव तु ।  
 गम्यन्ते तद्वदेवैतत् संज्ञित्वं केवलं परम् ॥ १७५ ॥  
 नचाविकल्पितः शब्दादिति वाच्यो न गृह्यते ।  
 तेनागृहीतशब्दोऽपि गोत्वादीन् प्रतिपद्यते ॥ १७६ ॥  
 श्रुतिसंस्पर्शबोधेऽपि नैवाभेदोपचारता ।  
 विवेकादर्थशब्दानां चक्षुश्श्रोत्रधिया कृतात् ॥  
 अनन्तधर्मके धर्मिण्येकधर्मावधारणे ।  
 शब्दोऽभ्युपायमात्रं स्यान्नात्माध्यारोपकारणम् ॥  
 नचोपेयेऽभ्युपायस्य रूपाध्यासः प्रसज्यते ।  
 नहि दीपेन्द्रियादीनां रूपाध्यारोप इष्यते ॥ १७९ ॥

परिहरति — यथेति । यथैव हि रूपरसगन्धस्पर्शशब्दा एवाक्षजायां  
 बुद्धौ विभक्ता भासन्ते विनापि शब्दम्, एवं गोत्वादिजातयो गमनादीनि  
 कर्माणि प्रागपि शब्दान्निर्विकल्पकेनापि विलक्षणेन रूपेण प्रतीयन्त एव ।  
 सम्वन्धग्रहणोत्तरकालं तु केवलं संज्ञासंज्ञिसम्वन्धग्रहणमेवाधिकं नापरं कि-  
 ञ्चित् । यदि तु शब्दादयो न सन्तीत्युच्यते, कस्याध्यास इति वक्तव्यमिति  
 ॥ १७५ ॥

सिध्यत्यपि शब्दात्मकता यदि शब्दसम्भेदात् प्राग् गोत्वादयो न  
 प्रतीयन्त एव । न त्वेतदस्ति, अगृहीतसम्वन्धस्यापि तद्वोद्योत्पादादि-  
 त्याह — नचेति ॥ १७६ ॥

परस्तादपि नाभेदोपचारोऽस्तीत्याह — धुतीति । कारणमाह —  
 विवेकादिति । द्वाभ्यामिन्द्रियाभ्यां द्वावर्थशब्दौ गम्येते इत्यर्थः ॥ १७७ ॥

अन्यतरधर्मनिष्कर्षमात्रे तु शब्दस्य व्याप्सरः, न स्वरूपारोप इत्याह —  
 अनन्तेति ॥ १७८ ॥

स्यादेतत् — उपायः शब्दोऽर्थबोधे । उपायधर्माभ्योपेयेऽध्यारोप्य-  
 माणा दृष्टा दर्पणादिधर्मा इव मुखादौ, अत आह — नचेति । अनैकान्-  
 त्तिको हेतुरिति भावः ॥ १७९ ॥



नित्यं यदि च गोत्वादि शब्दरूपेण गृह्यते ।  
 रूपान्तरं न दृष्टं चेद् भेदाध्यासो कुतो न्विमौ ॥  
 यद्यभेदो न मिथ्यात्वं भेदश्चेत् स्यात् स्वरूपतः ।  
 नाध्यारोपप्रसङ्गः स्याद् भ्रान्त्या त्वध्यासकल्पना ॥  
 शब्देनैव च निर्देशो गृहीतेऽर्थेऽवकल्पते ।  
 गौरित्येव च निर्देशो वाच्यतद्बुद्धिवादिनाम् ॥  
 निर्देशतुल्यतायां च श्रोत्रा वक्तृस्वरूपता ।  
 शब्दज्ञानप्रमेयेषु विज्ञानस्यावसीयते ॥ १८३ ॥

अत्रापरे वदन्ति — न वयं जालादीनपलपामः । किं तर्हि । गौ-  
 रयमिति सामानाधिकरण्येन शब्दरूपानुविद्धबोधाद् रूपसमारोपमाचक्ष्महे  
 इति । तान् प्रत्याह — नित्यमिति । अयमभिप्रायः — यदि शब्दरूपानु-  
 विद्ध एव सर्वदा गोत्वादिबोधः रूपान्तरं तु तेषां कदाचिदपि न दृष्टं, कथं  
 तर्हि शब्दरूपात् तद्रूपभेदसिद्धिः, असति भेदे कुत्र किमध्यस्यत इति  
 ॥ १८० ॥

अभेदाभ्युपगमे च पाररूपाभावाच्च सविकल्पकज्ञानानां मिथ्यात्व-  
 मित्याह — यद्यभेद इति । पारमार्थिकेऽन्तु स्वरूपभेदाभ्युपगमेऽध्यारोप-  
 वाच्योयुक्तिरनर्थिका । नह्यसङ्कीर्णस्वभावं वस्तु नस्त्यन्तरालमना भ्रान्तिर्वर्जितै-  
 रारोपयितुं शक्यते । नच सर्वदा सर्वेषां भ्रान्तिः सम्भवति, तदेतदा-  
 ह — भेदश्चेदिति । अतो भ्रान्त्यैवेयमध्यासकल्पना तद्वादिनामित्याह —  
 भ्रान्त्येति ॥ १८१ ॥

भ्रान्तौ धीजगाह — शब्देनेति । गृहीतो ह्यर्थो न शब्दमन्तरेण  
 निर्देष्टुं शक्यत इति भावः । तथापि किमत आह — गौरिति । त्रयाणामपि  
 वाच्यवाचकज्ञानानां समानो निर्देशः गौरिति शब्दो गौरित्यर्थो गौरिति  
 ज्ञानमिति । वाच्यं च स च बुद्धिश्च वाच्यतद्बुद्धयः । तद्वादिनां पुरुषाणां  
 गौरिति समानो निर्देशः प्रतीयत इत्यर्थः ॥ १८२ ॥

तथापि किं जातमत आह — निर्देशेति । अयमर्थः — एवं हि  
 श्रोता विकल्पयति यतोऽयं वक्ता त्रिष्वपि समानं शब्दं प्रयुक्ते, अतोऽस्या-

भ्रान्तिहेतुसमानत्वेऽप्युपायत्वान्मतिश्रुती ।

मन्यतेऽर्थे समध्यस्ते नार्थाध्यासं तयोः पुनः ॥

गोत्वे सास्त्रादिमद्रूपा गादिरूपाभिधायके ।

निराकारोभयज्ञाने संवित्तिः परमवर्ततः ॥ १८५ ॥

यदि चाभेदरूपेण शब्देनार्थः प्रतीयते ।

एकरूपत्वमक्षादौ देवनादेः प्रसज्यते ॥ १८६ ॥

नुभवस्त्रिष्वपि समान एव । तद्वच्च स्वयमपि सविकल्पकज्ञानप्रमेयमर्थं बुध्यमानस्त्रिगोचरस्य ज्ञानस्य वक्तृस्वरूपतामध्यवस्यति । यादृशं वक्त्रा प्रतिपन्नं तादृगेव प्रतिपद्यत इति यावत् । एवं पूर्वपूर्ववक्त्रनुसारेणोत्तरोत्तरेषां श्रोतॄणां निर्देशसाधारण्यादध्यासप्रम इति ॥ १८३ ॥

यदि निर्देशसाधारण्याद् भ्रान्तिः, अर्थाध्यास एव किं न शब्द-बुद्ध्योः प्रतिपाद्यते । समानं हि भ्रान्तिबीजमत आह — भ्रान्तीति । उपायो ह्यर्थस्य जडात्मनः स्वयमप्रकाशस्य मतिश्रुती । उपायपूर्विका चोपेयस्थितिरिति तत्पूर्वमर्थं बुध्यमानास्तदध्यासं मन्यन्ते । श्रुतिश्च श्रूयत इति शब्दोऽभिधीयते । मत्यध्यासश्च पूर्वमनुपक्षिप्तोऽपि कैश्चिदाश्रितः । स च शब्दाध्यासनिराकरणेनैव तुल्यन्यायतया निराकृतो भविष्यतीत्युपन्यस्तः । एवं बौद्धगन्धिवैयाकरणा मन्यन्ते — जात्यादिरथो व्यतिरेकाव्यतिरेकविकल्पदूरीकृतनिरूपणः । शून्याङ्कुरजन्मादौ तु बाह्यासम्भवादशक्योऽभ्युपगन्तुम्, अतो ज्ञानाकार एवार्थ इति । तदपि ज्ञानात् प्रागेवार्थरूपोपलम्भात् तद्वारेणैव ज्ञानावधारणान्निराकृतं वेदितव्यम् । विकल्पपरिहारस्त्वाकृतिग्रन्थे वक्ष्यते । शून्यादौ तु बाह्यार्थसम्भवो निरालम्बनवाद इति ॥ १८४ ॥

निपुणं तु चिन्तयतां त्रिष्वपि विलक्षणा बुद्धिरुपजायत इत्याह — गोत्व इति । उभयोर्ज्ञानमनाकारमनुमीयत इत्यर्थः ॥ १८५ ॥

अयमपरः शब्दाध्यासे दोष इत्याह — यदि चेति । शब्देन सहाभेदरूपेणेत्यर्थः । अक्षादौ शब्देऽध्यस्यमाने शब्दैकत्वात् तद्रूपत्वाच्चार्थस्य देवनादेरेकत्वं प्रसज्यत इति ॥ १८६ ॥



स्यादनक्षनिवृत्त्या चेन्न प्राक् शब्दात् प्रतीयते ।

गवादिष्वपि तुल्यं चेन्नैकरूपस्य दर्शनात् ॥ १८७ ॥

त्रये विभीतकादीनां नैकधर्मान्वयोऽस्ति हि ।

शब्दः साधारणस्तेषां जातिशब्दाद् विलक्षणः ॥

परस्परविभिन्नं तु ज्ञायतेऽत्राकृतित्रयम् ।

तदध्यासे न युज्येत तद्रूपस्याविभागतः ॥ १८९ ॥

न्भिनाः स्युरक्षशब्दाश्चेन्नार्थे संशयदर्शनात् ।

न सामान्याहते स स्याद्रूपाभेदश्च गम्यते ॥ १९० ॥

नन्वस्त्यवानक्षनिवृत्त्या त्रिष्वप्येकत्वं, न । शब्दात् प्रागनवगतेः ।

अगृहीतसम्बन्धस्य च शब्दस्याप्रत्यायकत्वात् । तदेतदाशङ्क्या सहाह —

स्यादिति । अध्यासवादी स्वाभिप्रायेण चोदयति — गवादिष्विति ।

इतरश्च स्वमतत्वेनोत्तरमाह — नेति । कारणमाह — एकेति । दृश्यते हि

प्रागेव शब्दत्रिविकल्पकेनाप्येकं रूपमनुगतमिति प्रागेवोक्तमिति ॥ १८७ ॥

विभीतकादिषु नैकरूपानुगमोऽस्तीत्याह — त्रय इति । शब्द एवात्र

साधारणो गवादिजातिशब्दविलक्षणो नार्थ इति ॥ १८८ ॥

• किं पुनरत्राप्येकशब्दवाच्यतया शाबलेयादिवदेकधर्मान्वयो नेष्यते ।

अत आह — परस्परेति । अयं च विविक्ताकृतिबोधोऽध्यासपक्षे न युक्तः ।

शब्दरूपस्याविभागादित्याह — तदध्यास इति ॥ १८९ ॥

ननु न वर्णः शब्दः किं तर्हि । स्फोटः । तदिह भिन्नार्थप्रत्ययावसेय

एव भिन्नः स्फोट इत्याशङ्कते — भिन्नाः स्युरिति । तत्र परिहारमाह —

नेति । कारणमाह — अर्थ इति । संशयो ह्यर्थ उच्यते शब्दे भवति ।

स शब्दभेदे न भवेदिति भावः । यदि संशयः ततः किमत आह — न साभा-

न्यादिति । सामान्यदर्शननिबन्धनो हि संशयः । स शब्दभेदेऽनुपपन्न

इति । शब्दसादृश्यात् तर्हि संशयो भविष्यतीत्यत आह — रूपाभेद इति ।

अयमभिप्रायः — न वर्णातिरिक्तः पदस्फोटोऽस्तीति वक्ष्यामः । वर्णा एव

हि पदं, ते चाभिन्नरूपाः प्रतीयन्त इति ॥ १९० ॥

भवत्यादौ च भिन्नेऽपि नामाख्यातत्वसंज्ञया ।  
 रूपैकत्वेन चाध्यासे तुल्यार्थत्वं प्रसज्यते ॥ १९१ ॥  
 शब्दनिष्पत्त्यभेदाच्च तिङन्तार्थस्य साध्यता ।  
 कथं कथं च मूर्तार्थो वाचके मूर्तिवर्जिते ॥ १९२ ॥  
 गवाश्चशुक्लशब्दादेर्वाच्यरूपानपेक्षणे ।  
 वाचकत्वव्यवस्थानं कथं जातिगुणादिषु ॥ १९३ ॥  
 वृक्षप्लक्षादिशब्दानां तुल्ये भेदे घटादिभिः ।  
 विशेषणविशेष्यत्वं कथमर्थानपेक्षया ॥ १९४ ॥  
 सामानाधिकरण्यं च न स्याद् वाचकबुद्धिवत् ।  
 एकत्र चोपसंहारो न बुद्ध्योर्निर्विकल्पके ॥ १९५ ॥

दुर्मणः शब्दभेद इति दूषणान्तरमाह -- भवत्यादाविति ॥ १९१ ॥

अयं चापरो दोष इत्याह -- शब्देति कथमन्तेन । अभिन्ना हि शब्दस्य निष्पन्नरूपता नामाख्यातयोरिति । इदं च नोपपद्यत इत्याह -- कथं चेति । कः पुनर्मूर्तौऽर्थः । न तावज्जातिः अमूर्तत्वात् । व्यक्तिस्त्वध्यासवादिभिरपि नापलपितैव । सा च मूर्तैवेति । को दोषः । सत्यम् । इदं तु परिणामविवर्तवादिनः प्रत्युक्तम् । परिणामवादिनो हि वागेवार्थात्मना परिणमतीति मन्यन्ते, त उपालभ्यन्ते । कथममूर्तस्य मूर्तः परिणामः । मूर्तानां हि मृदादीनां मूर्तौ घटादिपरिणामो भवतीति युक्तम् । एवं विवर्तवादेऽपि वाच्यम् । मूर्तं हि मुखमादर्शं विवृत्तं युक्तं यद् मूर्तमुपलभ्यते । अमूर्तविवर्तं तु कथं मूर्तनिर्भासा बुद्धिरिति ॥ १९२ ॥

तथा यच्चैदं गवाश्चादयो जातिशब्दाः शुक्लादयो गुणशब्दा इति विभज्यन्ते, तदपि वाच्यरूपानपेक्षणे नोपपद्यत इत्याह -- गवाश्चेति ॥

विशेषणविशेष्यभावोऽपि वाच्यार्थानपेक्षया न व्यवतिष्ठत इत्याह -- वृक्षप्लक्षादीनि ॥ १९४ ॥

सामानाधिकरण्यं च नीलोत्पलादिषु शब्दबुद्ध्योरिवार्थबुद्ध्योरपि नाध्यास उपपन्न इत्याह -- सामानाधिकरण्यमिति । अपिच एकत्रोप-



वस्तुमात्रे स चेदेवं सर्वेषामेकवाच्यता ।

भवेद् गवादिशब्दानां सर्वेष्वस्तु हि गम्यते ॥ १९६ ॥

नचासाधारणे भेदे नीलोत्पलमितीष्यते ।

नहि शब्दप्रवृत्तिः स्यादन्यत्रान्यत्र चेष्ट्यते ॥ १९७ ॥

नच नीलोत्पलं नाम वस्तुत्वेकं किञ्चिदिष्यते ।

शब्दार्थयोर्यतो भेदो गम्यतेऽवयवानुगः ॥ १९८ ॥

शब्दद्वयस्य चाध्यासः पर्यायेष्वपि दृश्यते ।

एकाधिकरणस्तेन स्युस्ते नीलोत्पलादिवत् ॥

संहते बुद्धी संमानाधिकरणे भवतः । तदिहाध्यासवादिनां कुत्रैकत्रोपसंहारो वाच्यः । न तावदसाधारणे, तस्यापि कल्पनीयत्वादित्याह — एकत्रेति । अस्मन्मते तु वाच्यभागानुप्रवेशद्वारेणास्त्येकत्रोपसंहार इति विवेचनीयमिति ॥ १९५ ॥

यदि त्वसाधारण एव वस्तुत्वसामान्यगोचर उपसंहार इष्यते, ततः सर्वेषामेव गवाश्वादिशब्दानां वस्तुगोचरत्वाविशेषात् सामानाधिकरण्यं प्राप्नोतीत्याह — वस्तुमात्र इति । इह वस्तुत्वान्मुपगममनापाद्यैव वार्त्तिककृता दोषबाहुल्यादतिप्रसङ्गोऽभिहित इति ॥ १९६ ॥

अभ्युपगम्याप्यसाधारणोपसंहारं व्यक्त्यानन्त्यानीलोत्पलप्रयोगो न स्यात्, दृश्यते चासाविति दूषणान्तरमाह — नचेति ॥ १९७ ॥

नचानेकनीलोत्पलव्यक्तिसाधारणी नीलोत्पलत्वजातिर्भवद्विरिष्यते यत्र शब्दो वर्ततेत्याह — नचेति । न केवलं नेष्यते, युक्तिश्च तदभ्युपगमे न भवतीत्याह — शब्दार्थयोरिति । द्वौ ह्यत्र नीलोत्पलशब्दावध्यस्येते ! अतः श्रुतशब्दभागानुगतौ द्वाघेव शब्दाध्यासरूपावयवौ गम्येते । नहि शब्दद्वयाध्यासे प्रत्याय्यैकत्वं सम्भवतीति ॥ १९८ ॥

यदि सहप्रयोगमात्रात् सामानाधिकरण्यमित्युच्यते, स तर्हि पर्यायशब्दयोरपि कदाचिदव्युत्पन्नबोधार्थं प्रयोगो दृष्ट इति तयोरपि सामानाधिकरण्यं स्यादित्याह — शब्दद्वयस्येति ॥ १९९ ॥

नचानवगते पूर्वं पदमर्थे प्रयुज्यते ।

तत्र सम्बन्धवेलायां कीदृशोऽर्थः प्रतीयते ॥ २०० ॥

तदानीं नार्थरूपे हि शब्दरूपस्य सम्भवः ।

नचासाधारणांशेन सम्बन्धानुगमः क्वचित् ॥ २०१ ॥

तत्र पूर्वानपेक्षत्वे यद्यात्माध्यासशक्तता ।

शब्दस्य प्रथमेऽपि स्याच्छ्रवणेऽध्यस्तरूपता ॥ २०२ ॥

मम वाच्यानभिज्ञत्वान्न भवेत् स्मरणं ततः ।

भवतस्त्वर्थरूपस्य वाचकेष्वपि दर्शनात् ॥ २०३ ॥

यथा त्वज्ञातशब्दानां वाच्ये तद्धीनं जायते ।

तथैवाज्ञातवाच्यानामुपलब्धेऽपि वाचके ॥ २०४ ॥

अपिच नानवगतसम्बन्धं पदं प्रत्याययति । नचानवगतेऽर्थे सम्बन्धोऽनुभवितुं शक्यते । तदिहाध्यासवादे सम्बन्धानुभववेलायां कीदृशोऽर्थः प्रत्येतव्य इति वाच्यमित्याह — नचेति । न केनापि रूपेण प्रत्येतुं शक्यत इति भावः ॥ २०० ॥

किमिति न शक्यते, अत आह — तदानीमिति । शब्दरूपो ह्यर्थः । नचाव्युत्पन्नस्तादृष्यावधारणे समर्थः । तदिहाध्यासात् सम्बन्धवृद्धिः ततश्चाध्यास इति तत्रेतेतराश्रयमिति भावः । असाधारणेन च सम्बन्धग्रहणं नाशङ्कनीयमेव, पिण्डान्तरेऽप्रयोगप्रसङ्गादित्याह — नचेति ॥ २०१ ॥

तदिदानीं सम्बन्धानपेक्षस्यैव शब्दस्यात्माध्यासशक्तत्वं चलादापत्तितं, तत्र च प्रथमश्रावणोऽपि तद्रूपार्थबोधप्रसङ्ग इत्याह — तत्रेति ॥

नच वाच्यं तवापि शब्दो नित्यमर्थेन सम्बद्धः तत् किमर्थं स्मरणं नादधातीति । मम ह्यस्ति वाच्यं व्यतिरिक्तं तद्, येन वाच्यवाचकसम्बन्धोऽवगतः स शब्ददर्शनादर्थं स्मरति । यस्त्वस्येदं वाच्यमिति न जानाति न तस्यार्थस्मरणमिति नानुपपन्नं किञ्चिदित्याह — नचेति । भवतस्तु वाचकरूपातिरिक्तवाच्यरूपाभावात् प्रथमश्रवणेऽप्यध्यस्तरूपता स्यादिति पूर्वैण सम्बन्ध इत्याह — भवत इति ॥ २०३ ॥

नत्वेतदस्तीति व्यतिरेकेण दर्शयति — यथेति ॥ २०४ ॥



तस्मान्नातीव वाच्यानां वाचकाधीनता भवेत् ।

स्मारकत्वाच्च तेष्वेव पारतन्त्र्यं प्रतीयते ॥ २०५ ॥

तेन सम्बन्धवेलायामर्थात्मा योऽवसीयते ।

शब्दादपि स शब्देति नार्थरूपं प्रणयति ॥ २०६ ॥

प्रवृत्तौ वा निवृत्तौ वा यां शब्दः कुरुते मतिम् ।

तादात्म्यं तस्य शब्दस्य न कथञ्चित् प्रतीयते ॥

करहस्तादिशब्देभ्यः शब्दरूपस्य भेदतः ।

भिन्नोऽर्थः, सम्प्रतीयेत तदध्यारोपकल्पने ॥ २०८ ॥

आत्माध्यासश्च सादृश्यादुपरागाच्च दृश्यते ।

न तावदर्थसादृश्यं शब्दस्येह प्रतीयते ॥ २०९ ॥

नचानुरागः शब्देन भिन्नदेशस्य युज्यते ।

दूरस्थप्रतिविम्बं च नारूपस्य प्रतीयते ॥ २१० ॥

यतश्च गृहीतशब्दोऽपि नार्थं प्रतिपद्यते, ततो नैव वाचकाधीनं वाच्यमित्याह — तस्मादिति । प्रमाणान्तरावगतार्थरूपस्मारकत्वात् तु श्रुतेरेव तत्पारतन्त्र्यं युक्तमित्याह — स्मारकत्वादिति ॥ २०५ ॥

उपसंहरति — तेनेति ॥ २०६ ॥

प्रवृत्तिनिवृत्त्युपदेशेषु कुर्याद् न कुर्यादित्येवमादिषु शब्दस्यातदात्मकत्वात् तदात्मकार्थबोधोऽनुपपन्न इत्याह — प्रवृत्ताच्चिति ॥ २०७ ॥

पर्यायशब्देषु च शब्दभेदादर्थ(भेदोप ? भेदा)पत्तिरित्याह — करहस्तादीति ॥ २०८ ॥

अपिचायमध्यासः सादृश्याद् वा भवति शुक्ताविव रजतस्य, उपरागाद् वा मणार्थिव जपारुणिम्नः । नचैतदुभयमपि शब्दाध्यासे सम्भवति । दूरस्थेनानुरागासम्भवात् सादृश्यानवगतेऽप्येति । तदेतदाह — आत्माध्यास इति साधेन । यदपि विवर्तवादिनां प्रत्यवस्थानं दूरस्थमपि चन्द्रादि जले विवर्त(मु ? उ)पलभ्यते, तद्वच्छब्दोऽपि प्रत्येक्ष्यत इति । तदयुक्तम् । अरूपस्य प्रतिविम्बासम्भवादित्याह — दूरस्थेति ॥ २१० ॥

शब्दसर्वगतत्वेन यद्यर्थप्राप्तिरुच्यते ।

सर्वार्थानां भवेच्छब्दैः सर्वैरेवानुरञ्जनम् ॥ २११ ॥

नच भिन्नेन्द्रियग्राह्यं किञ्चिदस्त्वनुरागकृत् ।

नहि लाक्षानुरक्तेऽपि स्फटिके धीस्त्वगादिभिः ॥

अनुमानागमौ मिथ्या स्यातामध्यासकल्पने ।

निरूपणस्य मिथ्यात्वात् सर्वाभावः प्रसज्यते ॥

तथास्त्विति यदि ब्रूयाद् मिथ्या स्ववचने सति ।

कथमेवं वदेदर्थो नानृताद्धि प्रतीयते ॥ २१४ ॥

ननु यदिदमुक्तं दूरस्थत्वाच्छब्देनानुरागो न सम्भवतीति, तद-  
युक्तम् । वैभवेन शब्दस्य सर्वत्र सन्निधानादत आह — शब्देति  
॥ २११ ॥

किञ्चायमनुरागः समानेन्द्रियग्राह्येणैव दृष्टः यथा चाक्षुषस्य मणे-  
ररुणिम्ना चाक्षुषेणैव । नहि त्वचा स्फटिकेऽनुभूयमाने चाक्षुषोऽरुणिमा  
तमनुरञ्जयति । एवं श्रोत्रः शब्दो न चाक्षुषमर्थमनुरञ्जयितुं शक्नोतीत्याह—  
नचेति ॥ २१२ ॥

एवं तावदशब्दात्मनः शब्दात्मकतया वेदने पाररूप्यप्रसङ्गेन यद्  
सविकल्पकज्ञानानां मिथ्यात्वमुक्तं तन्निराकृतम् । अध्यासवादिनां तु  
सविकल्पकज्ञानमिथ्यात्वेनानुमानादीनां प्रामाण्यं दुर्लभमित्याह — अनु-  
मानेति । न केवलमनुमानादीनां प्रामाण्यं न सिध्यति, सर्वनिरूपणाना-  
मेव तु विकल्पार्थिनत्वात् सर्वलोकेदव्यवहारोच्छेदप्रसङ्ग इत्याह — निरू-  
पणस्येति । निरूपणं निर्णय इति ॥ २१३ ॥

ननु सर्वं मिथ्यैव वाचोऽतिरिक्तं वाञ्छयत्वाद् विश्वस्य; 'तद् यथा  
शङ्कुना सर्वाणि पर्णानि सन्तृण्णान्येवमोद्गारेण सर्वा वाक् सन्तृण्णा ओ-  
द्गार एवेदं सर्वं' 'वागेव विश्वा भुवनानि जजिरे' इति श्रुतेः । अत आह —  
तथास्त्विति । सर्वमिथ्यात्वे प्रतिज्ञाया एव मिथ्यात्वाद् न सर्वमिथ्यात्वं  
सिध्यतीति ॥ २१४ ॥



शून्यवादोत्तराच्चापि यथार्थं बुद्धिशब्दयोः ।

प्रवृत्तिर्न तु तत् तन्त्रमर्थरूपं कदाचन ॥ २१५ ॥

तस्मात् प्रागपि ये शब्दाद् भिन्नैकत्वादिवुद्धिभिः ।

गृह्यन्ते सर्वदा तेषां परमार्थास्तितता भवेत् ॥ २१६ ॥

शब्दाभ्युपायकोऽप्यर्थे तदभावे च यद्यपि ।

अर्थबुद्धिर्न जायेत नार्थे रूपं प्रणश्यति ॥ २१७ ॥

चक्षुरादेरभावे हि रूपाद्यात्मा न गृह्यते ।

स्वरूपनाशो रूपादेस्तावन्मात्रेण नेष्यते ॥ २१८ ॥

सम्बन्धस्य च नित्यत्वान्नार्थस्य स्यादरूपता ।

अपि च तन्मध्यासापरनाशा बाह्यापलापः । बाह्यापलापो माहायानिकः पक्षः । स च शून्यवादोत्तरेणैव निराकार्य इत्याह — शून्यवादेति । बुद्धिग्रहणं बुद्ध्यासासनिराकरणार्थम् । इदं च प्रागपि व्याख्यातमिति ॥ २१५ ॥

प्रकरणार्थमुपसंहरति — तस्मादिति । भिन्नैकत्वादिवुद्धिभिरिति । अनुगतव्यावृत्तिबुद्धिभिरित्यर्थः ॥ २१६ ॥

एवं तावत् प्रमाणान्तरप्रतिपन्नार्थगोचरः शब्दः न तत् तन्त्रमर्थरूपमित्युक्तम् । इदानीं तु यद्यपि शब्दोपायकोऽर्थोऽसति शब्दे नावगम्यते, तथापि न तस्य स्वरूपनाशो भवति । नहि चक्षुरादेरभावे रूपादिपञ्चकं न प्रतीयत इति तदसद् भवति । तदेतदाह — शब्दाभ्युपायक इति द्वयेन । इह चोपायापेक्षत्वेनासत्त्वं निराकृतं, 'न हि दीपेन्द्रियादीनामित्यत्र हेतोरनैकान्तिकत्वमुक्तमिति विवेक इति ॥ २१७, २१८ ॥

नन्वस्तु शब्दातिरिक्तमर्थरूपम् । तत्तु सम्बन्धग्रहणात् प्राक् शब्दाकारेण नावगतम् । उत्तरकालं तु तदाकारमवगम्यत इत्यतदाकारस्य तदाकारप्रतीतिर्मिथ्यात्वमत आह — सम्बन्धस्येति । नित्यो हि वाच्यवाचकसम्बन्ध इति पूर्वमपि तच्छब्दवाच्यशक्तिरासीदेव । परस्तात् त्वभिप्रेयता ।

युगपन्न हि सर्वेषामन्याकारार्थवेदनम् ॥ २१९ ॥

तदाकारेऽपि तद्वच्चेद् द्वये सति परीक्ष्यताम् ।

किन्न्वर्थस्यातथाभावो ग्रहीतुः किन्न्वशक्तता ॥

सदसद्भावायोरर्थे विरोधित्वादसम्भवं ।

ग्रहीतृभेदाच्छक्तत्वमशक्तत्वं च युज्यते ॥ २२१ ॥

यथान्धानन्धयोः पार्श्वे रूपस्येत्यभिधास्यते ।

तेनार्थे ध्वन्युपायस्य तद्धीर्नान्यस्य जायते ॥ २२२ ॥

एतावच्च तदानीमपि शब्दाकारत्वं न तदात्मता । अतो नातदाकारं तदाकार-  
तया गम्यत इति कुतो भ्रान्तिः । शब्दसम्बन्धमात्रेण चेदं शब्दाकारत्व-  
मुच्यते । न तु शब्दात्मकतया, 'नित्यं यदि च गोत्वादी'त्यत्र शब्दात्मक-  
त्वमङ्गीकृत्य भ्रान्तित्वं निराकृतमिति विवेकः । अरूपता अशब्दरूपते-  
त्यर्थः । कथं पुनरिदमवगम्यते सम्बन्धग्रहणात् प्रागपि तद्रूपमासीदिति,  
अत्राह — युगपदिति । नहि युगपदेव सर्वे शब्दासम्भिन्नमर्थं बुध्यन्ते ।  
यदैव ह्येकोऽशब्दाकारमर्थं प्रत्येति, तदैव व्युत्पन्नो गौरयमिति विकल्पयति ।  
अतो नातद्रूपस्य तद्रूपतया ग्रहणमिति ॥ २१९ ॥

अत्र चोदयति — तदाकारं इति ।

यथैव ह्यतदाकारो न सर्वैरवगम्यते ।

तदाकारोऽपि न तथा सर्वैरिति कथं तथा ॥

इति । परिहरति — द्वये सतीति । परीक्षास्वरूपं दर्शयति — किन्न्विति  
॥ २२० ॥

निर्णयमाह — सदसद्भावायोरिति । तदाकारत्वमस्ति नास्ति  
चेति नोपपद्यते, विद्यमानस्य तु शक्त्यशक्तिभेदादुपलम्भानुपलम्भौ युक्तौ ।  
शक्तिसदसद्भावावपि तदाधारभेदादुपपन्नावेवेति विद्यमानैव । तदाकारता  
अशक्तैर्नानुभूयत इति निर्णय इति ॥ २२१ ॥

अत्रैव दृष्टान्तमाह — यथेति । रूपस्य ग्रहणे ग्रहीतृभेदात् शक्ता-  
शक्तत्वं यथेत्यर्थः । एतच्च सम्बन्धपरिहारेऽभिधास्यत इत्याह — इत्यभि-  
धास्यत इति । इतिरिदमर्थं । शक्ताशक्तत्वे विभजते — तेनेति । येनेयं



देवदत्तादिशब्दे तु सम्बन्धायत्वदर्शनात् ।

अर्थस्यानित्यतायां च ताद्रूप्यस्याप्यनित्यता ॥ २२३ ॥

तत्राप्यौत्पत्तिकी शक्तिस्तद्रूपप्रत्ययं प्रति ।

ग्राह्यग्राहकयौरिष्टा नियोगस्य त्वनित्यता ॥ २२४ ॥

तत्र सर्वैरताद्रूप्यं प्राङ् नियोगात् प्रतीयते ।

तेनेष्टमेव मिथ्यात्वं कैश्चिदध्यासकल्पने ॥ २२५ ॥

शक्तितो व्यचक्षोपपत्तिमती तेन शब्दोपायकस्य ग्रहीतुः शब्दाकारा धर्मे-  
तरस्येति विवेकः ॥ २२२ ॥

अत्र चोदयति — देवदत्तादीति । तुशब्दः पूर्वोक्तनिवृत्तौ ।  
नित्यस्तु स्यादितिवत् । यदेतदुक्तं प्रागपि शब्दाकार एवासावर्थ इति तद-  
व्यापकं, देवदत्तादीनां कल्पनास्वसम्भवात्, तत्र ह्यादिमान् सम्बन्धः ।  
अर्थोऽपि देवदत्तादिरनित्यः । अतः पूर्वापरयोः कोट्योः प्रसंख्यानानात्  
ताद्रूप्यं शब्दरूपत्वमनित्यम् । अतोऽवश्यमेव तत्रातदाकारं तदाकारतया  
कल्प्यत इति मिथ्यात्वमिति ॥ २२३ ॥

परिहरति — तत्रापीति । देवदत्तशब्दोऽपि देवा एनं देवासु-  
रित्वाशिषा लब्धमर्थं निजयैव शक्त्या वदति । एवं चैत्रादिशब्दा अपि  
नक्षत्रग्रहादिनिमित्ता गवाश्वादिशब्दवन्नित्यसम्बन्धा एवेति तद्वदेव नातदा-  
कारता तद्रूपप्रत्ययं प्रतीतिं देवैर्दत्तो योऽर्थः स तस्यार्थः अतस्तदर्थरूपप्रत्ययं  
प्रति ग्राह्यग्राहकयोर्वाच्यवाचकयोरौत्पत्तिक्येव शक्तिः, नियोगमात्रं तु यद-  
मिनवे पिण्डे तदनित्यम् । नच तदनित्यतया शब्दार्थसम्बन्धस्यानित्यता  
भवति । शब्दस्यातदर्थत्वादिति ॥ २२४ ॥

यत्र तर्हि पिण्डे नियोगवशादेव देवदत्तादिशब्दा अ(न?)न्वर्था  
एव वर्तन्ते । डिंथादिशब्दाश्चानुगमशून्याः तत्र कथं सत्यत्वं, तत्र हि  
शब्दात्मनैवाथो विकल्प्यते न त्वर्थसमवायि किञ्चिद् विशेषणमस्ति । सैव च  
नामकल्पनेत्युच्यते । अन्वर्थत्वे तु यथासम्भवं कर्मादिकल्पनैव दर्शयितव्या ।  
अतः पुनरपि नामकल्पनं मिथ्येत्यापत्तिं तदिहैकेषां मतेनाभ्युपगमेनैवो-  
त्तरमाह — तत्रेति ॥ २२५ ॥

यदा तु यादृशः पिण्डः पूर्वं शब्दात् प्रतीयते ।  
 तादृशस्मरणे हेतुः शब्दस्तत्र अथार्थता ॥ २२६ ॥  
 नियोगात् परतो वापि शब्देन त्यज्यतां मिथः ।  
 तद्वाह्यशक्तिरर्थस्य पाररूप्यं न तावता ॥ २२७ ॥  
 सर्वाकारपरिच्छेद्यशक्तेऽर्थे वाचकेऽपि वा ।  
 सर्वाकारार्थविज्ञानसमर्थे नियमः कृतः ॥ २२८ ॥

• स्वमतेन परिहारमाह — यदा त्विति । सत्यमतद्रूप एवासौ पिण्डः परस्तादपि न शब्दाकारेणावसीयते । किन्तु तदेवस्यैव संज्ञ, यादृशोऽसावर्थः पूर्वमवगतस्तादृशस्यैव तस्य स्मरणे हेतुः । अतो नान्यदन्याकारेण प्रतिपन्नमिति कुतो मिथ्यात्वम् । कथं तु नामकल्पनायां डि-त्थोऽयमिति सामानाधिकरण्यबुद्धिः । अर्थसमवायिना हि विशेषणेन नीलो-त्पलादिषु सामानाधिकरण्यं दृष्टम् । एकान्तभिन्नगोचरयोस्तु शब्दार्थबुद्ध्योः कथं सामानाधिकरण्यमिति वक्तव्यम् । अतो भ्रान्तिरेवेयम् । भैवम् । उक्तं हि — ‘नात्र शब्दाकारं वस्तु ज्ञकास्ती’ति । डि-त्थोऽयमिति नायमर्थः डि-त्थशब्दात्मकोऽयमिति । नदीयमीदृशी प्रतिपत्तिरिति । अपि तर्हि डि-त्थ इति नामास्येति । अतो न नामकल्पना भ्रान्तिरिति ॥ २२६ ॥

अन्यन्मतं — प्रागपि नामनियोगान्नामाकारग्राह्यशक्तिरर्थस्यासी-दिति । अत्यन्तासत्या गगनकुसुमवद् भावयितुमशक्यत्वात् । नियोगे तु कृतेऽसौ शक्तिरभिव्यज्यते परम् । अतः प्रागपि तद्रूपसद्भावेऽस्ति प्रमाण-मिति न पाररूप्यं, तदेतदाह — नियोगादिति ॥ २२७ ॥

• एतदेव प्रपञ्चयति — सर्वाकारेति । अस्ति हि सर्वशब्दपरि-च्छेद्यताशक्तिरर्थस्य । यत्र हि डि-त्थडवि-त्थयोरन्यतमः शब्दो नियुज्यते स एव तं गमयति । शब्दोऽपि सर्वाकारार्थविज्ञानसमर्थ एव यत्रैव नियु-ज्यते तमेव गमयति । तदेवमनियमप्रसक्तौ नियममात्रं नियोक्त्रां पित्रादिञ्चा-क्रियत इति ॥ २२८ ॥



तत्र शब्दार्थसम्बन्धं प्रमातुः स्मरतोऽपि या ।

बुद्धिः पूर्वगृहीतार्थसम्बन्धादुपजायते ॥ २२९ ॥

चक्षुषा सन्निकृष्टेऽर्थे नाप्रत्यक्षमसौ भवेत् ।

विविक्ता एव तेऽप्यर्थाः स्मृतिप्रत्यक्षगोचराः ॥ २३० ॥

स्मर्येते शब्दसम्बन्धौ मा भूत् प्रत्यक्षता तयोः ।

तदप्रत्यक्षभावेन न त्वर्थस्यापि वार्यते ॥ २३१ ॥

गृहीतमपि गोत्वादि स्मृतिस्पृष्टं च यद्यपि ।

तथापि व्यतिरेकेण पूर्वबोधात् प्रतीयते ॥ २३२ ॥

एवं तावत् सर्वप्रकारं पाररूप्ययुक्तिरुत्सारिता । इदानीं स्मृ-  
तिसङ्क्षरेणाप्रामाण्यसम्भावनां वारयति — तच्चेति साधेन । शब्दार्थस-  
म्बन्धं स्मरतोऽपि वा प्रमातुर्या बुद्धिर्भवति नासावप्रत्यक्षं, चक्षुषा सन्नि-  
कृष्टेऽर्थे या बुद्धिर्भवति सा प्रत्यक्षं तदानीमपि चक्षुस्सन्निकर्षोऽनुपरत  
एव । एवं स एवायं गौरिति पूर्वगृहीतानुसन्धानादपि जायमाना नेय-  
मप्रत्यक्षं, प्रत्यक्षकारणस्य चक्षुषोऽनुपरतत्वात् । तदत्र शब्दार्थसम्बन्ध-  
स्मरणपूर्वगृहीतानुसन्धानाभ्यां प्रत्यक्षत्वं न वार्यत इति प्रतिज्ञातः(?) पर-  
स्तादुपपादयिष्यत इति । नचात्र 'तेनेन्द्रियार्थसम्बन्ध' इत्यनेन गतार्थत्वं  
तत्र स्मरन्नपि स्वधर्मेण विकल्पयन्नरः प्रत्यक्षवानिति प्रतिज्ञातं केवलं, न  
तूपपादितम् । अत्र 'शब्दाभ्यासनिरासपर्यन्तेन सन्दर्भेण स्वधर्मविकल्पः  
प्रसाधितः । इदानीं तु स्मरन्नपीत्यस्यार्थः प्रपञ्च्यते । तेन तद् ग्रहणक-  
वाक्यम् । उत्तरस्तु तत्प्रपञ्च इत्यनवद्यम् । इदं चानवहितानां चित्तमनु-  
रञ्जयति नेतरेषामिति । कथं पुनः स्मृतिसम्भेदेनाप्रामाण्यमत आह —  
विविक्ता एवेति ॥ २३० ॥

विवेकमेव दर्शयति — स्मर्येते इति । शब्दसम्बन्धौ हि स्मर्येते  
अतस्तत्प्रत्यक्षौ न त्वर्थस्य प्रत्यक्षता वारयितुं शक्यत इति ॥ २३१ ॥

नन्वर्थो हि पूर्वगृहीत एव गृह्यते । स एवायमिति च प्रतिस-  
न्धीयते । अतः कथं प्रत्यक्षो भविष्यतीत्यत आह — गृहीतमपीति ।

व्यतिरेकेण आधिक्येनेत्यर्थः ॥ २३२ ॥

व्यक्तिकालादिभेदेन तत्रास्त्यवसरो मितेः ।

यः पूर्वावगतोऽशोऽत्र स न नाम प्रतीयते ॥ २३३ ॥

इदानीन्तनमस्तित्वं न हि पूर्वधियागतम् ।

नहि स्मरणतो यत् प्राक् तत् प्रत्यक्षमितीदृशम् ॥

वचनं राजकीयं वा वैदिकं वापि गृह्यते ।

नचापि स्मरणात् पश्चादिन्द्रियस्य प्रवर्तनम् ॥

• आधिक्यमेव दर्शयति — व्यक्तीति । पूर्वं हि व्यक्त्यन्तरे जाति-  
रवगता इदानीं व्यक्त्यन्तरेऽवगम्यते । तथा पूर्वचुरवगता अपरेचुरवगम्यते  
निर्विकल्पकक्षणेऽवगता सविकल्पकक्षणेऽवगम्यत इत्यधिकपरिच्छेद्याभावा-  
दस्ति मितेरवसरः । कालश्च यदिन्द्रियसम्बन्धार्थगोचरोऽवगम्यते तदिन्द्रिय-  
जन्मनैव प्रत्यक्षेणावगम्यत इति तत्सम्बन्धस्य प्रत्यक्षत्वमुपपन्नमिति । तद-  
प्रत्यक्षवादिनां तु चिरक्षिप्रादिप्रत्यया अनालम्बनाः स्युः । ननु त एव का-  
लस्य लिङ्गमस्तु विषयस्त्वमीपामभिधातव्यः । यदि द्रव्यादयः, न, तत्  
स्वरूपमात्रेऽनुत्पादात्, तद्गोचरत्वे कालानुमानासम्भवात् । स्वांशपर्यवसानस्य  
च विज्ञानवादे निराकरिष्यमाणत्वाद् न स्वांशालम्बनत्वम् । अतो यदमीपा-  
मालम्बन (स ? तत्) प्रत्यक्षादवसीयत एव । कालेति । आदिशब्देनावस्था-  
भेदो गृह्यत इति । ननु न केवलमधिकं गम्यते किन्तु प्रागवगतमपीति कथं  
प्रामाण्यमत आह — यः पूर्वति । सविकल्पके हि शब्दार्थस्वरूपसम्बन्धकाल-  
सम्बन्धाः प्रथन्ते । तत्र शब्दादिरंशोऽस्मृतिविषयं इति मा नाम प्रमाणविषयो  
भवतु । इदानीन्तनी तु वस्तुनः सत्ता न पूर्वमवधृतेत्यस्ति तत्र प्रमाणाव-  
सर इति स्थितं प्रामाण्यमिन्द्रियव्यापारानुविधानाच्च प्रत्यक्षत्वमिति । एकं  
चेदं पूर्वविज्ञानजनितसंस्कारप्रत्युत्पन्नेन्द्रियमधिकारणकं, ग्रहणस्मरणात्मकं  
प्रत्यभिज्ञानाभिधानं प्रमाणमिति वेदितव्यमिति ॥ २३३ ॥

नन्विदं भवत्यधिकविषयं, स्मरणोत्तरकालं भवत् कथं प्रत्यक्षम् ।  
नहि निर्विकल्पस्य प्रत्यक्षस्यैष धर्मो दृष्टः । अत आह — नहीति ।  
नहि स्मरणात् प्राग्भाविता प्रत्यक्षलक्षणम् । अपि तर्हीन्द्रियजत्वम् । तच्चा-  
त्राप्यविशिष्टमिति भावः ॥ २३४ ॥



वार्यते केनचिन्नातस्तत् तदानीं प्रदुष्यति ।  
 तेनेन्द्रियार्थसम्बन्धात् प्रागूर्ध्वं वापि यत् स्मृतेः ॥  
 विज्ञानं जायते सर्वं प्रत्यक्षमिति गम्यताम् ।  
 विमनस्का यदा केचित् सम्बद्धमपि चेन्द्रियैः ॥  
 न ब्रुध्यन्ते तथा चान्ये सादृश्यादिविमोहिताः ।  
 तत्र योऽर्थं विवेकेन कौशलात् सदृशेष्वपि ॥ २३८ ॥  
 सूक्ष्मं वापि प्रपद्येत तस्य भ्रान्तिर्न तावता ।  
 यथा षड्जादिभेदेन गाने लौकिकवैदिके ॥ २३९ ॥  
 विवेकेनावगच्छन्ति येषां तत्संस्कृता मतिः ।  
 गानमात्रं विजानन्ति तन्त्रानधिकृतास्तु ये ॥ २४० ॥  
 तदज्ञानान्नं मिथ्यात्वं वक्तुं शक्यं विवेकिनाम् ॥

यदि स्मरणेनेन्द्रियप्रवृत्तिरेव वार्यते तदा दूष्यते । ततस्तदुत्तरकालं  
 जायमानं सविकल्पकं प्रत्यक्षं भवेदपि । न त्वेतदस्तीत्याह — नचेति ।  
 ॥ २३५ ॥

यतः स्मृत्या नेन्द्रियं विरुध्यते न वा दूष्यते । तेन प्रागूर्ध्वं वा  
 स्मृतेर्यादिन्द्रियार्थसम्बन्धाद् ज्ञानं जायते सर्वं तत् प्रत्यक्षमभ्युपगन्तव्यमि-  
 त्याह — तेनेति ॥ २३६ ॥

ननु विदितशब्दार्थसम्बन्धाः सत्येनेन्द्रियार्थसम्बन्धे केचिदेव तमर्थं  
 जाल्यादिना विकल्पयन्ति नापरे । अतस्तावत्सामग्रीकस्यैव कस्यचिदभावा-  
 दप्रतिबन्धकारणविशेषा भ्रान्तिरेव सविकल्पकप्रत्यय इत्यत आह — वि-  
 मनस्का इति द्वयेन । अयमभिप्रायः — न व्युत्पत्तीन्द्रियसम्प्रयोगमा-  
 त्रजं ज्ञानं सविकल्पकं, तदपि सर्वसाधारणं मनःप्रणिधानाद्यपेक्षते । अतो  
 यदि नाम कस्यचिद् विमनस्कस्य दूरसूक्ष्मसादृश्यादिविषयदोषाद् व्यामू-  
 ढस्य नाशुकोऽयमिति विशदतरमवभासो भवति, नैतावता कुशलस्य सूक्ष्म-  
 सादृश्यादिविवेकचतुरस्यापि विभ्रमेण भवितव्यमिति युक्तमिति ॥ २३८ ॥

अत्रैव दृष्टान्तमाह — यथा षड्जादीति द्वयेन । तत्संस्कृतेति ।  
 षड्जाद्यन्याससंस्कृतेत्यर्थः ॥ २४० ॥

ते हि षड्जादिशब्देभ्यो विनाप्येषां विविक्तताम्  
॥ २४१ ॥

यथावदवगच्छन्ति तद्वद् गोत्वादि वस्त्वपि ।

सङ्कीर्णमर्थमात्रं तु बुध्यन्तेऽभ्यासवर्जिताः ॥ २४२ ॥

विवेकं प्रतिपद्यन्ते ये शब्दस्मृतिसंस्कृताः ।

यथा रूपादिमत्यर्थे यस्यैवास्ति यदिन्द्रियम् ॥

स तन्मात्रं गृहीत्वान्यन्न गृह्णात्यनुपायतः ।

तथा विवेकहेतूनां यदा यं प्रतिपद्यते ॥ २४४ ॥

तदुपेये तदा ज्ञानं वर्तते तदनुग्रहात् ।

तेन यावत्प्रमातृणां विवेकोपायदर्शनम् ॥ २४५ ॥

न स्यात् तावद् भवेत् तेषां विज्ञानं निर्विकल्पकम् ।

यथा षड्जादिष्वकुशलस्यापि विविक्ताकारवाधो भवति विना षड्जादिशब्दप्रयोगम्, एवं गोत्वाद्यदिदितास्मृतशब्दैर्विविक्तमुपलभ्यत एवेत्याह — ते हीति ॥ २४१ ॥

नानाजातिगुणादिसङ्कीर्णं तु तदशब्दज्ञस्य विजातीयपिण्डविविक्तमवभासते । शब्दस्मरणसंस्कृतानां तु पिण्डविविक्तजात्यादिमात्रं निर्भासत इत्याह — सङ्कीर्णमिति ॥ २४२ ॥

यत एव स्मरणतन्त्रा विकल्पाः, अतो यदा यच्छब्दस्मरणमाविरस्ति तेनैव तदा वस्तु विकल्प्यते । यथा चक्षुष्मदादिना रूपादि नेतरेण, चक्षुष्मतापि घडिरेण रूपमात्रं न शब्दः अनुपायत्वादिति । तदेतत्सर्वमाह — यथेति द्वयेन । विवेकहेतूनाम् । शब्दानामित्यर्थः ॥ २४४ ॥

अतः सिद्धं सविकल्पकमपि प्रत्यक्षम् । यावन्तु विवेकोपाया न शब्दा बुद्धा भवन्ति तावन्निर्विकल्पकं न तु तदेवेत्याह — तेनेति ॥ २४५ ॥



तस्माद् यत्र विकल्प्येत वस्तु वस्त्वन्तरात्मना ॥

प्रमाणाभासता तत्र न स्वधर्मविकल्पने ।

प्रत्यक्षत्वमत्तः सिद्धं सामान्यस्य तथैव च ॥ २४७ ॥

सम्बन्धस्येति तत्पूर्वमनुमानादि जायते ।

सर्वं चाप्यनुमानादि प्रत्यक्षे निर्विकल्पके ॥ २४८ ॥

न प्रवर्तत इत्येतदनुमानेऽभिधास्यते ।

नन्वेवं सति याप्यभेदूरादप्यौष्ण्यकल्पना ॥ २४९ ॥

सापि प्रत्यक्षमेव स्याद् यथा गोत्वादिवुद्ध्यः ।

प्रत्यक्षसंज्ञतरं गोत्वे प्रत्यक्षत्वेन सस्मृतम् ॥ २५० ॥

विज्ञानं नान्यदस्तीति प्रत्यक्षमिदमेव नः ।

अतो यत् 'कल्पनापि स्वसंविच्छाविष्टा नार्थे विकल्पनादिति' बौद्धै-  
रुक्तं तत् परधर्मविकल्पेऽनुमन्यामहे न स्वधर्मजात्यादिविकल्पनेष्वित्या-  
ह — तस्मादिति ॥ २४६ ॥

अतो किञ्चलिक्रियामान्ययोस्तत्सम्बन्धस्य च सविकल्पकप्रत्यक्ष-  
वेद्यत्वादुपपन्नमनुमानादीनां प्रत्यक्षपूर्वकत्वमित्याह — प्रत्यक्षत्वमिति ॥

किं पुनः प्रयस्यता सविकल्पकस्य प्रत्यक्षत्वं साध्यते । निर्विक-  
ल्पकद्वारेणापि बौद्धादीनामिवानुमानादिव्यवहारो घटिष्यते अत आह —  
सर्वं चेति । यथा न निर्विकल्पकपूर्वकमनुमानाद्यात्मानं लभते, तदनुमा-  
नेऽभिधास्यत इति ॥ २४८ ॥

अत्र चोदयति — नन्वेवमिति । यदीन्द्रियव्यापारानुपरममात्रा-  
ज्जात्यादिविकल्पानां प्रत्यक्षत्वम्, एवंतर्हि विस्फारिताक्षो दूरादुष्णो-  
ऽयमिति बहिर्विकल्पयति । तदपि प्रत्यक्षमापद्यते इन्द्रियव्यापाराविरा-  
मादिति ॥ २४९ ॥

परिहरति — प्रत्यासन्नमिति । अयमभिप्रायः — अभिसंवेदन एव  
तत्रेन्द्रियव्यापार उपक्षीणः । अभित्वादेव व्याप्तिफलानुमानिकोऽप्यवि-  
कल्पो जायते । गोत्वे तु नेन्द्रियव्यापारतः प्रत्यासन्नमर्थान्तरं प्रत्यक्षत्वेन

तत्राप्यक्षैरसम्बन्धं मन्वानस्योपजायते ॥ २५१ ॥

यदा बुद्धिस्तदा नैव प्रत्यक्षत्वेन कल्प्यते ।

स्पर्शनेन तु सम्बन्धे प्रत्यक्षत्वेन ज्ञायते ॥ २५२ ॥

मतिरौष्ण्ये परोक्षेयं चक्षुषाग्नौ प्रकाशिते ।

तस्माद् यदिन्द्रियं यस्य ग्राहकत्वेन कल्पितम् ॥

तेनैव साति सम्बन्धे प्रत्यक्षं नान्यथा भवेत् ।

एवं समानेऽपि विकल्पमार्गे

यत्राक्षसम्बन्धफलानुसारः ।

प्रत्यक्षता तस्य तथाच लोके

विनाप्यदो लक्षणतः प्रसिद्धम् ॥ २५३ ॥

सम्मतं किञ्चिदस्ति येन तदेव प्रत्यक्षं नेतरदित्युच्यते । अतो गोत्वमेव प्रत्यक्षमिति ॥ २५० ॥

यदपि तत्रापि दूराद् गोमहिपादिसंशये शब्दविशेषादिना गोत्वादिनिश्चयो भवति, सोऽक्षसम्बन्ध-आनुमानिक एव ननु प्रत्यक्ष इत्याह — तत्रेति ॥ २५१ ॥

अपिच संवित्पराहतमेवारादुष्णविकल्पस्य प्रत्यक्षत्वम् । अपरोक्षा हि बुद्धिः प्रत्यक्षं, तद् यदा स्पर्शेन्द्रियेणोष्णमनुभूयते तदा त्वपरोक्षाकारा बुद्धिरिति भवति प्रत्यक्षं, चक्षुषा वह्नौ प्रकाशिते भवन्ती परोक्षावभासित्वान्न प्रत्यक्षमित्याह — स्पर्शनेनेति ॥ २५२ ॥

अतः स्वेन्द्रियानुसारेणैव प्रत्यक्षता । इन्द्रियान्तरं त्वसंत्कल्पमेवेत्याह — तस्मादिति ॥ २५३ ॥

कथं पुनः समानजन्मनोरुष्णाग्निविकल्पयोरेकं प्रत्यक्षमितरचानुमानिकम्, एवं हि प्रत्यक्षं लक्ष्यतालौकिकमेव प्रत्यक्षं लक्षितं भवेदत आह — एवमिति । नेदमलौकिकं यत्र अपरोक्षावभासबुद्धिः तत् प्रत्यक्षमिति लक्षणाद् विनापि लौकिका मन्यन्ते । अक्षसम्बन्धोऽपि चापरो-



क्षावभासौपयिकतयैव लक्षणकारैरपि प्रत्यक्षलक्षणत्वेनाश्रीयते न स्वरूपेण ।  
 अतो यत्राक्षावक्षसम्बन्धफलमपरोक्षावभासित्वमनुस्रियते तस्य प्रत्यक्षता  
 नेतरस्येति सिद्धम् ॥ २५४१ ॥

इत्थुपाध्यायमुचरितमिश्रकृतौ काशिकाटीकायां

प्रत्यक्षसूत्रं समाप्तम् ॥

शुभं भूयान् ।





# स्मृतग्रन्थानुक्रमणी ।

पृष्ठम्.	वाक्यानि.	ग्रन्थनाम.	कर्तृनाम.
१	'फलवत्सन्निधनफलम्—'	...	...
११	'अपेक्षितविधेः—'	...	...
१६	'तस्माद् ब्राह्मणेन न स्ले—'	भुतिः	...
७	....	अर्थमाला	...
११	...	...	कणभुक्
८	...	काणादतन्त्रम्	...
९	'अथेतो धर्म—'	...	...
११	'ब्रह्मा महेश्वरो वा—'	...	...
१३	'...	...	भवदासादयः
१४	'अथात इत्ययं शब्दः—'	...	भवदासः
१६	...	भवदासतन्त्रम्	...
३१	...	...	भवदासः
३२	'अथ शब्दानुशासनम्—'	महाभाष्यम्	...
४०	'उपनीय तु यः शिष्यम्—'	स्मृतिः	...
११	'उपनीय ददद् वेदम्—'	"	...
४९	...	...	टीकाकारः
५५	'प्रकृतिविकृतिग्रहणं—'	...	वार्त्तिककारः
५९	'यतोऽभ्युदयनिश्चयस—'	...	मृगुणवादिनः
११	'शुभा चित्तवासना—'	...	सौगताः
११	'पुण्याः पुद्गलाः—'	...	आर्हताः
६६	'अनागमश्च सोऽभ्यासः—'	...	...
७०	'वैदिको व्यवहारश्च—'	...	...
७२	'न प्रसिद्धकारणत्वात्—'	...	...
७७	'तद्वचनादाभायस्य—'	...	...
७९	'सामान्यानुगता—'	...	...
८७	'निश्चयात्मकप्रामाण्य—'	...	...
९४	'सर्वस्यैव हि कार्यार्थः—'	...	...
९५	'नाये लोकोऽस्ति—'	भगवद्गीता	...
९९	'अष्टवर्ष ब्राह्मणम्—'	...	...
११	'गर्भाष्टमेऽन्दे—'	...	...

पृष्ठम्.	वाक्यानि.	ग्रन्थनाम.	कर्तृनाम.
१०८	‘नानृतं वदेत्—’	श्रुतिः	...
११०	‘ज्ञानमप्रतिघं यस्य—’	...	...
११५	‘सत्यं साक्ष्ये श्रुवन्—’	...	मानवाः
”	‘साक्षी दृष्टश्रुतादन्यत्—’	...	...
१२३	‘नैनमियमभिलाषेन—’	...	...
१३५	‘अमृतवादिनी वाक्—’	श्रुतिः	...
१३७	‘बहूनि मे व्यतीतानि—’	भगवद्गीता	...
”	‘प्रथमं सर्वशास्त्राणां—’	पुराणम्	पौराणिकाः
”	‘वेदाभ्यासेन सततं—’	स्मृतिः	...
१६०	‘यजेन यज्ञमयजन्त—’	श्रुतिः	...
१६१	‘य आत्मा अपहृतपाप्मा—’	...	...
१६२	‘आरम्भात् स्वर्गः—’	...	...
१८१	‘नाततायिवधे दोषः—’	...	बौध्दधर्माः
१९४	‘विधियज्ञाज्जपयज्ञः—’	...	...
१९५	‘यज्ञार्थं पशवः सृष्टाः—’	...	...
२०८	‘सम्भवव्यभिचारो हि—’	...	...
२११	...	...	भवदासः
२१७	‘ध्येय आत्मा प्रभुर्गोऽसौ—’	योगशास्त्रम्	...
२१९	‘आर्षं सिद्धदर्शनम्—’	...	...
२२१	‘सदित्यसद्व्युदासाय—’	...	भिक्षुः
२२२	‘सान्तरप्रहणं न स्वात्—’	...	...
२२६	‘सात्त्विक एकादशकः—’	...	कापिलाः
२२८	‘बुद्धिजन्मनि पुंसश्च—’	...	...
२३७	‘विषयाकार एवास्य—’	...	सौश्रान्तिकः
२३८	‘यदाभासं प्रमेयं—’	...	...
२३९	‘तद्वत्दूरुपिणो भावाः—’	...	...
”	‘सर्वचित्तवैतानां—’	...	...
२४८	‘शब्दमण्डौव तेषां हि—’	...	...
२५१	‘सदेव सोम्येदमग्रे—’	श्रुतिः	...
२५७	‘कल्पनापोढमभ्रान्तं—’	...	...
२५८	‘कल्पनापि स्वसंवित्—’	...	...
”	‘तेषामतः स्वसंवित्तिः—’	...	...



पृष्ठसं.	वाक्यानि.	ग्रन्थनाम.	कर्तृनाम.
२६४	'क्षीणानि चक्षुरादीनि—'	...	...
२६६	'नैकं रूपाद्यभेदो वा—'	...	...
२८०	'वागेव विश्वा भुवनानि—'	श्रुतिः	...
२८६	'नात्र शब्दाकारं वस्तु—'	...	...
२८९	'कल्पनापि स्वसंविज्ञौ—'	...	वाङ्मयः





# READY FOR SALE.

	RS.	AS.	P.
भक्तिमञ्जरी (Stuti) by H. H. Svāti Sri Rāma Varma Mahārājah.	1	0	0
स्यान्दूरपुरवर्णनप्रबन्धः (Kavya) Syāmandūrapuravarṇa- naprabandha by H. H. Svāti Sri Rāma Varma Mahārājah, with the commentary Sundarī of Rājārāja Varma Koil-Tampurān.	2	0	0

## Trivandrum Sanskrit Series.

No. 1— <del>द्वैवम्</del> (Vyākaraṇa) by Deva with Pura- shaktā of Krishṇalīlāsukamuni.	1	0	0
No. 2—अभिनवकौस्तुभमाला-दक्षिणामूर्तिस्तवै by Krishṇalīlāsukamuni.	0	2	0
No. 3—नलाभ्युदयः (Kāvya) by Vāmana Bhatta Bāna (Second Edition).	0	4	0
No. 4—शिवलीलार्णवः (Kāvya) by Nilakantha Dik- shita.	2	0	0
No. 5—व्यक्तिविवेकः (Alankāra) by Mahima Bhatta with commentary.	2	12	0
No. 6—द्वयैवमुक्तिः (Vyākaraṇa) by Saranadeva.	2	0	0
No. 7—महातरवप्रकाशिका (Vedānta) by Sadā- sivendra Sarasvatī.	2	4	0
No. 8—प्रयुक्ताभ्युदयम् (Nāṭaka) by Ravi Varma Bhūpa.	1	0	0
No. 9—विरूपाक्षपञ्चाशिका (Vedānta) by Virūpāksha- nātha with the commentary of Vidyā- chakravartin.	0	8	0
No. 10—मातङ्गलीला (Gajalakshana) by Nilakantha.	0	8	0
No. 11—तपस्तीसंवरणम् (Nāṭaka) by Kulasekhara Varma with the commentary of Siva- rāma.	2	4	0
No. 12—परमार्थसारम् (Vedānta) by Bhagavad Adi- śeṣha with the commentary of Rāghay- ānanda.	0	8	0
No. 13—सुभद्राधनज्ञयम् (Nāṭaka) by Kulasekhara Varma with the commentary of Sivarama.	2	0	0

No. 14—नीतिसारः (Niti) by Kāmandaka, with the commentary of Sankarārya.	3	8	0
No. 15—स्वमवालयवदत्तम् (Nāṭaka) by Bhāsa. (Second Edition).	1	8	0
No. 16—प्रतिज्ञायौगन्धरायणम् (Nāṭaka) by Bhāsa.	1	8	0
No. 17—पञ्चरात्रम् Do. Do.	1	0	0
No. 18—नारायणीयम् (Stuti) by Nārāyana Bhatta with the commentary of Desamangala Vārya.	4	0	0
No. 19—मानसेयोदयः (Mīmāṃsā) by Nārāyana Bhatta and Nārāyana Pandita.	1	4	0
No. 20—अविमारकम् (Nāṭaka) by Bhāsa.	1	8	0
No. 21—बालचरितम् Do. Do.	1	0	0
No. 22—मध्यमव्यायोग-दूतवाक्य-दूतघटोत्कच-कर्णमारोहमङ्गलानि (Nāṭaka) by Bhāsa.	1	8	0
No. 23—नानार्थाणवसंक्षेपः (Kosa) by Kesavaswāmin (Part I. 1st & 2nd Kāṇḍas).	1	12	0
No. 24—ज्ञानकीपरिणयः (Kāvya) by Chakra kavi.	1	0	0
No. 25—काणादसिद्धान्तचन्द्रिका (Nyāya) by Gangā- dharasūri.	0	12	0
No. 26—अभिषेकनाटकम् (Nāṭaka) by Bhāsa.	0	12	0
No. 27—कुमारसम्भवः (Kāvya) by Kālidāsa with the two commentaries, Prakāśikā of Arunagirinātha and Vivarana of Nārā- yana Pandita (Part I. 1st & 2nd Sargas).	1	12	0
No. 28—धैरानसधर्मप्रज्ञः (Dharmasūtra) by Vikhanas.	0	8	0
No. 29—नानार्थाणवसंक्षेपः (Kosa) by Kesavaswāmin (Part II. 3rd Kāṇḍa).	2	4	0
No. 30—वास्तुविद्या (Silpa).	0	12	0
No. 31—नानार्थाणवसंक्षेपः (Kosa) by Kesavaswāmin (Part III. 4th, 5th & 6th Kāṇḍas).	1	0	0



- No. 32—कुमारसम्भवः (Kāvya) by Kālidāsa with the two commentaries, Prakāśikā of Arunagirinātha and Vivarana of Nārāyaṇa Pandita (Part II. 3rd, 4th & 5th Sargas). 2 8 0
- No. 33—वाररुचसंग्रहः (Vyākaraṇa) with the commentary Dipaprabhā of Nārāyaṇa. 0 8 0
- No. 34—मणिदर्पणः (शब्दपरिच्छेदः) (Nyāya) by Rājachūdāmanimakhin. 1 4 0
- No. 35—मणिलारः (अनुमानखण्डः) (Nyāya) by Gopinātha. 1 8 0
- No. 36—कुमारसम्भवः (Kāvya) by Kālidāsa with the two commentaries, Prakāśikā of Arunagirinātha and Vivarana of Nārāyaṇa Pandita (Part III. 6th, 7th & 8th Sargas). 3 0 0
- No. 37—आशौचाष्टकम् (Smṛiti) by Vararuchi with commentary. 0 4 0
- No. 38—नामलिङ्गानुशासनम् (Kosa) by Amarasiṃha with the commentary Tikāsarvasva of Vandyaghatiya Sarvaṇanda (Part I. 1st Kāṇḍa). 2 0 0
- No. 39—चातुष्टयम् (Nāṭaka) by Bhāsa 0 12 0
- No. 40—अलङ्कारसूत्रम् (Alankāra) by Rājānaka Sri Ruyyaka with the Alankārasarvasva of Sri Mankhūka and its commentary by Samudrabandha (Second edition). 2 8 0
- No. 41—अध्यात्मपटलम् (Kaipa) by Apastamba with Vivarana of Sri Sankara Bhagavat Pāda. 0 4 0
- No. 42—प्रतिमानाष्टकम् (Nāṭaka) by Bhāsa. 1 8 0
- No. 43—नामलिङ्गानुशासनम् (Kosa) by Amarasiṃha with the two commentaries, Amarakosodghātana of Kshiraswāmin and Tikāsarvasva of Vandyaghatiya Sarvaṇanda (Part II. 2nd Kāṇḍa 1—6 Vargās). 2 8 0

	RS.	AS.	P.
No. 44—तन्त्रशुद्धम् (Tantra) by Bhaṭṭāraka Sri Ve-			
dottama.	0	4	0
No. 45—अपञ्चहृदयम् (Prapanchahridaya).	1	0	0.
No. 46—परिभाषावृत्तिः (Vyākaraṇa) by Nilakantha			
Dikshita.	0	8	0
No. 47—सिद्धान्तसिद्धाञ्जनम् (Vedānta) by Sri			
Krishnānanda Sarasvatī. (Part I).	1	12	0
No. 48—Do. Do. (Part II).	2	0	0
No. 49—गोलदीपिका (Jyotiṣha) by Parameswara.	0	4	0
No. 50—रत्नार्णवसुधाकरः (Alankāra) by Singa			
Bhūṣaḷa.	3	0	0
No. 51—नामलिङ्गानुशासनम् (Kosa) by Amarasimha			
with the two commentaries, Amarakoso-			
dghātana of Kshirasvāmin and Tikā-			
sarvaswa of Vandyaghātiya Sarvānanda			
(Part III. 2nd Kāṇḍa 7—10 Vargas).	2	0	0
No. 52—नामलिङ्गानुशासनम् (Kosa) by Amarasimha			
with the commentary Tikāsarvaswa of			
Vandyaghātiya Sarvānanda (Part IV.			
3rd Kāṇḍa)	1	8	0
No. 53—शाब्दनिर्णयः (Vedānta) by Prakāśātmayā-			
tindra.	0	12	0
No. 54—स्फोटसिद्धिन्यायविचारः (Vyākaraṇa).	0	4	0
No. 55—मच्चविलासग्रहसनम् (Nāṭaka) by Sri			
Mahendravikramayāman.	0	8	0
No. 56—मनुष्यालयचन्द्रिका (Silpa).	0	8	0
No. 57—रघुवीरचरितम् (Kāvya).	1	4	0
No. 58—सिद्धान्तसिद्धाञ्जनम् (Vedānta) by Sri			
Krishnānanda Sarasvatī (Part III).	2	0	0.
No. 59—नागानन्दम् (Nāṭaka) by Sriharshadeva			
with the commentary Nāgānanda-			
vimarsinī of Sivarāma	3	4	0
No. 60—छन्दुस्तुतिः (Stuti) by Sri Laghubhāṭṭāraka			
with the commentary of Sri Rāgha-			
vānanda.	0	8	0



- No. 61—सिद्धान्तसिद्धाञ्जनम् (Vedānta) by Sri Kṛṣṇānanda Sarasvatī (Part IV). 1 8 0
- No. 62—सर्वमतसंग्रहः (Sarvamatasangraha). 0 8 0
- No. 63—किराताकुंजीयम् (Kāvya) by Bharavi with the commentary Sabdārthadīpikā of Chitrabhānu (1, 2 and 3 Sargas). 2 8 0
- No. 64—मेघसन्देशः (Kāvya) by Kālidasa with the commentary Pradīpa of Dakṣhināvartanatha. 1 0 0
- No. 65—मयूतम् (Śiṣya) by Mayamuni. 3 8 0
- No. 66—महार्थमञ्जरी (Darsana) with the commentary Parimala of Maheswarānanda. 2 8 0
- No. 67—तन्त्रसमुच्चयः (Tantra) by Nārāyaṇa with the commentary Vimarsinī of Śaṅkara (Part I. 1-6 Patalas). 3 4 0
- No. 68—तत्त्वप्रकाशः (Āgama) by Śrī Bhojādeva with the commentary Tātparyādīpikā of Śrī Kumara. 2 0 0
- No. 69—इंशानशिवगुरुदेवपदतिः (Tantra) by Isānasivagurudevamisra (Part I. Sāmānyapāda). 1 8 0
- No. 70—आर्यमन्त्रुश्रीमूलकल्पः (Part I). 2 8 0
- No. 71—तन्त्रसमुच्चयः (Tantra) by Nārāyaṇa with the commentary Vimarsinī of Śaṅkara (Part II. 7-12 Patalas). 3 8 0
- No. 72—इंशानशिवगुरुदेवपदतिः (Tantra) by Isānasivagurudevamisra (Part II. Mantrapāda). 4 0 0
- No. 73—इंशरूपतिपत्तिप्रकाशः (Vedānta) by Śrī Madhusudanāsarasvatī. 0 4 0

- No. 74—श्रीयाज्ञवल्क्यस्मृतिः (Dharmasāstra) with the commentary Bālakridā of Viśvarūpāchārya. (Part I—Āchāra and Vyayahāra Adhyāyas). 4 0 0
- No. 75—शिल्परत्नाम् (Silpa) by Srikumāra (Part I). 3 4 0
- No. 76—आर्यमन्त्रुश्रीमूलकल्पः (Part II). 3 4 0
- No. 77—इंशानशिवगुरुदेवपद्धतिः (Tantra) by Isanasivagurudevamisra (Part III. Kriyapada 1—30 Patalas). 3 4 0
- No. 78—आश्वलायनगृह्यसूत्रम् with the commentary Anavila of Haradattacharya. 5 0 0
- No. 79—अर्थशास्त्रम् of Kautilya with commentary by Mahamahopadhyaya T. Ganapati Sastri (Part I—1 & 2 Adhikaranas). 8 0 0
- No. 80—अर्थशास्त्रम् of Kautilya with commentary by Mahamahopadhyaya T. Ganapati Sastri (Part II—3 to 7 Adhikaranas). 8 0 0
- No. 81—श्रीयाज्ञवल्क्यस्मृतिः (Dharmasāstra) with the commentary Bālakridā of Viśvarūpāchārya (Part II. Prāyashchittādhyāya). 3 12 0
- No. 82—अर्थशास्त्रम् of Kautilya with commentary by Mahamahopadhyaya T. Ganapati Sastri (Part III—8 to 15 Adhikaranas). 8 0 0
- No. 83—इंशानशिवगुरुदेवपद्धतिः (Tantra) by Isanasivagurudevamisra (Part IV. Kriyapada 31—64 Patalas and Yogapada). 4 0 0
- No. 84—आर्यमन्त्रुश्रीमूलकल्पः (Part III). 2 12 0
- No. 85—विष्णुसंहिता (Tantra). 4 8 0



	RS.	AS.	P.
No. 86— भरतचरितम् (Kavya) of Sri Krishnakavi.	2	0	0
No. 87— संगीतसमयसारः (Sangita) of Sangitākara Sri Pārsvadeva.	1	12	0
No. 88— काव्यप्रकाशः (Alankāra) of Maṇmatābhā- ṭṭa with two commentaries the Saṅ- pradāyaprakasini of Śrī Vidyachakra- vartin and the Sāhityachūḍāmaṇi of Śrī Bhattachagopāla (Part I. 1-5 Ullāsas).	5	0	0
No. 89— स्फोटसिद्धिः (Vyākaraṇa) by Bharatamiśra.	0	8	0
No. 90— मीमांसाश्लोकवार्तिकम् (Mīmāṃsā) with the commentary Kāśikā of Śucaritamīśra (Part I).	2	8	0

**Apply to:—**

*The Curator,  
for the publication of Sanskrit Manuscripts,  
Trivandrum.*

No

















